
ମହଣ ଭର୍ଉାଁ ଓ ମହମହ ପ୍ରେମଟିଏ 


ବିଶୁ ମାମୁଁଙ୍କ ସହ ସେଇ ଭେଟଟା ସମ୍ପୂର୍ଣ ଅପ୍ରତ୍ୟାଶିତ ଥଲା। ସେଦିନ ଥୁଲା 
ଶ୍ରାବଣ ମାସର ପ୍ରଥମ ସୋମବାର! ପାଗଟା ବି ଅନୁକୂଳ ଥଲା! ଗୁପ୍ତେଶ୍ଵର 
ଶୈବପୀଠର ପ୍ରାକୃତିକ ପରିବେଷ୍ଠନୀ ଯାହା ସେଠାରେ ବର୍ଷାଦିନରେ କ୍ଲିଚିତ୍‌ 
ଏମିତି ପାଗ ମିଳେ। ଅବଶ୍ଯ ସକାଳୁ ଅସରାଏ ଛେଚା ବର୍ଷା ହେଇ ଛାଡ଼ି 
ଯାଇଥଲା | ଭକ୍ତମାନଙ୍କର କୋଳାହଳରେ ପୀଠ ଉଛୁଳି ପଡ଼ୁଥିଲା। ଶିବଦର୍ଶନ 
ସାରି ସହଯାତ୍ରୀମାନଙ୍କ ସହ ପାହାଚ ପରେ ପାହାଚ ଅତିକ୍ରମ କରି ମୁଁ ତଳକୁ 
ଖସୁଥୁଲି, ଅପରିଚିତ ସ୍ବରଟିଏ ଶୁଣି କିଛି ସମୟ ଅଟକିଗଲି । ଚତୁଃପାର୍ଶ୍ବକୁ ଦୃଷ୍ଟି 
ନିକ୍ଷେପ କଲି। ପାହାଚର ଅନତିଦୂରରେ ବଡ଼ ପଥରଟିଏ ଚଉତରା ସଦୃଶ 
ହେଇଚି। ସେଇଠି ବସିଚନ୍ତି ଜଣେ ଗୈରିକ ବସନଧାରୀ ସାଧୁ । ଦୀର୍ଘ କେଶ ଓ 
ଦାଢ଼ୀ ଦ୍ଵାରା ଆବୃତ ତାଙ୍କ ମୁହଁର ଯେତିକି ଅଂଶ ବାହାରକୁ ଦିଶୁଥୂଲା ଅତି 
ନିଜେଲୋକ ବି ତାଙ୍କୁ ଚିହ୍ନିବାରେ ଭ୍ରମ ହେବାର ଆଶଙ୍କା ଥଲା! କିନ୍ଧୁ ତାଙ୍କ 
ବାହାସ୍ତ୍ୋଟିଆ କଥା ଓ ଆକର୍ଷଣୀୟ କଣ୍ଠସ୍ବର ମୋତେ ଗୋଟାଏ ପରିଚିତ 
ଦୁନିଆକୁ ଟାଣି ନେଇଥଲା। ସାଧୁବାବାଙ୍କ କେଇପଦ କଥା ମୋ କାନରେ 

ପଡୁଥିଲା “ ଭଜନ କୀର୍ଭନ ମନ୍ତ୍ର ତନ୍ତ୍ର ଦ୍ଵାରା ସବୁ ଅସମ୍ଭବ ସମ୍ଭବ। କ'ଣ 
ହୋଇ ନପାରିବ ଏଇ ଶହ୍ଦବ୍ରହ୍ମଙ୍କୁ ନେଇ ଯେତେବେଳେ ମନ୍ତ୍ର ରଚନା ହୁଏ। 
ଭଗବାନ ତ ଭଗବାନ, ମଣିଷ ତିଆରି ବିଜ୍ଞାନ ବି ଏଇ ନାଦବ୍ରହ୍ମ ପାଖରେ 
ମୁଣ୍ଡ ନୂଆଇଁବ ପରା। ତମେମାନେ ଉକ୍କଳମଣି ଗୋପବନ୍ଧୁଙ୍କ ନାଁ ଶୁଣିନ। 
ସମବେତ ଭକ୍ତଙ୍କ ଭିତରୁ ଚାରି ପାଞ୍ଚଜଣ ତାଙ୍କ ମୁଣ୍ଡଟିମାନ ଟୁଙ୍ଗାରିଲେ। ଆଉ 
କେତେଜଣ ବଡ଼ ବଡ଼ ଆଖୁ କରି ଉତ୍ସକତାର ସହ ବାବାଙ୍କ ମୁହଁକୁ ଚାହିଁ 
ରହିଲେ। 

ବାବା ପୁଣି ଆରମ୍ଭ କଲେ । ଇଂରେଜ ଅମଳ କଥା। ଚିଲିକା ପାଖରେ 
ଯାଉଛି ରେଳଗାଡ଼ି। ବସିଛନ୍ତି ଗୋପବନ୍ଧୁ । ତାଙ୍କର ଚିଲିକାର ସୌନ୍ଦର୍ଯ୍ୟ 
ଉପଭୋଗ କରିବାକୁ ଇଛା ହେଲା। ସିଧା ଦୁଇ ହାତ ଯୋଡ଼ି ମନ୍ତ୍ର ପଢ଼ିଲା ପରି 
ଉଚ୍ଚାରଣ କଲେ- 

ରହ ରହ କ୍ଷଣେ ବାଷ୍ଠୀୟ ଶକଟ 

ଦେଖୁବି ଚିଲିକା ଚାରୁ ଚିତ୍ରପଟ । 

ତାଙ୍କ ପାଟିରୁ କଥା ସରିଚି କି ନାହିଁ ଏତେ ବଡ଼ ଗାଡ଼ିଟା ଠପ୍‌ କରି 
ରହିଗଲା! ସବୁ ଯାତ୍ରୀ ଠେଲାପେଲା ହେଇ ଗେଟ୍‌ ପାଖକୁ ଆସି ଚିଲିକାର 
ସୌନ୍ଦର୍ଯ୍ୟ ଉପଭୋଗ କଲେ । ସିଏ ଯୋଉ ଇଂରେଜ ଡ୍ରାଇଭର ଥୁଲା ସିଏ ତ 
ନାକେଦମ୍‌ | ଗାଡ଼ି କ”ଣ ଆଉ ଆଗକୁ ଗଡ଼େ, ଲାଗିଲା ଖୋଳତାଡ଼, ଶେଷକୁ 
ସବୁ ଜଣା ପଡ଼ିଲା, ଡ୍ରାଇଭର ତଟସ୍ଥ। ସିଏ ଗୋପବନ୍ଧୁଙ୍କୁ ଶୀରିପା ବନ୍ଧେଇ 
କହିଲା ଆଜିଠୁ ଇୟେ ହେଲେ ଉକ୍କଳର ମଣି। 

ମତେ ସାଧୁବାବାଙ୍କର ଉତ୍କଳମଣିଙ୍କ କବିତାର ଅପୂର୍ବ ବ୍ୟାଖ୍ୟା ଓ ତାଙ୍କ 
କଣ୍ଡସ୍ଵର ଦୁଇଟାଯାକ କୌତୁହଳୀ କଲା। ମୁଁ ସ୍ଵତଃ ସେଇଆଡ଼େ ଆକର୍ଷିତ 
ହେଲି । ମୁଁ ତଳକୁ ନ ଯାଇ ସେଇଠୁ ବାଟ ଭାଙ୍ଗି ତାଙ୍କ ପାଖକୁ ଗଲି ଓ ତାଙ୍କ 
ଦୃଷ୍ଟିପଥାରୁଢ଼ ହେବା ସ୍ଥାନରେ ଦଣ୍ଡାୟମାନ ହେଲି। ସିଏ ସେମିତି ଅନର୍ଗଳ 
ତାଙ୍କ ତତ୍ତ୍ବ ବ୍ୟାଖ୍ୟା କରି ଚାଲିଥାନ୍ତି। ମୋତେ ଦେଖୁ ସିଏ ତାଙ୍କ ଭାଷଣ ବନ୍ଦ 
କରି ଟିକେ ମୋ ଆଡ଼କୁ ଚାହିଁଲେ। ସିଏ ମୋତେ ନ ଚିହ୍ନିବାର ଛଳନା କଲେ 
ଅଥବା ସତରେ ଚିହ୍ନି ପାରିଲେ କି ନାହିଁ ଜାଣିବାର ଉପାୟ ନଥୁଲା ମୁଁ କିନ୍ତୁ 
ତାଙ୍କୁ ଠିକ୍‌ ଚିହ୍ନିଲି। ଏ କଣ୍ଠସ୍ଵର, କହିବାର ଶୈଳୀ ଓ ଚେହେରା ସହ ଶୈଶବରୁ 
ମୁଁ ଅଭ୍ୟସ୍ତ ଥଲି। ମୋ ଅନୁମାନ ଆଦୌ ଭୁଲ୍‌ ନୂୁହେଁ। ଇୟେ ଯେ ବିଶୁ ମାମୁଁ, 

ଏଥୁରେ ମୋର ସନ୍ଦେହ ରହିଲା ନାହିଁ। ଏଥୁସହ ଗୋଟାଏ ବେଦନାଦଗ୍ଧ ସତି 
ମୋତେ ଅସ୍ଥିର କରିଦେଲା। 

ଶୈଶବ ମୋର କଟିଥିଲା ମାମୁୁଘରେ। ମୋ ବୋଉର କେହି ନିଜ 
ଭାଇ ନଥୂଲେ। ଖଞ୍ଜାଟା ଯାକର ଯେତେ ତା'ର ଭାଇ ଲେଖା ହେବେ, 
ସମସ୍ତଙ୍କର ମୁଁ ଥଲି ଆଦରଣୀୟା ଭାଣିଜୀ । ଆଇର ନିଃସଙ୍ଗ ଜୀବନକୁ ସାହାରା 
ଦେବା ପାଇଁ ବୋଉ ମୋତେ ଆଇ ପାଖରେ ଛାଡ଼ିଥଲା ସିନା ମୁଁ କିନ୍ତୁ ଆଇ 
ପାଖରେ କମ୍‌ ଖଞ୍ଜାର ଲେଖାଯୋଖା ମାମୁଁ ମାଇଁ ଆଇ ମାଉସୀମାନଙ୍କ ପାଖରେ 
ବେଶି ସମୟ କଟାଉଥୁଲି। ମାମୁଁ ଘରକୁ ଲାଗି ବିନୁ ମାଉସୀଙ୍କ ଘର | ମାମୁଁ ଘର 
ଗ୍ରାରେ ସେତେବେଳେ ଅନ୍ୟ ଝିଅମାନଙ୍କ ପରି ଗାଁ ସ୍କୁଲରେ ବିନୁମାଉସୀ ପାଠରେ 
ଡୋରି ବାନ୍ଧିଥଲା। ବିନୁ ମାଉସୀ ସୁନ୍ଦର ଫଟୋ ବୁଣୁଥଲା। ରୁମାଣ ବୁଣୁଥୁଲା। 
ସୋରିଷ, ଶାଗୁଦାନା ଦ୍ଵାରା ହରିଣ, ବାଘ, ହଂସ, ଠେକୁଆ ଆଦି ତିଆରି କରି 
କାଚ ଫ୍ରେମ୍‌ରେ ବନ୍ଧଉଥଲା। ବୋତଲ ଭିତରେ ଛୋଟ ଛୋଟ କଣ୍ଢେଇ ଦେଇ 
ସଜେଇ ରଖୁଥୁଲା। ଏ ସବୁ ପାଇଁ ଆବଶ୍ୟକୀୟ ସାମଗ୍ରୀ ଗାଁରେ ମିଳୁନଥୁଲା। 
ମାସରେ ଥରେ ଦୂଇଥର ସହରକୁ ଯାଉଥବା ବିଶୁମାମୁଁଙ୍କ ଦ୍ଵାରୀ ମଗାଯାଉଥୁଲା।| 
ବୋଧହୁଏ ବିନୁ ମାଉସୀର ବୋଉ ବିଶୁମାର୍ମୁଁକୁ ଏସବୁ ପାଇଁ ଅର୍ଡର ଦେଉଥୁଲା! 
ବିନୁ ମାଉସୀ ବିଶୁମାମୁଁ ସହିତ କଥାହେବାର ମୁଁ କେବେ ଦେଖୁ ନଥୁଲି। କିନ୍ତୁ 
ବିଶୁ ମାମୁଁ ମୋ ହାତରେ ବଜାରରୁ ଆଣିଥ୍‌ବା ସାମଗ୍ରୀମାନ ବିନୁ ମାଉସୀ 
ପାଖକୁ ପଠେଇ ଦେଉଥୁଲେ। 

ବିନୁ ମାଉସୀ ଥରେ ଗିନାଏ ମହଣ ଭର୍ଭା ମୋ ହାତରେ ଧରେଇ 
ଦେଇ ମୋ ଆଇ୍କକୁ ଦେବା ପାଇଁ କହିଲା। ମୁଁ ସେତେବେଳେ ବିନୁ ମାଉସୀର 
ସାନଭାଇ ଗଉରା ସହ ଲୁଡ଼ୁ ଖେଳାରେ ବ୍ଯସ୍ତ ଥିଲି ଏବଂ ଗଉରା ହାରିବା 
ମୁହୂର୍ଭ ପ୍ରାୟ ନିଶ୍ଚିତ ହୋଇଆସୁଥୁଲା। ମୁଁ ସମ୍ଭାବ୍ୟ ବିଜୟ ଉଲ୍ଲାସରେ ଉନ୍ମାଦିତ 
ହୋଇ ଉଠୁଥଲି | ବିନୁ ମାଉସୀ କଥା ମୁଁ ଭଲଭାବରେ ଶୁଣି ପାରି ନଥୁଲି କି 
ଆଉଥରେ ପଚାରି ଶୁଣିବା ପାଇଁ ମୋ ପାଖରେ ତର ନଥୁଲା ମୁଁ ତା ହାତରୁ 
ଗିନାଟା ଝାଞ୍ିନେଇ ବିଶୁମାମୁଁ ଘରକୁ ଗଲି ଓ ତାଙ୍କ ପିଣ୍ଢାରେ ଗିନା ଥୋଇଦେଇ 
ବିନୁ ମାଉସୀ ଦେଇଚି କହି ଧାଇଁ ଧାଇଁକି ଆସି ବସି ପଡ଼ିଲି ଲୁଡ଼ୁପାଲି ପାଖରେ । 
ଶିବୁମାମୁଁ ପାଇଁ ଏହା ଥଲା କଳନାତୀତ । ସେଇ ଅପ୍ରତ୍ଯାଶିତ ମହଣ ଭରା 
ଟିକକ ବିଶୁମାର୍ମୁଙ୍କ ହୃଦୟକୁ ମହଣ ଭଳି ନରମ ଓ ଲୁତୁପୁତୁ କରିବା ପାଇଁ 

ଯଥେଷ୍ଟ ଥଲା। ଗାଁକୁ ଓ ନିଜ ପରିବାରକୁ ସର୍ବଦା ଉଦ୍‌ବେଗପ୍ରସ୍ତ କରି ରଖୁଥ୍‌ବା 
ଲୋକଟା କେମିତି ସମ୍ପୂର୍ଣ ନିରବୀଗଲା। ସକାଳ ସନ୍ଧ୍ୟାରେ ତା ବାଉଁଶ ବାଡ଼ିକୁ 
ପାଇଖାନା ରୂପେ ବ୍ୟବହାର କରୁଥୁବା ଲୋକଙ୍କ ପାଇଁ ପଦ୍ଧତୋଳା ଡାକିଲା 
ନାହିଁ। ତା” ଡିହକୁ ସର୍ଟକର୍ଟ ରାସ୍ତା ରୂପେ ବ୍ୟବହାର କରୁଥ୍‌ବା ବାଟଚଲା 
ଲୋକଙ୍କ ପାଇଁ ଅଶ୍ଲୀଳ ଗାଳି ବର୍ଷିଲା ନାହିଁ। କଥା କଥାକେ ଗାଁ ଲୋକଙ୍କ ସହ 
ଦଙ୍ଗା ହଙ୍ଗାମା କଲା ନାହିଁ। ତା' ଡିହ ଉପରକୁ ଚଢ଼ି ଯାଉଥ୍‌ବା ଗାଇଗୋରୁଙ୍କ 
ମାଲିକଙ୍କୁ ଶୋଧୂଲା ନାହିଁ। କୁକୁଡ଼ାମାନଙ୍କୁ ବିଷ ଦେଇ ମାରିବାର ଧମକ 
ଦେଲାନାହିଁ। ଖଞ୍ଜା ଘରଠୁ ଅନତି ଦୂରରେ ଏକ ପରିତ୍ଯକ୍ତ ଡିହ ଉପରେ ସେ 
ମାଟି ଘରଖଣ୍ଡେ କରି ରହୁଥିଲେ ! ସେମାନେ ଥୁଲେ ପାଞ୍ଚ ଭାଇ ! ତାଙ୍କ ବାପା 
କକାଙ୍କ ଅମଳରେ କେହି ଜଣେ ନରହତ୍ୟା କରିଥିବାରୁ ସେ ବଂଶକୁ ସହଜରେ 
କେହି ଝିଅ ଦେଉନଥଲେ। ବହୁ କଷ୍ଟରେ ତାଙ୍କର ଉପର ଦୁଇ ଭାଇଙ୍କର 
ବାହାଘର ହୋଇଥୁଲା।| ବିଶୁମାମୁଁ ଆଉ ତାଙ୍କ ଉପର ଭାଇ ସେମିତି ଅଭିଆଡ଼ା 
ହୋଇ ରହିଯାଇଥୁଲେ । ତାଙ୍କ ପରିବାର ସବୁ ଅଲଗା ହୋଇ ଯାଇଥୂଲେ ଓ 
ପୈତୃକ ସମ୍ପଭି ମଧ୍ୟ ଭାଗ ହୋଇ ଯାଇଥୁଲା। ଯିଏ ଯାହାର ପେଟ କଥା 
ବୁଝ୍ଥ୍‌ଲେ। ବର୍ଷର ଅଧୁକାଂଶ ସମୟ ବିଶୁମାମୁଁ କୂଆଡ଼େ ଅନ୍ତର୍ବ।ନ 
ହୋଇଯାଉଥଲେ। ବାକି ଯେଉଁ ଛଂ'ମାସ ଗାଁରେ ରହୁଥଲେ, ସେ କିଛି ନା 
କିଛି ସମସ୍ୟା ସୃଷ୍ଟି କରୁଥୁଲେ । ସେ ସମସ୍ୟାର ଶିକାର ହେଉଥୁଲେ ତାଙ୍କ ଭାଇ 
ଭାଉଜ କିମ୍ଭା ପୁତୁରା ଝିଆରୀ ଅଥବା ଭାଗଚାଷୀ ପୁଣି କେତେବେଳେ ତାଙ୍କ 
ଘର ଓ ବାଡ଼ିକୁ ଲାଗିଥ୍‌ବା ଅନ୍ଯ ପ୍ରତିବେଶୀ। ତାଙ୍କ ଠାରୁ ସୁଧରେ ଟଙ୍କା 
ନେଇଥୁବା କେତେଜଣ ଅସହାୟ ଦରିଦ୍ର ବି ସେଥୁରୁ ବାଦ୍‌ ପଡ଼ନ୍ତି ନାହିଁ। 
ବର୍ଷର ଅଧୁବକାଂଶ ସମୟ ବାହାରେ ରହୁଥିବାରୁ ସେ ଯେତେବେଳେ ଗୀକୁ 
ଆସନ୍ତି, ଗାଁ ଲୋକଙ୍କ ଅପେକ୍ଷା ଟିକେ ଭିନ୍ନ ବାଗରେ ବଞ୍ଚନ୍ତି। ପାଦରେ ସଦା 
ସର୍ବଦା ଯୋତା ଚପଲ ବ୍ୟବହାର କରୁଥିଲେ | ତାଙ୍କ ଲୁଗାପଟା ସଫା ରହୁଥଲା| 
ସନ୍‌ଲାଇଟ୍‌ ଅଥବା ଲାଇଫ୍‌ବୟ ସାବୁନ୍‌ ଧରି କୋଠ କୂଅ ମୂଳେ ସେ 
ଗାଧୋଉଥୁଲେ | ତାଙ୍କ ଧୋତି ପଞ୍ଜାବୀ ଗଞ୍ଜି ଆଦି ଗଦ୍ଗଦ୍‌ ଫେଣ କରି ସଫା 
କରୁଥୁଲେ। ଗାରେ ଖାଲି ଦେହରେ ନ ବୁଲି ସଫା ଧଳା ଗଞ୍ଜି ଲୁଙି ଉପରେ 
ପିନ୍ଧୁଥଲେ। ତାଙ୍କ ପ୍ରତି ଗାଆଁ ଲୋକଙ୍କ ସମ୍ଭମବୋଧର ଆଉ ଏକ କାରଣ 
ହେଲା ସେ ସ୍ପଷ୍ଟ ଉଚ୍ଚାରଣ କରି ଶୁଦ୍ଧ ସହରୀ ଓଡ଼ିଆ ଭାଷା କହୁଥିଲେ | ଡିକାସିନ୍‌ 

ବଦଳରେ କ୍ଷୀର ଚା” କପ୍‌ରେ ପିଉଥଲେ, ଷ୍ଟୋଭ୍‌ ବ୍ୟବହାର କରୁଥଲେ । 
ବେଳେବେଳେ ତାଙ୍କ ହାତରେ ସିଗାରେଟ୍‌ ଖଣ୍ଡେ ଖଣ୍ଡେ ବି ଦେଖୁବାକୁ 
ମିଳୁଥିଲା। 

ବିଶୂମାମୁଁଙ୍କୁ ନେଇ ଗୀଁରେ ଅନେକ ଗୁଜବ ଶୁଣିବାକୁ ମିଳୁଥଲା। 
ସେତେବେଳେ ରାଉରକେଲାରେ ନୂଆ ନୂଆ ଝିଲ୍‌ପ୍ଲାଣ୍ଟ ହୋଇଥାଏ। ସେ 
ସେଇଠି ଚାକିରୀ କରୁଛନ୍ତି ବୋଲି କହିଲେ ବି କେହି ବିଶ୍ଵାସ କରୁ ନଥଲେ। 
ସିଏ କୋଉଠି କୋଉ ହୋଟେଲ୍‌ରେ କାମ କରୁଛନ୍ତି ବୋଲି କେହି କେହି 
କହୁଥିବା ବେଳେ ରାସ୍ତା କଡ଼ରେ ସେ ପନିପରିବା ବିକୂଛନ୍ତି ବୋଲି କେହି 
କେହି କହୁଥିଲେ । ସିଏ କୋଉ ଡକାୟତ ଦଳରେ ଥବାର ସନ୍ଦେହ କରି ଗାଁର 
ଥିଲାବାଲା ଲୋକେ ତାଙ୍କ ସହ ମୁହାଁମୁହିଁ ହେଉ ନଥଲେ। କଲିକତାରେ ଗୋଟିଏ 
ବଙ୍ଗାଳୁଣୀ ସ୍ତ୍ୀ ତାଙ୍କୁ ରଖୁଛି ଓ ମିଲିଟାରୀରେ ଥବା ତା” ସ୍ବାମୀ ଯେତେବେଳେ 
ଘରକୁ ଆସେ ସେ ଗାଁକୁ ଚାଲି ଆସନ୍ତି ବୋଲି ସୁଦ୍ଧା ଗାଁରେ ପ୍ରଘଟ ହୋଇଥୁଲା। 
କିନ୍ତୁ ବିଶୁମାରମୁଁଙ୍କ ଚାଲିଚଳଣ ଦେଖୁଲେ ଏ ସବୁ ଗୁଜବରେ ଯେତିକି ବିଶ୍ଵାସ 
ହେଉ ନଥୁଲା, ସିଏ ଯେ କୋଉ ମଠ ମନ୍ଦିରରେ ନିଜକୁ ବ୍ରାହଣ ବୋଲି 
ପରିଚୟ ଦେଇ ପୂଜାରୀ କାମ କରୁଥିଲେ ଏଇଟା ବେଶୀ ବିଶ୍ଵବାସଯୋଗ୍ଯ 
ହେଉଥଲା | କିନ୍ତୁ ପ୍ରକୃତରେ ସେ କ”ଣ କରୁଥିଲେ, କୋଉଠି ରହୁଥିଲେ ତା'ର 
ଟେର୍‌ କେହି ପାଉ ନଥଲେ। 

ବିନୁ ମାଉସୀର ମହଣ ଭର୍ରା ଟିକକ ସମ୍ପର୍ଣ୍ଣ ବଦଳେଇ ଦେଇଥୁଲା 
ବିଶୁମାର୍ମୁଙ୍କୁ। ଦୂଇ ତିନି ଦିନ ପର୍ଯ୍ୟନ୍ତ ଭିତରୁ କବାଟ ବନ୍ଦ କରି ରହିଲେ। 
ତା'ପରେ ସେ ଯେତେବେଳେ ବାହାରକୁ ବାହାରିଲେ ସମ୍ପୂର୍ଣ ଭିନ୍ନ ମଣିଷଟିଏ 
ପାଲଟି ଯାଇଥଲେ। ତାଙ୍କ ଚେହେରାରେ ଆଉ ରୁକ୍ଷତା ନଥଲା। ସେ ଶାନ୍ତ 
ସ୍ିଗ୍ଧ ଲାଗୁଥିଲେ। 

ବିଶୁ ମାମୁଁଙ୍କ ଡିହ ଉପରେ ଥାଏ ଏକ ସ୍ଵାଦିଷ୍ଟ ପିଜୁଳି ଗଛ । ଦୁଇଟା ବଡ଼ 
ବଡ଼ ପାଚିଲା ପିଜୁଳି ସେ ମୋ ହାତରେ ଧରେଇ ଦେଇ କହିଲେ- ଭାଣିଜୀ 
(ମୋତେ ସବୁବେଳେ ସେଇ ନାମରେ ହିଁ ଡାକନ୍ତି) ତୁ ଯଦି ମୋର ଗୋଟାଏ 
କାମ କରିଦେବୁ ମୁଁ ପ୍ରତିଦିନ ତତେ ଏମିତି ଦୁଇଟା ଲେଖାଏଁ ପିଜୁଳି ଦେବି। 

ମୁଁ ଲୋଭିଲା ଆଖୁରେ ପିଜୁଳି ଦୁଇଟାକୁ ଚାହିଁ କହିଲି, କି କାମ, 
କହୁନ | 

ଭାତ ଅଠା ଦିଆ ହେଇ ବନ୍ଦ ହୋଇଥବା ଲଫାପାଟିଏ ସେ ମୋ 
ହାତକୁ ବଢ଼େଇ ଦେଇ କହିଲେ, ଏଇଟା ତୋ ମାଇଁକୁ ଦେବୁ | 

ମୁଁ ଆଶ୍ଚର୍ଯ୍ୟ ହୋଇ ତାଙ୍କ ମୁହଁକୁ ଚାହିଁ କହିଲି, ଧେତ୍‌। ମୋର ମୂଳକୁ 
ମାମୁଁ ହିଁ ନାହିଁ। ମୁଁ ମାଇଁଟେ କୋଉଠୁ ଆଣିବି। 

ସେ ମୋ କାନକୁ ଟିକେ ଚିପି ଦେଇ କହିଲେ, ବୋକୀ କୋଉଠିକାର | 
ମୁଁ ତୋର କ'ଣ ହେବି କହିଲୁ । 

ମାମୁଁ। ମୁଁ ଉତ୍ସାହିତ ହୋଇ କହିଲି । 

ଆଉ ମୋ ସ୍ତୀ ତୋର କ”ଣ ହେବ ? ସେ ଅଳ୍ପ ଟିକିଏ ନଇଁ ପଡ଼ି 
ଫୁସ୍‌ଫୁସ୍‌ ହୋଇ କହିଲେ। 

ମୁଁ ତାଳିଟାଏ ମାରି ଦେଇ କହିଲି- ମାଇଁ | 

ତାଙ୍କ ମୁଖମଣ୍ଡଳ ଖୁସିରେ ଉଚୁଳି ପଡ଼ିଲା ପରି ଲାଗିଲା। ସେ ଦୁଇ 
ପାପୁଲିରେ ମୋ ମୁହଁକୁ ତୋଳି ନେଇ କହିଲେ- ସୁନା ଝିଅଟା। ଏଇଟା ତୋ 
ମାଇଁକୁ ଦେବୁ। 

ମୁଁ ବିଶୁମାରମୁଁଙ୍କ ପହେଳି ତଥାପି ବୁଝିପାରି ନଥୁଲି। ଅବୁଝା ଆଖୁରେ ମୁଁ 
ତାଙ୍କ ମୁହଁକୁ ଚାହିଁ ରହିଲି। ସେ ସେମିତି ଆଉଥରେ ନଇଁପଡ଼ି ମୋ କାନରେ 
ଚୁପି ଚୁପି କହିଲେ, ମୋ ପାଇଁ ମହଣ ଭର୍ଭା କିଏ ପଠେଇଥୁଲା ? 

ମୁଁ ଟିକେ ଉଚ୍ଚ ସ୍ଵରରେ କହିଲି- ବିନୁ ମାଉସୀ | 

ସେ ମୋ ପାଟିରେ ହାତ ଦେଇ କହିଲେ- ଆସ୍ତେ ଆସ୍ତେ। ଏ କଥା 
ଯେମିତି ତୋ ମୋ ଛଡ଼ା ଆଉ କେହି ଜାଣିବେନି । 

ମହଣ ଭର୍ରଭା ଯେ ବିନୁ ମାଉସୀ ବିଶୁମାମୁଁ ପାଇଁ ନୁହେଁ, ମୋ ଆଇ 
ପାଇଁ ପଠେଇଥୁୂଲେ। ଏ କଥା ମୁଁ ପରେ ଜାଣି ସାରିଥୁଲି। ଏଥୁପାଇଁ ମୁଁ ଆଇ ଓ 
ବିନୁ ମାଉସୀଙ୍କ ଠୁ ଗାଳି ଶୁଣି ସାରିଥୁଲି | ବିନୁ ମାଉସୀର ଏଥୁରେ କିଛି ଦୋଷ 
ନଥୁବା ସତ୍ତ୍ଵେ ତାଙ୍କ ପରିବାରର ସମସ୍ତେ ତାଙ୍କୁ ଗାଳି ଦେଇ ସାରିଥ୍‌ଲେ। ଏ 
ସବୁ ତଥ୍ଯ ମୋ ପାଖେ ମହଜୁଦ ଥୁଲେ ବି ବିଶୁମାର୍ମୁଙ୍କୁ ଏ ସବୁ କହିବା ପାଇଁ 
ମୋ ଜିଭ ଲେଉଟିଲା ନାହିଁ। ସେଇ ଅପରିପକ୍୍‌ ବୟସରେ ବି ମୁଁ ଅନୁଭବ 
କରୁଥିଲି, ଏ ସବୁ ବହୁତ ପୀଡ଼ା ଦେଇଥାନ୍ତା ତାଙ୍କୁ | 

ମୁଁ ତାଙ୍କ ହାତରେ ଥବା ହଳଦୀ ଗୁରୁଗୁରୁ ପିଜୁଳି ଦୁଇଟାକୁ ଦେଖୁଲି । 


Go ~~ 


ପ୍ରତିଦିନ ଏଇପରି ଆହୁରି ଦୁଇଟା ଲେଖାଏଁ ମିଳିବାର ପ୍ରତିଶ୍ରୁତିକୁ ବି ହେଜିଲି। 


୧୨ । ଡ. ବାସନ୍ତୀ ମହାନ୍ତି 

ତା” ତୁଳନାରେ କାମଟା ସେତେ ବଡ଼ ବୋଲି ମନେହେଲା ନାହିଁ। ତେବେ 
ବିଶୁମାମୁଁ ଅନ୍ୟ କାହାକୁ ଏ କଥା ନ କହିବା ପାଇଁ କରିଥୁବା ତାଗିଦ୍‌ ମୋତେ 
ଟିକେ ଅଡୁଆ ମନେହେଲେ ବି ମୁଁ ସଙ୍ଗେ ସଙ୍ଗେ ସେ ସର୍ଉଭରେ ରାଜି ହୋଇଗଲି । 
ଫ୍ରକ୍‌ ଟେକି ଦୁଇ ଜଙ୍ଘ ଓ ଅଣ୍ଟାରେ ଇଲାଷ୍ଚିକ ଥବା ପ୍ୟାଣ୍ଟ ଭିତରେ ଲଫାପାଟିକୁ 
ଧରି ଧାଇଁ ଧାଇଁ ଆସିଥୁଲି | 

ଚିଠି ଖଣ୍ଡିକ କିନ୍ତୁ ବିନୁ ମାଉସୀକୁ ସମର୍ପି ଦେବାର ସୁଯୋଗ ମୁଁ 
ପାଇନଥୁଲି। ବିନୁ ମାଉସୀ ଘରେ ନଥୁଲା। ମୁଁ ଆମ ଘରକୁ ଆସି ଦେଖୁଥୁଲି 
ଆଇ ସଜବାଜ ହେଇ କୁଆଡ଼େ ବାହାରୁଥିଲା! ମୋତେ ଦେଖୁ କହିଲା ଯେମିତି 
ଅଛୁ ସେମିତି ବାହାରିପଡ଼। ତୋ ଜେଜେବାପା ବାଧ୍ବକି ପଡ଼ିଛି। କ'ଣ ହେବ 
କିଛି ଠିକ ଠିକଣା ନାହିଁ 

ଜେଜେବାପାଙ୍କ ଦେହ କଥା ଶୁଣି ମୋ ମନଟା ଖରାପ ହୋଇଗଲା। 
ମୁଁ ବାହାରି ପଡ଼ିଲି ସାଙ୍ଗେ ସାଙ୍ଗେ | ବିଶୁ ମାର୍ମୁଙ୍କର ଚିଠିଟାକୁ ଅତ୍ୟନ୍ତ ସତର୍କତାର 
ସହ ମୁଁ ମୋ ସାହିତ୍ଯ ବହି ଭିତରେ ରଖ୍ମଦେଲି ଓ ଗାଁରୁ ଫେରିଲେ ବିନୁ 
ମାଉସୀକୁ ଦେଇଦେବି ବୋଲି ମନେ ମନେ ନିଷ୍ପର୍ରି ନେଲି। ଆଇ ସହ ଆମ 
ଗାଁରେ ପହଞ୍ଚଲା ବେଳକୁ ଜେଜେବାପା ଆଉ ନଥୁଲେ। ଖରାଛୁଟିରେ ମୁଁ ରହିଗଲି 
ଗୀଁରେ। 

ଖରା ଛୁଟି ପରେ ମୁଁ ଯେତେବେଳେ ଫେରି ଆସିଲି, ବିନୁ ମାଉସୀର 
ବାହାଘର ହୋଇ ସାରିଥଲା। ତା” ବାହାଘର ତୃରାନ୍ଧିତ କରିବା ଦିଗରେ ମହଣ 
ଭର୍ଭା ଗୋଟିଏ ପ୍ରମୁଖ ଭୂମିକା ନେଇଥୁଲା ବୋଲି ମୁଁ ପରେ ଜାଣିବାକୁ ପାଇଥ୍‌ଲି 
ହଁ ଆଉ ଗୋଟିଏ ଘଟଣା ବି ହୋଇଥୂଲା। ବରଘର ଦାବି ମୁତାବକ ମଟର 
ସାଇକେଲଟା ବରପକ୍ଷ ବେଦୀ ଉପରେ ନେବା ପାଇଁ ଅଡ଼ି ବସିବାରୁ ଅକଳରେ 
ପଡ଼ି ଯାଇଥଲେ ବିନୁ ମାଉସୀର ବାପା | ବେଦୀରୁ ବର ଫେରିବା ପର୍ଯ୍ୟନ୍ତ ପରିସ୍ପିତି 
ଉପୁଜିଥଲା। ଉପାୟହୀନ ହୋଇ ମୁଣ୍ଡରେ ହାତ ଦେଇ ବସିପଡ଼ିଥଲେ ବିନୁ 
ମାଉସୀର ବାପା। ବିଶୁ ମାମୁଁ ସେଇ ପରିସ୍ଥିତିକୁ ସମ୍ଭାଳି ଥଲେ । ଦଶ ହଜାର 
ଟଙ୍କା (ସେତେବେଳେ ଗୋଟାଏ ଗାଡ଼ିର ଦାମ୍‌ ଯାହା ଥୁଲା) ତାଙ୍କ ହାତକୁ 
ବଢ଼େଇ ଦେଇଥୁଲେ। ନିରୁପାୟ କନ୍ଯାପିତା ବିଶୁ ମାର୍ମୁଙ୍କର ଏ ଅଯାଚିତ 
ସାହାଯ୍ୟକୁ ସ୍ଵୀକାର କରିଥୁଲେ ଓ ଅତିଶୀଘ୍ର ଏହି ଟଙ୍କା ତକ ଫେରାଇ ଦେବାର 
ପ୍ରତିଶ୍ରତି ଦେଇଥ୍‌ଲେ। 


ଗୀତ୍‌ କୂଡ଼ିଆଣୀ । ୧୩ 

ବିଶୁ ମାମୁଁ ଟଙ୍କା ତକ ନିଜ ଘର ଡିହ ଖଣ୍ଡକ କଣ୍ଟକବଲା କରି ମହାଜନ 
ପାଖରୁ ଆଣିଥିଲେ ବୋଲି ପରେ ଜଣା ପଡ଼ିଥିଲା 

ବିନୁ ମାଉସୀର ବାହାଘର ପରେ ବିଶୁମାମୁଁ ଗାଁ ଛାଡ଼ିଥିଲେ | ମାମୁଁ ଘରେ 
ଥବା ପର୍ଯ୍ୟନ୍ତ ମୁଁ ଆଉ ବିଶୁମାମୁଁଙ୍କୁ ଦେଖ ନଥୁଲି। 

ପୁଣି ବହୁ ଦିନ ପରେ ବିଶୁମାମୁଁ। 

ମୁଁ ଭାବବିହ୍ଵଳ ହୋଇ କହିଲି, ବିଶୁ ମାମୁଁ ! ସିଏ ଚମକି ପଡ଼ିଲେ ଓ 
ମୋ ମୁହଁକୁ ଟିକେ ଗହୀରେଇ ଚାହିଁ କହିଲେ- ଭାଣିଜୀ, ତୁ ଏଠି | 

ମୁଁ ଆହୁରି ଉତ୍ସାହିତ ହୋଇ କହିଲି- ହଁ ମାମୁଁ। ମୁଁ ନବରଙ୍ଗପୁରରେ 
ରହୁଛି। ଏଠି ଗୋଟିଏ କଲେଜରେ ଅଧ୍ୟାପିକା ଅଛି। ତା'ପରେ ସିଏ ମୋ 
ସାଙ୍ଗରେ ବହୁ ସମୟ ଗପିଲେ। ମୋ କଥା, ମୋ ଘର କଥା| ମୋ ସ୍ବାମୀ ଓ 
ପିଲାମାନଙ୍କ କଥା। 

ଆମ ଦୁହିଙ୍କ ଆଲୋଚନା ବ୍ୟକ୍ତିଗତ ସ୍ତରକୁ ଯିବାର ଦେଖୁ ଚଉତରାରେ 
ବସିଥ୍‌ବା ଭକ୍ତମାନେ ଯିଏ ଯାହାର ରାସ୍ତା ଧରିଲେ। ଚଉତରାଟା ଖାଲି 
ହୋଇଗଲା। ମୁଁ ଟିକେ ଚାରିଆଡ଼କୁ ଚାହିଁ ନରମ ଗଳାରେ ତାଙ୍କୁ କହିଲି- 
ମାମୁଁ ! ଆକାଶରୁ କଥା ତୋଳିଆଣି ଶ୍ରୋତାଙ୍କୁ ମନ୍ତ୍ରମୁଗ୍ଧ କରିବାର ତମର 
ସେଇ ପୁରୁଣା କଳାଟିକୁ ସୁନ୍ଦର ଭାବେ ବଞ୍ଚେଇ ରଖୁଛ | 

ସିଏ ଯେମିତି ଠୋ ଠୋ ହସିଲେ ଯେମିତି ପିଲାଦିନେ ହସୁଥଲେ। 
ସେମିତି ହସୁ ହସୁ କହିଲେ- ଧେତ୍‌ ଭାଣିତୀ ! ତୁ ପୁଣି ମୋ ପଛରେ ଲାଗିଲୁ 
ତୋର ବି ସେଇ ପିଲାଦିନର ଖୋଇ ଗଲାନି। ତା'ପରେ ମୋ ଆଡ଼କୁ ଟିକେ 
ବେକ ବଙ୍କେଇ ଧୀର ସ୍ଵରରେ କହିଲେ ଏ ଲୋକଗୁଡ଼ାକୁ ସତକଥା କହିଲେ 
ଜମା ପରତେ ଯିବେନି ଲୋ। ଏମିତି ଆକାଶ ତୋଳା ପବନା କଥା କହିଲେ 
ସବୁ କାମଦାମ ଛାଡ଼ି ଆଁ କରି ବସି ଶୁଣିବେ । 

ମୁଁ ପ୍ରସଙ୍ଗ ପରିବର୍ଭନ କରି କହିଲି, ଆଉ ତମର ସବୁ ଖବର କଂ ଣ 
ମାମୁଁ । ତମ ଘର, ସଂସାର, ପିଲାଛୁଆ | ଗାଁ କଥା। 

ସିଏ କିଛି ସମୟ ନୀରବ ରହିଗଲେ। ମୁଁ ଟିକେ ଅପ୍ରସ୍ତୁତ ହୋଇପଡ଼ିଲି । 
ବୋଧହୁଏ ବିଶୁମାମୁଁ କିଛି କହିବାକୁ ଚାହୁଁଛନ୍ତି । ହଠାତ୍‌ ସିଏ ମତେ ଚମକ୍ରତ 
କରିଦେଇ କହିଲେ- ତୋ ବିନି ମାଉସୀ ମୋତେ ପ୍ରତାରଣା କଲା ପରେ ତୁ 
କଣ ଭାବିଛୁ ମୁଁ ଆଉ କୋଉଠି ସଂସାର କରିଥାନ୍ତି। 


୧୪ । ଡ. ବାସନ୍ତୀ ମହାନ୍ତି 

ମୁଁ ଆଶ୍ଚର୍ଯ୍ୟ ହୋଇ ଚାହିଁ ରହିଲି ତାଙ୍କ ମୁହଁକୁ | 

ସେ ଗମ୍ଭୀର ହୋଇ କହିଲେ, ତୋତେ ତ କିଛି ଅଛପା ନାହିଁ। ତୋରି 
ହାତରେ ମହଣ ଭର୍ଭା ଦେଇ ସେ ମୋ ସାଙ୍ଗରେ ସମ୍ପର୍କ ତା' ଆଡ଼ୁ ଆରମ୍ଭ 
କରିଥଲା। କିନ୍ଧୁ ସିଏ ମୋ ଚିଠିର ଉତ୍ତରଟିଏ ବି ଦେଲାନାହିଁ। ଚୁପ୍ଚାପ୍‌ 
ବେଦୀରେ ବସି ବାହା ହେଇଗଲା। ଏ ସବୁ ପ୍ରତାରଣା ନୁହେଁ ତ ଆଉ କଂଣ ? 

ମୁଁ ଚମକି ପଡ଼ିଲି। ବିଶୁମାମୁଁ ବିନୁ ମାଉସୀ ଉପରେ ଅଭିମାନ କରି 
ସନ୍ଧ୍ୟାସୀ ହୋଇଗଲେ | 

ବିନୁ ମାଉସୀ ତା” ଶାଶୁଘରେ ଭଲରେ ଅଛି। ବିଶୁମାମୁଁଙ୍କୁ କହିଦେବି 
କି ବିନୁ ମାଉସୀର କେବେ ବି ତାଙ୍କ ପ୍ରତି ପ୍ରେମ ନଥଲା। ମହଣ ଭର୍ଭାଟା ଥୁଲା 
ଗୋଟାଏ ଭୁଲ୍‌ ଆଉ ବିଶୁମାମୁଙ୍କ ପ୍ରେମପତ୍ରଟା ବିନୂ ମାଉସୀ ପାଖରେ ପହଞ୍ଚ 
ପାରିନଥୁଲା। 

ଇଛା ହେଲାନାହିଁ, ବିଶୁମାମୁଁ ସେମିତି ପ୍ରେମମୟ ହେଇ ବଞ୍ଚନ୍ତୁ। 
ବିଶୁମାରମୁଁଙ୍କର ଆଉ ବିବାହ ବୟସ ନାହିଁ। ବିନୁ ମାଉସୀ ପ୍ରତି ତାଙ୍କ ଅନ୍ତରରେ 
ଯେଉଁ ଆବେଗ ସେ ଅଭିମାନ ହେଉ ଅଥବା ଅଭିଯୋଗ ତାହା ତାଙ୍କ ଆଗାମୀ 
ଜୀବନର ସମ୍ବଳ । ବଞ୍ଚବାର ବେଦନାଦାୟକ ମାଧୁରିମା ! ବ୍ଯଥାପୂର୍ଣ ମୁଗ୍ଧତା। 
ତାହା ସତ୍ଯ ହେଉ ଅବା କଳ୍ପନା। ବିନୁ ମାଉସୀର ମହଣ ଭର୍ଭା ମହାମିଥ୍ଯା 
ହୋଇପାରେ, ଭ୍ରମ ହୋଇପାରେ, କିନୁ ସେଇ ଭ୍ରମ ବିଶୁମାମୁଁଙ୍କୁ ମୁଗ୍ଧ ପ୍ରେମିକ 
କରିଛି । ପଥର ପରି ହୃଦୟ ଭିତରେ ଭର୍ଭା ଟିକକ ମୁହୂର୍ଭକ ଭିତରେ ଯେଉଁ 
ଆଲୋଡ଼ନ ସୃଷ୍ଷି କରିଥଲା ତାହା ତାଙ୍କୁ ଏ ପର୍ଯ୍ୟନ୍ତ ଆବେଗପ୍ରବଣ କରି ରଖଛି। 
ଅନ୍ତଃସଲୀଳା ଫଳଲ୍ୁଟିଏ ପରି ସେଇ ଭାବ ଢ଼ଳ ଢ଼ଳ ହୋଇ ରହିଛି ତାଙ୍କ 
ହୃଦୟର ଶୁଷ୍ଠ ବାଲୁକା ଶଯ୍ୟା ତଳେ। ସେଇ ଫଳକରେ ସେ ଅଣନିଃଶ୍ବାସୀ 
ହୋଇ ନାହାନ୍ତି କାରଣ ବିନୁ ମାଉସୀ ତାଙ୍କ ଚିଠିର ଉତ୍ତର ଦେଇନାହିଁ । ଏଇ 
ଅଭିମାନ ତାଙ୍କ ପ୍ରେମର ସୁନାମୀକୁ କରିଛି ସଂଯତ, ଶ୍ରଙ୍ଖଳିତ ଓ ସମ୍ଭମ। ସେ 
ବିନୁ ମାଉସୀଠୁଁ ଦୂରେଇ ଯାଇଛନ୍ତି ସିନା ନିଜ ହୃଦୟରୁ ଦୂରେଇ ଦେଇ ନାହାନ୍ତି। 
ସେ ବଞ୍ଚଛନ୍ତି ବିନୁମୟ ହୋଇ, କେବଳ ବିନୁମୟ ହୋଇ । ବିନୁ ମାଉସୀ ତାଙ୍କ 
ହୃଦୟ ସିଂହାସନରେ ରହିଛି ଅଝଟୀ ଦେବୀଟିଏ ହୋଇ ! ସେ ଦେବୀ ପ୍ରେମିକା 
ହେଉ ଅବା ପ୍ରତାରିକା। କିଛି ଫରକ୍‌ ପଡ଼ିନାହିଁ ବିଶୁମାମୁଙ୍କୁ । ସେ ତାକୁ ଅତି 
ଆଦରରେ ସାଇତି ରଖୁଛନ୍ତି । 


ଗୀତ୍‌ ଜୁଡ଼ିଆଣୀ । ୧୫ 

ବିଶୁମାମୁଁଙ୍କ ହୃଦୟର ସ୍ଣ୍ ସିଂହାସନରୁ ବିନୁମାଉସୀକୂ ଟାଣି ଓଟାରି 
ଆଣି ଧୂଳି ଧୂସରିତ କରିବାକୁ ଚାହିଁଲି ନାହିଁ। ମହଣ ଭର୍ଭା ଓ ଚିଠି ଏ ଦୁଇଟାରୁ 
କୌଣସିଟାକୁ ବି ତାଙ୍କ ନଗ୍ନ ମସ୍ତିଷ୍କରୁ ବିଚ୍ଛିନ୍ନ କରିବାକୂ ଚାହୁଁ ନଥୁଲି। ନୀରବ 
ରହିଲି, ମୋ ମୋବାଇଲ୍‌ ନମ୍ବର ଓ ମୋ ଘର ଠିକଣା ବିଶୁ ମାର୍ମୁଙ୍କୁ ଦେଲି। 
ମୋ ଘରକୁ ତାଙ୍କୁ ନିମନ୍ତ୍ରଣ କରି ଫେରି ଆସିଲି। ବହୁଦିନ ପର୍ଯ୍ୟନ୍ତ ଗଭୀର 
ଅଶ୍ଵସ୍ତିବୋଧ ମୋତେ ଆଚ୍ଛନ୍ନ କରି ରଖୁଲା। ଆଃ ବିଚରା ବିଶୁ ମାମୁଁ। 


୧୬ । ଡ. ବାସନ୍ତୀ ମହାନ୍ତି 

ଅଧୁକାର 


ଆଜି ବୋଉର ବର୍ଷିକିଆ ଶ୍ରାଦ୍ଧ । ପୁଅବୋହୂ, ଝିଅଜ୍ବାଇଁ, ନାତିନାତୁଣୀମାନେ ଗାଁରେ 
ଶ୍ରାଦ୍ଧ ଦେବାପାଇଁ ଆସି ପହଞ୍ଚ ଯାଇଛନ୍ତି। କେବଳ ସାନଝିଅ ସୁନନ୍ଦାକୁ ଛାଡ଼ି। 
ଗହଳଚହଳରେ ଘର ଫାଟି ପଡୁଛି। ପ୍ରତ୍ୟେକ ନିଜ ନିଜର ପତିଆରା ବୃଦ୍ଧି କରିବା 
ପାଇଁ ନିଜର ବଡ଼ପଣ ସାବ୍ୟସ୍ତ କରିବା ପାଇଁ ପ୍ରଛନ୍ନ ପ୍ରତିଯୋଗିତାରେ ଲାଗି ପଡ଼ିଛନ୍ତି। 
ବୋଉ ବଞ୍ଚୁଥଲାବେଳେ କାହାକୁ ବେଶି ଭଲ ପାଉଥିଲା, କିଏ ବୋଉ ପାଇଁ କେବେ 
କ”ଣ ଦେଇଥିଲା, କେବେ କ”ଣ କରିଥଲା, ସେ ସବୁ ସ୍ଵୃତି ରୋମନ୍ସନରେ 
ଭାବବିହ୍ଵଳ ହୋଇପଡ଼ୁଥଲେ। ଗାଁର ପରିତ୍ୟକ୍ତ ଘରଟା ଆଠଦିନ ଆଗରୁ ଦୁଇଟା 
ମୁଲିଆ ଲାଗି ଲିପାପୋଛା କରିଦେଇ ଯାଇଛନ୍ତି। ଘରର ଚାରିପଟେ ଥୁବା ଅରମା 
ଅଳିଆକୁ ସଫାସୁତୁରା କରିଦେଇଛନ୍ତି । ଚଳିବା ପାଇଁ କାହାରି କିଛି ଅସୁବିଧା 
ହେଉନାହିଁ। ପୁଅମାନଙ୍କର କଡ଼ା ହୂକୁମ୍‌୍‌ ବୋଉ କାମରେ ଯେମିତି କୋଉଠି ବି 
ଟିକିଏ ଅଭାବ ଅସୁବିଧା ରହିନଯାଏ। ତିନି ତିନିଟା ପୁଅ, ତିନି ତିନିଟା ଝିଅ ଜନ୍ମ 
କରିଛି। ତା'ର ଶ୍ରାଦ୍ଧ କର୍ମ ଗାଁରେ ଧୂମ୍‌ଧାମ୍‌ରେ ପାଳନ ନ କଲେ ଗାଁରେ ମାନସନ୍ମାନ 
ରହିବ ଟି ? ଲୋକେ କ'ଣ କହିବେ ? ବୋଉର ଆମ୍ବା କଷ୍ଟ ପାଇବନି ? 


ଗୀତ୍‌ କୁଡ଼ିଆଣୀ । ୧୭ 

ପୁଅବୋହୂ, ଝିଅଜ୍ବାଇଁ ସମସ୍ତେ କରିତ୍କର୍ମା। କେହି କାହାଠୁ ଉଣା ନୁହନ୍ତି । 
ସେଇ ସାନଟାର ସିନା ଟିକେ ଦୁଃଖ | ବାହାଘରଟା ଠିକ୍‌ ସମୟରେ ହୋଇପାରିଲାନି 
ବୋଲି ସେ ଛୋଟିଆ ଚାକିରି ଖଣ୍ଡେ କରି ବଞ୍ଚଛି। ଯଦି ବାପା ଠିକ୍‌ ସମୟରେ 
ତା” ବାହାଘରଟା କରିଦେଇଥାନ୍ତେ ସିଏ ଏମିତି ହୀନିମାନ ଜୀବନ ବିତେଇ 
ନଥାନ୍ତା। ଅନ୍ୟ ପୁଅ ଝିଅଙ୍କ ପରି ସମାଳରେ ପ୍ରତିଷ୍ଠିତ ହୋଇ ପାରିଥାନ୍ତା। ରୋଗିଣା 
ମାଆର ଦାୟିତ୍ଵ ମୁଣ୍ଡେଇ ନିଜ ସୁଖଶାନ୍ତି କଥା ପାଶୋରିଯାଇ ନଥାନ୍ତା | 

କିନ୍ତୁ ବାପା ଚାଲିଗଲେ। ଯେଉଁ ଝିଅଟାକୁ ସେ ଅଧ୍ଵକ ଭଲ ପାଉଥ୍‌ଲେ 
ତା'ରି ଜୀବନକୁ ଅଧୁରା କରି ଚାଲିଗଲେ । ସିଏ ଘରର ପୂର୍ଣ୍ଣ ଦାୟିତ୍‌ ମୁଣ୍ଡକୁ 
ନେଲା। ପୁଅବୋହୂମାନେ କରଛଡ଼ା ଦେଲେ। ଅଭିଆଡୀ ଝିଅଟା ସମ୍ଭାଳିଲା 
ରୋଗୀଣା ମାଆକୁ | 

ବାପାଙ୍କର କ୍ରିୟାକର୍ମ ସରିବା ପରେ ବୋଉ କୋଉଠି ରହିବ ବିଷମ ସମସ୍ୟା 
ହୋଇପଡ଼ିଲା। ପୁଅବୋହୂମାନଙ୍କ ମଧ୍ଯରେ ଲାଗିଲା ଛକାପନ୍‌୍ଝା। କାହାର ବୋଉ 
ପାଇଁ ଅଲଗା କୋଠରୀ ନଥୁଲା ତ କାହା ପିଲାର ମେଟ୍ରିକ୍‌ ପରୀକ୍ଷା ସାଙ୍ଗକୁ କିଏ 
ଅଣ୍ଟା ଦରଜ ଭୋଗୁଛି ଯେ ସକାଳୁ ଉଠି କାମଦାମ କରିପାରୁନି | କୋଉ ବୋହୂଟାର 
କାମ କରିବା ଲୋକ ନଥିବାରୁ ଘରକାମ ସାରି ସ୍କୁଲକୁ ଗଲାବେଳକୁ ସବୁଦିନ 
ଡେରି ହୋଇଯାଏ। ଏବେ ଶାଶୁସେବା ସାରି ସ୍କୁଲ ଯିବାପାଇଁ ହେଲେ ଦିନ 
ବାର ବାଜିବ। ସ୍କୁଲ ୟୁନିଫର୍ମ ହେବା ଦିନଠୁ ପାଞ୍ଚ ମିନିଟ୍‌ ବି ଡେରିକରି ହେଉନି 
ସ୍ତ୍ରୀମାନଙ୍କ ବିଚାର ପାଖରେ ବନ୍ଧା ପଡ଼ିଥିବା ପୁଅମାନେ ଅତ୍ୟନ୍ତ ଅସହାୟ ଦିଶିଲେ | 
ସ୍ତ୍ରୀମାନଙ୍କୁ ହେଣ୍ଟି ଦେଇ ବୋଉକୁ ପାଖକୁ ନେଇ ଯାବତୀୟ ସମସ୍ୟା ସୃଷ୍ଠି କରିବା 
ପାଇଁ କେହି ମାନସିକ ସ୍ତରରେ ପ୍ରସ୍ତୁତ ନଥଲେ। ସୁସ୍ଥ ମଣିଷଟା ହେଇଥ୍‌ଲେ 
କିଛି କଥା ନଥାନ୍ତା। କିନ୍ଧୁ ଡାଇବେଟିସ୍‌ ରୋଗୀ। କେତେବେଳେ କି ପରିସ୍ଥିତି 
ସୃଷ୍ଟିହେବ, କିଏ ସମ୍ଭାଳିବ ? ବୋହୂମାନଙ୍କ ଉପରେ ଆଦୌ ଭରସା କରିହେବ 
ନାହିଁ ପୁଅମାନେ ଅଫିସ୍‌ କାମ ଛାଡ଼ି ତା ପିଛା ସମୟ ଦେଇପାରିବେ ନାହିଁ। 

ବାପା ରୋଗଶସଯ୍ଯାରେ ପଡ଼ିବା ପରଠାରୁ ଅନ୍ତ୍େଷଚିକ୍ରିୟା ସରିବା ପର୍ଯ୍ଯନ୍ତ 
ଆଖୁରୁ ନିଦ ହଜେଇ ଭୋକଶୋଷ ଭୁଲିଥ୍‌ବା ସୁନନ୍ଦା ଭାଇ ଭାଉଜଙ୍କ 
ଲୋକଦେଖାଣିଆ ପଣ ଓ ଆପଣା ସାଥ୍ିବା ମନୋଭାବକୁ ଅଙ୍ଗେ ଅଙ୍ଗେ ଅନୁଭବ 
କରିଆସୂଥଲା। ଆଉ ବେଶିକାଳ ଭାଇ ଭାଉଜ ତାଂ ଆଖରେ ଛୋଟ 
ହୋଇଯାଆନ୍ୁ ଏ କଥା ଚାହିଁଲା ନାହିଁ। ଭାଇମାନଙ୍କ ବଡ଼ପଣ ରଖୁବା ପାଇଁ 

କହିଲା- ମତେ ଏବେ ଆଶ୍ରମ ସ୍କୁଲରେ ମିଳିଥୁବା କ୍ଵାର୍ଟରଟି ଗୋଟାଏ କୋଣକୁ 
ରହିଯାଉଛି। ମୋତେ ଭାରି ଡର ମାଡୁଛି ଏକୁଟିଆ। ତମେମାନେ ଅନୁମତି ଦବ 
ତ ମୁଁ ବର୍ଷେ ଛ'ମାସ ବୋଉକୁ ମୋ ପାଖକୁ ନେଇଯିବି। ମୋର ସେଠି ଅଭ୍ୟାସ 
ହେଇଗଲେ ପଛେ ତମେମାନେ ନେଇ ତମ ପାଖରେ ରଖୁବ। ଏବେ ମତେ 
ବୋଉ ନିହାତି ଦରକାର | 

ଆଶ୍ବସ୍ତ ହେଲେ ସଭିଏଁ। କେତେ ବଡ଼ ସମସ୍ୟାର ସମାଧାନ ହେଇଗଲା। 
ମନେ ମନେ କୃତଜ୍ଞତାରେ ବତୁରିଗଲେ ଭାଇଭାଉଜ | ସୁନନ୍ଦାଟା କାଳେ କାଳେ 
ସେମିତି । ସବୁ ସମସ୍ୟାକୁ ଏମିତି ଠିକଣାବେଳେ ମୁଣ୍ଡକୁ ନେଇଯାଏ ଯେ 
ଅନ୍ୟମାନେ ଆଶ୍ବସ୍ତ ହେଲେ ବି ବେଶ୍‌ ସଙ୍କୁଚିତ ହୋଇଯାଆନ୍ତି ତା ବ୍ଯକ୍ତିତ୍ୃ 
ପାଖରେ । ତା” ସଂପ୍ରସାରିତ ବ୍ୟକ୍ତିତ୍ଵ ପାଖରେ ଏଇ ସଂକୋଚପଣ। ଦୟନୀୟ 
ପରିଦୃଷ୍ଟ ହେଲେ ବି ସେ ସୁନ୍ଦର ଆବରଣଟିଏ ବେଢ଼େଇ ଦିଏ ତା” ଉପରେ 

ସୁନନ୍ଦା ସମସ୍ତଙ୍କର ବୋଝ ହାଲୁକା କରିଦେଲା। ଭାଇମାନେ ଚିନ୍ତାମୁକ୍ତ 
ଦିଶିଲେ । ବୋହୂମାନଙ୍କ ମୁହଁ ଉନ୍ମଳି ଉଠିଲା। ବାପା ବିଛଣାରେ ପଡ଼ିବା ଦିନଠୁ 
ତାଙ୍କ ଅନ୍ତ୍ୟୈେଷ୍ଟିକ୍ରିୟା ପର୍ଯ୍ୟନ୍ତ ସବୁଠାରୁ ସାନ ହେଲେ ବି ମୁଣ୍ିଆଳ ହୋଇ ଦାୟିତ୍ଵ 
ତୁଲାଇ ସମସ୍ତଙ୍କ ଦୃଷ୍ଟି ଆକର୍ଷଣ କରିଥଲା ସୁନନ୍ଦାର ପାରିବା ପଣରେ ଅସହିଷ୍ୁ 
ହୋଇ ପଡ଼ିଥିବା ବୋହୂମାନେ ବି ତାରିଫ କଲେ ସୁନନ୍ଦାକୁ | ସ୍ବେହ ସୋହାଗରେ 
ଛଳଛଳ ହୋଇଗଲେ । 

ସାନବୋହୂ କହିଲା- ସୁନନ୍ଦା ! ତମେ ସିନା ବାପାଙ୍କୁ ମୁଖାଗ୍ନି ଦେଇନ, 
ବାପାଙ୍କ କାମରେ ତମେ ଯେମିତି ଅଣ୍ଟା ଭିଡ଼ି କରୁଥିଲ ନା ତମ ଭାଇମାନେ ବି 
ନିଷ୍ପଭ ହୋଇ ପଡୁଥଲେ। 

ବଡ଼ବୋହୂ ଛଳେଇ କି କହିଲା- ଆଜିକାଲି ତ ଝିଅମାନେ ମୁଖାଗ୍ନି 
ଦେଲେଣି। ବୋଉ ବେଳକୁ ସୁନନ୍ଦା ଦେବେ ମୁଖାଗ୍ନି। ଝିଅ ହେଲେ କ'ଣ 
ତାଙ୍କର ଅଧ୍ବକାର ନାହିଁ ? 

ମନେ ମନେ ହସିଥଲା ସୁନନ୍ଦା ହଁ ଝିଅମାନଙ୍କ ଅଧକାର ଥାଏ କମ୍‌ 
ଆଉ କର୍ଭବ୍ୟ ଥାଏ ବେଶି। ବୋହୂମାନଙ୍କର କର୍ଭବ୍ଯ ଥାଏ କମ୍‌ ଅଧ୍ଵକାର ଥାଏ 
ବେଶି। ଏ କଥା ସିଆଣୀ ବୋହୂମାନଙ୍କ ଠାରୁ ଆଉ ଅଧ୍ବକ କିଏ ବୁଝିଛି ? 

ବାପାଙ୍କ କ୍ରିୟାକର୍ମବେଳେ ସେଇଟା ହିଁ ତ ଜଳଜଳ ହୋଇ ଦିଶୁଥୁଲା 
ବାହାରକୁ । କିଏ ଦେଇପିଶ୍ତିରେ ପିଣ୍ଡ ବାଢ଼ିବ, କିଏ ବଢ଼ା ହେଇଅବା ପିଣ୍ଡ 

ତୋଳିନବ। ଦଶତୁଠରେ ଭଣ୍ଡାରୁଣୀ କାହା ଗୋଡ଼ ନଖ ଆଗ କାଟି ଅଳତା 
ଲଗେଇଦବ। ଆଗ କିଏ ନୂଆ ଶାଢ଼ୀ ପିନ୍ଧିବ। ବାପାଙ୍କ ଫଟୋରେ କିଏ ଆଗ 
ମୁଣ୍ଡିଆ ମାରି ଚନ୍ଦନ ସିନ୍ଦୁର ଦେବ। ପୁରୋହିତ ଆଗ କାହା ମୁଣ୍ଡରେ ଗଙ୍ଗାଜଳ 
ସିଞ୍ଚ ପବିତ୍ର କରେଇବ ଏ ସବୁ ଅଧ୍ବକାରରେ ବିନ୍ଦୁଏ ଏପଟ ସେପଟ ହେଉନଥୁଲା। 
ସୁନନ୍ଦା ସବୁଠୁ ସାନ । ତା ପାଳି ଆସୁଥିଲା ସବା ପଛରେ | ସାତ ଦିନ । ମାଟିକାନ୍ସରେ 
ଗୋବର ଲିପାହେବ। ବୋହୂମାନଙ୍କର କାମ। ବୋହୂମାନେ ଛୁଞ୍ଚକନା ମାଟି 
ଗୋବର ପାଣିରେ ବୁଡ଼େଇ କାନ୍ଧରେ ଛୁଆଁଇ ଦେଲେ (ସହରୀ ଝିଅ। ପକ୍ଟା 
ଘରେ ଚଳିଛନ୍ତି। ମାଟିଘର ଲିପି ଜାଣି ନାହାନ୍ତି) ! ସୁନନ୍ଦା ସବୁ ଲିପାପୋଛା 
କଲା। ନିତିଦିନିଆ ପ୍ରେତ କର୍ମ ପାଇଁ ଯୋଗାଡ଼ ପାଖରୁ ଅଣଶୁଵ୍ଧିଆ ଘରେ ସମସ୍ତଙ୍କ 
ଖାଇବା ପିଇବା ବୁଝିବା ପାଖରୁ ବ୍ରାହ୍ମଣ ଭୋଜନ ପର୍ଯ୍ଯନ୍ତ ସବୁ କାମରେ 
ଭାଇମାନଙ୍କ ସହ ପଟେ ହୋଇ ଢଡେଇଁଥିଲା।| ବାପାଙ୍କୁ ଦୁଇପାଦ ପୁଷ୍କର ଲାଗିଥୁଲା।| 
ବାରଦିନ ଦୁଇଜଣ ପୁରୋହିତ ପୁଷ୍କର ଛଡ଼େଇବା ପାଇଁ ସାରା ରାତି ଅନିଦ୍ରା ରହି 
ହୋମଯଞଜ୍ଞ କଲେ। ବୋହୂମାନେ ରାତି ଅନିଦ୍ରା ରହିପାରିବେନି। କାହାର ଏସିଡିଟି 
ତ କାହାର ଛାତି ବଥା ଆଉ ଅଣ୍ଡା ବଥା। ଭାଇମାନଙ୍କ ପାଖେ ପାଖେ ରାତି 
ଅନିଦ୍ରା ରହି ସବୁ ଯୋଗାଡ଼ ଯୋଗାଇଦେଲା ସୂୁନନ୍ଦା। 

ଏବେ ପୁଣି ଗୋଟାଏ ଗୁରୁଦାୟିତ୍ ମୁଣ୍ଡକୁ ନେଲା ସୁନନ୍ଦା ଗାଁ ଘର ଚାବି 
ପଡ଼ିଲା। ପୁଅବଵୋହୂ, ଝିଅଜ୍ଵାଇଁ ଯିଏ ଯାହାର ଜାଗାକୁ ଫେରିଗଲେ । ସୁନନ୍ଦା 
ବୋଉକୁ ଧରି ଗଲା ତା” ଆଶ୍ରମ ସ୍କୁଲକୁ । ତା'ର ସୁଖ ସ୍ବାଚୁନ୍ଦ୍ଯ ସ୍ଵପ୍ନ ସମ୍ଭାବନା 
( ଯାହାକିଛି ଅବଶିଷ୍ଟ ଥଲା) ମାଆ ପ୍ରତି ଥବା କର୍ବ୍ଯବୋଧର ବନ୍ଧନୀ ମଧ୍ଯରେ 
ବନ୍ଧା ପଡ଼ିଗଲା। ସୁନନ୍ଦାର ନିଜସ୍ବ ଘରସଂସାର ସୁରକ୍ଷିତ ଭବିଷ୍ୟତ ଅର୍ଥ ମାଆର 
ଅସହାୟତା ଅରକ୍ଷଣୀୟତା। ଏହା କେବଳ ସୁନନ୍ଦା ନୁହେଁ, ବୋଉର ଅନ୍ଯ 
ପୁଅଝିଅମାନେ ମର୍ମେ ମର୍ମେ ଅନୁଭବ କରିଥଲେ। ସୁନନ୍ଦା ଚାକିରି ଖଣ୍ଡେ ତ 
କରିଛି। ଅବଶିଷ୍ଟ ଜୀବନ ସ୍ଵଚଛନ୍ଦରେ ବଞ୍ଚଯାଇ ପାରିବ। ତେଣୁ ତା' ବାହାଘର 
ଝମେଲାରେ ପଡ଼ି ଆଉ ଅଧକ ସମସ୍ୟାକୁ ଆହ୍ଵାନ କରିବାକୁ ଚାହିଁଲେ ନାହିଁ 
କେହି। ଆଜିକାଲି ଝିଅଟାଏ ନ ବାହା ହେଇ ରହିବା ସେମିତି କିଛି ବଡ଼ ସମସ୍ୟା 
ନୁହେଁ। ଅନେକ ଝିଅ ଏମିତି ନ ବାହାହେଇ ରହିଯାଉଛନ୍ତି। ସବୁଠାରୁ ବଡ଼ 
ସମସ୍ୟା ହେଉଛି ବୃଦ୍ଧ ପିତାମାତାଙ୍କ ଦାୟିତ୍ଵ ନେବା। ନିଜକୁ ଦୋଷମୁକ୍ତ କରିବା 
ପାଇଁ ବିଜ୍ଞ ଯୁକ୍ତି ବି ଆସିଲାଂ ଅବସର ପରେ ସୁନନ୍ଦା ପେନ୍‌ସନ୍‌ ପାଇବ। ଜିପଫିଏଫ୍‌ 

ଇନ୍‌ସ୍ୟୁରାନ୍‌ ପଇସା ସବୁ ପାଇବ। ଚାହିଁଲେ ନୂଆ କିଛି ସଂସ୍ଥା ଖୋଲିପାରିବ। 
ନ ହେଲେ ମଠ, ମନ୍ଦିର ଅଥବା ଜରାଶ୍ରମରେ ରହି ପାରିବ | କିନୁ ପୁଅଝିଅ ଥାଉ 
ଥାଉ ମା”ଟାକୁ କ'ଣ ନେଇ ଜରାଶ୍ରମରେ ରଖୁଥା”ନ୍ତେ? ଲୋକେ କ'ଣ 
କହିଥା” ନ୍ତେ ? 

ସତକୁ ସତ ସୁନନ୍ଦା ଅବଶିଷ୍ଟ ଜୀବନ ବାଜି ଲଗେଇଦେଲା ମାଆପାଇଁ। 
ବାହାହେଇ ଘର ସଂସାର କରିବା କଥା ସମ୍ପର୍ଣ୍ଣ ପୋଛିଦେଲା ମନରୁ। ଆଜନ୍ସ 
ଆଜ୍‌ମା ରୋଗରେ ସଢୁଥ୍‌ବା ବୋଉର ଡାଇବେଟିସ୍‌ ରୋଗ ତାକୁ ଛୋଟିଆ 
ଶିଶୁଟି ଏରେ ପରିଣତ କରି ଦେଇଥ୍‌ଲା। ରୋଗ ଯନ୍ତ୍ରଣା, ପୁଅବୋହୂଙ୍କ 
ଦାୟିତୃହୀନତା, ସୁନନ୍ଦାର ଅନିଶ୍ଚିତ ଭବିଷ୍ୟତ ଚିନ୍ତାରେ ବୋଉର ସୁଗାର ଲେବେଲ୍‌ 
କଣ୍ଡୋଲକୁ ଆସିଲା ନାହିଁ। କଥା କଥାକେ ସୁନନ୍ଦା ଉପରେ ଚିଡ଼୍‌ ଚିଡ଼୍‌ ହେଲା। 
ସିଏ ପୁଅମାନଙ୍କ ପାଖରେ ରହିଥାନ୍ତା | ସୁନନ୍ଦା ତାକୁ ଏଠି ଆଣି ତା” ନିଜ ଭବିଷ୍ଯତ 
କାହିଁକି ନଷ୍ଟ କରୁଛି ବୋଲି ମୁଣ୍ଡ କୋଡ଼ିହେଲା। ଧୀରେ ଧୀରେ ସେ ମାନସିକ 
ଭାରସମ୍ୟ ହରେଇ ଆସୁଥୁଲା। ମାଆଟିଏ ପରି ସେ କୋଳେଇ ନେଲା 
ଜନ୍ମଦାତ୍ରୀକୁ । ତା'ରି ସେବା ଶୁଶୁଷାରେ ସେ ନିଜକୁ ନିଛାବର କରିଦେଲା ତା 
ହସ ତା” କାନ୍ଦ ତା' ପାଗଳାମିକୁ ଦରୋଟି ଶିଶୁର ଦୁଷ୍ଟାମୀ ଚପଳାମୀ ବୋଲି 
ଧରିନେଲା | ଅଭିଜ୍ଞ ମାଆଟିଏ ଶିଶୁର ଲାଳନପାଳନ କରିବା ପରି ସେ ଅର୍€ପାଗଳୀ 
ମାଆ ଭିତରେ ନିଜକୁ ସମ୍ପୂର୍ଣ ହଜେଇ ଦେଲା | ଶିଶୁଟିଏର ଉତ୍ତମ ଲାଳନପାଳନରେ 
ଜୀବନ ଆଗଉ ଥାଏ। ନିତି ନୂଆ ଲୀଳାଖେଳାରେ ବଞ୍ଚବା ପଣକୁ ମାଦକତାମୟ 
କରିଦିଏ। ଉଦିଆ ଜହ୍ନ ପରି ଦିନକୁ ଦିନ ବଢ଼ି ବଢ଼ି ସେ ପହଞ୍ଚଯାଏ ପୂର୍ଣ୍ଣମୀ 
ପାଖରେ। କିନ୍ତୁ ସୁନନ୍ଦା ଯାହାକୁ ଶିଶୁ ବୋଲି କୋଳେଇ ନେଇଥିଲା, ତା'ର 
ଆଉ ବଢ଼ିବାର ଆଶା ନଥୁଲା। ସେ ଛିଡୁଥଲା ଅହରହ। ଅନୁକ୍ଷଣ ଅବିରତ । 
ବଞ୍ଚବାର ସମ୍ଭାବନା ଧୀରେ ଧୀରେ କ୍ଷୀଣ ହୋଇ ଆସୁଥଲା। ଯେତେ ଚେଷ୍ା 
କଲେବି ସୁଗାର ନିୟନ୍ତ୍ରଣରେ ରହୁନଥଲା। ସବୁ ଚେଷ୍ଟା ବ୍ୟର୍ଥ ଗଲା ଦୁଇଟାଯାକ 
କିଡ୍‌ନୀ ନଷ୍ଟ ହୋଇଯାଇଛି ବୋଲି ଡାକ୍ତରଙ୍କଠୁଁ ଶୁଣିଲା ପରେ ସୁନନ୍ଦାକୁ ଦଶଦିଗ 
ଅନ୍ଧାର ଦିଶିଲା। ଛଅ ମାସ ମାଆକୁ ରଖୁବ ବୋଲି ଭାଇମାନଙ୍କ ପାଖରେ 
ପ୍ରତିଶ୍ରୁତିବଦ୍ଧ ଥିଲା। ଏ ଭିତରେ କୋଉଦିନ ଛଅ ବର୍ଷ ବିତିଗଲାଣି ସୁନନ୍ଦା 
ଜାଣିପାରିଲା ନାହିଁ। ଭାଇମାନେ ଅରୁଟିଏ ବି ସଙ୍ଖୋଳି ଆସିଲେ ନାହିଁ। ମାସେ 
ଦୁଇ ମାସରେ ଥରେ ଅଧେ ଫୋନ୍‌ରେ ଭଲମନ୍ଦ ପଚାରି ଦିଅନ୍ତି । ଡାକ୍ତର ଖଷଧପଥ୍‌ 


ଗୀତ୍‌ କୁଡ଼ିଆଣୀ । ୨୧ 

ସମ୍ପର୍କରେ ମତାମତ ଦିଅନ୍ତି । ବୋଉର ଯତ୍ନ ନେବାପାଇଁ କହନ୍ତି। ବର୍ଷସାରା ଅଫିସ୍‌ 
କାମରେ ଏତେ ଭିଡ଼ ଥାଏ ଯେ ତିହ୍ନିଙ୍କି ତିନିହେଁ କେହି ସମୟ ପାଆନ୍ତି ନାହିଁ। 
ଭାଉଜମାନେ ତ ସହଜେ ପିଲାମାନଙ୍କର ପରୀକ୍ଷା ନେଇ ବ୍ଯସ୍ତ ରହନ୍ତି । 
ଭାଇମାନେ ତାଙ୍କୁ ନ ଆଣିଲେ ସେମାନଙ୍କର କ”ଣ ଚାରା ଯେ! ଭଉଣୀ 
ଦୁଇଜଣଙ୍କର ଅବସ୍ଥା ମଧ୍ଯ ଠିକ୍‌ ସେୟା। ସେମାନେ ସେମାନଙ୍କ ଶାଶୁ, ଶ୍ବଶୁରଙ୍କ 
ବିନାନୁମତିରେ ଆସିପାରନ୍ତି ନାହିଁ। ପିଲାମାନଙ୍କର ପରୀକ୍ଷା ଥାଏ । ସ୍ଵାମୀମାନଙ୍କର 
ଛୁଟି ନଥାଏ। ଯେବେ ବି ଛୁଟିଫୁଟି ମିଳେ ବାହାରକୁ ବୁଲିଯିବା ପାଇଁ ଆଗରୁ 
ଟିକେଟ୍‌ ହେଇଯାଇଥାଏ। ସୁନନ୍ଦା ଭାଗ୍ୟବତୀ ହୋଇଥୁବାରୁ ବୋଉର ସେବା 
କରିବା ପାଇଁ ସୁଯୋଗ ପାଇଲା । ସେମାନଙ୍କର ଭାଗ୍ୟରେ ନାହିଁ। ଏରିୟର ଟଙ୍କା 
ମିଳିଲେ କିଛି ପଠେଇ ଦେବାର ପ୍ରତିଶ୍ରତି। ଏମିତି କେତେ ମନଘେନା କଥା। 

ସୁନନ୍ଦା ହସେ। ଆହା! ପ୍ରାଚୂର୍ଯ୍ୟ ଭିତରେ ବି କେତେ ଦରିଦ୍ର ଏମାନେ ! 
ମିଛ ଅହମିକାର ନିର୍ମୋକ ତଳେ କେତେ ଅସହାୟ ! ଅପେକ୍ଷା କରେ ନାହିଁ 
ସୁନନ୍ଦା। ନିଜ କର୍ରବ୍ୟରେ ଅବହେଳା କରେନାହିଁ। କୋଳର କଅଁଳା ଶିଶୁ ପରି 
ସେବାଯତ୍ସ କରେ। ଅଭିମାନରେ ହେଉ ଅଥବା ଆବଶ୍ଯକତା ନଥ୍‌ବା ହେତୁ 
ହେଉ, ସେ କାହା ପାଖରୁ କେବେ ସାହାଯ୍ୟ ଭିକ୍ଷା କରିନଥୂଲା। ସେମାନେ ମଧ୍ଯ 
ସୁନନ୍ଦା ଉପରେ ଦାୟିତ୍ବ ନ୍ୟସ୍ତ କରି ସମ୍ପୂର୍ଣ୍ଣ ଦାୟିତ୍ବମୁକ୍ତ ହୋଇଯାଇଥଲେ । 

ଏଥରକ କିନ୍ତୁ ପାରିଲା ନାହିଁ ସୁନନ୍ଦା | ଗାଧୁଆ ଘରେ ଗୋଡ଼ ଖସି ପଡ଼ିଗଲା 
ବୋଉ । ଗୋଟିଏ ହାତ, ଗୋଟିଏ ଗୋଡ଼ ତା'ର ଅଚଳ ହୋଇଗଲା। ବଡ଼ଭାଇ 
ପାଖକୁ ଫୋନ୍‌ କରି ଭୋ ଭୋ କାନ୍ଦିଲା ସୁନନ୍ଦା । ସେ ବ୍ୟସ୍ତ ହେଇ କହିଲା- ତୁ 
ବ୍ୟସ୍ତ ହଂନାହିଁ। ମୋର ଆଜି ଘର ଛାତ ପଡୁଛି। ମୁଁ ତ ଆଦୌ ଯାଇପାରିବି 
ନାହିଁ। ସେ ଦୂଇଜଣଙ୍କୁ କହ। ମୁଁ କାଲି ଯାଇ ପହଞ୍ଚବି। ସାନ ଭାଇକି ଫୋନ୍‌ 
କଲା। ସେ ତା ଶ୍ୃଶୁରଘରେ ଥଲା ଶାଳୀ ବାହାଘର ପାଇଁ । ବହୁତ ବ୍ଯସ୍ତ ହେଇ 
କହିଲା- ତୁ ଆଗ ଗାଡ଼ି ଧରି କଟକ ଚାଲିଆ। ମୁଁ ହସ୍ତିଟାଲରେ ସବୁ ବ୍ଯବସ୍ଥା 
କରିଦେଉଛି। 

ବୋଉର ସେତେବେଳକୁ କଣ୍ଡାଗ୍ରତ ପ୍ରାଣ । ଗାଡ଼ି ଯୋଗାଡ଼ କରି ଏକୁଟିଆ 
ବୋଉକୁ ୪୦୦ କିଲୋମିଟର ରାସ୍ତା ନେଇଯିବା ସୁନନ୍ଦା ପକ୍ଷରେ କାଠିକର 
ପାଠ । ଜଣେ ସହକର୍ମୀ ଓ ପିଅନର ସହାୟତାରେ ବୋଉକୁ ନେଇ କଟକରେ 
ପହଞ୍ଚଲା ବେଳକୁ ରାତି ଦଶଟା। କୌଣସିମତେ ଏମର୍ଜେନ୍ତି ଓର୍ଡରେ ବୋଉର 


୨୨ । ଡ. ବାସନ୍ତୀ ମହାନ୍ତି 

ବ୍ୟବସ୍ଥା ହୋଇଗଲା। ସାନଭାଇ ବାହାଘର ସାରି ଭୋରୁ ଭୋରୁ ପହଞ୍ଚଗଲା। 
ବ୍ୟସ୍ତ ହେଇ କହିଲା, ଏତେ ସିରିଅସ୍‌ ଅବସ୍ଥା ହେଲା, ତୁ ଆଗରୁ ମତେ ଟିକେ 
ଜଣେଇ ନଥାନ୍ତୁ ! ମୁଁ ବାହାଘରକୁ ଯାଇ ନଥନ୍ତି। ସୁନନ୍ଦା ସାନ ଭାଇ କଥାକୁ 
ଏଡ଼ାଇ ଦେଇ କହିଲା- ଯାହା ତ ହେବାର ହେଲାଣି। ଏବେ ଆଗକୁ କ'ଣ 
ହେବ ଦେଖ୍‌। 

ସବୁ ପ୍ରକାର ଡାକ୍ତରୀ ପରୀକ୍ଷାନିରୀକ୍ଷାର ରିପୋର୍ଟ ଆସିଲା। ଦୂଇଟାଯାକ 
କିଡ୍‌ନୀ ନଷ୍ଟ ହୋଇଯାଇଛି | ତାୟାଲିସିସ୍‌ରେ ରହିବାକୁ ପଡ଼ିବ। ଦୂଇ ଦିନ ପରେ 
ବଡ଼ଭାଇ ଓ ମଝିଆଁ ଭାଇ ବାଙ୍ଗାଲୋରରୁ ଆସି ପହଞ୍ଚଲେ। ସେମାନଙ୍କର ବି 
ସେଇ ଅଭିଯୋଗ, ତୁ ଆଗରୁ କହିଥିଲେ ମୁଁ ଛାତଟା ପରେ ପକେଇଥଅାନ୍ତି। 
ପୁଅମାନେ ପାଳି କରି ହସ୍‌ପିଟାଲ ଆସୁଥଲେ। ସ୍ୁଲରୁ ଛୁଟି ନେଇ ଆଠଦିନ 
କାଳ ବୋଉର ପାଖେ ପାଖେ ରହିଥୁଲା ସୁନନ୍ଦା | ଞଷଷଧପତ୍ର ଖର୍ଚ୍ଚ, ଡାକ୍ତର ପରାମର୍ଶ, 
ହସ୍ନିଟାଲ ବିଲ୍‌ ସବୁ ତୁଲେଇଥୂଲେ ପୁଅମାନେ! 

ସ୍ଵାଭାବିକ ଭାବେ ବୋଉର ସୁସ୍ଥ ହେବା ଆଉ ହେଲାନାହିଁ। ଏ ବୟସରେ 
କିଡ୍‌ନୀ ଟ୍ରାନ୍‌ପ୍ଲାଣ୍ଢେସନ୍‌ ରିସ୍କ। ଡାୟାଲିସ୍‌ରେ କିଛିଦିନ ବଞ୍ଚଯାଇପାରେ | ମାସରେ 
ଥରେ ଦୁଇଥର କରିବାକୁ ପଡ଼ିବ। ରୋଗୀ ଅବସ୍ଥା ଭଲ ଆଡ଼କୁ ଗତି କଲେ 
ବ୍ୟବଧାନ କମିଯାଇ ପାରେ | 

ପୁଅମାନେ ବିଷଣ୍ଠ ଦିଶିଲେ। ଯେମିତି ବାପାଙ୍କ ଅନ୍ତ୍େଷଟିକ୍ରିୟା ପରେ 
ବୋଉର ଦାୟିତ୍ଵ ନେବାବେଳେ ଦିଶୁଥଲେ | ପ୍ରତି ମାସରେ ଦୁଇଥର ଡାୟାଲିସିସ୍‌ | 
କମ୍‌ରେ ୧ ୫/ ୨୦ହଜାର ଖର୍ଚ୍ଚ । ହସ୍‌ପିଟାଲକୁ ନବାଆଣିବା ଦାୟିତ୍ବ । କାହାକୁ 
କିଛି ଉପାୟ ଦିଶିଲା ନାହିଁ। ହସ୍ପିଟାଲରୁ ଯିଏ ବୋଉକୁ ନବ ତା ଉପରେ ପଡ଼ିବ 
ଚାପ | ଆରମ୍ଭ ହେଲା ଛକାପନ୍‌ଝା। ସବୁ ସମୟ ପରି ଏବେ ବି ସୁନନ୍ଦା ଅଣ୍ଟା 
ଭିଡ଼ିଲା। କହିଲାଂ ବୋଉ ମୋ ପାଖରେ ଥଲା ଥାଉ । ମୋର କିଛି ଅସୁବିଧା 
ନାହିଁ। କିନଧୁ ଡାୟାଲିସିସ୍‌ ଦାୟିତ୍ଵ ତୁମେମାନେ ନିଅ। ଜୀଇଁ ଥାଉ ଥାଉ କ'ଣ 
ମାଆଟାକୁ ମରଣ ମୁହଁକୁ ଠେଲିଦେବା ? 

ପୁଣିଥରେ ଦାୟିତ୍ବ ମୁଣ୍ଡକୁ ନେଲା ସୁନନ୍ଦା ପ୍ରଥମେ ପ୍ରଥମେ ଭାଇମାନେ 
ଡାୟାଲିସିସ୍‌ ପାଇଁ ଆସିଲେ । ପଇସାପତ୍ର ଖର୍ଚ୍ଚ କଲେ ହାତଖୋଲି । ଶ୍ରବଣକୂମାର 
ପରି ମାଆର ସ୍ଵାସ୍ଥ୍ୟ ସମ୍ପର୍କରେ ଟିକିନିଖ୍ଣ ଖବର ନେଲେ। ସତେ ଯେମିତି ବୋଉ 
ପାଇଁ ଯମର ବାଟ ଓଗାଳି ବସିପଡ଼ିଲେ ପୁଅମାନେ। ବୋଉ ମନରେ ଭରିଦେଲେ 


ଗୀତ୍‌ କୂୃଡ଼ିଆଣୀ । ୨୩ 

ବଞ୍ଚବା ପାଇଁ ଅଜସ୍ର ଉନ୍ନାଦନା। ପୁଅବୋହୂଙ୍କ ଦାୟିତ୍‌ହୀନତାରେ ପୀଡ଼ା ପାଉଥୁ୍‌ବା 
ବୋଉ ଏବେ ଖୁସି ଜଣାପଡ଼ୁଥିଲା। ତା ପାଗଳାମୀ ଧୀରେ ଧୀରେ କମି ଆସୁଥୁଲା ¦ 
ଡାୟାଲିସିସ୍‌ରେ ଥିବା ସତ୍ତେ ସେ ଖୁବ୍‌ ଫୁର୍ଭି ଜଣାପଡ଼ୁଥଲା। ସତେ ଯେମିତି 
ବହୁଦିନର ହଜିଲା ଦରବ ସେ ଖୋଜି ପାଇଛି। ତା” ଉଜୁଡ଼ିଲା ସଂସାର ପୁଣି 
ସଜାଡ଼ି ହୋଇଯାଇଛି ! 

ସମୟ ସ୍ରୋତରେ ପୁଣି ଭଟ୍ଟା ପଡ଼ିଆସିଲା। ପ୍ରତିମାସରେ ଡାୟଲିସିସ୍‌ ଖର୍ଚ୍ଚ 
ପାଇଁ ପୁଅମାନଙ୍କ ଭିତରେ ପ୍ରଛ୍ନ୍ନ ବିବାଦ ଲାଗି ରହିଲା। ମତାନ୍ତରରୁ ମନାନ୍ତର | 
ସୁନନ୍ଦା ଉପରେ ପୁଣି ଅଜାଡ଼ି ହୋଇପଡ଼ିଲା ଦାୟିତ୍ବ । ପୁଅମାନଙ୍କ ବାଦବିବାଦକୁ 
ସେ ଅପେକ୍ଷା କଲାନାହିଁ । ଦରମା, ସଞ୍ଚତ ଅର୍ଥ, ଜିପିଏଫ୍‌ ସବୁକିଛି ଉନ୍ମୁକ୍ତ ରଖୁଲା 
ବୋଉ ପାଇଁ । ସେଥୁରୁ ବି ସମ୍ବଳ ଶୂନ୍ୟ ହୋଇ ଆସିଲା। ତଥାପି ହାରିଲା ନାହିଁ 
ସୁନନ୍ଦା। ବୋଉର ଯାହା ଗହଣା ଥଲା ସେ ସବୁ ବଡ଼ଝିଅ ଓ ବୋହୂମାନଙ୍କୁ 
ବାହାଘର ବେଳେ ଦେଇଦେଇଥୁଲା। ସେ ପିନ୍ଧିଥବା ପାଞ୍ଚ ଭରିଆ ମଲ୍ଲାକଢ଼ୀ 
ହାର ଆଉ କଙ୍କଣ ଦୂଇଟା ସେ ରଖୁଥୁଲା ସୁନନ୍ଦା ପାଇଁ! ବାପା ଗଲା ପରଠୁ ସେ 
ଆଉ ଏଗୁଡ଼ିକ ପିନ୍ଧୁ ନଥଲା। ବାପା ଗଲା ପରେ ପରେ ଦିନେ ସେ ସୁନନ୍ଦା 
ହାତକୁ ଏତକ ବଢ଼େଇ ଦେଇ କୋହପୂର୍ଣ୍ କଣ୍ଠରେ କହିଥଲା, ତୋ” ପାଇଁ କିଛି 
କରିପାରିଲି ନାହି। ତୋ ବାପା ତ ଏମିତି ଠକିଦେଇ ଚାଲିଗଲେ । ତୁ ଏତକ 
ରଖ। ଏଥରେ ଆଉ କାହାର ଅଧୁକାର ନାହିଁ। 

କ'ଣ ହେବ ଏ ମଲ୍ଲୀକଢ଼ୀ ହାର ଆଉ କଙ୍କଣ ? ହାତରେ ପଟେ ପଟେ 
ସରୁ ସୁନା ଚୁଡ଼ି, ବେକରେ ଖଣ୍ଡେ । ସରୁ ଚେନ୍‌ ଓ କାନରେ ଛୋଟ ପଥରବସା 
ଫୁଲ ଛଡ଼ା ଆଉ କିଛି ପିନ୍ଧେନାହିଁ ସୁନନ୍ଦା। ସେଥୁରେ ପୁଣି ବୋଉ ପାଖରେ 
ରହିବା ଦିନଠୁଁ ଭଲକରି ମୁଠେ ରାନ୍ଧି ଖାଇବାକୁ ବି ସମୟ ଅଣ୍ୁନାହିଁ। ଭଲକରି 
ମୁଣ୍ଡ ଟିକେ ବି କୂୃଣ୍ଡେଇ ପାରୁନି । ସେଥୂରେ ପୁଣି ସଜବାଜ ହେବା ପାଇଁ କୋଉ 
ବୟସ ଅପେକ୍ଷା କରି ବସିଛି ଯେ ସେ ଗହଣା ପିନ୍ଧିବ ? | ବିଧବା ନ ହେଲେ ବି 
ତା ସୀମନ୍ତ ଶୂନ୍ୟ। ଶୂନ୍ଯ ସୀମନ୍ତରେ କ”ଣ ଏସବୁ ଗହଣା ସାଜେ ¦! କଙ୍କଣ ଆଉ 
ମଲ୍ଲୀକଢ଼ି ହାରର କୌଣସି ଆବଶ୍ଯକତା ଅନୁଭବ କଲାନାହିଁ ସୁନନ୍ଦା। ଏବେ 
ନୂହେଁ ଆଉ କେବେ ବି ନୂହେଁ। ଏଥରେ ଅନ୍ତତଃ ଆଉ ଛ'ମାସ ବୋଉ ବଞ୍ଚଯିବ | 
ବୋଉ ଜାଣିଲେ ମନ କଷ୍ଟ କରିବ। ତୀକୁ ଜଣେଇଲା ନାହିଁ। ନୀରବରେ 
ଡାୟାଲିସିସ୍‌ ଯଜ୍ଞରେ ସ୍ଵାହା କରିଦେଲା। 


୨୪ । ଡ. ବାସନ୍ତୀ ମହାନ୍ତି 

ବୋଉ ଆଉ ବେଶିଦିନ ବଞ୍ଚଲା ନାହିଁ। ଧୀରେ ଧୀରେ ତା” ଜୀବନୀ ଶକ୍ତି 
କ୍ଷୀଣ ହୋଇ ଆସିଲା। ଶେଷରେ ସେଇ ପ୍ରତୀକ୍ଷିତ ମୁହୂର୍ଭ ଆସିଲା । ବୋଉ ସବୁଦିନ 
ପାଇଁ ଆଖୁ ବୁଜିଦେଲା। ବାପାଙ୍କ ପରି ବୋଉର ମୃତ୍ୟୁ ମହୋତ୍ସବ ପୁଅମାନେ 
ପାଳନ କଲେ। ସବୁ ଦାୟିତ୍ବରୁ ମୁକ୍ତ ହେବାର ଖୁସି ଉଚୁଳି ଉଠୁଥିଲା ପୁଅମାନଙ୍କ 
ମୁହଁରେ। ବୋହୂମାନେ ତ ଝୁରି ହେଉଥୁଲେ ଶାଶୁଙ୍କୁ। ଆମ୍ୀୟସ୍ବକନ ଆଗରେ 
ଶାଶୁଙ୍କର ଗୁଣଗାନରେ ମୁଖର ହୋଇ ପଡ଼ୁଥିଲେ | ଶାଶୁ ଚାଲିଗଲା ପରେ ସେମାନେ 
ସବୁ ଅନାଥନୀ ହୋଇ ପଡ଼ିଛନ୍ତି। ବାହାବ୍ରତ, ନ୍ଯାୟନିମିତ୍ତ କେତେ ଦାୟିତ୍ବ। 
ଶାଶୁ ନଥୂଲେ ସେମାନେ କେମିତି ଏ ସବୁ ସମ୍ପନ୍ନ କରିବେ ଚିନ୍ତା କରି ବ୍ଯସ୍ତ 
ହୋଇ ପଡ଼ୁଥଲେ। କଥା କଥାକେ ସେମାନଙ୍କ କୋହ ଉଠୁଥଲା। ଝରଝର 
ନିଗିଡ଼ି ପଡୁଥିଲା ଅଶ୍ର। କିନ୍ତୁ ସୁନନ୍ଦା ଆଖୁରୁ ବିନ୍ଦୁଏ ଲୁହ ଗଢ଼ିବାର କେହି କେବେ 
ଦେଖୁ ନଥୂଲେ। 

ସବୁ କ୍ରିୟା କର୍ମ ସୁରୁଖୁରୁରେ ହୋଇଗଲା। ୧୩ଦିନ କେହି କୂଆଡ଼େ 
ଯିବା ପାଇଁ ହେବନାହିଁ। ରାତି ପାହିଲେ ଯିଏ ଯାହାର ଗନ୍ତବ୍ଯସ୍ଥଳକୁ ଯିବେ। 
ଶୁଦ୍ଧକ୍ଧିୟା ଦିନମାନଙ୍କରେ ଯାଆମାନଙ୍କ ମଧ୍ଯରେ ଚାଲୁଥିବା ଚାପା ଗୁଞ୍ଜରଣକୁ 
ସର୍ବସମ୍ମୁଖରେ ଉଦ୍‌ଗୀରଣ କଲା ବଡ଼ବୋହୂ | ଶାଶୁଙ୍କର ସେଇ ମଲ୍ଲୀ କଢ଼ିଆ 
ହାର ଆଉ କଙ୍କଣ ସୁନନ୍ଦା ପାଖରେ ଥଲା। ଆଉ କେତେବେଳେ ଏମିତି ଏକାଠି 
ହେବାକୁ ସୁଯୋଗ ମିଳିବ ନ ମିଳିବ । ଆଜି ଏଇଠି ତା'ର ବ୍ୟବସ୍ଥା ହୋଇଯାଉ | 

ବୋଉ ମରିବା ଦିନଠୁ ନୀରବରେ କୋହ ଓ ଲୁହକୁ ପିଇ ଭାଇମାନଙ୍କ 
ସଙ୍ଗେ ପଟେ ହେଇ କାମ କରୁଥିବା ସୁନନ୍ଦାର ଅତ୍ଯନ୍ତ ସ୍ପର୍ଶକାତର ଅଂଶରେ 
କେହି ଯେମିତି ରଡ଼ ନିଆଁ ଖଣ୍ଡେ ମାଡ଼ିଦେଲା! ଦୀର୍ଘ ଛ' ବର୍ଷ କାଳ ହେଲା ତା! 
ପ୍ରତି ଓ ବୋଉ ପ୍ରତି ଭାଇଭାଉଜ, ଭଉଣୀ ଭିଣୋଇମାନଙ୍କର ଅବହେଳା, ଅନାଦର, 
ଦାୟିତୃହୀନତା, ସ୍ଵାର୍ଥପରତାରେ ମୁହଁ ଖୋଲି ନଥୁଲା। ସବୁ ଅନ୍ଯାୟ ଅବିଚାର 
ଆପରି ଅଭିଯୋଗକୁ ଅନ୍ତସ୍ପ କରି ଆସିଥୁବା ସୁନନ୍ଦାର ପୁଞ୍ଜିଭୂତ ଅଭିମାନ 
ବିସ୍ଫୋରକ ରୂପ ନେଲା। ଉତ୍ଫଣ ସର୍ପ ପରି ବସିବା ଜାଗାରୁ ଉଠିପଡ଼ି ସେ 
ଗର୍ଜିଉଠି କହିଲା- 

“ ଖବର୍ଦାର୍‌ | ସେ କଙ୍କଣ ଆଉ ହାର ସମ୍ପର୍କରେ କେହି କଥା ଉଠେଇଛ 
ତ। ସେ ଦୂଇଟା ମୋର। ସମ୍ପୂର୍ଣ ଭାବରେ ମୋର । ସେଥୁରୁ କାଣିଚାଏ ବି ମୁଁ 
କାହାକୁ ଦେବି ନାହିଁ। ସୃଷ୍ଟି ପ୍ରଳୟ ହୋଇଯାଉ ପଛେ।” 


ଗୀତ୍‌ କୂଡ଼ିଆଣୀ । ୨୫ 

ପ୍ରଳୟ ହେଲାନାହିଁ ସିନା। ପ୍ରଳୟର ସର୍ବଗ୍ରାସୀ ପ୍ରଭାବ ସଭିଏଁ ଅନୁଭବ 
କରୁଥିଲେ। ସୁନନ୍ଦାର ସେବା ତ୍ୟାଗ ଅନ୍ତରାଳରେ ଗୋଟାଏ ସ୍ଵାର୍ଥାଛୁନ୍ନ କୁସିତ 
ରୂପଟିଏ ଭାଇଭାଉଜ, ଭଉଣୀ ଭିଣୋଇ କଳନା କରୁଥୂଲେ | ଘୃଣା ଓ ତାଚ୍ଛଲ୍ୟର 
ବିଷ ଆବରଣଟିଏ ସଭିଙ୍କ ମନରେ ସୁନନ୍ଦା ପ୍ରତି ଜାଗରିତ ହେଉଥଲା। ଆଉ 
ବେଶି ସମୟ ସୁନନ୍ଦା ସେଠାରେ ରହିବାକୁ ଚାହିଁଲା ନାହିଁ। ଝଡ଼ ବେଗରେ 
କୋଠରୀ ଭିତରୁ ବାହାରି ଚାଲିଗଲା। ସବୁ ସମ୍ପର୍କର ସୂତାଖୁଅ ଛିନ୍ନ କରିଦେଲା। 
ଏମିତି ସ୍ଵାର୍ଥାନ୍ଧ ମଣିଷମାନଙ୍କ ସହ ସମ୍ପର୍କ ରଖୁ ଅଯଥା ମାନସିକ ଉଦ୍‌ବେଗ 
ବଢ଼ାଇବ ନାହିଁ ବୋଲି ପ୍ରତିଜ୍ଞାବଦ୍ଧ ହେଲା। 

ବୋଉର ବର୍ଷିକିଆ ଶ୍ରାଦ୍ଧ | ଦ୍ଧିଗୁଣ ଉତ୍ସାହରେ ମାତୃଭକ୍ତ ପୁଅ ଝିଅ, ଶାଶୁଭକ୍ତ 
ବୋହୂମାନେ ମହୋତ୍ସବ ପାଳନ କରୁଛନ୍ତି। ମାଆ ପାଇଁ ଥିବା ସ୍ବେହଶ୍ରଦ୍ଧା ଭକ୍ତି 
ଆନୁଗତ୍ୟ ଗାଁ ଲୋକଙ୍କୁ ଭୋଜିଭାତ ଦେଇ ପ୍ରଦର୍ଶନ କରୁଛନ୍ତି। ଗ୍ରାମ୍ୟ ଜନତା 
ପ୍ରଶଂସାପତ୍ରରେ ପୋତି ପକାଉଛନ୍ତି ସେମାନଙ୍କୁ । ବର୍ଷିକିଆ ଶ୍ରାଦ୍ଧକୁ କୋଉ ପୁଅ 
ଏତେ ଧୂମ୍‌ଧାମ୍‌ରେ ପାଳନ କରୁଛି ? ଧନ୍ୟ ଧନ୍ୟ ଏମିତି ପୁତ୍ର ରତ୍ନ କିଏ ବା 
କାମନା ନ କରିବ ଯେ ? 

ଶ୍ରାଦ୍ଧ ମହୋତ୍ସବରେ ଗୀ ମୁଖରିତ ହେଉଥବାବେଳେ ସୁନନ୍ଦା ତା” 
ସରକାରୀ କ୍ଵାର୍ଟର୍ସରେ ଅଶ୍ରଭିଜା ସତି ଅର୍ଘ୍ଯୟରେ ବୋଉର ଶ୍ରାଦ୍ଧ ପାଳନ କରୁଥଲା 
ସ୍କୁଲରେ କାର୍ଯ୍ୟଦିବସ ଥିବାରୁ ଛୁଟି ନେଇ ଦିନସାରା ଘରେ ରହିବାର ନିଷ୍ପଭି 
ନେଲା। ସେ ଆଜି ଦିନଟା ବୋଉ ନାଁରେ ଉତ୍ସର୍ଗ କରିଦେବାକୁ ଚାହିଁଲା। ସେ 
ଆଜି ବୋଉର ହେଇ ବଞ୍ଚବ। ସମ୍ପୂର୍ଣ୍ଣ ବୋଉର । ସେଥୁରୁ କାହାକୁ କାଣିଚାଏ ବି 
ଭାଗ ଦେବ ନାହିଁ। ବୋଉ ବ୍ଯବହାର କରୁଥିବା ସବୁତକ ଜିନିଷ ଆଣି 
ଡୁଇଂରୁମ୍‌ରେ ସଜାଇ ରଖୁଲା। ସାରା ଦିନ ତା'ରି ଭିତରେ ନିଜକୁ ଡ଼ୁବେଇ 
ରଖୁଲା। ଡେରି ରାତି ପର୍ଯ୍ୟନ୍ତ ତାକୁ ନିଦ ହେଲା ନାହିଁ। ବୋଉର ସୃତି ତାକୁ 
ଭାବାକୂଳ କରିଦେଲା ସେଇ ଭାବାବେଶ ଭିତରେ କେତେବେଳେ ତାକୁ ଛାଇ 
ନିଜ ଲାଗିଆସିଲା ସେ ଜାଣି ପାରିଲା ନାହିଁ। 

ସୁନୀ ! ମତେ ଭୋକ ହେଲାଣି | ଆଉ କେତେ ଢେରି କରିବୁ ? ବାସୁମତୀ 
ଚାଉଳ ଟିକକ କୋଉ ଦିନରୁ ରଖୁଲୁଣି ? ପୋକ ହେଇଯିବ | ମତେ ଖୁରୀ ଟିକେ 
କରିଦେ। ସେଇ ମୋର ଚଳିଯିବ | ହଁ ଅମୂଲ ନୁହେଁ ଗାଇ କ୍ଷୀର ଦବୁ | 

ନିଦ ଭାଙ୍ଗିଗଲା ସୁନନ୍ଦାର। ଚାରିଆଡ଼କୁ ଦେଖୁଲା। କେହି କୁଆଡ଼େ 

ନାହାନ୍ତି। କାନ୍ଧ ଘଣ୍ଟାରେ ରାତି ଦୁଇଟାର ସୂଚନା! ସେ କାହିଁକି ଏମିତି ସ୍ଵପ୍ନଟାଏ 
ଦେଖୁଲା ? ସତରେ କ”ଣ ତା” ବୋଉ ଅଭୁକ୍ତ ଅଛି ? ଆଜି ତା'ର ପ୍ରଥମ ଶ୍ରାଦ୍ଧ | 
ତା” ପୁଅମାନେ ପାଇଁ ପିଣ୍ଡ ଦେଇଥ୍‌ବେ। ବୋହୂମାନେ ନଅ ତରକାରୀ ଛଅ 
ଭଜା ଦେଇ ତା! ପାଇଁ ବାଢ଼ିଥବେ | ଖୁରି ଖରିଷାରେ ଘର ଭାସିଥୁବ | ଦେଇପିଣ୍ଡିରେ 
ଦେଇଥିବେ | ବୋଉ ପାଇଁ ବାରିଆଡ଼େ ବାଢ଼ିଥିବେ | ବୋଉ କ”ଣ ତଥାପି ଅଭୁକ୍ତ ? 
ତା” ଚିନ୍ତାଶକ୍ତି ଲୋପ ପାଇଯାଉଥିଲା। 

ସେ ବ୍ଯସ୍ତ ହୋଇ ପଡ଼ିଲା। ରୋଷେଇ ଘରକୁ ଯାଇ ବାସୁମତୀ ଚାଉଳ 
ଡବାଟା ଖୋଲି ଚାଉଳ ଦି” ପୋଷ ବାହାର କରି ଆଣିଲା। 


ଗୀତ୍‌ କୂଡ଼ିଆଣୀ । ୨୭ 

ସୁହାସିନୀ 


ସୁହାସିନୀ ଅପଲକ ନୟନରେ ସଦାଶିବ ବାବୁଙ୍କ ଶୁନ୍ୟ ପଲଙ୍କକୁ ଚାହିଁ ବସିଥଲା। 
ତା” ଆଖୁ ଦୂଇଟା ମଲା ମାଛର ଆଖନ ପରି ନିଷ୍ପାଣ ଦିଶୁଥଲା। ଏଇ ପଲଙ୍କ, ଏଇ 
ବିଛଣା, ଓାଷଧପତ୍ର, ସାଲାଇନ୍‌, ଇଞ୍ଜୋକ୍‌ସନ୍‌, ଡାକ୍ତର ପରାମର୍ଶ, ପଥ ଓ ପଥ୍ୟ 
ତା' ଜୀବନର ଦୀର୍ଘ ଆଠବର୍ଷ କାଳକୁ କେମିତି ଅନ୍ତର୍ଗଭିତ କରିଦେଲା ସେ ଜାଣି 
ପାରିଲାନାହିଁ! ପାଣି ପରି ବୋହିଗଲା ଦିନଗୁଡ଼ାକ। ସେ ତ ତା ଜୀବନର ଅର୍ବାଧୂଵକ 
କାଳ ଏ ପରିବାର ପାଇଁ ଉତ୍ସର୍ଗ କରିଥୁଲା। କିନ୍ତୁ ଏଇ ଆଠବର୍ଷ କାଳ ଏକାନ୍ତ 
ଭାବରେ ଏ ପରିବାରର ମୁଖ୍ଯ ସଦାଶିବ ବାବୁଙ୍କ ସେବାଯତ୍ଵ ପାଇଁ ସମର୍ପି 
ଦେଇଥ୍‌ଲା| ତାଙ୍କ ମୁହଁରେ ହସ ଟିକେ ଫୃଟେଇବା ପାଇଁ ସେ ନିଜକୁ ତିଳ ତିଳ 
ଦଗ୍ଧ କରୁଥିଲା। ଷଠୀଘର ତୋଳି ଯମଦାଢ଼ରୁ ଏନ୍ତଡ଼ି ପିଲାକୁ ମାଆ ପଣତ ଉହାଡ଼ି 
ରଖୁବା ପରି ସେ ସଦାଶିବବାବୁଙ୍କୁ ସବୁ ବିପଦଆପଦରୁ ଉହାଡ଼ି ରଖୁଥଲା। ତା 
ଜୀବନର ସବୁଠାରୁ ମୂଲ୍ୟବାନ ମୁହୂର୍ଉ ସବୂକୁ ସେ ଏଇଠି ଏମିତି ନିଃସର୍ଭରେ 
କେମିତି ଅଜାଡ଼ିଦେଲା, ତା'ର ମୂଲ୍ୟ ତ କେହି ନିର୍ାରଣ କଲେ ନାହିଁ! ତା” 
ମନ ଧରି କଥା ପଦେ ବି କହିଲେ ନାହିଁ। କୃତଜ୍ଞ ଭାବ ତ ଦୂରର କଥା। 

ସଦାଶିବ ବାବୁଙ୍କ ଦୁଃଖ ଯନ୍ତ୍ରଣା, ବ୍ୟଥା ବେଦନା ଓ ପୀଡ଼ାପୀଡ଼ନ ସହ 
ସେ ନିଜକୁ ଏକାମବ କରିଦେଇଥୁଲା। 

ଯଦି ସବୁକିଛି ସ୍ଵାଭାବିକ ଢଙ୍ଗରେ ଚାଲିଥା'ନ୍ତା ଆକାଶରେ ଝଡ଼ ଉଠି 
ନଥାନ୍ତା, ସମୁଦ୍ରରେ ନିଆଁ ଲାଗି ନଥାଂନ୍ତା, ନଦୀମାନେ ସମୁଦ୍ର ମୁହାଁ ହୋଇ 
ନଥାଂ”ନ୍ତେ, ସୁହାସିନୀର ଜୀବନ ବସୁଧାରେ ରତୁମାନେ ନିର୍ଦିଷ୍ଟ ସମୟରେ ଭୁମି 
ସ୍ପର୍ଶ କରିଥା” ନ୍ତେ ହୁଏତ ସମର୍ଥ ପଣରେ ସମ୍ପଦ୍ଧାୟ ଯୌବନୋଛଳା ସୁହାସିନୀର 
ଏଇ ସମୟଗୁଡ଼ିକ ଭିନ୍ନ ବାଗରେ ବିତିଥା”ନ୍ତା। ତା'ର ଛୋଟିଆ ସଂସାରଟିଏ 
କରୁଥା” ନ୍ତେ। ତା” ନିଅଣ୍ଟିଲା ସଂସାରର ଭାରକୁ ସେ ଓ ତା” ସାଥୀ ମଣିଷଟି 
ଧରାଧରି କରି ଆଗକୁ ବୋହି ନେଇଥା'ନ୍ତା | ପ୍ରେମଗୀତ, ଭଲପାଇବା ଓ ସମର୍ପଣ 
ଚେତନାରେ ସେଇ ଛୋଟ ସଂସାରଟି ଖୁବ୍‌ ସଂପ୍ରସାରିତ ହୋଇ ପଡଢ଼ିଥା'ନ୍ତା। 
ସେଇ ସଂସାର ପାଇଁ ଜୀବନରେ ପ୍ରତିଟି ମୁହୂର୍ଭ କ୍ଷତାକ୍ତ ହେଉଥଲେ ବି ସେ 
କ୍ଷତର ମଧୁର ଯନ୍ତ୍ରଣାରେ ସେ ବିଭୋର ହେଉଥା”ନ୍ତା ଅହରହ। ଆଦୌ କ୍ଲାନ୍ତ 
ଅନୁଭବ କରିନଥା' ନ୍ତା, ତା' ବଞ୍ଚବାପଣ ଏମିତି ଅନ୍ତଃସାରଶୂନ୍ୟ ହୋଇ ନଥା'ନ୍ତା| 

ତଥାପି ସୁହାସିନୀ ବଞ୍ଚ ରହିଲା। ନିଜକୁ ଭୁଲିଲା। ନିଜ ସୁଖ ସରାଗକୁ 
ପଛ କଲା! ସ୍ଵପ୍ନ ସମ୍ଭାବନାକୁ ମନରୁ ପୋଛି ଦେଲା। କେବଳ ଶୂନ୍ୟତାକୁ ସମ୍ବଳ 
କରି ସେ ବଞ୍ଚଲା। ଦୀର୍ଘ ବାଇଶି ବର୍ଷକାଳ ମଧ୍ୟରେ ସେ ନିଜ କଥା ଭାବିବା 
ପାଇଁ ମୁହୂର୍ଭଟିଏ ପାଇ ନଥୁଲା। ଯନ୍ତ୍ଟିଏ ପରି ସେ ଗୁଡ଼ାଏ ଅବସାଦକର କର୍ମ 
କର୍ଭବ୍ୟ ଭିତରେ ସେ ନିଜକୁ ସମ୍ପକ୍ତ କରି ରଖୁଥଲା। ଏଇ ଚାରି କାନ୍ସର ପରିଧ୍ 
ଅତିକ୍ରମ କରି ସେ ସ୍ଵପ୍ଟିଏ ବି ଦେଖୁ ପାରୁନଥଲା। ତା” କଳନା ଭାବନା ଡେଣା 
କଟା ଜଟାୟୁ ପରି ଏଇ ଏରୁଣ୍ଡି ଭିତରେ ପଡ଼ି ରହିଲା ଦୀର୍ଘକାଳ । 

ସେ କଂଣ ସତରେ ଏଠାରୁ ମୁକ୍ତି ଚାହୁଁଥିଲା ? ସେ ନିଜକୁ ସମୀକ୍ଷା 
କରୁଥଲା। ୟା ଠାରୁ ବଳି ଆଉ କଂ ଣ ତାକୁ ସୁଖଦ ଜୀବନଟିଏ ମିଳିଥାନ୍ତା ଯେ! 
ଡେମ୍ଖଫ ଛାଡ଼ି ନଥବା ଫଳ ପରି ତିନି ତିନିଟା ଛେଉଣ୍ଡ ଛୁଆଙ୍କୁ ଯେତେବେଳେ 
ତାକୁ ଆବୋରି ନେବାକୁ ହେଲା, ସେତେବେଳେ ସେ ଭୁଲିଗଲା ଯେ ତା'ର 
ଗୋଟାଏ ଅତୀତ ଥଲା | ସେ ଅତୀତ ଡହ ଡହ ଖଇଫୁଟା ବାଲି ପରି ହେଉ ଅବା 
ଫୁଲ ପାଖୁଡ଼ାର ସୁକୋମଳ ଶଯ୍ୟା, ସେ ଆଉ କିଛି ମନେ ପକେଇବାକୁ ଚାହିଁଲାନି। 
ଯେଉଁ ଛୁଆମାନଙ୍କ ଦାୟିତ୍ଵ ବହନ ପାଇଁ ସେ ଚୁକ୍ତିବଦ୍ଧ ଥଲା, ସେମାନଙ୍କୁ 

ଯେତେବେଳେ ସେ ଆପଣେଇବାକୁ ଚାହିଁଲା ସେମାନେ କରଛଡ଼ା ଦେଲେ। 
ତାକୁ ଦୂର୍ଦୂର୍‌ କଲେ | ତା ହାତରୁ ଖାଇଲେ ନାହିଁ। ତାକୁ ଦେଖୁଲେ ମୁହଁ ବୁଲେଇ 
ଦେଲେ। ସୁହାସିନୀ କିନ୍ତୁ ସେମାନଙ୍କୁ ସହଜରେ ଛାଡ଼ିଲା ନାହିଁ। ଜୋକ ପରି 
ସେମାନଙ୍କ ପଛରେ ଲାଗି ରହିଲା। ସେଇଦିନମାନଙ୍କରେ ଏ ଛୁଆମାନଙ୍କ ପ୍ରତି 
ଯେ ସେ ସ୍ବେହରେ ପ୍ରେମରେ ଭଲ ପାଇବାର ମୋହରେ ବିଗଳିତ ହୋଇ 
ପଡ଼ୁଥିଲା ସେ କଥା ନୁହେଁ। କିନ୍ତୁ ତଥାପି ସେ ଛୁଆମାନଙ୍କ ପଛରେ ଧାଉଁଥୁଲା। 
ଛୁଆଗୁଡ଼ାକ ବୁଝନୁ ବା ନ ବୁଝନ୍ତୁ ସେମାନଙ୍କୁ କାନି ତଳେ ଘୋଡ଼େଇ ରଖୁଥୁଲା। 
ସେମିତି ଅନାଦର ଉପେକ୍ଷା ଅସହଯୋଗ ଭିତରେ ସେଇ ଦିନଗୁଡ଼ାକ ଚାଲିଗଲା। 
ସୁହାସିନୀ ହସରେ ପୂର୍ବ ଆକାଶରେ ଜହ୍ନ ହସି ଉଠୁ କି ନ ଉଠୁ, ତାଂ ଲୁହରେ 
ଶ୍ରାବଣ ଆକାଶର ଛାତି ଫାଟୁ କି ନ ଫାଟୁ ସେ ଖବର କେହି ରଖୁ ନଥୁଲେ ଏ 
ପରିବାରରେ | ସିଏ କିନ୍ତୁ ଏମାନଙ୍କର ପ୍ରତିଟି ନିଃଶ୍ଵାସର ଖବର ରଖୁଥଲା। ପ୍ରତି 
ମୁହୂର୍ଭରେ କାହାର ହୃତ୍ପିଣ୍ଡରୁ କେତେବାର କେତେ ରକ୍ତ ଶିରା ଧମନୀକୁ ପ୍ରବାହିତ 
ହେଉଥୁଲା, ସେ ଖବର ସାଉଁଟି ରଖୁଥଲା ଅଣ୍ଟିରେ | ସୂତା ଠୁଁ ମୁକୂତା ପର୍ଯ୍ୟନ୍ତ 
କାହାର କେତେବେଳେ କି ଆବଶ୍ଯକତା ରହିଛି ସବୁ ତା' ନଖ ଦର୍ପଣରେ 
ଥୁଲା। ଲୋଟଣି ପାରା ପରି ସେ ଲୋଟି ପଡ଼ିଥଲା। ସୁନାଖଡ଼ିକା ପରି ଦେହରେ 
ବିଜୁଳି ଝଟକା ପରି ସେ ଏ ପରିବାରର ସବୁ ଅନ୍ଧାରକୁ ଦୂରୀଭୂତ କରିବା ପାଇଁ 
ଯେମିତି ସେ ପଣ କରି ବସିଥଲା। ଏଇ ପରିବାରର ମଣିଷମାନଙ୍କ ପାଇଁ ସବୁକିଛି 
ଉତ୍ସର୍ଗ କରି ସାରିବା ପରେ ଏବେ ହସ୍ତୀଭୁକ୍ତ କପିଥପରି ସେ ନିଜକୁ ନିଃସ୍ଵ ଓ 
ଅନ୍ତଃସାରଶୂନ୍ୟ ମନେ କରୁଥିଲା। 

ସେ ଏ ପରିବାରର କେହି ନଥୁଲା କୌଣସି ଗୁରୁତ୍ବପୂର୍ଣ ନ୍ୟାୟ ନିଷ୍ଠରିରେ 
ତାକୁ କେହି ଖୋଜୁ ନଥୁଲେ । ବିଶ୍ଵସ୍ତ କୂତ୍ତୀଟିଏ ପରି ସେ ଏ ଘର ମଣିଷମାନଙ୍କର 
ମଙ୍ଗଳ ପାଇଁ ପଡ଼ି ରହିଥଲା। ନିତି ସଞ୍ଜବେଳେ ଚଉରା ପାଖରେ ସଂଜବତୀ 
ଜାଳି ଏମାନଙ୍କର ଶୁଭ ମନାସୁଥଲା। ସବୁ ବିପଦ ଆପଦରେ ଏ ପରିବାରକୁ ଘଣ୍ଟ 
ଘୋଡ଼େଇ ରଖୁବା ପାଇଁ ଦିଅ ଦେବତାଙ୍କ ପାଖରେ ଅଳି କରୁଥଲା। କାହାର 
ଦେହ ମୁଣ୍ଡ ହେଲେ ତା” ଜାଣତରେ ଥବା ସବୁ ଦେବାଦେବୀଙ୍କ ପାଖରେ ମାନସିକ 
କରି ପକାଉଥୂଲା। କୋଉଠୁ ଡେଉଁରିଆଟିଏ, ତାବିଜଟିଏ କି ବିଭୂତି ମେଞ୍ଚାଏ 
କାଟପାଣି ବୋତଲେ କେମିତି ଯୋଗାଡ଼ କରୁଥିଲା ଏ ଘର ମଣିଷଙ୍କ ପାଖରେ 
ତା'ର ଖବର ନଥୁଲା! ଛୁଆମାନେ ବିରକ୍ତ ହେଉଥୂଲେ। ସେଗୁଡ଼ିକ ସେମିତି 

ସେଇ ଅନ୍ଧାରୁଆ କୋଠରୀର ଠ୦ଣା ଉପରେ ପଡ଼ି ରହୁଥିଲା। କେତେବେଳେ ବା 
ଛୁଆଗୁଢଡ଼ାକ ରୋଗ ଯନ୍ତ୍ରଣାରେ ଛଟପଟ ହେଉଥଲେ ସେଗୁଡ଼ିକ ସେ ଆଣି 
ସେମାନଙ୍କ ମୁଣ୍ଡରେ ଛୁଆଁଇ ଦେଉଥୁଲା ଓ ପୁଣି ନେଇ ସେଇ ପୂୁଡ଼ା ପୁଟୁଳି 
ଭିତରେ ରଖୁ ଦେଉଥିଲା। 

ସେ ଏ ପରିବାରର କେହି ନଥୁଲା। ଏ ଘର ଧୁଳିକଣାରେ ବି ତା'ର 
ଅଧ୍ବକାର ସାବ୍ୟସ୍ତ କରିପାରୁ ନଥୁଲା | କିନଧୁ ଯକ୍ଷପରି ସେ ଏ ଘରକୁ ଜଗି ରହୁଥିଲା 
ଘର ଉପରେ କାଉଟିଏ ବି ବସେଇ ଦେଉ ନଥୁଲା। ପିଲାମାନଙ୍କର ଅନାଦର, 
ଅବଜ୍ଞା, ତୁଚ୍ଛ ତାଛ୍ଥଲ୍ୟ ତା ବଞ୍ଚବାପଣର ପୁଞ୍ଜି ହୋଇଥଲା। ସେ ଏ ଘରର 
ଚାକରାଣୀ ଥୁଲା କି ମାଲିକାଣୀ ଥୂଲା ବୁଝା ପଡ଼ୁନଥୂଲା। ପିଲାମାନେ ତାକୁ 
ସେଇ ଚାକରାଣୀ ନଜରରେ ହିଁ ଦେଖୁଲେ ଶେଷ ପର୍ଯ୍ୟନ୍ତ। 

ସୁହାସିନୀ ରୋମନ୍ସନ କରୁଥଲା ସେଇ ସବୁ ଦିନ ଗୁଢ଼ାକୁ। କେତେ ବା 
ତା” ପିଛାରେ ଖର୍ଚ୍ଚ ହେଉଥଲା ? ଦୂଇବେଳା ଦୁଇ ମୁଠା ଖାଉଥଲା। ଦେହ 
ଢ଼ାଙ୍କବାକୁ ଆବଶ୍ଯକ କରୁଥଲା କିଛି କପଡ଼ା। ବାସ୍‌ ସେତିକି । ରୋଗବ୍ଯାଧୂ 
ଯେମିତି ତାକୁ ସମ୍ପୂର୍ଣ୍ଣ ଭୁଲି ଯାଇଥିଲେ । ସିଏ ତ ଏଠି ଦିନରାତି ନାଚୂଥଲା। 
ଗୋଟିଏ ଦିନ ଯଦି ସିଏ ବିଛଣାରେ ପଡ଼ିଯାଇଥାନ୍ତା, ସେମାନେ ଅବା ବୂଝିଥାଂନ୍ତେ 
ତା'ର ମହର୍ତ୍‌ । କିନ୍ଧୁ ସେମିତି କେବେ ହେଇ ନଥୁଲା! ସବୁ ଜର ନୂଆଁରକୁ 
ଦେହରେ ମାରି ନେଉଥୁଲା। କାହା ପାଖରେ ବା ସେ ଗୁହାରୀ କରିଥା'ନ୍ତା ଯେ 
ସିଏ ପସରା ମେଲେଇ ତା' ଯନ୍ତ୍ରଣାକୁ ସାଉଁଟି ନେଇଥାନ୍ତା ? 

ସବୁ ଆବଶ୍ଯକତାର ଆବଶ୍ଯକତା ହୋଇ ସେ ନିଜର ଆବଶ୍ଯକତା 
କଥା ସମ୍ପୂର୍ଣ୍ଣ ଭୂଲିଗଲା | ପିଲାମାନେ ତାକୁ କେବଳ ଆବଶ୍ୟକତା ପୁରଣ କରିବାର 
ଯନ୍ତ୍ତିଏ ଛଡ଼ା ଆଉ କିଛି ଭାବିଲେ ନାହିଁ 

ସୁହାସିନୀ ଏ ଘରେ ପାଦ ଦେବା ପର ମୁହୂର୍ରରୁ ହିଁ ତା' ଅତୀତକୁ ସେ 
ଏରୁଣ୍ଡି ବାହାରେ ଛାଡ଼ିଦେଇ ଆସିଥୁଲା। କୌଣସି ଦିନ କେବେ ବି ସେ ଅତୀତକୁ 
ଉଖାରିବାକୁ ଚାହିଁ ନଥୁଲା। ଏବେ ଏତେ ସବୁ ଘଟଣା ଘଟିବା ପରେ ବି ସେ 
ଯେତେବେଳେ ପଛକୁ ଫେରି ଚାହିଁଛି ଏଇ ପରିବାର ଚିତ୍ର ହିଁ ଜଳଛାୟା ପରି ତା 
ଚକ୍ଷୁ ସମ୍ମୁଖରେ ଝଲସି ଉଠିଛି। ଏ ପରିବାର ସହ ତା'ର ନିବିଡ଼ ସମ୍ପୃକ୍ତ ଅନ୍ୟ ସବୁ 
ସ୍ଵତିକୁ ବିସ୍ଵତିର ଗର୍ଭକୁ ଠେଲି ଦେଉଥଲା। ସେତେବେଳକୁ ସୁହାସିନୀ ଅତିକ୍ରାନ୍ତ 
ଯୌବନା ହୋଇଥୁଲେ ବି ଯୌବନର ତେଜ ତଥାପି ତା ଶରୀରରୁ ବିଦାୟ ନେଇପାରି 

ନଥଲା। ସେମିତି ତା' ଦେହର ଦାବି ମନର କ୍ଷୁଧା ବି ସମ୍ପୂର୍ଣ୍ଣ ପ୍ରଶମିତ ହୋଇ 
ନଥୂଲା। ଅତୀତକୁ ଭୁଲିବା ପରି ସେଗୁଡ଼ିକୁ ବି ସେ ଛୁଆମାନଙ୍କ ଜଞ୍ଜାଳ ଯଜ୍ଞରେ 
ଆହୁତି ଦେଇଥୁଲା। ଦେହ ଓ ଦାହ ତାକୁ କିଛି ଯନ୍ତ୍ରଣା ଜର୍ଜରିତ କରୁ ନଥୂଲେ | 

ସିଏ ସିନା ଏଥରୁ ମୁକ୍ତ ଥଲା, କିନୁ ତା' ଅଲକ୍ଷ୍ୟରେ ଆଉ ଜଣକର ଚିତ୍ତ 
ତାଂ ପ୍ରତି ଆସକ୍ତ ହୋଇ ପଡ଼ୁଥଲା। ତା'ର ନିରଳସ ଜୀବନ, ନିରାସକ୍ତ କର୍ମ, 
ସମର୍ପିତ ସେବା, ଅଭିଯୋଗହୀନ ତ୍ୟାଗ, ପ୍ରତ୍ୟାଶାହୀନ ଆନୁଗତ୍ୟ ଆଉ ଜଣକୁ 
କୃତଜ୍ଞତାରେ ବତୁରେଇ ଦେଉଥୁଲା। ସେ ଦୂରରୁ ଦେଖୁଥିଲେ ଏଇ ମମତାମୟୀ 
ଦେବୀ ପ୍ରତିମାକୁ। ତର୍ଜମା କରୁଥିଲେ, ଆମସମୀକ୍ଷା କରୁଥିଲେ। ପତ୍ନୀ ବୋଲି 
ସେ ଯାହା ସହ ଘର ସଂସାର କରିଥିଲେ ସେଠି ଖାଲି ଆପତ୍ତି ଅଭିଯୋଗ ଅସନ୍ତୋଷ 
ଅତୃପ୍ତି ବ୍ୟତୀତ ଆଉ କିଛି ପାଇବା ପରି ମନେ ହେଉନଥଲା। ଶୈଶବରୁ ପ୍ରାଚୂର୍ଯ୍ୟ 
ଭିତରେ ବଢ଼ି ଆସିଥିବା ମଣିଷଟା ତାଙ୍କ ଛୋଟ ଚାକିରୀ ଓ ସ୍ଵଜ୍ ବେତନରେ 
ଆଦୌ ସନ୍ତୁଷ୍ଟ ନ ଥଲେ। ସେହି ହେତୁ ଶେଷ ପର୍ଯ୍ୟନ୍ତ ସେ ତାଙ୍କୁ ସ୍ଵାମୀ ବୋଲି 
ଆନ୍ତରିକ ଭାବରେ ଗ୍ରହଣ କରି ନଥଲେ। ଅଳରେ ସନ୍ଧୁଷ୍ଟ ହେଉଥିବା ଜଣେ 
ମଣିଷ ସହ ତାଙ୍କ ଜୀବନଟା ଛନ୍ଦି ହୋଇଥିବାରୁ ସେ ବିଧାତାଙ୍କୁ ଯେତିକି ଦୋଷ 
ଦେଉ ନଥଲେ, ତା'ଠୁ ଅଧକ ଦୋଷ ଦେଉଥଲେ ତା” ବାପା ମାଆ, 
ଭାଇଭାଉଜଙ୍କୁ । ଯେଉଁମାନେ ଏଇଭଳି ଅଯୋଗ୍ଯଟିଏ ହାତରେ ତାଙ୍କୁ ସମର୍ପି 
ଦେଇ ତାଙ୍କ ଜୀବନ ବ୍ୟର୍ଥ କରିଦେଇଥୁଲେ । ସେହି ଅନ୍ତର୍ଦାହ ଭିତରେ ବୋଧହୁଏ 
ଆଉ ବେଶିଦିନ ଭଗବାନ ତାଙ୍କୁ ବଞ୍େଇବାକୁ ଚାହିଁଲେନି। ସେ ମୁକ୍ତି ପାଇଗଲେ । 
ଯାହା ଅହରହ ସ୍ବାମୀଙ୍କୁ ନୀ] କରି କହିଲା ବେଳେ, ଅବଜ୍ଞାଭାବ ପୋଷଣ 
ବେଳେ ଅଥବା ତାଙ୍କର ଅଚରିତାର୍ଥ ଅଭିଳାଷକୁ ନେଇ ଅସନ୍ତୋଷ ପ୍ରକାଶ 
କଲାବେଳେ ଭଗବାନଙ୍କ ନିକଟରେ କାମନା କରୁଥିଲେ। ତାହା ହିଁ ହେଲା। 
ସେ ଅସମୟରେ ଚାଲିଗଲେ | ଅପାରଗ ଅଯୋଗ୍ୟ ବୋଲି ଝିଙ୍ଗାସ ଦେଇ ଆସୁଥବା 
ସ୍ବାମୀଟି ହାତରେ ତାଙ୍କର ଅଧୁରା ସଂସାରଟା ସମର୍ପି ଦେଇଗଲେ ! 

ନାରୀ ଭିତରେ ଯେ ଏତେ କୋମଳତା, ଏତେ ସ୍ବିଗ୍ଧତା ଏତେ ସହିଷୁତା 
ଭରି ରହିଛି ଏଇ ପ୍ରଥମ କରି ଦେଖୁଛନ୍ତି ଏ ଘରର ଗହସ୍ବାମୀ ସଦାଶିବ ବାବୁ । 
ସେ ଅଭିଭୂତ ହୋଇପଡୁଥଲେ। ସୁହାସିନୀ ପ୍ରତି ତାଙ୍କ ଭାବବିଭୋରତା ଦିନକୁ 
ଦିନ ଯେତିକି ବଢୁଥଲା ପିଲାମାନଙ୍କର ସୁହାସିନୀ ପ୍ରତି ଅକୃତଜ୍ଞତା ଓ ଅବିଶ୍ଵସ୍ତପଣ 
ସେତିକି ବଢ଼ି ବଢ଼ି ଚାଲିଥଲା। ବାପ ପ୍ରତି ମଧ୍ଯ ଭକ୍ତି ଓ ସମ୍ମାନ କମି କମି 


୩୨ | ଡ. ବାସନ୍ତୀ ମହାନ୍ତି 

ଆସୁଥୂଲା। ଦୂରତ୍ବ ବଢ଼ି ବଢ଼ି ଯାଉଥଲା। ପିଲାମାନେ ପରସ୍ପର ନିବିଡ଼ ହୋଇ 
ଆସୁଥୂଲେ । ପରିବାର ଭିତରେ ନୀରବ ଝଡ଼ ଟିଏ ସମସ୍ତଙ୍କ ଅଲକ୍ଷ୍ୟରେ 
ମହାବାତ୍ୟାର ରୂପ ନେବା ପାଇଁ ନିତ୍ୟ ନିୟତ ସଚେଷ୍ଟ ହେଉଥଲା ସୁହାସିନୀକୁ 
କେନ୍ଦ୍ରବିନ୍ଦୁ କରି ଦୂଇ ପାର୍ଶ୍ଵରେ ଦୂଇଟି ବୃହତ୍‌ ବ୍ୟବଧାନ ସୃଷ୍ଟି ହୋଇଗଲା। 

ଏହି ବ୍ଯବଧାନ ଆହୁରି ଯୋଜନ ଯୋଜନ ବ୍ୟାପୀ ହୋଇଗଲା 
ଯେତେବେଳେ ପିଲାମାନେ ସ୍ଵାବଲମ୍ବଭନଶୀଳ ହୋଇଗଲେ । ବାହାସାହା ହୋଇ 
ଘର ସଂସାର କଲେ । ପରିବାରରେ ସୁହାସିନୀର ଅସ୍ତିତ୍ଵକୁ ବୋହୂମାନେ ଆଦୌ 
ବରଦାସ୍ତ କରିପାରୁ ନଥୂଲେ। ତାକୁ ଏ ଘରୁ ତଡ଼ିବା ପାଇଁ ପୁଅବୋହୂ, ଝିଅ 
ଜ୍ଵାଇଁମାନେ ରୀତିମତ ଅଭିଯାନ ଆରମ୍ଭ କରିଦେଲେ | ବାପାଙ୍କ ପାଖକୁ ନେଇଯାଇ 
ଏ ଘର ବିକି ଦେବାର ନିଷ୍ଠଭ୍ତି ନିଆଗଲା। ସଦାଶିବବାବୁ ରାଜି ହେଲଳେନାହିଁ। 
ଘର ଖଣ୍ଡକ ବିକିଦେଲେ ସୁହାସିନୀ କ”ଣ ଗଛତଳେ ରହିବ ? ସେ ରୋକ୍ଠୋକ୍‌ 
ଶୁଣେଇ ଦେଲେ। ତାଙ୍କ ପାଇଁ ପୁଅବୋହୂ ଅଥବା ଝିଅ ଜୋଇଁଙ୍କର ଚିନ୍ତା କରିବା 
ଆବଶ୍ୟକ ନାହିଁ। ବଞ୍ଚଥବା ପର୍ଯ୍ୟନ୍ତ ସେ ଓ ସୂହାସିନୀ ଏଇ ଘରେ ରହିବେ । 
ବାପାଙ୍କର ଏ ବକ୍ତବ୍ୟକୁ ନେଇ ବୋହୂମାନଙ୍କ ଥଟ୍ଟା ପରିହାସକୁ ଗମ୍ଭୀର ହୋଇ 
ପୁଅମାନେ ବରଦାସ୍ତ କରିନେଲେ ! 

ଜ୍ଞାତିକୂଟୁମ୍ଭ ଛିଗୁଲେଇଲେ। ନାକ ଟେକିଲେ। ଛି... ଛି... ବୂଢ଼ାକାଳେ 
ଏ ଜି ଅଭିଲା କଥା। ଲାଜ ସରମ ପୋଡ଼ି ଖାଇଲା ବୂଢ଼ାଟା। 

ସଦାଶିବ ବାବୁଙ୍କୁ ଏ ସବୁ ଆଦୌ ବିଚଳିତ କରୁ ନଥୁଲା ସିନା ସୁହାସିନୀ 
କିନ୍ତୁ ସତକୁ ସତ ଲାଜରେ ଜଡ଼ିସଡ଼ି ଯାଉଥଲା! ଶତ ଅନୁରୋଧ କରି ସେ 
ନିଷ୍ଥଳ ହୋଇଥୁଲା। ଜୀବନବ୍ଯାପୀ ସୁହାସିନୀର ସେବା ତ୍ଯାଗ ବଦଳରେ ଏ 
ନିଷ୍ଠଭ୍ତି କିଛି ନୁହେଁ ବୋଲି ସେ ଦୃଢ଼ ଭାବରେ କହିଥଲେ। 

ପୁଅବୋହୂ ମୁହଁମୋଡ଼ି ଦେଲେ। ସମ୍ପର୍କର ସୂତାଖୁଅ ଘୁଣ ଖାଇଲା ବର୍ଷେ 
ଦୁଇ ବର୍ଷରେ ଥରେ ଲେଖାଏଁ ବି ପୁଅମାନେ ଗାଁକୁ ଆସିବାକୁ ମନକଲେ ନାହିଁ 

ସଦାଶିବବାବୁ ନିଦାବିଷ୍ଣୁ ହୋଇଗଲେ । ପୁଅମାନଙ୍କ ସବୁ ଉପେକ୍ଷା ଅନାଦର 
ଅବଜ୍ଞାକୁ ଆମ୍ପସ୍ତର କରିନେଲେ । ସାମାଜିକ ଲାଞ୍ଚନାରେ ଲାଞ୍ଚିତ ହେଲେ ସିନା 
ସୁହାସିନୀ ପ୍ରତି ତାଙ୍କ ବ୍ୟବହାରରେ କୌଣସି ବ୍ୟତିକ୍ରମ ପରିଲକ୍ଷିତ ହେଲାନାହିଁ 
ବରଂ ଦିନକୁ ଦିନ ସୁହାସିନୀ ତାଙ୍କ ପାଇଁ ଅପରିହାର୍ଯ୍ୟ ହୋଇପଡ଼ିଲା। ସୁହାସିନୀ 
ବି ତାଙ୍କ ବିନା କୋଉଠି ବଞ୍ଚ ପାରିଆନ୍ତା ଯେ। ସେ ତ ଅତୀତକୁ ସମ୍ପୂର୍ଣ୍ଣ ବିସ୍ଵୃତ 


ଗୀତ୍‌ କୂଡ଼ିଆଣୀ । ୩୩ 

ହୋଇ ସାରିଥୁଲା। ସ୍ୃତିରେ ଥଲେ ବି ବିଧବା ପିଉସୀଟାର ବୋଝ ପୁତୁରା ଝିଆରୀ 
କୋଉ ଖୁସିରେ ମୁଣ୍ଡେଇ ଥାନ୍ତେ ଯେ ! 

ଏମିତି ଅଲିଖୁତ ସମ୍ପର୍କ ଅଘୋଷିତ ପରିଚୟ ଓ ନିଃସର୍ଭ ନିବିଡ଼ତା ନେଇ 
ବଞ୍ଚବାରେ ଆଉ ସେମାନଙ୍କର କୌଣସି ଦ୍ବିଧା ନଥୁଲା। ଏମିତି ବଞ୍ଚଯାଇଆାନ୍ତେ 
ସେମାନେ କିଛି କାଳ। କିନ୍ତୁ ସବୁ ଓଲଟପାଲଟ ହୋଇଗଲା ଯେତେବେଳେ 
ସଦାଶିବ ବାବୁଙ୍କ ଶରୀରରେ କ୍ୟାନସର୍‌ ଜୀବାଣୁର ସନ୍ଧାନ ମିଳିଲା। 

ଖବର ପାଇ ପୁଅବୋହୂ, ଝିଅଜ୍ଵାଇମାନେ ଆସିଲେ। ସଦାଶିବ ବାବୁଙ୍କ 
ପାଇଁ ସୁହାସିନୀ କେତେ ଅପରିହାର୍ଯ୍ୟ ତାହା ମର୍ମେ ମର୍ମେ ଉପଲବ୍ଧ କଲେ। 
ସୁହାସିନୀ ପ୍ରତି ବଦଳିଗଲା ସମସ୍ତଙ୍କର ବ୍ୟଯବହାର। ସେ ଆଉ କାହାର ଦୃଷ୍ି କଟୁ 
ହେଲାନାହିଁ। ଯେତେ ପଇସା ଦେଲେ ବି ଏମିତି ବିଶ୍ଵସ୍ତ ଚାକରାଣୀଟିଏ ମିଳିବା 
କଂ ଣ ସହଜ ? ବାପା ବଞ୍ଚଥିବା ପର୍ଯ୍ୟନ୍ତ ତାଙ୍କର ଭରସାଯୋଗ୍ୟ ସେବାକାରୀଟିଏ 
ବିନା ମୂଲ୍ୟରେ ମିଳିଗଲା ଜାଣ। 

ସୁହାସିନୀକୁ ମିଳିଲା ଏଥର ମୋବାଇଲ୍‌ଟିଏ। ନିଜ ହାତ ଖର୍ଚ୍ଚ ସହିତ 
ସଦାଶିବ ବାବୁଙ୍କ ଷଧ ଓ ପଥୁପାଇଁ କିଛି ଅର୍ଥ 

ସଦାଶିବବାବୁଙ୍କ ପେନ୍‌ସନ୍‌ ପଇସା ଅବଶ୍ୟ ଦୁହିଙ୍କ ଚଳିବା ପାଇଁ ପର୍ଯ୍ୟାପ୍ତ 
ଥଲା। କିନୁ ଣିଷଧପତ୍ର ପଥି ପଉଣା ପାଇଁ ନୁହେଁ । ନର୍ସିଂହୋମ୍‌ରୁ ବାପାଙ୍କୁ ଆଣିବା 
ପରେ ସେମାନେ ସୁହାସିନୀର ଦାୟିତ୍ଵ ଦେଇ ନିଶ୍ଚିନ୍ତ ହୋଇଗଲେ । 

ଓଷଧ ଇଂଜେକସନ୍‌ ଡେଟଲ୍‌ ଫିନାଇଲ୍‌ ଘା” ଘାଉଡ଼ ପୂଜାରକ୍ତରେ ଘାଣ୍ଟି 
ହୋଇପଡ଼ିଲା ସୂହାସିନୀ। ସଦାଶିବବାବୁଙ୍କ ଯନ୍ତ୍ରଣା ପୀଡ଼ିତ ବ୍ଯସ୍ତତା ଭିତରେ 
ସେ ଅଣନିଃଶ୍ବାସୀ ହୋଇପଡ଼ିଲା। ଆଇଁଷିଣିଆ ଗନ୍ଧରେ ତାକୁ ଅନ୍ଧଜଳ ରୁଚିଲା 
ନାହିଁ। ପୁଅବୋହୂ ଆସନ୍ତି। ନାକରେ ରୁମାଲ ଦେଇ ଏରୁଣ୍ଡି ପାଖରେ ଗୋଡ଼ 
ଟେକି କୋଠରୀ ଭିତରକୁ ଚାହିଁଦିଅନ୍ତି। କେତେବେଳେ ସୁହାସିନୀ ତୁଳା ଗଜକନା 
ଡେଟଲ୍‌ରେ ତାଙ୍କ ଘା”ରୁ ପୂଜରକ୍ତ ସଫା କରୁଥାଏ ତ କେତେବେଳେ ତାଙ୍କ 
ମୁହଁରେ ଦେଉଥାଏ ପଥ୍‌ | କେତେବେଳେ ବା ତାଙ୍କ ଗୋଡ଼ହାତରେ ହାତ ବୁଲେଇ 
ଦେଉଥାଏ | ପୁଅମାନେ ବାପା ପାଖରେ ବସି ପାରନ୍ତି ନାହିଁ । ଏତେ ବଡ଼ ଅଫିସର 
ସେମାନେ କ'ଣ ବାପ ବୂଢ଼ାଟାର ଝାଡ଼ାପରିସ୍ତା ଘା' ଘାଉଡ଼ ସଫା କରିପାରନ୍ତେ ? 
ବୋହୂମାନେ ତ ସହଜେ ବଡ଼ ଘରର ଝିଅ, ଉଚ୍ଚଶିକ୍ଷିତ, ହଷ୍ଟେଲ୍‌ରେ ରହି ପାଠ 
ପଢୁଥିଲେ, ସେମାନଙ୍କ ହାତରେ କ”ଣ ଏ ସବୁ ହୁଏ ? 


୩୪ । ଡ. ବାସନ୍ତୀ ମହାନ୍ତି 

ସଦାଶିବବାବୁଙ୍କ ଯନ୍ତ୍ରଣା ବଢ଼ି ବଢ଼ି ଚାଲେ। ଜୀବନ ଦୁର୍ବିସହ ହୁଏ। 
ପେନ୍‌କିଲର୍‌ଗୁଡ଼ାକ ବି ଦେହସୁହା ହୋଇଯାଏ। ଯନ୍ତ୍ରଣା କମେ ନାହିଁ। ତିଳ ତିଳ 
କରି ତାଙ୍କ ଶରୀରକୁ କ୍ଷୟ କରିବା ପାଇଁ ଯେପରି କର୍କଟ ଜୀବାଣୁଗୁଡ଼ିକ ପଣ କରି 
ବସିଛନ୍ତି । ତାଙ୍କର ଡହଳ ବିକଳ ସହିପାରେ ନାହିଁ ସୂହାସିନୀ। ଅସହାୟ 
ହୋଇପଡ଼େ । ପୁଅମାନଙ୍କ ପାଖକୁ ଫୋନ୍‌ କରେ। ସେମାନେ ପ୍ରସ୍ତୁତ ହୋଇ 
ଆସନ୍ତି । ଦୁଇ ଚାରି ଦିନ ଅଧକ ଛୁଟି ନେଇ ଆସନ୍ତି । ହାତରେ ଆଉ ଦୁଇ ଚାରି 
ଦିନ ଛୁଟି ବି ଅଧ୍ଵକ ଥାଏ। କିଏ ଜାଣେ ? କ୍ୟାନ୍‌ସର୍‌ ରୋଗୀ। କେତେବେଳେ 
ଜୀବନଦୀପଟା ଥପ୍‌ କରି ଲିଭିଯିବ ? କିନ୍ତୁ କିଛି ହୁଏନାହିଁ ଶରୀରଟା ସିନା କ୍ଷୟ 
ହୋଇ ଚାଲିଥାଏ, ଆୟୁ କ୍ଷୀଣ ହୁଏ କି ନାହିଁ କେଜାଣୀ ଜୀବନ ଦୀପର ତେଲ 
ତଥାପି ବଳକା ଥବା ପରି ଲାଗେ। ଏ ମୃତ୍ୟୁ ହିଁ ତ ସେମିତି ଖୋଜିଲେ ଆସେ 
ନାହିଁ। ତାକୁ ଲୁଚି ଲୁଚି ବୁଲିଲେ ସେ ଖପ୍‌ କରି ଧରି ପକାଏ | 

ପୁଅବୋହୂ ବିରକ୍ତ ହୁଅନ୍ତି ସୁହାସିନୀ ଉପରେ । ଏମିତି ଅଥୟ ହୋଇ 
ପଡ଼ିବା କ”ଣ ଦରକାର ଯେ | ତିଷଧପତ୍ର, ଡାକ୍ତରଖର୍ଚ୍ଚ ତ ଦିଆଯାଉଛି। ପେନ୍‌ସନ୍‌ 
ପଇସାଟାରେ ତ ଆମେ ହାତ ମାରୁନୁ। ଏମିତି ଘନ ଘନ ଫୋନ୍‌ କରିବାର କ'ଣ 
ଦରକାର ? 

ସାଙ୍କୁଡ଼ି ଯାଇ ସୁହାସିନୀ କହେ- ତାଙ୍କ କଷ୍ଠ ଦେଖୁ ସହି ହେଉନି। ମୁଁ 
ମାଇପି ଲୋକ ! ଏକୂଟିଆ କ”ଣ କରିବି ? ତମେମାନେ ପାଖରେ ଥଲେ ସେ 
ଟିକେ ଖୁସି ହେଉଛନ୍ତି । ଏ ଯୋଉ ଅଲକ୍ଷଣା ରୋଗ | କିଏ ଜାଣେ କେତେବେଳେ 
କ'ଣ ହେବ? 

କ”ଣଟା ଆଉ ହବ ? ଜବାବ ଆସେ । ସୁହାସିନୀ ଟିକେ ନରମି ଯାଇ 
କହେ, ତମେମାନେ ପାଖରେ ଥଲେ ନିର୍ମାଲ୍ୟ ପାଣି ଟିକେ ହେଲେ ଦିଅନ୍ତ । 

ନିର୍ମାଲ୍ୟ ପାଣି ଟିକେ ଦେଲେ ସିଏ ସ୍ବର୍ଗକୁ ଚାଲିଯିବେ ନା ଆମେ ସ୍ବର୍ଗକୁ 
ଚାଲିଯିବୁ ? ଯେତେ ସବୁ ବାଜେ କଥା- ଫିଙ୍ଗଲା ପରି କୁହନ୍ତି ପୁଅମାନେ ! 

ସୁହାସିନୀ କିଛି କହେ ନାହିଁ। ମୁହଁ ତଳକୁ କରେ। ଦୂଇଧାର ଲୁହ ନିଗିଡ଼ି 
ଭୂମି ସ୍ପର୍ଶ କରେ | ଆଶ୍ଚର୍ଯ୍ୟ ହୁଏ- ଏମିତି ନିଷୁର କଥାଗୁଡ଼ାକ କେମିତି ବାହାରୁଛି 
ମୁହଁରୁ ? ହଁ ଦାୟିତ୍‌ ଥିବ । ସରକାର ଘର କଥା! କାମ ଚାପରେ ବ୍ୟସ୍ତ ମଣିଷ । 
ସେମାନେ କଂଣ ଆଉ ମୁର୍ଖ ମୁଲିଆ ହେଇଛନ୍ତି ଯେ ରୋଗିଣା ବାପ ପାଖରେ 
ପାହାଡ଼ା ପକେଇ ବସିବେ ? 


ଗୀତ୍‌ କୁଡ଼ିଆଣୀ । ୩୫ 

ଏ ଥରକ କିନ୍ତୁ ସବୁ ଥରକୁ ବଳିଗଲା । ତିନି ଦିନ କାଳ ପାଟି ପଡ଼ିଗଲା 
ସଦାଶିବ ବାବୁଙ୍କର। ଆଖୁ ଖୋଲିଲେ ନାହିଁ। ପାଣି ଟିକେ ବି ଗଳିଲାନି ତୁଣ୍ଡରେ | 
ନିସ୍ତେଜ ହୋଇ ପଡ଼ି ରହିଲେ ବିଛଣାରେ । ସୁହାସିନୀ କେତେ ଆଉ ଅପେକ୍ଷା 
କରିଥାନ୍ତା। ପୁଅମାନଙ୍କ ଫୋନ୍‌ କଲା। ସମସ୍ତେ ବ୍ଯସ୍ତ ହୋଇ ଆସି ପହଞ୍ଚ୍‌ 
ଗଲେ। ପୁଅମାନଙ୍କ କଣ୍ଠସ୍ଵର ଶୁଣି ବୂଢ଼ାର ବନ୍ଦ ଆଖୁ ଖୋଲିଲା। ତଣ୍ଟିରେ ଗୁକୋଜ୍‌ 
ପାଣି ଟିକେ ଟିକେ ଗଳିଲା। ବାଉଳି ହେଲା ପରି କ”ଣ ଗୁଡ଼ାଏ ଗପିଲେ। 
ପୁଅବୋହୂଙ୍କର ମୁହଁ ଶୁଖୁଗଲା। ପୁଣି ନିରାଶ ହୋଇ ଫେରିବାକୁ ପଡ଼ିବ। କେତେ 
ଯେ କାମ ପଡ଼ିଛି। ପିଲାମାନଙ୍କର ଆଗରେ ପରୀକ୍ଷା। କାହାର ନାଚ ପ୍ରୋଗ୍ରାମ୍‌ ତ 
ଆଉ କାହାର ସାଙ୍ଗ ବାହାଘର ¦ ଯେମିତି ହେଲେ ପହଞ୍ଚବାକୁ ହେବ! ଏଠି ରହି 
ଅଯଥା ସମୟ ନଷ୍ଟ କରି ହେବନାହିଁ। 

ସବୁଥର ପରି ଏଥର ବି ପୁଅବୋହୂ ବର୍ଷିଗଲେ ସୁହାସିନୀ ଉପରେ। ତୁ ତ 
ମୁର୍ଖ ମଣିଷଟା ତୁ କ'ଣ ଜାଣିବୁ ଆମମାନଙ୍କର କେତେ ଦାୟିତ୍ବ ! ଆମେ କ'ଣ 
ବାନ୍ଧି ହୋଇ ବସିବା ଲୋକ । 

ପୁଅବୋହୂ ନାତିନାତୁଣୀମାନେ ବସି ଯୋଜନା କଲେ। ସକାଳୁ ସକାଳୁ 
ସମସ୍ତେ ଫେରିଯିବେ | ଆଗରେ ବଡ଼ଦିନ ଛୁଟି ଅଛି । ପିଲାମାନଙ୍କର ସ୍କୁଲ ଛୁଟି। 
ହୁଏତ ଦୁଇ ବୋହୂ ଦୁଇ ଚାରିଦିନ ରହି ସୁହାସିନୀକୁ ସାହାଯ୍ୟ କରିବେ । କୁଣ୍ଣିତ 
ଚିତ୍ତରେ ଦୁଇ ବୋହୂ ସମ୍ମତି ଜଣାଇଲେ । ଯିଏ ଯାହାର କୋଠରୀକୁ ଚାଲିଗଲେ | 

ରାତି ବଢ଼ି ବଢ଼ି ଚାଲିଲା। ସୁହାସିନୀ ଜଗି ବସିଥୁଲା ସଦାଶିବ ବାବୁଙ୍କୁ | 
କେତେଦିନ ହେଲା ଯେ ତା” ଆଖୁରେ କଷା ପଡ଼ିନାହିଁ ତା'ର ହିସାବ ନାହିଁ। 
ରାତିସାରା ସେ ଆରାମରେ ଚେୟାରଟିରେ ଆଉଜି ବସିଥାଏ । ବିଛଣାକୁ ଯାଏ 
ନାହିଁ। ବାବୁ ଉଁ କିନା ହେଲେ ତାଂ ନିଜ ଭାଙ୍କିଯାଏ। ସତେ ଅବା ସଦ୍ୟଜାତ 
କଅଁଳା ଶିଶୁଟି ପାଇଁ ଉନ୍ନିଦ୍ର ରଜନୀ କାଟୁଛି ମାଆ। ସଦାଶିବ ବାବୁ ବିଛଣା 
ଧରିବା ଦିନଠୁ ତା ଆଖରେ ନିଦ ସପନ ହେଲାଣି। ଶୋଇବାକୁ ଚେଷ୍ଟା କଲେ ବି 
ଆଖୁକୁ ନିଦ ଆସୁନି। 

ସେ ଉଠି ଠିଆ ହେଲା। ଏ ରୋଗାକ୍ରାନ୍ତ ହେବା ପୂର୍ବରୁ ରାତିରେ ଭଲ 
ନିଦ ହେବା ପାଇଁ ପ୍ରତିଦିନ ସୁହାସିନୀ ପାଣି ଗ୍ଲାସ ସହ ବଟିକାଟିଏ ବାବୁଙ୍କ 
ହାତକୁ ବଢ଼େଇ ଦିଏ। ସେ ଖାଇ ଶୋଇ ପଡ଼ନ୍ତି ନିଶ୍ଚିନ୍ତରେ। ଏବେ ସେ ଗୁଡ଼ା 
ଆଉ ଆବଶ୍ୟକ ପଡୁନାହିଁ। ନିଦ ପାଇଁ ଡାକ୍ତର ପେନ୍‌ କିଲର୍‌ ଦେଉଛନ୍ତି। 


୩୬ | ଡ. ବାସନ୍ତୀ ମହାନ୍ତି 

ସୁହାସିନୀ ଉଠି ଠିଆହେଲା। ପୂର୍ବର ସେଇ ଞଷଧ ଡବାଟି ଖୋଲିଲା। 
ତଥାପି ପାଞ୍ଚ ଛଅଟି ବଟିକା ଅବଶିଷ୍ଟ ଅଛି। ଟିକେ ଅନ୍ୟମନସ୍କ ହୋଇପଡ଼ିଲା। 
ତା” ଆଖ କୋଣରେ ଜକେଇ ଆସିଲା ଲୁହ। କିଛି ସମୟ ଥମ୍‌ ହେଇ ଠିଆ 
ହୋଇଗଲା। ତା'ପରେ ଧୀରେ ଧୀରେ ସବୁତକ ବଟିକା ଛଡ଼େଇ ବା ହାତ 
ପାପୁଲିରେ ରଖୁଲା। ଫେରିଆସିଲା ତାଂ ବସିବା ଜାଗାକୁ । ଟେବୁଲ୍‌ ଉପରେ 
କାଚଗ୍ଲାସ୍ଟାରେ ଥଲା ଅଧା ଗ୍ଲାସ୍‌ ପାଣି। ଗଳଗାଳ୍‌ ଅଜାଡ଼ି ଦେଲା ସେଥୁରେ। 
ବଟିକାଗୁଡ଼ିକ ଧୀରେ ଧୀରେ ବତୁରିବାକୁ ଆରମ୍ଭ କଲେ। 

ସୁହାସିନୀ ଧୀର ପଦପାତରେ ସଦାଶିବ ବାବୁଙ୍କ ପଲଙ୍କ ପାଖକୁ ଗଲା ଓ 
ତାଙ୍କ ପାଦତଳେ ଲୋଟିପଡ଼ି କହିଲା- ମୁଁ ହାରି ଯାଇଛି। ମତେ ତମେ କ୍ଷମା 
କରିଦେବ ମୁଁ ନିରୁପାୟ | ମୋ ପାଖରେ ଆଉ କିଛି ବିକଳ୍ପ ନଥୁଲା ମୁଁ ଜାଣିଛି 
ଭଲ ଭାବରେ, ମୋ ଅପରାଧର କ୍ଷମା ନାହିଁ। ତଥାପି ମୋ ଅସହାୟତା ତମଠାରୁ 
ଆଉ କେହି ବେଶି ବୁଝି ପାରିବେ ନାହିଁ ବୋଲି ମୁଁ ତମ ପାଖରେ ଶରଣ ପଶୁଛି । 
ତମେ ମୋତେ କ୍ଷମା କରିଦେବ। 

କୋଉଠି ଥଲା ତା” ଦୂଇ ଆଖୁରେ ଏତେ ଲୁହ କେଜାଣି ଧାର ଧାର କରି 
ସଦାଶିବବାବୁଙ୍କ ପାଦ, ପାଦତଳର ତକିଆ ଓ ବିଛଣା ଚାଦର ଭିଜେଇ ଦେଲା! 
ଦୀର୍ଘ ବାଇଶି ବର୍ଷ କାଳ ଯେତେ ଲୁହ ସଞ୍ଚୟ କରି ରଖୁଥିଲା ସବୁଗୁଡ଼ାକ ଏଇଠି 
ଚିପୁଡ଼ି ନିଗାଡ଼ି ଅଜାଡ଼ି ଦେଲା! 

ସଦାଶିବବାବୁଙ୍କ ପାଦତଳୁ ପାପୁଲି ଉଠେଇ ସେ ଉର୍୍ବକୁ ତୋଳି ଧରିଲା। 
ବ୍ୟାକୁଳ ଅଥଚ ଦୃଢ଼ ସ୍ଵରରେ ଉଚ୍ଚାରଣ କରି କହିଲା- ହେ ଅଗତିର ଗତି। 
ଅକାର୍ଯ୍ୟର କାର୍ଯ୍ୟ। ମୁଁ ତମ ପାଖରେ କ୍ଷମା ମାଗୁନାହିଁ। ନରକ ବାସଠାରୁ ଯଦି 
ଆଉ କିଛି ଅଧକ ପୀଡ଼ାଦାୟକ ଶାସ୍ତି ଅଛି ମତେ ସେଇ ଶାସ୍ତି ଦିଅ। ମଥା ପାତି ମୁଁ 
ସହି ନେବି। 

ସେ ପୁଣି ଥରେ ସଦାଶିବବାବୁଙ୍କ ମୁଖ ମଣ୍ଡଳକୁ ଚାହିଁଲା। କିଛି ସମୟ 
ଆଗରୁ ଖାଇଥବା ପେନ୍‌କିଲର୍‌ର ପ୍ରଭାବରେ ନିଶ୍ଚିନ୍ତରେ ଶୋଇ ଯାଇଛନ୍ତି। କିନ୍ତୁ 
ଯନ୍ତ୍ରଣାର ସ୍ଵାକ୍ଷର ସ୍ପଷ୍ଟ ପଡ଼ି ହେଉଛି। ସେ ପାଦ ପାଖରୁ ଫେରି ଗ୍ଲାସ୍‌ଟି ଧରିଲା ଓ 
ଧୀରେ ଧୀରେ ଆଗକୁ ବଢ଼ିଲା | 

ସକାଳ ହେଲା ବେଳକୁ ରାତ୍ରିର ବିବଶତା ଆଉ ନଥୁୂଲା। ଗ୍ଣହ ଅଭ୍ୟନ୍ତର 
ଚଳଚଞ୍ଚଳ ହୋଇ ସାରିଥିଲା! ବୋହୂମାନେ କଣ୍ଡ ଫଟେଇ ମଡ଼ା କାନ୍ଦଣା 

କାନ୍ଦୁଧଲେ। ତାଙ୍କ ଦେଖାଦେଖୁ ନାତିନାତୁଣୀମାନେ ବି ଭୈ ଭୈ କାନ୍ଦୁଥଲେ। 
ପୁରୀ ସ୍ବର୍ଗଦ୍ବାରରେ ହେବ ଶବ ସଜ୍କାର। ସେଥପାଇଁ ପ୍ରସ୍ତୁତି । ମଡ଼ା ସାଙ୍ଗି ଆମାନଙ୍କୁ 
ଡାକିବାକୁ ହେବ। ପରେ ପରେ ଅନ୍ତ୍ୟେଷ୍ଟିକ୍ରିୟା ପାଇଁ ଯାବତ ପ୍ରସ୍ତୁତି ! 

ପୂର୍ବରୁ ସବୁ ପ୍ରସ୍ତୁତ ଥଲା। ଖୁବ୍‌ କମ୍‌ ସମୟ ମଧ୍ଯରେ ଶବ ସ୍ଵଗଦ୍ବାର 
ନିଆଯାଇ ପାରିଲା। ପୁଅବୋହୂ ଝିଅ ଜ୍ବାଇଁ ଓ ନାତିନାତୁଣୀ ବି ଗଲେ। ଘରେ 
ରହିଲା ସୁହାସିନୀ। ଫେରନ୍ତା କ୍ରିୟାକର୍ମର ପ୍ରସ୍ତୁତି ପାଇଁ। 

ସୁହାସିନୀ ତଥାପି ଶୂନ୍ଯ ଦୃଷ୍ଟିରେ ଚାହିଁ ରହିଥିଲା ସଦାଶିବବାବୁଙ୍କ ଶୂନ୍ୟ 
ଶେଯକୁ । ଏ ପର୍ଯ୍ୟନ୍ତ ମାଲଭାଇମାନେ ଫେରିନାହାନ୍ତି। କେତେ ସମୟ ଲାଗିବ 
କେଜାଣି ? 


୩୮ । ଡ. ବାସନ୍ତୀ ମହାନ୍ତି 

ଅବାଞ୍ଚିତା 


ଭଦ୍ରବ୍ୟକ୍ତି ଚାଲିଗଲେ ପରାଜିତ ସୈନିକ ପରି | ଥରୁଟିଏ ବି ପଛକୁ ଫେରି ଚାହିଁଲେ 
ନାହିଁ। ଗତ ସନ୍ଧ୍ୟାରୁ ତାଙ୍କ ପ୍ରତି ଥବା ମୋର ଘୃଣା ଓ ତାତ୍ସଲ୍ୟ ଭାବ ଆଉ 
ନଥଲା। ସେ ଦେଇଥିବା ପ୍ଯାକେଟ୍‌ଟି ତଥାପି ମୋ ହାତରେ ସେମିତି ବନ୍ଦ 
ହୋଇଥଲା ମୁଁ କୋଠରୀ ଭିତରକୁ ପଶି ଆସିଲି କ୍ରିଷ୍ଣା ଶୋଇଛି ନିଶ୍ଚିନ୍ତ ନିଦ୍ରାରେ | 
ଗତ ସନ୍ଧ୍ୟାର ଅଭାବିତ ଘଟଣା ପରେ ସେ ପୂଣି ଥରେ ସ୍ଥାଣୁ ପାଲଟି ଯିବନି ତ ! 
ମୋର ଭୟ ହେଉଥଲା | ସଦ୍ୟ ମାନସିକ ରୋଗରୁ ସୁସ୍ଥ ହୋଇ ଉଠିଥିବା ଝିଅଟାର 
ଯଦି ପୁଣି କିଛି ହୋଇଯାଏ ଅବସ୍ଥା ଅସମ୍ଭାଳ ହୋଇଯିବ। 

ମୁଁ ହତବୂଦ୍ଧି ହୋଇଗଲି | କି ପ୍ରକାର ସାନ୍ତନା ଝିଅଟାକୁ ଦିଆଯାଇ ପାରେ ! 
ନୀରବତାକୁ ହିଁ ଆତ୍ମରକ୍ଷା କରିବାର ଖୋଳପା ରୂପେ ଗ୍ରହଣ କଲି। 

ଗତ ସନ୍ଧ୍ଯା ସମୟର କଥା | ଟ୍ୟାକ୍ତିରୁ ଓହ୍ଲେଇ ମୁଁ ଲମ୍ବା ଲମ୍ବା ପାଦ ପଳେଇ 
କୋଠରୀ ଭିତରିକୁ ପଶିଗଲି। ମୋ ପଛେ ପଛେ କ୍ରିଷ୍ଣା ବି ସମ୍ପର୍ଣ୍ଣ ନୀରବରେ 
କୋଠରୀ ଭିତରକୁ ପଶି ଆସିଲା। ମୁଁ ତୀର୍ଯ୍ୟକ୍‌ ଦୃଷ୍ଟିରେ ତାଂ ମୁହଁକୁ ଚାହିଁଲି। 
ଦୁଃଖ, ଯନ୍ତ୍ରଣା, ଲଜା ଓ ଅପମାନରେ ସେ ମଉଳା ଫୁଲଟିଏ ପରି ଦିଶୁଥୁଲା। 

କିଛି ସମୟ ଅସହ୍ୟ ନୀରବତା ପରେ ମୋତେ ଆଶ୍ଚର୍ଯ୍ୟ ଚକିତ କରିଦେଇ 
କ୍ରିଷ୍ଣା କହିଲା- 

ଅପା! ତମେ କେମିତି ଏ ପାଗଳିଟାର କଥା ବିଶ୍ଵାସ କଲ ଯେ ତା'ର 
ଘର ଦ୍ଵାର ଅଛି। ପରିବାର ଅଛି ? ସତ କହୁଛି ଅପା! ମୁଁ କହୁ କହୁ ଏମିତି 
କହିଦେଲି ! ମୋର କିଛି ମନେପଡୁନି। ମୁଁ ଏମାନଙ୍କୁ ଚିହ୍ନି ପାରୁନି । 

ମୁଁ ଆଉ ଥରେ କ୍ରିଷ୍ଣା ମୁହଁକୁ ସିଧାସଳଖ ଚାହିଁଲି। ସେ ମୁହଁ ତଳକୁ କରି 
କହିଲା- 

ମୋର ସିନା ମୁଣ୍ଡ ଖରାପ! ତମର ବି କ'ଣ ମୁଣ୍ଡ ଖରାପ ! ଏତେ ଦୂର 
ମୋ କଥାକୁ ବିଶ୍ଵାସ କରି ଚାଲି ଆସିଲ ? 

ମୁଁ ଲକ୍ଷ୍ଯ କରୁଥଲି, କ୍ରିଷ୍ଠା ନିଜର ଭାଙ୍ଗ ତୁଟି ଚୂର୍‌ମାର ହୋଇଥୁବା ହୃଦୟକୁ 
ନେଇ ବ୍ୟସ୍ତ ନୁହେଁ, ମୁଁ କାଳେ ଦୁଃଖ ପାଇଥୁବି ସେଥୁପାଇଁ ବେଶି ବିବ୍ରତ 
ହୋଇ ପଡ଼ିଛି। ପରିସ୍ଥିତିକୁ ସହଜ କରିବା ପାଇଁ ସେ ପ୍ରାଣପ୍ରଣେ ଚେଷ୍ଟା କରୁଛି । 

କ୍ରିଷ୍ଠା ମୂଳରୁ ହିଁ ସେମିତି । ସେ ତା” ର ସ୍କରଣଶକ୍ତି ହରେଇଥ୍‌ବା ସମୟରେ 
ବି କାହା ମନରେ ଦୁଃଖ ଦେଲା ଭଳି କିଛି ବ୍ଯବହାର କରିବାର କେହି ଦେଖ 
ନଥୁଲେ। ତା'ର ଏଇ ବ୍ଯବହାର ପାଇଁ ସେ ଆଶ୍ରମର ଅନ୍ତେବାସିନୀମାନଙ୍କ 
ପାଖରେ ଅତ୍ୟନ୍ତ ପ୍ରିୟ ଥଲା। 

କ୍ରିଷ୍ଠାକୁ ମୁଁ ଉଦ୍ଧାର କରିଥୁଲି ତିନିବର୍ଷ ତଳେ | କଳାହାଣ୍ଡିର ଫୁଲ୍ରିଝରନ୍ରୁ 
ପିକ୍ନିକ୍‌ ସାରି ଆମେ ଫେରୁଥଲୁ|। ସେତେବେଳକୁ ମୁହଁ ଅନ୍ଧାର ହୋଇ ସାରିଲାଣି 
ଦିନଟା ସାରା ପାହାଡ଼ଚଢ଼ା, ମଉଜ ମଜଲିସ୍‌, ଭୋଜିଭାତରେ ସମସ୍ତେ କ୍ଲାନ୍ତ ! 
ସକାଳର ଉଚ୍ଚାଟ ଉନ୍ମାଦନା ଆଉ କାହାରି ପାଖରେ ନଥୁଲା! ବେଶି ଅନ୍ଧାର 
ହୋଇଗଲେ ହାତୀମାନେ ବାହାରନ୍ତି । ସେମାନଙ୍କ ହାବୁଡ଼ରେ ପଡ଼ିଗଲେ କଥା 
ସରିଲା। ସମସ୍ତେ ଭୀତତ୍ରସ୍ତ । ଦୁଇ ପାଖରେ ଶାଳ ପିଆଶାଳ, କେନ୍ଦୁ ମହୁଲ ସହ 
ବିଭିନ୍ନ ନୀ ନଜଣା ଗଛରେ ଜଙ୍ଗଲ ଘଞ୍ଚ। ଦୁଇପଟ ଜଙ୍ଗଲକୁ କାଟି ସରୁ 
ଅଣଓସାରିଆ ରାସ୍ତାଟିଏ ବୁଢ଼ା ଅଜଗର ପରି ଲମ୍ବି ଯାଇଛି ଆଗକୁ । ହାତୀ ଭୟରେ 
ସମସ୍ତେ ଚୂପ୍ଚାପ୍‌ ହୋଇ ଗାଡ଼ି ଭିତରେ ବସିଥୁଲୁ। ହେଲ୍‌ଲାଇଟ୍‌ ଦୁଇଟା ରାସ୍ତା 
କଢ଼େଇ କଢ଼େଇ ନେଉଥଲା। ପଛରେ ସର୍‌ ସର୍‌ ହେଇ ଗାଡ଼ି ଚାଲୁଥୁଲା। 
ହଠାତ୍‌ ଘଟିଲା ଅଭାବିତ ଘଟଣାଟିଏ | ରାସ୍ତା କଡ଼ରେ ହାମୁଡ଼େଇ ହେଇ ପଡ଼ିଥିବା 
ଜୀବଟିଏ ଉଠି ଠିଆ ହୋଇଗଲା ଓ ହାତ ଦୁଇଟା ଉପରକୁ ଉଠାଇ ପୁଣି ମୁହଁମାଡ଼ି 


୪୦ । ଡ. ବାସନ୍ତୀ ମହାନ୍ତି 

ତଳେ ପଡ଼ିଗଲା। ଡ୍ରାଇଭର ଗାଡ଼ିରେ ବ୍ରେକ୍‌ କଷୁଥୁଲା। ଗାଡ଼ିରେ ବସିଥିବା ଅନ୍ୟ 
ସାଥୀମାନେ ଡ୍ରାଇଭରକୁ ଗାଡ଼ି ସ୍ସୀଡ୍‌ କରିବାକୁ ଉପଦେଶ ଦେଲେ । ସେ ଗାଡ଼ିର 
ଗତି ଦୁତତର କରିବାକୁ ଚେଷ୍ଟା କରୁଥଲା ମୁଁ ବସିଥିଲି ଡ୍ରାଇଭର ପାଖରେ। ମୋ 
ଡାହାଣ ହାତଟା ଗାଡ଼ିର ଷ୍ଟିଅରିଂ ଉପରେ ପକେଇ ମୁଁ ଦୃଢ଼ ସ୍ବରରେ ଆଦେଶ 
ଦେବାଭଳି କହିଲି- ଡ୍ରାଇଭର୍‌ ଗାଡ଼ି ରଖ! 

ଅଗତ୍ୟା ସେ ଗାଡ଼ି ରଖୁଲା| ମୁଁ ଦରଜା ଖୋଲି ବାହାରକୁ ଆସି ଯାହା 
ଦେଖୁଲି ସେଥୁରେ ମୋ ରୋମ ଟାଙ୍କୁରି ଉଠିଲା। ଚିରାଫଟା ଫ୍ରକଟିଏ ପିନ୍ଧିଥିବା 
ଚଉଦ ପନ୍ଦର ବର୍ଷର ଝିଅଟା! ଏକଦମ୍‌ ଅର୍୍ଧନଗ୍ନ। କିଛି ଚିନ୍ତା କରିବା ଆଗରୁ 
ମୋ କାନ୍ଧରୁ ସାଲ୍‌ ଖଣ୍ଡକ ବାହାର କରି ତାକୁ ଘୋଡ଼େଇ ଦେଲି। ସେତେବେଳକୁ 
ପଛ ଦରଜା ଖୋଲି ମୋ ସହଯାତ୍ରୀମାନେ ବାହାରକୁ ବାହାରି ଆସିଲେଣି । 
କାଳବିଳମ୍ବ ନ କରି ଆମେ ପ୍ରଥମେ ବିଚାର ଆଲୋଚନା ନ କରି ଧରାଧରି କରି 
ଝିଅଟାକୁ ଗାଡ଼ି ଭିତରକୁ ଉଠେଇ ଆଣିଲୁ ଓ ଗାଡ଼ିର ଗତି ବଢ଼େଇ ଦେଲୁ। 
ଡାକ୍ତରଖାନାରେ ଦୀର୍ଘ ତିନି ଦିନ ଧରି ମୃତ୍ୟୁ ସହ ସଂଗ୍ରାମ କରିବା ପରେ ସେ 
ଧୀରେ ଧୀରେ ସୁସ୍ଥ ହେଲା। ସେତେବେଳକୁ ଝିଅଟାର ପାଟିରୁ ପଦେ ବି କଥା 
ବାହାରୁ ନଥୁଲା। ଝିଅଟା ମୁକ ବୋଲି ଆମ ଆଶଙ୍କାକୁ ଅମୂଳକ କରି ଡାକ୍ତର 
କହିଥ୍‌ଲେ ସେ ମୁକ ନୁହେଁ, ତା” ଉପର ଦେଇ ବହିଯାଇଥ୍‌ବା ଅଘଟଣମାନ 
ତାକୁ ମୁକ କରିଦେଇଛି। 

ସେତେବେଳେ ଆମେ ଝିଅଟାର ପରିଚୟ ପାଇଁ ଗଣମାଧ୍ଯମଗୁଡ଼ିକର 
ସହାୟତା ନେଇଥୁଲୁ। ଟିଭି, ରେଡିଓର ବିଭିନ୍ନ ଚାନେଲ୍‌ରେ ଫଟୋ ସହ ଖବର 
ପ୍ରସାରିତ ହୋଇଥୁଲା। କିଛି ଫଳ ହୋଇ ନଥୁଲା। ଶେଷକୁ ଗୋଟିଏ ଭିନ୍ନକ୍ଷମ 
ଆଶ୍ରମରେ ଝିଅଟାକୁ ରଖୁବାର ବ୍ଯବସ୍ଥା କଲୁ। ସେହି ଦିନ ଠୁଁ ଭିନ୍ନକ୍ଷମ ଆଶ୍ରମ 
ସହ ମୋର ସମ୍ପର୍କ । 

ଘରେ କୌଣସି ବିଶେଷ ପୂଜାପର୍ବ ଥଲେ ମୁଁ କ୍ରିଷ୍ଠାକୁ ଘରକୁ ଡାକିଆଣେ । 
ସେ ଚୁପ୍ଚାପ୍‌ ଆସେ | ଗୁଡ଼ାଏ କିଛି କହିବାକୁ ଚେଷ୍ଟା କରେ। କିଛି କହିପାରେ 
ନାହିଁ। ଆମ ପରିବାର ସଦସ୍ଯଙ୍କର ତାଂ ପ୍ରତି ଭଲପାଇବା ଓ ଆପଣା ପଣିଆର 
ଭାବରେ ସେ ଯେ କୃତଜ୍ଞତାରେ ବତୁରି ଯାଉଛି ସେମିତି ଗୋଟାଏ ଭାବ ତା” 
ଅଙ୍ଗଭଙ୍ଗୀରେ ବାରିହୋଇ ପଡୁଥଲା। ଆଶ୍ରମରେ ଅନ୍ଯାନ୍ଯ ଅନ୍ତେବାସିନୀ ସହ 
ଖାଦ୍ୟପେୟ ପୋଷାକ ପରିଛଦ ସବୁଥିରେ ସମାନ ଥିଲେ ବି ତା'ର ସଂସ୍କାର 


ଗୀତ୍‌ କୂଡ଼ିଆଣୀ । ୪୧ 

ସଂଯମ ଶୃଙ୍ଖଳା ସମସ୍ତଙ୍କ ମନକୁ ଛୁଇଁଥିଲା। ସେହି ହେତୁ ସେ ସମସ୍ତଙ୍କର ଥିଲା 
ଆଦରଣୀୟା ! 

ସେଦିନ ଆଶ୍ରମର ତତ୍ତ୍ବାବଧାରିକାଙ୍କ ଠାରୁ ଫୋନ୍‌ କଲ୍‌ ପାଇ ମୁଁ ଆନନ୍ଦରେ 
ଅଧୀର ହୋଇଗଲି। ସିଏ କହୁଥିଲେ କ୍ରିଷ୍ଣା କଥା। 

କ୍ରିଷ୍ଣା ବୋଲି ଆମେ ଡାକୂୁଥବା ସେହି ଝିଅର ପ୍ରକୃତ ନାଁ କ'ଣ ଆମେ 
କେହି ଜାଣି ନଥୁଲୁ। କିନ୍ତୁ ଆମେ ତାକୁ ସେହି ନାଁରେ ହିଁ ଡାକୁଥଲୁ। ସୁନ୍ଦର 
ଗଠନ ଶୈଳୀ ସହ ଶ୍ୟାମଳ ବର୍ଣ୍ଣକୁ ଅନୁଧ୍ୟାନ କଲେ କ୍ରିଷ୍ଣା ଛଡ଼ା ତା'ର ଅନ୍ଯ 
କୌଣସି ନାଁ ହୋଇ ନପାରେ ବୋଲି ପ୍ରଥମେ ମୁଁ ହିଁ ପ୍ରସ୍ତାବ ଦେଇଥୁଲି। 
ତା' ପରଠାରୁ ସେ ସେହି ନାମରେ ପରିଚିତ ଥୁଲା! 

କ୍ରିଷ୍ଣା ଗତକାଲି ରାତିଠୁଁ ବାକ୍ଶକ୍ତି ଫେରିପାଇଛି। ସେ ଅନ୍ୟ ପିଲାଙ୍କ ପରି 
ସ୍ବାଭାବିକ ଭାବରେ କଥାବାର୍ଭା କରିପାରୁଛି। ଫୋନ୍‌କଲ୍‌ରେ ତର୍ତ୍ବାବଧାରିକାଙ୍କ 
କଣ୍ଠସ୍ଵରରେ ଆନନ୍ଦରେ ଅଧୀରତା ସ୍ପଷ୍ଟ ବାରି ହୋଇ ପଡୁଥଲା। 

ଏମିତି ଏକ ସମ୍ବାଦ ମୋ ପାଇଁ ଥୁଲା ବହୁ ପ୍ରତୀକ୍ଷିତ। କାଳ ବିଳମ୍ବ ନ 
କରି ମୁଁ ପହଞ୍ଚଗଲି ଭିନ୍ନକ୍ଷମ ଆଶ୍ରମରେ | ଅନ୍ୟଦିନମାନଙ୍କରେ ମନମାରି ବସିବାର 
କେହି କେବେ ତାକୁ ଦେଖୁ ନଥୂଲେ। ବେଶ୍‌ ଚଞ୍ଚଳ ସ୍ଵଭାବର ଝିଅଟା ସେ। 
କିନଧୁ ଆଜି ସେ ଦିଶୁଥଲା ସମ୍ପୂର୍ଣ ଓଲଟା | ତା' ଭିତରେ କିଛି ଗୋଟାଏ ଉଦ୍‌ବେଳନ 
ହେଉଥିଲା ତା” ଅନ୍ତର୍ଚେତନାର ପ୍ରତିଫଳନ ତା” ମୁହଁ ଉପରେ ସଷ୍ଟ ବାରିହୋଇ 
ପଡୁଥିଲା। ସେ ସମ୍ପର୍ଣ୍ଣ ଗୁମ୍‌ସୁମ୍‌ ଲାଗୁଥିଲା। କୋଠରୀ ଭିତରୁ ସେ ବାହାରକୁ 
ବାହାରୁ ନଥୁଲା! 

ମୁଁ ସତର୍କତାର ସହ ତା କୋଠରୀରେ ପ୍ରବେଶ କଲି। ମୋତେ ଦେଖୁ 
ଦେଖୁ ସେ ଆବେଗ କମ୍ପିତ କଣ୍ଠରେ କହିଲା- ଅପା ମୁଁ ଆମ ଘରକୁ ଯିବି । 

ମୋ ଖୁସିର ସୀମା ରହିଲା ନାହିଁ। ମୁଁ ତା? ଖଟ ଧାରରେ ବସିପଡ଼ି ତା' 
କପାଳରେ ପାପୁଲି ରଖୁ କହିଲି, ହଁ, ହଁ ତୁ ତମ ଘରକୁ ଯିବୁ | ମୁଁ ନେଇ ତୋତେ 
ତୋ ଘରେ ଛାଡ଼ିଆସିବି। ତୋ ଘର କୋଉଠି କହିଲୁ କ୍ରିଷ୍ଣା ! 

ସେ ଆମ ସମସ୍ତଙ୍କୁ ବିସ୍କୟବିମୂଢ଼ କରିଦେଇ କହିଲା, ମୁଁ କ୍ରିଷ୍ଠା ନୁହେଁ 
ଶ୍ରୀଦେବୀ । ମୋ ଘର ଇଛ୍ଛାପୁରମ୍‌। ସେଠି ମୋ ବାପା, ମାଆ, ଭାଇ ଭାଉଜ 
ରହନ୍ତି। ମୋ ପାଇଁ ସେମାନେ ବ୍ୟସ୍ତ ହେଉଥବେ। ମୁଁ ଯିବି। 

ଏକ ନିଃଶ୍ଵାସରେ ଏତକ କହିଦେଇ ମୋ ମୁହଁକୁ ଏମିତି ଆତୁର ଦୃଷ୍ଟିରେ 


୪୨ । ତ. ବାସନ୍ତୀ ମହାନ୍ତି 

ଚାହିଁ ରହିଲା ଯେ ମୁଁ ସମ୍ପୂର୍ଣ ବିଗଳିତ ହୋଇଗଲି। ମୁଁ ଅନୁଭବ କଲି ସେ 
ଦୃଷ୍ଟିରେ ଅଳି ଥଲା, ଅନୁନୟ ଥୁଲା, ବ୍ୟାକୁଳତା ଥଲା। ସର୍ବୋପରି ମୋ ଉପରେ 
ତା'ର ଯେଉଁ ଅଖଣ୍ଡ ଭରସା ଥୁଲା ତାହା ହିଁ ଲେସି ହେଇ ଯାଉଥୁଲା ତା'ର 
ସୁନ୍ଦର ଓ ନୀରିହ ଚକ୍ଷୁ ଦୁଇଟିରେ ମୁଁ ତାକୁ ଆଶ୍ଵାସନା ଦେଲି। ପରଦିନ ସକାଳୁ 
ମୁଁ ତାକୁ ତା' ଗାଁରେ ପହଞ୍ଚାଇବାର ପ୍ରତିଶୃତି ଦେଇ ଫେରିଆସିଲି। 

ତା” ପରଦିନ ସକାଳୁ କ୍ରିଷ୍ଣା ବନାମ ଶ୍ରୀଦେବୀକୂ ନେଇ ମୁଁ ଭୁବନେଶ୍ବର 
ରେଳ ଷ୍ଷେସନ୍‌ରେ ପହଞ୍ଚଲି। ସେଇଠୁ ବିଜୟନଗରମ୍‌ ଯାଉଥବା ଗୋଟାଏ 
ଲୋକାଲ୍‌ ଟ୍ରେନ୍‌ରେ ଆମେ ଚଢ଼ିଗଲୁ। ସେ ନିର୍ଭୁଲ ଭାବରେ ତା” ଘର ଠିକଣା 
କହୁଥିଲା। ସେହି ଅନୁସାରେ ମୁଁ ଇଚଛାପୁରମ୍‌ ଷ୍ଟେସନ୍‌ରେ ଓହ୍ଲେଇ ନିକଟସ୍ପ 
ଗୋଟାଏ ଲଜ୍‌କୁ ଯାଇ ରୁମ୍‌ଟିଏ ବୁକ୍‌ କରିବାର ନିଷ୍ପତ୍ତି ନେଲି। ସିଏ କିନ୍ତୁ ରୁମ୍‌ 
ବୁକ୍‌ କରିବା ସପକ୍ଷରେ ଆଦୌ ନଥୂଲା। ସେ କହୁଥିଲା, ଅପା ତମେ ମୋ ପାଇଁ 
ଏତେ କରିଛ । ମୋ ଜୀବନ ରକ୍ଷା କରିଛ। ମୋ ବାପା ମାଆ ଏ କଥା ଜାଣିଲେ 
କ”ଣ ତମକୁ ଲଜ୍‌ରେ ରଖେଇ ଦେବେ ? ମୋ ମାଆ ତୁମକୁ ଦେଖୁଲେ ବହୁତ 
ଖୁସି ହେବ ରାସ୍ତା ସାରା ସିଏ କେବଳ ତା” ବାପା ମାଆ ଭାଇ ଭାଉଜଙ୍କ କଥା 
ହିଁ ଗପି ଚାଲିଥଲା। ତା' ମାଆ ତାକୁ କେତେ ଭଲ ପାଉଥୁଲା। ସେମାନେ ଭାଇ 
ଭଉଣୀ ଦୂଇଜଣ କେମିତି ସଦାସର୍ବଦା କଳିତକରାଳ ବାଦବିବାଦ କରନ୍ତି। ତା 
ବାପା କେମିତି ତା” ପକ୍ଷ ସମର୍ଥନ କରି ତା ଭାଇକୁ ଗାଳି ଦିଅନ୍ତି ଇତ୍ଯାଦି । 
ଝିଅଟାର ପରିବାର ଲୋକଙ୍କୁ ଭେଟିବାର ବ୍ୟାକୁଳତା ମୁଁ ମିନଭରି ଉପଭୋଗ 
କରୁଥୁଲି। ମୁଁ ଟିକିଏ ଭାବପ୍ରବଣ ହୋଇ କହିଲି- କ୍ରିଷ୍ଣା! ମୋ ପାଟିରୁ କଥା 
ସରିବାକୁ ନ ଦେଇ କହିଲା ମୁଁ କ୍ରିଷ୍ଠା ନୁହେଁ, ଶ୍ରୀଦେବୀ। 

ମୁଁ ସ୍ପିତ ହସି କହିଲି- ନାଇଁ ମୁଁ ତତେ କ୍ରିଷ୍ଠା ବୋଲି ହିଁ କହିବି। ତୁ 
ଶ୍ରୀଦେବୀ ହୋଇଗଲେ ତୋ ପରିବାରକୁ ପାଇ ମତେ ଭୁଲିଯିବୁ। ମୁଁ ତତେ ଏଇ 
ନାଁଟି ଦେଇଥଲି ବୋଲି ଭାବିଲେ ଅନ୍ତତଃ ମୋ କଥା ତୋର ମନେପଡ଼ିବ। 

ସେ ଅସ୍ଵାଭାବିକ ଭାବେ ଗମ୍ଭୀର ହୋଇଗଲା। କିଛି ସମୟ ନୀରବ ରହି 
ସେ କହିଲା- ଅପା ତମେ ମତେ ନବଜନ୍ଧ ଦେଇଛ । ତମେ ନଥୁଲେ ମୁଁ କ'ଣ 
ଜୀବନରେ ଥାଆନ୍ତି ନା ମୋ ପରିବାରକୁ ପାଇଥାନ୍ତି ୨ ସତରେ ଅପା ତମେ 
ମତେ ସାତ ଜନ୍ମ ପାଇଁ ରଣୀ କରିଦେଲ। ଏ ଜୀବନଟା ତମ ପାଖରେ ବନ୍ଧା 
ପଡ଼ିଗଲା। ବେଳକୂ ବେଳ ସେ ଆବେଗପ୍ରବଣ ହୋଇ ପଡୁଥୂଲା। 


ଗୀତ୍‌ କୁଡ଼ିଆଣୀ । ୪୩ 

ମୁଁ ପ୍ରସଙ୍ଗ ପରିବର୍ଭନ କଲି। ସେତେବେଳକୁ ଷ୍ଟେସନ୍‌ ଆସିସାରିଥଲା। 
ଟ୍ରେନ୍‌ରୁ ଓହ୍ଲେଇ ଟ୍ୟାକ୍ତି ଧରିଲି ଓ ଗୋଟାଏ ଭଲ ଲଜ୍‌ ପାଖକୁ ନେବାପାଇଁ 
ନିର୍ଦ୍ଦେଶ ଦେଲି। ଆମେ ଆମ ଜିନିଷପତ୍ର ସେହି ଲଜ୍‌ରେ ରଖୁଲୁ। କ୍ରିଷ୍ଠାର ବୟାନ 
ଅନୁସାରେ ଟାକ୍ତି ଆମକୁ ନେଇ ଗୋଟାଏ ଘର ସାମ୍ବାରେ ପହଞ୍ଚାଇ ଦେଲା! 
ଟାକ୍ତି ରହୁ ନ ରହୁଣୁ କ୍ରିଷ୍ଣା ଟ୍ଯାକ୍ତିର ଡୋର ଖୋଲି ଏକରକମ ଡେଇଁ ପଡ଼ି 
ଧାଇଁଗଲା ଓ ଗେଟ୍‌ ଖୋଲି ଭିତରକୁ ପଶିଗଲା! କଲିଂବେଲ୍‌ଟା ଟିପୁ ଟିପୁ ଅସ୍ଥିର 
ହୋଇ ଡାକଦେଲା.. ଆମ୍ମା ! ଆମ୍ମା ! ଆଙଜ୍ମା ! 

ଯେତିକି ସମୟରେ ଦରଜା ଖୋଲିବା କଥା ତା'ଠାରୁ ଯଥେଷ୍ଟ ବିଳମ୍ବରେ 
ଜଣେ ଭଦ୍ର ମହିଳା ଦରଜା ଖୋଲିଲେ | କ୍ରିଷ୍ଠା ଆମ୍ନହରା ହୋଇଯିବା ପରି ତାଙ୍କୁ 
ଜାବୁଡ଼ି ଧରି କହିଲା- ଓାଦିନା (ଭାଉଜ) ମୁଁ ଫେରିଆସିଛି। 

ସେ ଆଉ କିଛି କହିବା ପୂର୍ବରୁ ମହିଳା ଜଣକ ସାପ ଦେଖୁଲା ପରି 
ଦୁଇପାଦ ଘୁଞ୍ଚଯାଇ କ୍ରିଷ୍ଠାର ଦୂଇ ହାତକୁ ଅଣ୍ଟାରୁ ବାହାର କରି ଦେଲେ | କବାଟଟାକୁ 
ବନ୍ଦ କରିବାକୁ ଉଦ୍ଯତ ହେବା ବେଳକୁ କ୍ରିଷ୍ଣା ଚିକ୍ରାର କରିଉଠିଲା। 

ଦିନା ! କବାଟ କାହିଁକି ବନ୍ଦ କରୁଛ ମତେ ଚିହ୍ଦିପାରୁନ ? 

ସ୍ତ୍ରୀ ଲୋକଟି ମୁଖମଣ୍ଡଳରେ ବିସ୍ୟସୂଚକ ଭାବ ଲେପନ କରି କହିଲା- 
କିଏ ତମେ ? କଂଣ ତୁମେ ଚାହୁଁଛ ? ଏଠିକି କାହିଁକି ଆସିଛ ? 

କ୍ରିଷ୍ଣା ମହିଳା ଜଣଙ୍କୁ ଅବଜ୍ଞା କରି ଭିତରକୁ ଠେଲିହୋଇ ଯାଉଥୁଲା। 
ପାଟି ଶୁଣି ଜଣେ ମଧ୍ଯ ବୟସ୍କ ପୁରୁଷ ସେତେବେଳକୁ ଆସି ସାରିଥୁଲେ। କ୍ରିଷ୍ଣା 
ତାଙ୍କୁ ଦେଖୁ ଆହୁରି ଜୋର୍‌ରେ ଚିଲ୍ଲେଇ କହିଲାଓ ଭାଇ ଦେଖୁଲ ! ଭାଉଜ 
କେମିତି ମତେ ଭିତରକୁ ଯିବାକୁ ଦେଉନାହାନ୍ତି । 

ଭଦ୍ରବ୍ୟକ୍ତି ଟିକେ ଅପ୍ରସ୍ତୁତ ହୋଇ ପଡ଼ିଲେ । ତା'ପରେ ନିଜକୁ ସମ୍ଭାଳି 
ନେଇ କହିଲେ କି ନାଟକ ଚାଲିଛି ଏଠି ? କିଏ ତମର ଭାଉଜ ? 

ଭାଇ ତମେ ବି... କ୍ରିଷ୍ଣା କଣ୍ଠରେ ପ୍ରତିବାଦର ସ୍ଵର । 

ସେ ଆହୁର ଜୋର୍‌ରେ ଭଦ୍ର ମହିଳାଙ୍କୁ ଠେଲି ଘର ଭିତରକୁ ପ୍ରବେଶ 
କରିବାକୁ ଉଦ୍ୟତ ହେଉଥଲା | ଭଦ୍ରବ୍ୟକ୍ତି ଜଣକ ତା'ର ପଥରୋଧ କରି କହିଲେ, 
ଆଛା ଜବରଦସ୍ତି । କ”ଣ ଦରକାର ଏଇଠି କହୁନ | ଭିତରକୁ କାହିଁକି ପଶୁଛ ¦ 

କ୍ରିଷ୍ଣା ଏଥର କାନ୍ଦି ପକେଇଲା। ସେମିତି କାନ୍ଦିଲା ସ୍ଵରରେ ଫଁ ଫଁ ହେଇ 
କହିଲା- ଭାଇ ମତେ ଚିହ୍ନି ପାରୁନ ? ମୁଁ ପରା ଶ୍ରୀଦେବୀ।| 


୪୪ । ଡ. ବାସନ୍ତୀ ମହାନ୍ତି 

କୋଉ ଶ୍ରୀଦେବୀ । ଅସହିଷ୍ଣୁ ହୋଇ ଲୋକଟି କହିଲେ। ଯା” ପଳା। 
ପଳା ଏଠୁ | 

ପୁରୁଷ ଓ ସ୍ତ୍ରୀ ଉଭୟଙ୍କ ବ୍ଯବହାର ମୋତେ ଅସ୍ବାଭାବିକ ଲାଗୁଥୁଲା। ମୁଁ 
ଦୁଇପାଦ ଆଗକୁ ଚାଲିଗଲି ଓ ପୁରୁଷ ଲୋକଟିକୁ ଅନୁନୟ ସ୍ଵରରେ କହିଲି, 
ଦେଖନ୍ତୁ ମୁଁ ତିନି ବର୍ଷ ତଳେ ଗୋଟିଏ ଦୁର୍ଘଟଣାରୁ ଝିଅଟାକୁ ପାଇଥଲି। ସିଏ 
ସେତେବେଳେ ତା'ର କଥା କହିବା ଶଲ୍ତି ହରେଇ ସାରିଥଲା। ଗୋଟାଏ ସର୍ଟ 
ଷ୍ଟେ ହୋମରେ ମୁଁ ତାକୁ ରଖୁଥଲି। ଏବେ ସେ ସମ୍ପୂର୍ଣ ସୁସ୍ଥ । ଏହି ଘରଟାକୁ ସେ 
ତା ଘର ବୋଲି କହୁଛି । 

ଭଦ୍ରବ୍ୟକ୍ତି ଜଣକ ଉତ୍ତେଜିତ ହୋଇ କହିଲେ, ଯିଏ ଯାହା କହିଦେଲା, 
ଆପଣ ତାକୁ ବିଶ୍ଵାସ କରିଦେବେ ? ସେ ଦୁଇହାତ ଯୋଡ଼ି କହିଲେ- ପ୍ଲିଜ୍‌ ଆମକୁ 
ଡିଷ୍ଟର୍ବ କରନ୍ତୁ ନାହିଁ। ଆପଣ ଚାଲି ଯାଆନ୍ତୁ ଏଠୁ | 

ନୀରବ ରହିବା ବ୍ୟତୀତ ମୋ ପାଖରେ ଆଉ ଚାରା ନଥୁଲା | 

କ୍ରିଷ୍ଣା ସେତେବେଳକୁ ହିତାହିତ ଜ୍ଞାନ ହରାଇ ସାରିଥୂଲା। ସେ ଆଉ କିଛି 
କହିପାରୁ ନଥଲା। କେବଳ ଆର୍ଉଁ ଚିକ୍ରାର କରିବା ଭଳି ସେ ଉଚ୍ଚସ୍ଵରରେ ବାହୁନି 
ହେଉଥୁଲା | 

ଆମ୍ମା! ନା” ନା! ଆମ୍ମା ନା' ନା! ଆମ୍ମା ନା' ନା! ଏଥର ଦୂଇ ଜଣ 
ମିଶି କ୍ରିଷ୍ଠାକୁ ସେଠୁ ତଡ଼ିବାକୁ ଚେଷ୍ଟା କରୁଥିଲେ । ସ୍ତ୍ରୀ ଲୋକଟି କହିଲା କୋଉଠୁ 
ଗୋଟାଏ ବାରବୁଲି ଛତରୀ ଆସି କହୁଛି କ”ଣ ନା ତା ଘର । ପୁରୁଷଟି କହିଲା- 
ଏଇ ଯା, ଭାକ୍‌ ଏଠୁ| ଯା | 

କ୍ରିଷ୍ଠା କିନ୍ତୁ ସେମାନଙ୍କ କଥା କିଛି ଶୁଣି ପାରୁ ନଥଲା। ତା ଗଳା ଫଟାଇ 
ଚିକ୍ରାର ବାହାରି ଆସୁଥଲା- ଆମ୍ମା! ନା”ନା! ଆମ୍ମା ନା'ନା! 

କ୍ରିଷ୍ଠାର ଚିକ୍ରାର ଶୁଣି ଜଣେ ପ୍ରୌଢ଼ ବ୍ୟକ୍ତି ଦରଜା ପାଖରେ ଉଭାହେଲେ। 
ସ୍ତ୍ରୀ ଲୋକଟି ବୁଲିପଡ଼ି ତାଙ୍କୁ ଆଗୋଳିଦେଇ କହିଲା- ତମେ ଭିତରକୁ ଯାଅ! 
ଏଇଟା ଘର ନା ଧର୍ମଶାଳା ? ଆମେ ଏଠି ଅଛୁ ଚାକର ପୂଜାରୀ। ଏମାନଙ୍କ 
ସେବା କରିବାକୁ | 

ସ୍ତ୍ରୀ ଲୋକର ପାଟିରୁ କଥା ନ ସରୁଣୁ ପୁରୁଷଟି କହିଲା ନା' ନା! ତମେ 
ଭିତରକୁ ଚାଲିଲ। ଆଜିକାଲି ଠକିବା ପାଇଁ ଲୋକମାନେ କେତେ କେତେ ନୂଆ 
ଉପାୟ ବାହାର କରୁଛନ୍ତି ତାହାର ହିସାବ ନାହିଁ। ତମେ ଭିତରକୁ ଯାଅ ନା'ନା! 


ଗୀତ୍‌ କୁଡ଼ିଆଣୀ । ୪୫ 

ବାଧ୍ୟ ଶିଶୁଟି ପରି ପ୍ରୌଢ଼ ଜଣକ ଫେରିଯିବା ପୂର୍ବରୁ କ୍ରିଷ୍ଠା ଉପରେ ଥରେ 
ଦୃଷ୍ଟି ନିବଦ୍ଧ କଲେ | କ୍ରିଷ୍ଣା ପୁରୁଷ ଓ ସ୍ତୀ ଦୁଇଜଣଙ୍କୁ ଠେଲିଦେଇ ପ୍ରୈୌଢ଼ଙ୍କ 
ପାଖରେ ପହଞ୍ଚ ଯାଇଥଲା। ଆତୁର ହୋଇ ସେ ଅଳି କରୁଥଲାଓ ନା”ନା, ମୁଁ 
ଶ୍ରୀଦେବୀ | ଶ୍ରୀଦେବୀ। ତମେ ବି କ”'ଣ ମତେ ଚିହ୍ନି ପାରୁନ ? ସାରା ସୃଷ୍ଟିର 
ଆତୁରପଣ ଯେପରି ସେଇ ଶବ୍ଦ କେତେଟାରେ ଲଟକି ରହିଥଲା। ସେତେବେଳକୁ 
ଶ୍ରୀଦେବୀ ପ୍ରୌଢ଼ ବ୍ୟକ୍ତିଙ୍କୁ ଜାବୁଡ଼ି ଧରି ସାରିଥିଲା। ଆଉ ଭୋ ଭୋ ହେଇ 
କାନ୍ଦୁଥଲା। ସେ ଆକୂଳ ବିଳାପରେ ଗଗନ ପବନ ଫାଟିଗଲା ପରି ଲାଗୁଥଲା। 
ବୃଦ୍ଧଙ୍କ ଅନ୍ତର ଭିତରେ କି ପ୍ରତିକ୍ରିୟା ହେଉଥଲା ତାହା ସେ ଅନ୍ୟମାନଙ୍କ ଠାରୁ 
ଗୋପନୀୟ ରଖୁବା ପାଇଁ ଯଥାସମ୍ଭବ ଚେଷ୍ଟା କରୁଥିବା ପରି ମନେହେଉଥୁଲା। 
ତାଙ୍କ ପାଟିରୁ କଥା ପଦେ ବି ବାହାରୁ ନଥଲା। ଦୁଇ ଆଖୁ ବନ୍ଦ କରି ସେ 
ଦାରୁଭୂତ ମୁରାରୀ ପାଲଟିଗଲେ । 

କ୍ରିଷ୍ଣା ସେମିତି ତାଙ୍କ ଅଣ୍ଟାକୁ ଜାବୁଡ଼ି ଧରିଥଲା। ସେତେବେଳକୁ କ୍ରିଷ୍ଣାର 
ଚକ୍ଷୁ ନିର୍ଗତ ଅଶ୍ମଧାରରେ ବୃଦ୍ଧ ଜଣକ ଅଧା ତିନ୍ତି ସାରିଲେଣି। 

ଏଥର ସେ ଧୀରେ ଧୀରେ ଚକ୍ଷୁ ଉନ୍ନୀଳନ କଲେ | କ୍ରିଷ୍ଠାର କପାଳ ଉପରେ 
ତାଙ୍କ ଡାହାଣ ହାତ ପାପୁଲିଟି ରଖୁ ଭାରି ଭାରି ଗଳାରେ କହିଲେ- ମତେ କ୍ଷମା 
କରିଦେବୁରେ ମାଆ ! ମୁଁ ତତେ କୋଉଠି ଦେଖୁଲା ପରି ମନେହେଉନି। 

ଠପ୍‌ କରି ବନ୍ଦ ହେଇଗଲା କ୍ରିଷ୍ଣାର ଚିଜ଼୍ାର1 ସେ ଭଲକରି ଚାହିଁଲା 
ବୃଦ୍ଧଙ୍କ ମୁହଁକୁ । କଂ ଣ ସେ ଦୃଷ୍ଟିରେ ଥଲା କେଜାଣି, ଶତଧା ବିଦୀର୍ଣ୍ଣ ହୋଇଗଲା 
ବୃଦ୍ଧଙ୍କର ଟାଣପଣ। ସେ ସମ୍ପୂର୍ଣ ବିଧ୍ଵସ୍ତ ଦିଶିଲେ। ତାଙ୍କର ତାମ୍ରଗୌର ବଦନ 
ମଣ୍ଡଳ ହଠାତ୍‌ କଳାକାଠ ପଡ଼ିଗଲା | 

ଖରସ୍ତୋତା ନଦୀଟିଏ ଗତିପଥ ବଦଳାଇଲା ପରି କ୍ରିଷ୍ଣା ହଠାତ୍‌ ବୁଲିପଡ଼ି 
ଗେଟ ଆଡ଼କୁ ମୁହାଁଇଲା ଓ ଡୋର୍‌ ଖୋଲି ଗାଡ଼ିରେ ବସିପଡ଼ିଲା। 

କେଉଁଟା ସତ୍ୟ କେଉଁଟା ମିଥ୍ୟା ସେ କଥା ହୃଦ୍‌ବୋଧ କରିବାର ବୋଧଶ୍ତି 
ମୋର ଯେ ଦୂର୍ବଳ ଥୁଲା, ତାହା ମୁଁ କଦାପି ସ୍ଵୀକାର କରିବି ନାହିଁ। କ୍ରିଷ୍ଣା 
ବୟାନ ସମ୍ପୂର୍ଣ୍ଣ ନିର୍ଭୁଲ ଥୁବାର ମୁଁ ଅନୁଭବ କଲି। ତଥାପି ପରିସ୍ଥିତିକୁ ଏଡ଼େଇ 
ଦେବା ପାଇଁ ମୁଁ ପ୍ରୌ"ଢ଼ ଜଣକ ଉଦ୍ଦେଶ୍ୟରେ ଦୁଇ ହାତ ଯୋଡ଼ି କହିଲି, ମୁଁ କ୍ଷମା 
ଚାହୁଁଛି ସାର୍‌ | କ୍ରିଷ୍ଠାକୁ ସମ୍ପୂର୍ଣ ସୁସ୍ଥ ବୋଲି ଭାବିବା ବୋଧହୁଏ ମୋର ଭୁଲ୍‌ 
ହୋଇଗଲା। ମୁଁ ଅନୁଭବ କରିଛି ତାର ଆହୁରି ଚିକିତ୍ସା ଆବଶ୍ୟକ । ସେ ମାନସିକ 


୪୬ । ଡ. ବାସନ୍ତୀ ମହାନ୍ତି 

ସ୍ତରରେ ଏବେ ବି ଅସୁସ୍ଥ। ତା' କଥାକୁ ବିଶ୍ଵାସ କରି ମୁଁ ଅଯଥା ଆପଣମାନଙ୍କୁ 
ଡିଷ୍ଟବ ଭଲି | 

ଆଉ ବେଶି ସମୟ କିମ୍ଭା ଶବ୍ଦ ଏଠାରେ ଅପଚୟ କରିବାକୁ ମୋତେ 
ଘୃଣାବୋଧ ହେଲା। ମୁଁ ଅସହିଷ୍ଣୁ ହୋଇ ଗାଡ଼ି ଭିତରକୁ ପଶିଗଲି ଓ ଡ୍ରାଇଭରକୁ 
ଗାଡ଼ି ଷ୍ଟାର୍ଟ କରିବାକୁ ନିର୍ଦ୍ଦେଶ ଦେଲି। 

ଏସବୁ ଥଲା କାଲି ସନ୍ଧ୍ଯା ସମୟର ଘଟଣା। ଆଜି ଭୋର୍‌ ପାଞ୍ଚଟାରୁ 
କଲିଂବେଲ୍‌ ଶବ୍ଦ ଶୁଣି ଆଚମ୍ଭିତ ହୋଇ ପଡ଼ିଲି । ଦରଜା ଖୋଲି ବାହାରକୁ ଆସି 
ଦେଖେ ତ ଭଦ୍ରବ୍ୟକ୍ତି ଜଣକ ମୋତେ ଅପେକ୍ଷା କରିଛନ୍ତି । 

ମୁଁ ତାଙ୍କ ମୁହଁକୁ ଚାହିଁ ରକ୍ଷ କଣ୍ଠରେ କହିଲି, କ'ଣ ଦରକାର ଆପଣଙ୍କର | 
ଏଠିକି କାହିଁକି ଆସିଛନ୍ତି ୨ ସେ ଦୁଇ ହାତ ଯୋଡ଼ି ଅତ୍ଯନ୍ତ ନ୍ୟୁନ ଭାବରେ 
କହିଲେ, ମୋତେ କ୍ଷମା କରିଦେବେ ମାଡାମ୍‌ 

ମୁଁ ଅସହିଷ୍ଣୁ ହୋଇ କହିଲି- କିନ୍ତୁ କାହିଁକି ୨ ଆପଣ ତ ମୋ ପାଖରେ 
କିଛି ଅପରାଧ କରିନାହାନ୍ତି। 

ଭଦ୍ରବ୍ୟକ୍ତି ଆହୁରି ସାଙ୍କୁଡ଼ିଗଲେ | କିଛି ସମୟ ନୀରବ ରହି ସେ ବିଚଳିତ 
ହେଲା ପରି କହିଲେ ଶ୍ରୀଦେବୀ ମାନସ୍ତିକ ସ୍ତରରେ ସମ୍ପର୍ଣ୍ଣ ସୁସ୍ଥ୍ୟ ତା'ର ଆଉ 
ଚିକିତ୍ସାର ଆବଶ୍ୟକ ନାହିଁ। ବରଂ ଆମମାନଙ୍କର ଚିକିତ୍ସାର ଆବଶ୍ୟକତା ରହିଛି। 
ତୁଛ ସାମାଜିକ ଭୟ, ମିଛ ଅହମିକା, ନିଜ ସ୍ବାର୍ଥ ଆମମାନଙ୍କର ମାନସିକ ବିକୃତି 
ଘଟାଇଛି। 

ମୁଁ ବିରକ୍ତ ହୋଇ କହିଲି- ଆପଣ ଶ୍ରୀଦେବୀ ପାଇଁ କେଉଁ ଅଧ୍ବକାରରେ 
ଏତେ ଚିନ୍ତିତ ? ମୁଁ ତାଙ୍କୁ ଆଘାତ ଦେବା ପାଇଁ ଶବ୍ଦଗୁଡ଼ିକୁ ନିଠେଇ ନିଠେଇ 
କହିଲି ଓ ତାଙ୍କ ମୁହଁକୁ ଚାହିଁଲି! 

ଅଧ୍ବକାର ! ସେ ନିଜକୁ ଧକ୍ଟାରି କହିଲେ- ଯେଉଁ ଜନ୍ଲଦାତାର ଜନ୍ମିତ 
ଝିଅକୁ ସୁରକ୍ଷା ଦେବାର ସାମର୍ଥ୍ୟ ନାହିଁ ସେ କେଉଁ ଆଧାରରେ ତା” ଉପରେ 
ଅଧ୍କାର ସାବ୍ୟସ୍ତ କରିବ ? ମୁଁ ସେଇ ହତଭାଗ୍ୟ ଜନ୍ମଦାତାଙ୍କ ମଧ୍ଯରୁ ଜଣେ। 
ପୁଅବୋହୂଙ୍କ ଦୟା ଦାକ୍ଷିଣ୍ୟରେ ନିର୍ଲ୍ଜଙ୍କ ପରି ପଡ଼ିରହିଛି । 

ଆପଣ କଂ ଣ କହିବାକୁ ଚାହାଁନ୍ତି ୨ କଣ୍ଠସ୍ଵରଟାକୁ ଯଥାସମ୍ଭବ ନରମ କରି 
କହିଲି । 

ଭଦ୍ରବ୍ୟକ୍ତି ଟିକେ ଉତ୍ସାହିତ ଦିଶିଲେ, ତରବର ହେଇ ସେ ତାଙ୍କ ଡାହାଣ 


ଗୀତ୍‌ କୂଡ଼ିଆଣୀ । ୪୭ 

ହାତଟା ପଞ୍ଜାବୀ ପକେଟରେ ଭର୍ରି କରି କିଛି ଗୋଟାଏ ବାହାର କରିବାକୁ ଉଦ୍ୟମ 
କଲେ। 

ତାଙ୍କୁ ଦେଖୁଲେ ମନେହେଉଥୁଲା ଏଇ ନିକଟରେ ବୋଧହୁଏ ସେ 
ଗୋଟାଏ ମାଇଲ ହାର୍ଟ ଆଟାକ୍‌ର ଶିକାର ହୋଇଥ୍‌ଲେ। ମୋର କିନ୍ତୁ ସେ 
ସମ୍ପର୍କରେ ବେଶି କିଛି ଜାଣିବାର ସହା ନଥୁଲା। 

ଗୋଟାଏ ମଖମଲି କପଡ଼ାର ପୁଟୁଳିଟିଏ ମୋ ହାତକୁ ବଢ଼େଇ ଦେଉ 
ଦେଉ ସେ କହିଲେ, ଶ୍ରୀଦେବୀ ନିଖୋଜ ହେଇଯିବା ପରେ ତା” ମାଆ ସକ୍ପୂ୍ଣ 
ଭାଙ୍ଗି ପଡ଼ିଲା। ଖୁଆପିଆ ଛାଡ଼ିଦେଲା। ପରିବାରର ମାନମର୍ଯ୍ୟାଦା କ୍ଷୁଣ୍ଠ ହେବା 
ଆଶଙ୍କାରେ ପୁଅବୋହୂ ଏ କଥା ବାହାରେ ପ୍ରଘଟ ନ କରିବାକୁ ସତର୍କ କରିଦେଲେ। 
ଶ୍ରୀଦେବୀ ସମସ୍ତଙ୍କ ମୁହଁରେ କାଳି ବୋଳିଦେଇଛି ବୋଲି ବାରମ୍ବାର ଆମ ଦୃହିଙ୍କୁ 
ଲାଞ୍ଚନା ଦେଲେ। ମୁଁ ତ ପଥର ପାଲଟିଗଲି। ତା ମାଆ କିନ୍ତୁ ସହି ପାରିଲା ନାହିଁ। 
ଝିଅଟାକୁ ଝୁରି ଝୁରି ଆରପାରିକି ଚାଲିଗଲା। ଯିବା ପୂର୍ବରୁ ଏଇ କଙ୍କଣ ଦୁଇଟାକୁ 
ମୋ ହାତରେ ଦେଇ କହିଥୁଲା, ଶ୍ରୀଦେବୀ ଶାଶୁଘରକୁ ଗଲାବେଳେ ଏ ଦୁଇଟା 
ତା” ହାତରେ ପିନ୍ଧେଇ ଦେବ । ନ ହେଲେ ମୋ ଆମ୍ମା ଶାନ୍ତି ପାଇବନି । 

ଏ ଦୁଇଟାକୁ ଆପଣ ପାଖରେ ରଖନ୍ଧୁ। ଯଦି କେବେ ହତଭାଗିନୀର ଭାଗ୍ୟ 
ଖୋଲେ, ସେ ଶାଶୁଘରକୁ ଯାଏ, ଆପଣ ତା ହାତରେ ପିନ୍ଧେଇ ଦେବେ | 

ସେତେବେଳ ପର୍ଯ୍ୟନ୍ତ ମୁଁ ସମ୍ମୋହିତ ହୋଇ ତାଙ୍କ କଥା ଶୁଣୁଥଲି। 
ମନ୍ତ୍ରଚାଳିତ ଭଳି ମୁଁ ତାଙ୍କ ହାତରୁ ପୁଡ଼ିଆଟିକୁ ଗ୍ରହଣ କଲି | ତା'ପରେ ସେ ଏକା 
ମୁହାଁ ହୋଇ ଚାଲିଗଲେ ଯେ ଅରଟିଏ ବି ପଛକୁ ଫେରି ଚାହିଁଲେ ନାହିଁ। 

ମୁଁ ଫେରିଆସିଲି କୋଠରୀ ଭିତରକୁ | କ୍ରିଷ୍ଣା ଓରଫ ଶ୍ରୀଦେବୀ ଶୋଇଯାଇଛି 
ନିଶ୍ଚିନ୍ତରେ। ମୁଁ ଅନୁଭବ କଲି ଏଇଠୁ ଏଇ ମୁହୂର୍ଭରୁ ତା'ର ଶ୍ରୀଦେବୀର ପରିଚୟ 
ଅନ୍ତ ହୋଇଗଲା। ସେ ଏବେ ପୁଣି ଆମମାନଙ୍କ ପାଖରେ ଆମ ଆଦରର କ୍ରିଷ୍ଣା। 
ଶ୍ୟାମଳ ରଙ୍ଗର ଝିଅ, କୁଞ୍ଚକୁଞଆ କେଶ ଓ ଦୂଇ ନିରୀହ ଆଖୁର ଅଧବକାରିଣୀ । 
କେଉଁ ଶାପଗ୍ରସ୍ତା ରାଜକୁମାରୀ ମୁିତା ହୋଇ ପଡ଼ିଥିବା ପରି ମୋର ମନେହେଲା। 
ତା'ର ସୁନ୍ଦର ନିରୀହ ମୁଖମଣ୍ଡଳକୁ ମୁଁ ନିରୀକ୍ଷଣ କଲି। ସାରା ରାତି ଯେ ସେ 
ଯନ୍ତ୍ରଣାରେ ଅସ୍ଥିର ହୋଇଥଲା ତାହା ତା”ର ଫୁଲିଲା ଫୁଲିଲା ଆଖନ ଓ କୁଞ୍ଚତ 
କପାଳ ଉପରେ ସ୍ପଷ୍ଟ ଉ୍କୀର୍ଣ୍ ହୋଇ ରହିଥୁଲା! ମୁଁ ତା ବିଛଣା କଡ଼ରେ ବସିପଡ଼ିଲି। 
ସେ ଗଭୀର ସୁଷୁପ୍ତିରେ ଅଚେତନ ଥିଲା। 


୪୮ । ଡ. ବାସନ୍ତୀ ମହାନ୍ତି 

ମୋ ହାତରେ ଥୁବା ପ୍ଯାକେଟ୍‌ଟି ଆଡ଼େ ଦୃଷ୍ଟି ନିବଦ୍ଧ କଲି। କ୍ରିଷ୍ଣାକୁ 
ଏବେ ଏ ପ୍ୟାକେଟ୍‌ ସମ୍ପର୍କରେ କହିବି କି ନା ଚିନ୍ତା କରୁଥଲି। ସଦ୍ଯ ମାନସିକ 
ଅସୂସ୍ପତାରୁ ମୁକ୍ତି ପାଇଥିବା ଝିଅଟାକୁ କି ଉପକ୍ରମଣିକା ଦେଇ ଏ ନିଷୁର ସତ୍ଯକୂ 
ଉନ୍ମୋଚନ କରିବି ? ମୁଁ ତାଂ କପାଳରେ ହାତ ରଖୁଲି। ସାରାରାତି ଅନିଦ୍ରାରେ 
ଛଟପଟ ହୋଇଥିବା କ୍ରିଷ୍ଣା ବୋଧହୁଏ ଏଇ ପାହାନ୍ତା ବେଳକୁ ହିଁ ଟିକେ ଶୋଇ 
ପଡ଼ିଥୁଲା! 

ଆଃ- ଶୋଇଥାଉ ଝିଅଟା। 

କାନ୍ଧଘଣ୍ଟାକୁ ଚାହିଁଲି । ସାତଟା ବାଜିବାକୁ ଆଉ ୩୦ ମିନିଟ୍‌ ଅଛି | ଛଅଟା 
ପଇଁଚାଳିଶରେ ଟ୍ରେନ୍‌। ତାକୁ ଉଠାଇବାକୁ ଇଛା ହେଲା ନାହିଁ। ଦୁଃଖ ଯନ୍ତ୍ରଣା 
ଅପମାନ ଓ ଲାଞ୍ଚନାକୁ ପୁଞ୍ଜି କରି ଜୀବନର ବଡ଼ ଦାଣ୍ଡରେ ପାଦ ଥୋଇବାକୁ 
ନିଷ୍ପଭି ନେଇଥବା ଝିଅଟା ସୁଷ୍ୁପ୍ତିରେ ହେଉ ପଛେ ଟିକେ ସୃଵସ୍ତିରେ ନିଃଶ୍ବାସ 
ନେଉ। 

ପରବର୍ଭୀ ଟ୍ରେନ୍‌ ଦଶଟା ତିରିଶରେ ଅଛି। ସେଇ ଗାଡ଼ିରେ ଭୁବନେଶ୍ବର 
ଫେରିଯିବାର ମାନସିକ ପ୍ରସ୍ତୁତି ମୁଁ ନେଉଥ୍‌ଲି | 

ମୁଁ ପୁଣି ଥରେ କ୍ରିଷ୍ଠାର ନିଦ୍ରିତ ମୁହଁକୁ ଚାହିଁଲି। ଫୁଲପରି ନିଷ୍ଠାପ ମୁହଁଟି 
ଦିଶୁଥୁଲା ମଲା ଜହ୍ନ ପରି ନିଷ୍ପାଣ। 


ଗୀତ୍‌ କୁଡ଼ିଆଣୀ । ୪୯ 

ଶୁଳୁଣୀ 


ମୋତି ଖୁଡ଼ୀ ବିଷୁପୁର ଗାଁର ବୋହୂ ଥୂଲା। ସେ ପୁଣି ଅଛବ ଘରର। ତଥାପି ଗାଁର 
ଏମିତି କୋଉ ଘର ନାହିଁ, ଯେଉଁ ଘରର ଅନ୍ଦରମହଲ ପର୍ଯ୍ୟନ୍ତ ତାର ପାଦ ପଡ଼ି 
ନଥୁଲା। ଅବଶ୍ଯ ଏଇ ବିଶେଷ କାମ ବ୍ଯତୀତ ଅନ୍ଯ ସମୟରେ ମୋତି ଖୁଡ଼ୀ 
ଯେତେବେଳେ ପେଟପାଟଣା ପାଇଁ ବାରଦ୍ଵାର ବୁଲେ, ସେତେବେଳେ ତାଙ୍କୁ 
କେହି ଏରୁଣ୍ଡି ଡିଆଁନ୍ତି ନାହି। ସେ ବାହାର କାମ କରେ । ପିଣ୍ଡା ତଳକୁ ବସେ, 
ସେଇଠି ବସି ଦୁଃଖ ସୁଖ ହୁଏ । ପୂଜା ପାର୍ବଣ ଦିନମାନଙ୍କରେ କାଖରେ 
ଟୋକେଇଟିଏ କାଖେଇ ସେ ଅନ୍ୟ ସ୍ତ୍ରୀ ଲୋକଙ୍କ ସହିତ “ ଦେ ଦଉଣି” ରୂପରେ 
ଆସିଥାଏ କିନ୍ତୁ ଗୁହସ୍ପଙ୍କ ଘରୁ ତାର ପ୍ରାପ୍ୟ ସ୍ଵତନ୍ତ୍ର ଥାଏ। ବୁଢା ଚକୁଳି, ଗଇଁଠା, 
ମୁଗ ମଣ୍ଡା ନୁହେଁ, ନଡ଼ିଆ ପୁରଦିଆ କାକରା, ଛେନାମଣ୍ଡା, ଆରିସା ପିଠାରୁ ବି 
ଗୋଟିଏ ଗୋଟିଏ ତା ଅଣ୍ଟିରେ ପଡ଼େ । ବାହାବ୍ରତ ଭୋଜୀ ଭାତରେ ମୋତି 
ଖୁଡ଼ୀର ଥାଏ ସ୍ଵତନ୍ତ୍ର ଅଧ୍ୟକାର। ସେତେବେଳେ ସିଏ ବଳକା ବଳକି, ପଚା ସଢା 
ବାସୀ ଖାଦ୍ୟ ଆଦୌ ଛୁଏଁ ନାହିଁ। ସାଆନ୍ତ କୁଣିଆଙ୍କ ପରି ସିଏ ବି ତା ସମ୍ମାନରେ 
ଏତେ ଟିକେ ଆଞ୍ଚ ଆଣିବାକୁ ଦିଏ ନାଇଁ। ତାକୁ ଖୋଜ କି ନ ଖୋଜ, ସେ 


୫୦ | ଡ. ବାସନ୍ତୀ ମହାନ୍ତି 

ଆଠଦିନ ଆଗରୁ ଆସି ଟହଲ ଟୁକୁରା କାମ କରୁଥାଏ। ଆପଣାପଣର ଭାବରେ 
ନିଜେ ବତୁରି ଯାଇଥାଏ ତ ଅନ୍ୟମାନଙ୍କୁ ବି ବତୂରେଇ ଦେଇଥାଏ। ତା ଶ୍ରମ 
ବଦଳରେ ସେ କିଛି ପାରିଶ୍ରମିକ ଦାବି କରେ ନାହିଁ। ଝିଅ ଝିଆଣି ଓ ଧୋବା 
ବାରିକିଆଣୀଙ୍କ ପରି ସିଏ କେବଳ ଶାଢୀଟିଏ ଚାହେଁ। ହଉ ପଛେ ନିଖଝାଲିଆ 
ଶସ୍ତା କସ୍ତାଶାଢଜୀ ଖଣ୍ଡେ ସେଇଥ୍‌ରେ ସେ ସନଧଷ୍ଠ ହୋଇଯାଏ । ନିଜକୁ ଘରର 
ମଣିଷ ବୋଲି ଭାବି ଗଦ୍‌ଗଦ୍‌ ହୋଇଯାଏ | କିନ୍ଧୁ ଯେଉଁଠି ଏହାର ବ୍ୟତିକ୍ରମ ହୁଏ 
ସେ ଅଭିମାନରେ ଫାଟିପଡ଼େ। ଆପ୍‌ସା ମାରି ବର୍ଷେ ଛ'ମାସ ତା ଦୂଆର ମୁହଁ 
ମାଡ଼େ ନାହିଁ। ପୁଣି ଗୋଟାଏ ନ୍ୟାୟ ନିମିତ୍ତ ନହେବା ପର୍ଯ୍ୟନ୍ତ । ସେତେବେଳେ 
ପୁଣି ତା ହାତଓଠ ଧରି ସାକୁଲେଇବାକୁ ହୁଏ। ତୋଷାମଦ କରି ଦୂଇପଦ କହିବାକୁ 
ହୁଏ ! ସିଏ ତା ପେଟ ଭିତରେ ଭରି ରହିଥବା ସବୁ ମାନ ଅଭିମାନକୁ ଉଦ୍‌ଗାରୀ 
ପକାଏ । ତାପରେ ଫେରିଆସେ ସ୍ଵାଭାବିକ ଅବସ୍ପାକୁ । ଏମିତି ଗୋଟାଏ 
ଭାବବନ୍ଧନରେ ମୋତିଖୁଡ଼ୀ ବାନ୍ଧି ହୋଇଥାଏ ସଭିଙ୍କ ସାଥ୍‌ରେ। ପରଅପର ଜାତି 
ଅଜାତି ଭେଦଭାବ ସେ ରଖୁ ନଥାଏ। 

ଅଛବ ଘରର ଅପାଠୋଇ ମଣିଷଟିଏ ହେଲେ ବି ଆମ ଗାଁରେ ତାର 
ଗୋଟାଏ ନିଆରା ସମ୍ମାନ ଥଲା। ନିଆରା ସମ୍ମାନ ଏଇଥୁପାଇଁ ନୁହେଁ ଯେ ସେ 
ଗୋଟାଏ ଖାନ୍‌ଦାନୀ ଘରର ଝିଅ କିମ୍ବା ବୋହୂ ଥଲା। ଖୁବ୍‌ ଗୋଟାଏ ସୁନ୍ଦରୀ 
ଥୁଲା, କିମ୍ବା ଅଜସ୍ର ଧନସମ୍ପଭିର ମାଲିକାଣୀ ଥୁଲା | ପାଣ୍ଡିତ୍ୟ ପ୍ରତିଭାରେ ଭରପୁର 
ଥିଲା। କହିବାକୁ ଗଲେ ଏସବୁ କିଛି ବି ତାର ନଥୂଲା। ଝିଅ ବାହା ଦେବାର 
ସାମର୍ଥ୍ୟ ନଥୁଲା ବୋଲି ତ ବୋପା ଦୋଭେଇ ବରରେ ଦେଇଥୁଲା। ସେଥୁରେ 
ପୁଣି ପାଞ୍ଚ ହଜାର କନ୍ୟାସୁନା ନେଇ । ସେତକ ବି ତା କପାଳକୁ ଜୁଟିଲା ନାଇଁ। 
ଦର ବୂଢା ଭାଗୀ ମଳିକ ଅଧାରୁ ବାଟ କାଟିଲା। ମୋତି ଖୁଡ଼ିର ସେତେବେଳକୁ 
ଗଜା ବୟସ । ଭାଗୀ ମଳିକର ଆଗ ସ୍ତୀର ନଅ ବର୍ଷର ପୁଅକୁ କୋଳକୁ 
ଉଠେଇନେଲା | ଦାନ୍ତରେ ତିରଣ ଦେଲାପରି ସେଇ ଢଡିହରେ ମାଟି କାମୁଡ଼ି 
ପଡ଼ିରହିଲା। 

ମୋତିଖୁଡ଼ୀ ତା ପାରିବାପଣ ବେଳେ ବିଷୁପୁର ଗାଁର ସବୁ ପରିବାର ପାଇଁ 
ଥଲା ଶୁଭ ସଂକେତଟିଏ। ସମୟ ଅସମୟରେ ସେ ଯଦି କାହାର ଏରୁଣ୍ଡି ଡେଇଁ 
ଘର ଭିତରକୁ ପାଦ ଦେଲା ତ ସଙ୍ଗେ ସଙ୍ଗ ଜିଜ୍ଞାସୀର ଲହରୀଟିଏ ଗାସାରା 
ଖେଳି ଯାଉଥଲା | ମହିଳା ମହଲର ଏହା ଗୋଟାଏ ଅତି ଗୋପନୀୟ ଉପଚାର 


ଗୀତ୍‌ କୁଡ଼ିଆଣୀ ! ୫୧ 

ଅନ୍ଦର ମହଲ କଥା, କିନଧୁ ଚଉପାଢୀର ମଣିଷମାନଙ୍କ ପାଖକୁ ଆପେ ଆପେ 
ପହଞ୍ଚ ଯାଉଥୁଲା ବାର୍ଭା। ପବନରେ ଉଡ଼ି ଉଡ଼ି ହେଉ କି ଚଢେଇ ମାନଙ୍କ କଳ 
କୂଜନରେ ହେଉ।| 

ମୋତି ଖୁଡ଼ୀ ଯେ ନିଶ୍ଚୟ ଶୁଭ ସଂବାଦଟିଏ ଦେବ ଏଥୁରେ କାହାର 
ସନ୍ଦେହ ନଥାଏ ତାପରଠୁ ସେଇ ପରିବାରକୂ ମୋତି ଖୁଡ଼ୀର ଅବାଧ ପ୍ରବେଶ 
ଆରମ୍ଭ ହୋଇଯାଏ। ସେ ସମସ୍ତଙ୍କ ପାଇଁ ବାଞ୍ଚତ ମଣିଷଟିଏ ହୋଇଯାଏ। ବେଳ 
ନୁହେଁ ଅବେଳ ନୁହେଁ ସେ ଆସି ମୁହଁ ମାରି ଦେଇଯାଏ। ଡାକିଲେ ଆସେ। ନ 
ଡାକିଲେ ବି ଆସେ। ସିଧା ଚାଲିଯାଏ ବୋହୂମାନଙ୍କ ପାଖକୁ । କେହି ତାକୁ 
ବାରଣ କରିବାକୁ ନାହିଁ। ଓଲଟା ବୋହୂମାନଙ୍କୁ ସେ କେତେ ଆଦେଶ ଉପଦେଶ 
ଦେଇ ବିଧ ନିଷେଧ କଥା କହେ। ଲାଜୁଆ ହସଟିଏ ଓଠରେ ମାଖୁ ମୁଣ୍ଡଟିମାନ 
ଟୁଙ୍ଗାରନ୍ତି ବୋହୂରାଣୀମାନେ। ଫେରିଲା ବେଳକୁ ଶାଶୁ, ଖୁଡ଼ୀ ଶାଶୁ ଆର 
ଶାଶୁମାନେ ପ୍ରଶ୍ମିଳ ଦୃଷ୍ଟିରେ ତା ମୁହଁକୁ ଚାହାନ୍ତି। ମୋତି ଖୁଡ଼ୀ ମୁହଁର ଉଚୁଳା 
ହସରୁ ସେମାନେ ତାର ଉତ୍ତର ପାଇଯାଆନ୍ତି। ତା କାନିରେ ଚାଉଳ ସେରେ, 
ସାରୁ ଦି ପୁଆ, କଞ୍ଚାକଦଳୀ କି ଆଳୁ ବାଇଗଣ ଦି'ଟା ଅଜାଡ଼ି ଦିଅନ୍ତି। ସେଇଥୁରେ 
ସେ କୃତ୍ଯକୃତ୍ୟ ହୋଇଯାଏ। 

ବେଳେବେଳେ ମୋତି ଖୁଡ଼ୀକୁ ବଢିଲା ଝିଅ ଥିବା ଘରମାନେ ବି 
ଲୋଡ଼ନ୍ତି। ମୁହଁ ସଞ୍ଜବେଳେ, କାଳି ଅନ୍ଧାରରେ ଯେତେ ସନ୍ତର୍ପଣରେ ଲୁଚିଛପି 
ଗଲେ ବି କଥାଟା ଲୁଚି ରହେ ନାହିଁ। ବାପଭାଇ ଗମ୍ଭୀର ହୋଇଯାଆନ୍ତି । ମାଆ 
ଖୁଡ଼େଇ ଜେଜୀମା ରକ୍ତ ଚାଉଳ ଚୋବାନ୍ତି। ଗାଧୁଆ ତୁଠରେ ପାଣି ଘାଟରେ 
ଫୁସ୍‌ଫାସ୍‌ ଟୁପ୍ଟାପ୍‌ ଶୁଭେ । ଅନେକ ଦେଖାଖୁଣା କଥା ସହ୍ଯ କରିବାକୁ ହୁଏ। 
ହାଡ଼ଭଙ୍ଗା କଥାରେ ପଥର ପାଣି ହେଇଯାଏ। ଗୋଟାଏ ସନ୍ଦେହର କୂହେଳିକା 
ତା କାୟା ବିସ୍ତାର କରି ଚତୁର୍ଦ୍ଦିଗ ଛାୟାଛନ୍ନ କରି ରଖେ। ଖଳ ଲୋକେ ଖୋଳି 
ତାଡ଼ି ମୋତି ଖୁଡ଼ୀ ପେଟରୁ କଥା ଆଦାୟ ପାଇଁ ଯେମିତି ପଣ କରି ବସନ୍ତି । କିନଧୁ 
ମୋତି ଖୁଡ଼ୀର ପ୍ରଶାନ୍ତ ମହାସାଗର ପରି ଗଭୀର ପେଟ ଭିତରୁ ଶବ୍ଦଟିଏ ବି ଚହଲି 
ଉପରକୁ ଆସେ ନାହିଁ। ଅଥଚ ଯେଉଁ ଖୁସିଟା ବାଣ୍ଡିବା କଥା, ସେଥୁରେ ହଜାରେ 
ପୁଟଦେଇ ମୋତି ଖୁଡ଼ି ପହଞ୍ଚାଇ ଦିଏ ଲୋକଙ୍କ ପାଖରେ ! ଖୁସିହେବା ଲୋକ 
ସମଭାଗୀ ହୁଅନ୍ତି ଅସହଣିମାନେ ଜଳିଯାଆନ୍ତି ରର୍ଷାରେ। 

ଶାମ ରାଉତର ଝିଅ ସୁକୂମାରୀ| ଭଗାରୀ ମାନଙ୍କ ଝିଙ୍ଘାସ ଶୁଣିବା ଆଗରୁ 


୫୨ । ଡ. ବାସନ୍ତୀ ମହାନି 

ଦେହ ଖରାପର ବାହାନା କରି ପଳେଇ ଆସିଲା ବାପଘର । ଝଡ଼ା ଚାରିବର୍ଷ 
ହେଲା ତା ସ୍ଵାମୀ ଯାଇଛି ଦୁବେଇ। କିଛି ଖୋଜ ଖବର ନାଇଁ। ନା ଚିଠି ନା 
ଫୋନ୍‌ | ଉଦୁଉଦିଆ ଖରାବେଳେ ସେ ଢିଙ୍କି ଚାଳିଆକୁ ଡକେଇଲା ମୋତି ଖୁଡ଼ୀକୁ | 
ରାଉତ ଘର ଝିଅ ସିଧା କଣ୍ଡୁରୁଣୀ ମୋତି ଖୁଡ଼ୀ ଗୋଡ଼ତଳେ ପଡ଼ିଯାଇ କହିଲା, 
ମୋତେ ବଞ୍ଚାଲୋ ମୋତି ଖୁଡ଼ାା ନ ହେଲେ ମୋତେ ବିଷ କଣିକାଏ ଆଣିଦେ 
ମୁଁ ଖାଇଦେବି। ସେ ଅଭେକା ଛତରା ଦିଅରଟା ମତେ ଆଉ ଦୁନିଆରେ ରଖୁନି। 
ଉଡ଼ିଲା ଚଢେଇର ପର ଗଣିବା ଲୋକ ମୋତି ଖୁଡ଼ୀ । ତାକୁ ଆଉ କିଛି କହିବାକୁ 
ପଡ଼ି ନଥଲା। ସିଏ କ”ଣ ଚେରମୂଳି ଟିକେ ତାକୁ ଦେଲା। ସକାଳେ ସଂଜେ 
ତିନିଦିନ ହେଙ୍ଗୁ ସହ ବାଟି ଖାଇବାକୁ କହିଲା। ଲାଗ ଲାଗ ତିନିଦିନ ସେଇ 
ଢିଙ୍କଶାଳରେ ନିଛାଟିଆ ଖରାବେଳେ ନଡ଼ିଆ ଚାଞ୍ଚଟାରେ ତା ପେଟ ଘଷିଲା। 
ଚାରିଦିନ ବେଳକୁ ସବୁ ସଫା। ସିଏ ଧୋଇ ଧାଇ ହେଇ ଫେରିଗଲା ତା ଶାଶୁ 
ଘରକୁ | କେହି ଟେର୍‌ ପାଇଲେନି। 

ସେଇ ଯୋଉଥର କଲେଜ ଝିଅମାନେ ଅଚାନକ ଆତ୍ୃହତ୍ଯା କରୁଥିବା 
ଖବର ବ୍ୟାପିଯାଇଥଲା ଚାରିଆଡ଼େ। ଚୌଧୁରୀ ଘର ସାନଝିଅ ରାନୁ ପଢୁଥଲା 
ହଷ୍ଟେଲରେ ରହି ! ଟିଭି, ରେଡ଼ିଓ, ଖବରକାଗଜମାନ ଦେଖୁ ଶୁଣି ଚୌଧୁରାଣୀ 
ଚୌଧୁରୀଙ୍କ ବସେଇ ଉଠେଇ ଦେଲେନି। ସିଏ ଯାଇ ଧରିଆସିଲେ ଝିଅକୁ 
ଝିଅଟା ପୁରାପୁରି ଗୁମ୍ସୁମ୍‌ ଲାଗୁଥିଲା। କାହା ସହ ହସଖୁସି କି କଥାବାର୍ଭା କରୁ 
ନଥଲା। ହଠାତ୍‌ ଦିନେ ତା କୋଠରୀର କବାଟ ଭିତରପଟୁ ବନ୍ଦ ଥିବାର 
ଦେଖାଗଲା। ଯେତେ ଡାକିଲେ ଖୋଲୁନି। ବଡ଼ କକା କବାଟ ଭାଙ୍ଗି ଭିତରେ 
ପଶିବା ବେଳକୁ ଫ୍ଯାନ୍‌ରେ ଫାଶ ହୋଇଛି ଓଢଣୀ! ତା ହାବଭାବ ଦେଖୁ 
ଚୌଧୁରାଣୀ ଯାହା ସନ୍ଦେହ କରୁଥିଲେ, ଖୋଳିତାଡ଼ି ପଚାରିବାରୁ ସେଇ ସନ୍ଦେହ 
ସତ ହେଲା। ଚୌଧୁରୀ ଘର ଉପରେ ସତେ ଅବା ବିନା ମେଘରେ ବଜ୍ରପାତ 
ହୋଇଗଲା। ସେଇ ସଂକଟରୁ ମୋତି ଖୁଡ଼ୀ ବଞ୍ଚେଇଥଲା ଚୌଧୁରୀ ବଂଶକୁ । 

ମୋତି ଖୁଡ଼ୀ ଯେ କେବଳ ପରିବାରକୁ କଳଙ୍କମୁକ୍ତ କରୁଥିଲା, ତା'ନୂହେଁ। 
ଯମ ସାଙ୍ଗରେ ଲଢି ଆସନ୍ଧ ପ୍ରସବାମାନଙ୍କୁ ଯମ ଦୁଆରୁ ଫେରେଇ ଆଣି ପାରୁଥୁଲା ! 
କୋଉ ଗର୍ଭିଣୀ ସ୍ତର ଦେହ ଇସି ଟିକେ ହେବାର ଖବର ପାଇଲେ ସେ ବ୍ୟସ୍ତ 
ହୋଇ ପଡୁଥଲା। ଦିନ ହେଉ କି ରାତି ତିନି ପହର ସେ ଥୟ ହୋଇ ରହିପାରୁ 
ନଥୁଲା। ମାଛଧରା ଛିଣ୍ଡା ଜାଲ ଖଣ୍ଡେ କାଖରେ ଜାକି ମୋତି ଖୁଡ଼ି ଗାଁ ଦାଣ୍ଡକୁ 


ଗୀତ୍‌ କୂଡ଼ିଆଣୀ । ୫୩ 

ବାହାରି ଆସିଲା ତ କାହାଘରେ କୁଆଁ କୁଆଁ ରାବ ଶୁଣିବାର ସୂଚନା ମିଳିଥାଏ । 
ଘର ଭିତରକୁ ପଶିବାମାତ୍ରେ ସିଏ ତା ପିନ୍ଧା ଲୁଗାକୁ ଖୋଲି ଛିଣ୍ଡା ଜାଲଟାକୁ ପିନ୍ଧି 
ପକାଏ । ମାଛ ଜାଲ ଏନୁଡ଼ି ଛୁଆଁତା ହୁଏ ନାହିଁ। ତା ଲୁଗାଟାକୁ ବାଡ଼ି ପିଣ୍ଡାରେ 
ଥୋଇଦେଇ ସେ ଲାଗିଯାଏ ତା କାମରେ । ପୋଖତିକୁ କୋଳେଇ କାଖେଇ 
ଶୁଳ ଧରେ। ମାଂରେ ଧନରେ କହି ଦେହମୁଣ୍ଡ ଆଉଁସି ପ୍ରଥମେ ସେ ତା ମନର 
ଭୟକୁ ଦୂର କରିଦିଏ । ମୋତି ଖୁଡ଼ି ଯେ ନିର୍ବିଗ୍ଵରେ ତାକୁ ଉଦ୍ଧାର କରିଦେବ ଏଇ 
ବିଶ୍ଵାସ ତାର ଦୃଢୀଭୂତ ହୁଏ। ପ୍ରସୂତୀ ତା ଉପରେ ଆସ୍ଥା ସ୍ଥାପନ କଲାପରେ 
କାମଟା ଆଉ କଷ୍ଟ ହୁଏ ନାହିଁ। ପୋଢୁଆଁ ପୋଖତିମାନେ ତ ବେଳେବେଳେ 
ତିନିଦିନ ତିନି ରାତି କଷ୍ଠ ପାଇଥାନ୍ତି। ସେତେବେଳେ ଅଣନିଃଶ୍ଵାସୀ ହୋଇଯାଏ 
ମୋତି ଖୁଡ଼ୀ ସେଇ ଏନ୍ତୁଡ଼ିଶାଳରେ ଲମ୍ବ ହୋଇ ପଡ଼ିଯାଏ ତା ଇଷ୍ଟଦେବୀ 
ଉଦ୍ଦେଶ୍ୟରେ | କେତେବେଳେ କୁକୃଡ଼ାଟାଏ, ପାରାଟାଏ, କଳା ଶାଢୀଟାଏ ଗୁହସ୍କର 
ଅଣ୍ଟାବଳ ଦେଖୁ କଳା ବୋଦାଟାଏ ବି ମନାସିଦିଏ। ବୋହୂଟା ଯଦି ମୁହଁଖୋର, 
କାହା ପାଖରେ ମୁହଁ ହୁଡ଼ିଥାଏ, ସେମାନଙ୍କୁ ଏନ୍ତୁଡ଼ିଶାଳ ଦୁଆର ମୁହଁକୁ ଡାକି 
ବୋହୂଟାକୁ ତାଗିଦ୍‌ କରି କହେ, ତୋରି ଭୁଲ୍‌ ପାଇଁ ଭଗବାନ ତତେ ପରୀକ୍ଷା 
କରୁଛନ୍ତି ଲୋ ଚଣ୍ଡାନୁଣୀ | ଗୁରୁଜନମାନଙ୍କ ମନରେ କଷ୍ଟ ଦେଇଛୁ, ମନ ଖୋଲି 
ଭୁଲ୍‌ ମାଗେ। ଏଇମାନେ ଜୀଅନ୍ତା ଦେବତା, ସେମାନେ କ୍ଷମା କରିଦେଲେ ତୁ 
ଯମ ଦୁଆରୁ ଉଦ୍ଧାର ପାଇଯିବୁ । ବୋହୂଟା ମୋତି ଖୁଡ଼ି କଥା ମାନି ଗୁରୁ 
ଗୁରୁଜନମାନଙ୍କ ଗୋଡ଼ତଳେ ପଡ଼ିଯାଏ । ନିଉଚ୍ଛାଳି ହୋଇ କ୍ଷମା ମାଗେ। 
ଗୁରୁଜନମାନଙ୍କ ପାଦଧୁଆ ପାଣି ଟିକେ ମାଗେ ମୋତି ଖୁଡ଼ୀ। ଏନ୍ତଡ଼ି ଶାଳକୁ 
ଗୁରୁଜନମାନଙ୍କ ଟିପବୂଡ଼ା ହୋଇଥବା ଅଧଗିନା ପାଣି ଠେଲି ଦିଆହୁଏ। ସେତକ 
ନେଇ ସେ ବୋହୂ ମୁହଁ ପାଖରେ ରଖ କହେ-ନେ, ନେ, ଅମୃତ ପରି 
ପିଇଦେ”ଲୋ। ଶାଶୁ, ଶ୍ଵଶୁର, ଦେବତା ସମାନ, ତାଙ୍କୁ ନିନ୍ଦୁଛୁୁ ନର୍କରେ ବାସ 
ନାଇଁଲୋ ତୋତେ, ପ୍ରାୟଶ୍ଚିତ କର, ପ୍ରାୟଶ୍ଚିତ । ସେତେବେଳକୁ କଣ୍ଡାଗ୍ରତ ହୋଇ 
ସାରିଥାଏ ବୋହୂଟି। ସଂଜୀବନୀ ସୁଧାପରି ସେତକ ଗର୍ଭକୁ କ୍ଷେପଣ କରିଦିଏ। 
ସତକୁ ସତ ଅଧଘଣ୍ଟା ଘଣ୍ଟାଏ ଯାଇ ନଥୁବ, ଏନ୍ତୁଡ଼ି ଶାଳରୁ ଶୁଭିବ କୁଆଁ 
କୁଆଁ। ଶାଶୁ ବୂଢୀ ହାତରେ ନୂଆ ବେୃେଡ଼ଟି ଧରି ଏନୁଡ଼ି ଶାଳର ଅନ୍ଧାରୁଆ ଆଡ଼କୁ 
ନଇଁପଡ଼ି କହିବ- ଆଲୋ ମୋତି, କ'ଣ! ପୁଅ ନା ଝିଅ! ନେ, ନେ, ବେଡ଼ 
ନେ, ନାହିଁ କାଟ। ସେତେବେଳେ ମୋତି ଖୁଡ଼ି ଶୁଣେ ନାଇଁ କାହା କଥା, ସିଏ 


୫୪ । ଡ. ବାସନ୍ତୀ ମହାନ୍ତି 

ସାଷ୍ଟାଙ୍ଗ କରି ଚାଲିଥାଏ ଛୋବ ଯାଇଥୁବା ବୋହୂକୁ । ଛୁଆଟା କାନ୍ଦି କାନ୍ଦି ଅଅୟ 
ହୁଏ । ଶାଶୁ ତାଗିଦ୍‌ କରି କହେ- ଆଲୋ। ଉଠାଲୋ ତାକୁ। କୋଳକୁ ଉଠା, 
ତଣ୍ଟି ଶୁଖରଯିବ ଲୋ ଛୁଆଟାର | 

କୃତ୍ରିମ କ୍ରୋଧରେ କହେ ମୋତି, କାନ୍ଦୁ କାନ୍ଦୁ କେତେ କାନ୍ଦୁଛି, ମୋ 
ଝିଅଟାକୁ ଦରମଲା କରିସାରିଲାଣି। 

ବୋହୂକୁ ସାଷ୍ଟାଙ୍ଗ କରି ସେ ଫେରିଆସେ ଛୁଆ ପାଖକୁ । ଦୂଇ ହାତରେ 
ଟେକି ଧରି ଝିଅଟି ହୋଇଥିଲେ କହେ- “ଆଲୋ ଲକ୍ଷ୍ମୀ ଠାକୁରାଣୀ, ନିଅ ନିଅ, 
ମାଆ ଲକ୍ଷ୍ମୀକି ନିଅ। ଯଦି ପୁଅଟିଏ ତ ଆହୁରି ଉଲ୍ଲସିତ ହୋଇ କହେ- ରାଜା 
ଆଇଛନ୍ତି ଲୋ ଅପା ! ତମ କୂଳନନ୍ଦନ, ନିଅ ନିଅ ତମ ସଂପଭିକୁୂ ନିଅ। ମୋର 
ପାଟ ଶାଢୀ ଦରକାର ଅପା! ଏମିତି ସେମିତି ଖଣ୍ଡେ ଦେଇ ଭଣ୍ଡେଇଦେଲେ 
ଚଳିବ ନାଇଁ ଗୋ ! 

ଅନ୍ତର ଭିତରୁ ଉତ୍ତୁରି ଆସୁଥିବା ଆନନ୍ଦର ଅତିଶଯ୍ୟକୁ ଚାପିବାର ଅଭିନୟ 
କରି ଶାଶୁ ବୂଢୀ କହେ-କେତେ ଅଭିଲା ହଉଚୁ ବା! ତା ନାଭିଟାକୁ ଆଗ କାଟି 
ଦେ । ଘୋଡ଼ା ବାଳ ଖଣ୍ଡେ ତା ହାତକୁ ଛାଡ଼ିଦେଇ କହେ ନେ ଏଇଟାକୁ ଭଲକରି 
ବାନ୍ଧି ଦେ ! ନାଭିଟାକୁ କାଟୁ କାଟୁ ମୋତି ଖୁଡ଼ି କହେ ଦେଖ ମ ଅପା ! ଖାଲି ଗଣ୍ଡି 
ଗଣ୍ଡି, ପୁଅ ପଲ ମାଡ଼ିବେ। କେତେ ଖେଳେଇବ ଖେଳଉ ଥା| ଗାଇ ଗୋଠ 
ପରି | 

କାଳକ ଏମିତି ଯମ ସାଙ୍ଗରେ ଯୁଝି ଯୁଝି ମୋତି ଖୁଡ଼ୀର ଆତ୍ଲବିଶ୍ଵାସ 
ବଢିଯାଇଥୁଲା | ଜୀବନ ଯୁଦ୍ଧରେ କେବେ ବି ହାରି ନଥିବା ମୋତି ଖୁଡ଼ୀ ହାରିଗଲା। 
ଅତ୍ୟନ୍ତ ଶୋଚନୀୟ ଭାବରେ ସେ ହାରିଗଲା ନିଜ ପାଖରେ |! ତା ସାରା ଜୀବନର 
ସଫଳତା ଗୋଟାଏ ମୁହୂର୍ଭରେ ବ୍ୟର୍ଥତାର ବିନ୍ଧ୍ୟ ପର୍ବତ ପାଲଟିଗଲା। ଉଇହୁଙ୍କାଟିଏ 
ପରି ସେ ତା ପାଦ ଦେଶରେ ଠିଆ ହେଇଛି । କୋଉ ମୁହୁର୍ଭରେ ସେ ଗୋଟାଏ 
ଝଟ୍‌କାରେ ମାଟିରେ ମିଶିଯିବ ତାର ଇୟର୍ତା ନାହିଁ। ଏ ଅଞ୍ଚଳର ଦଶଖଣ୍ଡି ମଉଜାର 
ପ୍ରସୂତିଙ୍କ ସଫଳ ପ୍ରସବ କରିଥୂବା ମୋତି ଖୁଡ଼ୀ ନିଜ ବୋହୂଟାକୁ ଉଦ୍ଧାର 
କରିପାରିଲାନି। ଗର୍ଭରେ ସଞ୍ଚରିଲା ଦିନଠୁ ସେ ଭରସା ଦେଇ ଆସୁଥଲା ବୋହୂକୁ | 
କେତେ ସ୍ଵପ୍ନ ଦେଖଉଥୁଲା ନିଜେ ବି ଦେଖୁଥୁଲା। ସବୁରି ମୁହଁରେ ହସ ଭରୁଥବା, 
ସବୁରି ଅଗଣାରେ ଫୁଲ ଫୁଟଉଥ୍‌ବା ମୋତି ଖୁଡ଼ୀର ନିଜ ଅଗଣାରେ ଉଇଁବ 
ଜହ୍ନ । ତା ଅଗଣାରେ ଫୁଲଭର୍ଭି ହବ। ସେ ଚାଙ୍କୁଡ଼ା ଧରି ଆଞ୍ଜୁଳା ଆଞ୍ଜୁଳା ଫୁଲ 


ଗୀତ୍‌ କୁଡ଼ିଆଣୀ । ୫୫ 

ତୋଳିବ। ନିଜେ ଅଫଳନ୍ତି ଗଛ ହେଲେ କ”ଣ ହେଲା, ଏଇ ହାତରେ କେତେ 
ତୋଳି ଆଣିଛି ଫଳ । କେତେ ମାଆଙ୍କର ଶୂନ୍ୟ କୋଳ ପୂର୍ଣ କରିଛି। ଏ ବିଷୁପୁର 
ଗାଁରେ ଏମିତି କୋଉ ପରିବାର ନାହିଁ ଯାହା ଅଗଣାରେ ସେ ଖୁସିର ଝରଣା ନ 
ବୁହାଇଛି, କିନୁ ନିଜ ଅଗଣାରେ ସେ ପ୍ରଳୟଙ୍କାରୀ ବନ୍ୟା ବୁହାଇଦେଲା | ଲୁହର 
ବନ୍ୟା ¦ ଲହୁର ବନ୍ଯା। ବିଫଳତାର ବନ୍ଯା। ହା” ହୁତାଶର ବନ୍ଯା 

ବୋହୂଟା ଅବଶ୍ଯ ଟିକେ ଦୁର୍ବଳ ଥଲା। ଅଙ୍ଗନବାଡ଼ି ଦିଦି କହୁଥିଲା 
ବୋହୂଟାର ରକ୍ତହୀନତା ଅଛି। ଲୋ ବୃଡ଼ପ୍ରେସର ବି ଅଛି। ଆଇରନ ବଟିକା, 
ଓଷଧ ସହ ସପ୍ତାହକୁ ଗୋଟାଏ ଲେଖା ଅଣ୍ଡା ବି ସେ ଦେଉଥୁୂଲା। ବୋହୂଟାକୁ 
ମୋତି ଖୁଡ଼ୀ ବି ଅଣହେଳା କରୁ ନଥଲା। ପାଖରେ ବସେଇ ଖୁଆଉଥୁଲା। ପୁଅ 
ପଛେ ନ ପିଉ ନାଗୁଆ କରି ବୋହୂ ପାଇଁ ପାଏ ଲେଖା କ୍ଷୀର ଖଞ୍ଜା କରିଥୁଲା। 
ପୁଅକୁ ବି ତାଗିଦ୍‌ କରି କହୁଥିଲା ବୋହୂର କିଛି ଆଶା ଅପୂର୍ଣ୍ଣ ରଖୁବୁନି ରେ ! ସେ 
ଯାହା ତତେ କହିବ ଆଣିଦବୁ। ତା ଇଚ୍ଛା ଅପୂରଣ ରହିଲେ ପିଲାଟା ପଦାକୁ 
ଆସିବ ନାହିଁ। ଯଦି ବି ଆସିବ, ଲାଳୁଆଟା ହବ ! ପାଟିରୁ ଲାଳ ବୋହିବ ହରଦମ। 

ଅଙ୍ଗନବାଡ଼ି ଦିଦି କହୁଥୁଲା-ବୋହୂକୁ ଡାକ୍ତରଖାନା ନେଇଯିବ ଡେଲିଭରି 
ପାଇଁ| ସେଇଠି ସବୁ ସୁବିଧା ମାଉସୀ ! ଡାକ୍ତର ଅଛନ୍ତି ନର୍ସ ଅଛନ୍ତି । ଯାହା ଦରକାର 
ହବ ସଙ୍ଗେ ସଙ୍ଗେ ମିଳିଯିବ । ଗାଡ଼ିରେ ପଠେଇଦେବେ ଘରକୁ ¦ ପଥ ଖାଇବାକୁ 
୧ ୫ ୦୦ ଟଙ୍କା ବି ଦେବେ | ମୁହଁ ମୋଡ଼ି କହୁଥିଲା ମୋତି ଖୁଡ଼ୀ, କୋଉ ଡାକ୍ତର 
ନର୍ସ କ”ଣ କରିବ ? ନିଜ ଦୂଇ ପାପୁଲି ଆଗକୁ ମେଲେଇ କହୁଥଲା, ମୋତି 
କଶଣ୍ଡରୁଣୀ ଏଇ ହାତରେ ଏ ଗାଁରେ ସବୁ ବୋହୂଙ୍କୁ ଖଲାସ କରିଛି। ତାଙ୍କ କୋଳ 
ପୁରେଇଛି। ଆଉ ତା ନିଜ ବୋହୂକୁ ସେ ନେଇଯିବ ଡାକ୍ତରଖାନା! ତୁ ମତେ 
ବୁଵ୍ଧି ଶିଖଉନଛୁ ? 

ଆଶା ଦିଦି କହେ, ତମେ ଜିଦ୍‌ କରନି ମାଉସୀ, ବୋହୂର ଟିକେ ସମସ୍ୟା 
ଅଛି ବୋଲି କହୁଛି। ଦେହ ଟିକେ ଆରମ୍ଭ ହେଉ ହେଉ ମତେ ଖବର ଦବ ମୁଁ 
¦ ଗାଡ଼ି ନେଇ ଚାଲିଆସିବି | 

ମୋତି ଖୁଡ଼ୀ ଅସହିଷ୍ଣୁ ହୋଇ କହେ-ମୋତି କଣ ମରିଗଲାଣି ଯେ ତମେ 
ତା ବୋହୂକୁ ଡାକ୍ତରଖାନା ନବ ? ସେ ବଞ୍ଚଛି ଲୋ ବଞ୍ଚଛି। ସେ ବୁଝିବ ତା 
ବୋହୂ କଥା। ତମମାନଙ୍କର ଏତେ ମୁଣ୍ଡ ବଥାର କାରଣ କିଛି ନାଇଁ। 

ସତକୁ ସତ ଅଡ଼ିବସିଲା ମୋତି ଖୁଡ଼ୀ। ମୋ ବୋହୂକୁ ମୁଁ କୁଆଡ଼େ ନେବି 

ନାହିଁ। ମୋରି ଘରେ ମୁଁ ତାର ଡେଲିଭରି କରିବି। ସାତଟା ଡାକ୍ତର ସାତଟା ନର୍ସ 
ପାରିବେ ନାଇଁ ଲୋ ମୋତେ | 

ପୁଅଟା ବି ଭରସି କିଛି କହିଲା ନାହିଁ। ତା ଦେଖନ୍ତରେ ଗୋଟାଏ ବି 
ଅଘଟଣ ଘଟିନି ତା ମାଆ ହାତରେ। ସେ ସଂପୂର୍ଣ୍ଣ ନିର୍ଭର କରିଗଲା ତା ଉପରେ | 
ଯେମିତି ନଅବର୍ଷ ବୟସରୁ ମାଆ ବୋଲି ଆବୋରି ନେଇଥିଲା ମୋତି ଖୁଡ଼ୀକୁ। 
ମାଆ ଛେଉଣ୍ଡ ବେସାହାରାପଣ ସବୁ ମୋତି ଖୁଡ଼ୀ ତା ପାଖରୁ ଛଡ଼େଇ ନେଇଥିଲା! 

ମୋତି ଖୁଡ଼ୀ ପାଇଁ ଏ କେସ୍‌ ସଂପୂର୍ଣ ଆହ୍ଵାନଟିଏ ଥଲା । ଏତେ ସଫଳତାର 
ଇତିହାସ ଥଲେ ସୁଦ୍ଧା ଏବେ ଏଇ ଅଙ୍ଗନବାଡ଼ି ଦିଦି ଆଶା ଦିଦିଙ୍କ ଶିଖାଣରେ 
ଅଉ ତାଙ୍କୁ କେହି ଡାକୂନାହାନ୍ତି । ସମସ୍ତେ ଧାଉଁଛନ୍ତି ହସ୍‌ପିଟାଲକୁ । ପାନେ ଲେଖାଏଁ 
ମଜା ପାଉଛନ୍ତି ଯେ ! ନୀଳାମ୍ବର ସ୍ତାଟାର କ'ଣ ଟିକେ ଅଡ଼ୁଆ ଥଲା ଯେ ଡାକ୍ତର 
କହିଲା ଗର୍ଭିଣୀଟା କଷ୍ଟ ନେଇପାରିବନି । ତା ପେଟ କାଟି ଛୁଆ ବାହାର କରିବାକୁ 
ପଡ଼ିବ। ସାତଦିନ କାଳ ହସ୍‌ପିଟାଲରେ ରହିଲା ନୀଳାମ୍ବର ସ୍ତୀ। ଫେରିଆସିଲା 
ସିନା କିନ୍ତୁ ଦୁଃଖ ଧନ୍ଦାକୁ ଆଉ ପାରୁନି । କେବଳ ନୀଳାମ୍ବର ସ୍ତୀ ନୁହେଁ। ଏବେ ଏ 
ଗାଁର ଅଧାଅଧ୍‌ ଗର୍ଭିଣୀଙ୍କର ପେଟଚିରା।| ଗର୍ଭିଣୀ ସ୍ତ୍ରୀ କୌଣସି କାରଣରୁ ମରିଗଲେ 
ଧୋବା କୁରାଢୀ ସାହାଯ୍ଯରେ ତା ପେଟ ଚିରି ଛୁଆ ବାହାର କରି ଆଣିଥାଏ । 
କିନ୍ତୁ ମୋତି ଖୁଡ଼ୀ ହାତରେ ଏତେଗୁଡ଼ାଏ ଡେଲିଭରି ହୋଇଛି । ଗୋଟାଏ ବି 
ଏମିତି ବିପଦ ପଡ଼ିନି। ଅଥଚ ଏଇ ଡାକ୍ତରମାନେ ଜୀଇ ଆଉ ଥାଉ ଚିରିଗୁଣୀ 
କରି ସାରିଲେଣି ଏ ଗାଁର ତିର୍ଲା ଗୁଡ଼ାଙ୍କୁ। ମୋତି ଖୁଡ଼ୀ କାହା କଥା ଶୁଣି ନଥୁଲା 
ତା ନିଜ ବିଶ୍ବାସରେ ଦୃଢ ଥଲା। ନିଜ ଜିଦ୍‌ରେ ଅଟଳ ରହିଲା। ବୋହୂର ବାପ 
ମାଆ ଆସିଥିଲେ ସାଦଭାର ଧରି। ସମୁଦୁଣୀର ହାତ ଧରି ବୁଝେଇଲେ। ଆମର 
ଗୋଟିଏ ବୋଲି ଝିଅ| ସେଇ ଆମର ଅଖୁ। ତମେ ଯଦି ଅନୁମତି ଦିଅନ୍ତ ସମୁଦୁଣୀ, 
ଆମେ ତାକୁ ଆମ ଘରକୁ ନେଇଯାଆନ୍ୁୁ। ଡେଲିଭରି ପରେ ତମ ବୋହୂ ଆଉ 
ତମ ପିଲାଙ୍କୁ ଆମେ ତମ ଜିମା ଦେଇଯାଆନୁୁ। ଆମ ଗାଁରେ ଡାକ୍ତରଖାନା ଅଛି। 


~~ es 


ତମର ଡାକ୍ତରଖାନା ତ ଏଠୁ ଦଶ କିଲୋମିଟର ଦୂର। ଚିହିକି ଉଠି ମୋତି ଖୁଡ଼ୀ 
କହିଥିଲା, ଡାକ୍ତରଖାନା ? କି ଡାକ୍ତରଖାନା ଦେଖଉଛ ମତେ ? ମୁଁ ଏକା ମାଧୁଆ 
ବାଇଶପଳ, ଏଇ ହାତରେ ମୁଁ ଶହେ ଅସଜ ମଣିଷକୁ ଉଦ୍ଧାର କରିଛି। ତମେ 
ଭାବୁଛ କି ମୁଁ ସାବତ ସନ୍ଧିପାତ ବୋଲି ତମ ଝିଅପାଇଁ ମୋର ଦରଦ ନାଇଁ ? 
ତମର ଯଦି ମୋ ଉପରେ ଭରସା ନାଇଁ ତମେ ତମ ଝିଅକୁ ନେଇପାର, କିନୁ 

ଖବରଦାର କହିଦଉଛି, ମୋ ବଂଶ୍ରର କୂଳଦୀପ ତା ପେଟରେ ବଢୁଛି। ଏତେ 
ଟିକିଏ ଆଞ୍ଚ ମୋ ବୋହୂ ଦେହରେ ଆସିଲେ ମୁଁ କାହାରି ଓକର ରଖୁବିନି। 

କୃତଜ୍ଞତାରେ ସାଙ୍କୁଡ଼ି ଯାଇ ବୋହୂର ମାଆ ମୋତି ଖୁଡ଼ୀର ହାତ ଧରି 
କହିଥଲା, ନାଇଁ ସମୁଦୂଣୀ ତମ ଉପରେ ମୋର ଭରସା ଅଛି। ମାଠୁଁ ଅଧକ ତମେ 
ମୋ ଝିଅକୁ କରିଛ। ଆମେ ଝିଅଠୁଁ ସବୁ ଶୁଣିଛୁ। ମାଆ ମନ ତ ଏମିତି ଟିକେ 
କହିଦେଲି । 

ନରମିଯାଇ ମୋତି ଖୁଡ଼ୀ କହିଲା, ସମୁଦୂଣୀ ! ଅନେକ ବରଷ ପରେ 
ମୋ ଘରକୁ ଖୁସି ଆସୁଛି। ମୁଁ କେତେ ଲୋକଙ୍କ ମୁହଁରେ ହସ ଫୁଟେଇଛି, 
ଭଗବାନ କ”ଣ ମୋ ଦୁଃଖ ବୁଝିବେ ନାଇଁ ! ଦେଖୁବ ସମୁଦୁଣୀ, ତମ ଝିଅ 
ଭଲରେ ଭଲରେ ଉଦ୍ଧାର ହେଇଯିବ। ତମେ ଭଗବାନଙ୍କ ଉପରେ ଭରସା ରଖ। 

ସବୁ ଉକ୍ସଣ୍ଡା ଉଦ୍‌ବେଗକୁ ଅନ୍ତ କରି ଅବଶେଷରେ ସେଇ ବହୁ ପ୍ରତୀକ୍ଷିତ 
ମୁହୁର୍ଇ ଆସିଲା। ଦ୍ଵି-ପ୍ରହରେ ଶାଶୁ ଓ ସ୍ବାମୀଙ୍କୁ ଖାଇବାକୁ ଦେଇସାରି ବୋହୂଟା 
ନିଜପାଇଁ ବଢାବଢି କଲାବେଳକୂ ମୋତି ଖୁଡ଼ୀ ତା ଉପରକୁ ଟିକେ ନଜର 
ଫେରେଇଲା। ନୂସୁରୁ ପୁସୁରୁ ହେଲାଣି ମଣିଷଟା । ପେଟଟା ବି ଖସି ଆସିଲାଣି 
ତଳକୁ । ପୁନେଇଁଟା ଡେଇଁବ କି ନା ସନ୍ଦେହ। ପୁନେଇ ମୁଣ୍ଡେଇ ଡେଲିଭରି 
ହେଲେ ପୁଅ ତ ସୁନିଶ୍ଚିତ, ଝିଅଗୁଡ଼ାକ ଅମାବାସ୍ୟା ଆଡ଼କୁ ଠାକନ୍ତି। ଦେଖାଯାଉ 
କ”ଣ ଠାକୁରଙ୍କ ଇଚ୍ଥା। ମୋତି ଖୁଡ଼ୀ ଠାକୁରଙ୍କ ଉଦ୍ଦେଶ୍ୟରେ ଦୁଇ ହାତ ଯୋଡ଼ି 
ମୁଣ୍ଡରେ ଲଗାଇଲା। ନିଜର କେହି ନୁହେଁ। କିନ୍ତୁ ସବୁ ଦାୟିତ୍ଵ ତାର। ଳର୍ଭବ୍ଯ 
ଅଧକାର ତାର। ଜଖ ପରି ସେ ଜଗିରହିଛି ଏ ପରିବାରକୁ । ସେ ନ ଚାହିଁଲେ 
ଧୂଳି ଧାପେ ବି ଉଡ଼େ ନାହିଁ ଏଠି! ବୋପା ଚାଣ୍ଡାଳ ଛେଉଣ୍ଡ ଛୁଆଟାକୁ ତା 
ହାତରେ ସମର୍ପି ଦେଇଗଲା ଯେ ତାକୁ ମଣିଷ କରୁ କରୁ ସେ ନିଜ ସୁଖ ଦୁଃଖ 
ଭୁଲିଗଲା। ଖଣ୍ଡିଆ ପଲା ଖଣ୍ଡକ ବ୍ୟତୀତ ବାଡ଼ିଗୋବେରେ ଗୋବେ ଜାଗା ନଥୁଲା 
ବହୁ କଷ୍ଟରେ ୟାକୂ ନେହୂରା ତାକୁ ନିଉଛାଳି ହେଇ ସେ ଇନ୍ଦିରା ଆବାସ ଘର 
ଖଣ୍ଡେ ବୃକ୍‌ରୁ କରେଇ ଆଣିଥଲା। ମାଆ, ପୁଅ ମିଶି ତାକୁ ମୁଣ୍ଡି ମାଇଲା ପରେ 
ସେ ପୁଅ ବାହାଘର କଲା। ଲକ୍ଷ୍ମୀ ପ୍ରତିମା ବୋହୂ। ଗୁଣ ଯେମିତି ରୂପ ସେମିତି। 
ସେ ଏ ପରିବାରକୁ ଆସିବା ଦିନୁ ମୋତି ଖୁଡ଼ୀ ନିଶ୍ଚିନ୍ତ । ସନ୍ତାନଟି ଭୂମିଷ୍ଠ 
ହେବାପରେ ପ୍ରସୂତି ତାର ସବୁ ବେଦନା ବିସ୍ଵତ ହୋଇଯିବା ପରି ବୋହୂଟି 
ଆସିବା ପରେ ଯେମିତି ତାର ସବୁ ଦୁଃଖର ଅନୁଭୂତି ବିସ୍ଵୃତ ହୋଇଗଲା । ଆନନ୍ଦ 

ଉଲ୍ଲାସରେ ସେ ଉତ୍‌ଫୁଲିତା ହୋଇପଡ଼ିଲା। ଘରର ସବୁ ଦାୟିତ୍ଵ ସେ ସେମାନଙ୍କୁ 
ଅର୍ପଣ କରିଦେଲା। ଏବେ ଖାଲି ସେଇ ଗୋଟାଏ ସ୍ଵପ୍ପନ। ସେମାନଙ୍କ କୋଳରେ 
ସନ୍ତାନଟିଏ ଦେଖୁଦେଲେ ତାର ଛୁଟି 

ବୋହୂଟା ଖାଇପାରିଲାନି କିଛି । ସକାଳୁ ଦେହଟା ଇଷି ଇଷି ହେଉଥଲା 
ସେମିତି ସେ କାଠେଇ ଯାଉଥୁଲା। ଖାଇବସିବା ବେଳକୁ ଆଉ ସମ୍ଭାଳି ପାରିଲା 
ନାଇଁ। ମୋତି ଖୁଡ଼ୀ ତାକୁ ବଳେଇ ବଳେଇ ଦି'ମୁଠା ଖୁଆଇ କହିଲା, ତୁ ଯା- 
ଟିକେ ଶୋଇପଡ଼ | ମୁଁ ବାସନତକ ଧୋଇ ଦେଉଛି। ଆଣ୍ଡେଇ, ହାତଭରା ଦେଇ 
ବହୁ କଷ୍ଟରେ ବୋହୂ ଭୂଇରୁ ଉଠି ଠିଆ ହେଲା ଓ ଧୀରେ ଧୀରେ ତା ଶୋଇବା 
ଘରକୁ ଗଲା। 

ସେଇଠୁ ବେଦନା ବଢିବଢି ଚାଲିଲା। ଅସ୍ତବ୍ୟସ୍ତ ହେଲା ବୋହୂଟା । 
ମୋତି ଖୁଡ଼ୀ କହିଲା-ପୋଢୁଆଁ ପୋଖତି, ଏତେ ଘୋ ଘା ହୋ ହଲ୍ଲା କରନା, 
ଟିକେ ଦେହରେ ମାରିନେଇଯା ମୋ ମା'ଟା| ମୁଁ ଅଛି, ଜମା ଚିନ୍ତା କରନା। 
ମାଆ ହେବା ଏତେ ସହଜ କଥା ନୁହେଁ ଲୋ ମା! ମୁଁ ସିନା ମାଆ ହେଇନି 
ହେଲେ ମାଆ ହେବାର ସବୁ ଯନ୍ତ୍ରଣା ମୋ ଅଙ୍ଗରେ ନିଭେଇଛି। ତୁ ଜମା ବ୍ଯସ୍ତ 
ହ' ନାଇଁ | 

ସତକୁ ସତ ବୋହୂଟା ଚିନ୍ତା କରୁ ନଥୁଲା କି ବ୍ୟସ୍ତ ହେଉ ନଥୁଲା। ଶାଶୁ 
ତ ନୁହେଁ ମାଠୁଁ ବଳକା | ତାରି ଉପରେ ଭରସା କରି ସେ ନିଶ୍ଚିନ୍ତ ହୋଇ ପଡ଼ିଥଲା। 
କିନ୍ତୁ କଷ୍ଟଟାକୁ ତ ନିଜକୁ ଭୋଗ କରିବାକୁ ପଡ଼ିବ। ଦେହ କଷ୍ଠ ଆଉ କିଏ 
ନବ ? ବେଳକୁ ବେଳ ଯନ୍ତ୍ରଣା ଅତିଶୟ ହେଲା। ସମ୍ଭାଳି ପାରିଲା ନାହିଁ ବୋହୂ | 
ମୋତି ଖୁଡ଼ୀ ଶାଢୀଟା ବଦଳି ଦେଇ ଜାଲେଇ ଖଣ୍ଡେ ପିନ୍ଧି ବୋହୁ ପାଖରେ 
ବସିଲା। କପଡ଼ା ଖଣ୍ଡକରେ ପୁଳାଏ ଚଷୁ ବାନ୍ଧି ରଖୁଥିଲା ଆଗରୁ। ବୋହୂକୁ 
ଉଠେଇ ତାରି ଉପରେ ବସେଇଲା। ବୋହୂଟା ତ ସହଜେ ଆଗରୁ ଦୁର୍ବଳ ଥଲା 
ଶୂଳ ଆସିଲାବେଳକୁ ସେ ଅସ୍ତବ୍ୟସ୍ତ ହେଇ ଯାଇଥୁଲା। ତା ପିଣ୍ଡରୁ ପ୍ରାଣଟା 
ବାହାରିଗଲା ପରି ସେ ଅନୁଭବ କରୁଥଲା। ମୋତି ଖୁଡ଼ୀ ତା ଆଗରେ ବସି ମୁଣ୍ଡ 
ନୁଆଁଇ କହୁଥିଲା-ମତେ ଜାବୂଡ଼ିକି ଧର୍‌ | ମତେ ଧରି ଧରି ଶୁଳ ଖାଆ। ନିଶ୍ଵାସକୁ 
ରଵ୍ଧିଦିଏ। ବୋହୂ ମୋତି ଖୁଡ଼ିକୁ ଜାବୁଡ଼ି ଧରି କୁନ୍ଧଉଥୂଲା। କୁନ୍ଧେଇ କୁନ୍ଧେଇ 
ଝାଳନାଳ ହେଇ ପଡ଼ୁଥିଲା! ତା ଦେହର ସବୁ ବଳବପୁ ହାର ମାନି ଯାଉଥଲା 
ସିନା ଗର୍ଭ ବେଦନାକୁ ସହିଲା ପରି ସାମର୍ଥ୍ୟ ତାର ନଥୁଲା। ମୋତି ଖୁଡ଼ୀ ଶବଟା 


ଗୀତ୍‌ କୂଡ଼ିଆଣୀ ! ୫୯ 

ଦେହରେ ପ୍ରାଣସତ୍ତା ପ୍ରୟୋଗ କରିବାକୁ ବିଫଳ ପ୍ରୟ୍ତାସ କରୁଥିବା ତାନ୍ତିକଟିଏ 
ପରି ଲାଗି ପଡ଼ିଥିଲା ବୋହୂ ପଛରେ ! ତାକୁ ଆଉଁସି ଉଣ୍ଡାଳି, ମନ୍ତ ପଢିଲା ପରି 
ଉତ୍ସାହ ଦେଇ କହୁଥିଲା, ଆଉ ଟିକିଏ, ଟିକେ ଧୈର୍ଯ୍ୟଧର ମୋ ମାଆଟା, ହେଇଟି 
ବା ବାହାରି ଆସିଲାଣି । ଆଉ ଗୋଟାଏ କୁନ୍ଛାଣରେ ସେ ବାହାରି ଆସିବ ପଦାକୁ | 
କୁଆଁ କୁଆଁ ରଡ଼ିରେ ଗଗନ ପବନ ଫଟେଇବ। ତୁ ଖାଲି ଆଉ ଟିକିଏ ସମୟ ସହି 
ସମ୍ଭାଳି ଯାଆ । ଠାକୁରଙ୍କ ନାଁ ନେ ତୁଣ୍ଡରେ | ମୁଁ ଅଛି ତୋ ପାଖରେ | ତୋର କିଛି 
ହବନି । 

ଯେତେ ସାହସ ଉତ୍ସାହ ବଳ ଦେଲେ ବି ପାରୁ ନଥଲା ବୋହୂଟା। ବେଳକୁ 
ବେଳ କଷ୍ଟ ବଢି ଚାଲୁଥିଲା ସିନା, ଫଳ କିଛି ହେଉ ନଥଲା। ସେ ଅକଇତି 
ହୋଇ ପଡୁଥଲା। ଘନ ଘନ ନିଶ୍ଵାସ ନଉଥଲା। ତା ଛାତି ଉଠୁଥିଲା ପଡୁଥିଲା! 
ଦେହଟା ଶ୍ରମ ଝାଳରେ ଜୁଡ଼ୁ ବୁଡୁ ହୋଇ ଯାଉଥୁଲା। ମୋତି ଖୁଡ଼ୀର କଥା ସବୁ 
ତାର କାନରେ ପଡ଼ୁଥିଲା କି ନାହିଁ କେଜାଣି ସିଏ ଖାଲି ଗଁ ଗଁ ହେଉଥଲା ଯୁପ 
କାଠରେ ବନ୍ଧା ହେଇଥିବା ଛେଳିଟିଏ ପରି | ରାତ୍ରିର ବୟସ ବଢି ବଢି ଚାଲିଥଲା। 
ସେତେବେଳକୁ ନିଶୁତି ପ୍ରହର। ଗାଁଟା ନିଘୋଡ଼ ନିଦରେ ଶୋଇଯାଇଛି। କିନ୍ତୁ 
ଏଇ ଘରଟା ଉପରେ ଯେମିତି ଦୁନିଆର ସବୁ ଦୁଃଖ ଯନ୍ତ୍ରଣା ଆକୁଳ ଆରି କୁଢେଇ 
ହେଇପଡ଼ିଛି। ଘର ଭିତରେ ତିନିଟା ମଣିଷ । ଗୋଟାଏ ପୁରୁଷ, ଆଉ ଦୂଇଟା ସ୍ତୀ | 
ପ୍ରାଣାନ୍ତକ ଯନ୍ତ୍ରଣା ଭୋଗ କରୁଥିବା ସ୍ତୀଟା ତ ନିଜେ ଜଡ଼ସଡ଼ ହେଇ ପଡ଼ିଥଲା। 
ପୁରୁଷ ଲୋକଟା ତାକୁ ଏ ଯନ୍ତ୍ରଣାରୁ ମୁକ୍ତ କରିବାପାଇଁ ସଂପୂର୍ଣ ଅକ୍ଷମ ଥୁଲା! 
ଯାହା କରିବା କଥା କରିଥା”ନ୍ତା ଏଇ ଅଭିଜ୍ଞା ସ୍ତଟା, ସିଏ ବି ଏଥର ହାତ 
ଟେକିଦେଲା। ପରିସ୍ଥିତି ତାର ଅଣଆୟତ୍ତ ହୋଇଗଲା ପ୍ରସୂତିଟା ଆଉ ତା ବୋଲ 
ମାନୁନି। ସିଏ ଯେତେ ପଦ୍ଧତୋଳା ଡାକିଲେ ବି ସିଏ ଶୁଣୁନି । ମୁହଁମାଡ଼ି ପଡ଼ିଗଲାଣି। 
ମୋତି ଖୁଡ଼ୀର ଆଉ ଭରସା ରହିଲାନି। ସିଏ ଆତଙ୍କିତ ହେଇପଡ଼ିଲା। ଧୀରେ 
ଧୀରେ ପ୍ରସୂତି ପାଖରୁ ଉଠି ବାହାରକୁ ଆସିଲା। ମିଞ୍ଜି ମିଞ୍ଜି ଆଲୁଅରେ ଅଗଣାର 
ଖୁଣ୍ଟକୁ ଆଉଜି ବସିଛି ପୁଅ। ଶୂନ୍ଯ ଦୃଷ୍ଟିରେ ଆକାଶକୁ ଚାହିଁଛି। ମାଆକୁ ଦେଖୁ 
ଭୟ ବିଗଳିତ କଣ୍ଠରେ କହିଲା- 

“କ”ଣ ହେଲା ବୋଉ!” 

“ମୁଁ ଆଉ ପାରୁନିରେ ପୁଅ। ରାତି ଆଉ କେତେ ଅଛି ? ତାକୁ 
ଡାକ୍ତରଖାନାକୁ ନେବାକୁ ପଡ଼ିବ।” ଦୁନିଆର ସବୁତକ ଅସହାୟତା ଯେପରି 


୬୦ | ଡ. ବାସନ୍ତୀ ମହାନ୍ତି 

ଏଇ ଶବ୍ଦ କେତେଟାରେ ଖୁନ୍ଦି ହେଇଥଲା। ପୁଅ ପରିସ୍ଥିତିର ଗାମ୍ଭୀର୍ଯ୍ୟ ହୃଦୟଙ୍ଗମ 
କଲା। ମାଆକୁ ଏତେ ବ୍ଯସ୍ତ ବିବ୍ରତ ସେ ଆଗରୁ କେବେ ଦେଖୁ ନଥୁଲା। ସେ 
ଉଠି ଠିଆହେଲା। ପୂର୍ବ ଆକାଶକୁ ଚାହିଁଲା। ଆକାଶରେ ମେଘ ଉଠେଇଛି। 
ରାତିର ବୟସ ଅନ୍ଦାଜ କରି ହେଉନି! ଅଟୋ ଯୋଗାଡ଼ କରିବାପାଇଁ ଦୁଇ 
କିଲୋମିଟର ଯିବାକୁ ପଡ଼ିବ। କାହାକୁ କିଛି ନ କହି ସେ ଭୂସ୍‌କିନା କବାଟ 
ଖୋଲି ବାହାରକୁ ଆସିଲା। ସାଇକେଲ୍‌ଟା ବାହାର କରି ପ୍ଯାଡ଼େଲ୍‌ ମାରୁ ମାରୁ 
ସେ ଧୀର କଣ୍ଠରେ କହିଲା- 

“ କବାଟଟା ଆଉଜେଇ ଦେ ବୋଉ।” 

ଧଡ଼ ଧଡ଼ କଡ଼ କଡ଼ କରି ଅଟୋଟା ଯେତେବେଳେ ତା ଦୁଆର ମୁହଁରେ 
ଅଟକିଲା, ଘରୁ ଉଛୁଳି ଉଠୁଥିଲା ନବ ଜାତକର ଅଶାନ୍ତ କୁଆଁରବ। ମୁହୂର୍ରକ 
ପାଇଁ ଉଲ୍ଲସି ଉଠିଲା ପୁଅ, ଉଚ୍ଚାଟ ହୋଇ ପଶିଗଲା ଭିତରକୁ 

ତାକୁ ଆଶ୍ଚର୍ଯ୍ୟ ଚକିତ କରିଦେଇ ନବଜାତକ ସହ ଆଉ ଗୋଟାଏ ଘାରଘଡ଼ା 
କଣ୍ଠର ଆରଉଁ ଚିକ୍ରାର ଗଗନ ପବନ ପ୍ରକମ୍ପିତ କରି କହିଲା“ ମୁଁ ପାରିଲି ନାଇଁରେ ! 
ତୁ ତାକୁ ଡାକ୍ତର ଖାନାକୁ ନେଇ ଯା! ହତଭାଗିନିର ଜୀବନ ନାଟିକା ଆଉ ଅଛି 
କି ନାଇଁ କେଜାଣି! ମୁଁ ଚାଣ୍ଡାଳୁଣୀ ତାକୁ ମାରିଦେଲି ରେ! ତୋ ବଂଶ ରକ୍ଷା 
କରିବାପାଇଁ ସେ ଜୀବନ ଦେଇଦେଲା| ଅସାଡ଼ ହେଇ ପଡ଼ିଥୁବା ବୋହୂଟା ଆଡ଼େ 
ଚାହିଁ ପୁଅ କହିଲା-ତାର କିଛି ହବନି ବୋଉ ! ତୁ ଥୟ ଧର | ତାର କିଛି ହବନି । 
ମୁଁ ତାକୁ ଯମ ସାଙ୍ଗରେ ଯୁଝି ଫେରେଇ ଆଣିବି। 

କାଳିସି ଲାଗିଲା ପରି ବୋହୂଟାକୁ ସେମିତି ଉଭା ଟେକି ନେଇ ପୁଅ 
ଅଟୋ ପାଖକୁ ଧାଇଁଗଲା। ପଛ ସିଟ୍‌ରେ ବୋହୂକୁ ଶୁଆଇଦେଇ ସେ ଅଟୋ 
ଡ୍ରାଇଭରକୁ କହିଲା-ଶୀଗ୍ର ଭାଇ ଶୀଘ୍ର। ଡାକ୍ତରଖାନାକୁ ଗଢ଼ା ଗାଡ଼ି। ଯେମିତି ଧଡ଼ 
ଧଡ଼ କଡ଼ କଡ଼ କରି ଆସିଥୁଲା, ତାଠାରୁ ଆହୁରି ଦ୍ଵିଗୁଣ ଗତିରେ ଗାଡ଼ି ଆଗକୁ 
ଗଡ଼ିଲା। 

ମୋତି ଖୁଡ଼ୀ ହାତରେ କଅଁଳା ଛୁଆଟାକୁ ଧରି ଠିଆ ହେଇଥୂଲା ପଛରେ। 
ତା ମୁହଁକୁ ଚାହିଁ ସେ ହଠାତ୍‌ ପାଗଳୀଙ୍କ ପରି ପ୍ରଳାପ କରି ଉଠିଲା- 

ନା-ନା-ତୁ କଦାପି ମାଆ ଛେଉଣ୍ଡ ହୁଆ ହେବୁନି ରେ। ତୋ ମାଆ 
ଫେରିଆସିବ। ତୋତେ କୋଳକୁ ନବ। ତୁ ତାକୁ ମାଆ ବୋଲି ଡାକିବୁ। ଏ 
ମୋତି କଣ୍ଡରୁଣୀ ତା ନିଜ ପାଖରେ ସିନା ହାରିଗଲା, ଭଗବାନ୍‌ ତାକୁ ହାରିବାକୁ 

ଦେବେନି ରେ। ଏ ବିଶ୍ଵାସ ମୋର ଅଛି | କେତେ ଅଗଣାରେ ମୁଁ ଫୁଲ ଫୁଟେଇଛି, 
ମୋ ଅଗଣାକୁ ସେ ଉଜାଡ଼ି ଦେବେନି ରେ ମୋ ଧନ 

ସଦ୍ୟଜାତ ଛୁଆଟା ତା ଜେଜୀମା ପାଖରୁ ଆଶ୍ଵାସନା ପାଇଲା ପରି ମୁଦି 
ହେଇ ଯାଇଥିବା ଦୁଇଧାର ଆଖୁପତା ଖୋଲିଦେଲା। କିଛି ସମୟ ତାର ସେ 
କଳା ଘୁମର କୁନି କୁନି ଡୋଳାରେ ବୁଢୀମାକୁ ମିଟିମିଟି ଚାହିଁଲା। କଅଁଳ ଫୁଲଟିଏ 
ପାଖୁଡ଼ା ମେଲିଲାପରି କାନ୍ଦିବାକୁ ଉଦ୍ଯତ କରୁଥିବା ତାର ଦୁଇ କୂନି କୁନି ଓଠ 
ପୁଣି ଯଥା ସ୍ଥାନକୁ ଫେରିଆସିଲା। ସେ ନିଶ୍ଚିନ୍ତ ହୋଇ ଶୋଇପଡ଼ିଲା ବୁଢୀମା 
କୋଳରେ | 

ମୋତି ଖୁଡ଼ୀ ଗୋଟାଏ ଅସ୍ଥିର ଆବେଗରେ ଅଳସ୍ର ଚୁମ୍ବନ ଛାଇଦେଇଗଲା 
ଶିଶୁଟାର କଅଁଳ ଦେହସାରା। 


୬୨ । ଡ. ବାସନ୍ତୀ ମହାନ୍ତି 

ଆଶା 


ବୁକ୍‌ରୁ ଆଶାକର୍ମୀ ନିଯୁକ୍ତିପତ୍ର ଖଣ୍ଡିକ ଧରି ଘରେ ପହଞ୍ଚଲାବେଳକୁ ମୁହଁ ସଞ୍ଜ | 
ଘରେ ଘରେ ଆଲୁଅ ଜଳିଲାଣି। କନକ ବି ତା ଘରର ଆଲୁଅ ଜଳେଇଦେଲା | 
ଆଜି କନକପାଇଁ ଯେମିତି ଥଲା ଆଲୋକର ଦିନ। ବିଜୟ ଉଲ୍ଲାସର ଦିନ। 
ପଚାଶ ଜଣ ମହିଳା ଚାକିରି ପାଇଁ ଦରଖାସ୍ତ କରିଥିଲେ | ଇଣ୍ଟରଭିଉ ବି ଦେଇଥିଲେ 
ସମସ୍ତେ, ମାତ୍ର ପାଇଲେ ପାଞ୍ଚଜଣ ! ତାହାପୁଣି କେତେ ଧରାଧରି। କେତେ 
ଲାଞ୍ଚମିଛ, କେତେ ହାରି ଗୁହାରୀ ଯେ କହିଲେ ନସରେ। କୋଉଠି ଦାନ୍ତ 
ଦେଖାଇବାକୁ ପଡୁଥିଲା ତ କୋଉଠି ଅନ୍ତ | ଯେଉଁଠି ହାତ ଗୁଞ୍ଜା ଦେବାକୁ ପଡୁଥିଲା 
ସେ କଥା ବୁଝୁଥଲା ଗୋବିନ୍ଦ । ତା ଦୂର ସଂପର୍କୀୟ ଭାଇ। କେତେ ସେଣାରେ 
ପାଣି ଉଠି ଉଠି ଶେଷରେ ଯେଉଁ ଜାଗାରେ ପଡ଼ିଲା ସେ ବାବୁ ଜଣକ ଅଣଓଡ଼ିଆ | 
ଦେବତା ପରି ମଣିଷ । ସେ ହସୁ ନଥୂଲେ ଅନ୍ୟମାନଙ୍କ ପରି କି ଆଜେ ବାଜେ 
ପ୍ରଶ୍ନ ପଚାରୁ ନଥୂଲେ | ଗମ୍ଭୀର ସ୍ଵଭାବର ମଣିଷଟିଏ। ସେ କେବଳ ଆପାଦମସ୍ତକ 
ଥରେ ତା ଉପରେ ଦୃଷ୍ଟି ବୁଲେଇ ଆଣିଲେ। ତାଙ୍କ ଦୁଇ ଚକ୍ଷୁର ଶକ୍ତ ଚାହାଣୀ 
ବର୍ଚ୍ଚାଭଳି ଭେଦିଗଲା ତାର ହୃଦୟ ଅଭ୍ୟନ୍ତର ପର୍ଯ୍ୟନ୍ତ । ତା ଭିତରେ ଜମାଟବନ୍ଧା 

ଦୁଃଖର ବରଫ ସୂୂପତକ ମହମବତୀ ପରି ବିଗଳିତ ହୋଇଗଲା। ସେଇ ବିଗଳିତ 
ଦୁଃଖ ଯନ୍ତ୍ରଣାକୁ ସେ ତା ଛାତିତଳେ ବାନ୍ଧି ରଖୁବାକୁ ଚେଷ୍କାକଲା। ପାରିଲା ନାହିଁ। 
ସେଇଥ୍‌ରୁ ଦୂଇଧାର ତା ଚକ୍ଷୁକୋଣରୁ ବାହାରିଆସି ଗାଲ ଉପର ଦେଇ ତଳକୁ 
ଗଢ଼ିପଡ଼ିଲା। ସେ ମହାତ୍ସାଙ୍କ ଦୃଝିରୁ ବି ତାହା ଏଡ଼େଇ ହୋଇପାରିଲା ନାହିଁ। ସେ 
ବ୍ୟସ୍ତ ହୋଇ କହିଲେ- ଆରେ ! କଣ ହେଲା ! ତମେ କାନ୍ଦୁଛ କାହିଁକି ୨ ଉଦ୍‌ଗତ 
କୋହକୁ ସମ୍ଭାଳି ନେଉ ନେଉ ସେ କହିଲା। 

ସାର୍‌, ମୋର ଚାକିରୀଟା ନିହାତି ଦରକାର | ଘରେ ମୋର ସତୁରୀ ବର୍ଷର 
ରୋଗୀଣା ଶ୍ଵଶୁର ଓ ଆଠ ବର୍ଷର ଝିଅ। ମୁଁ ତାଙ୍କ ମୁହଁରେ ଆଧାର ଦେବି 
ଚାକିରୀଟା ହୋଇଗଲେ । ହାତର ଚୁଡ଼ି ଓ ମଥାର ସିନ୍ଦୁର ଆଡ଼େ ଦୃଷ୍ଟି ନିକ୍ଷେପ 
କରି ବାବୁ ଜଣକ କହିଥୁଲେ, ତମ ସ୍ଵାମୀ ! ସେ କ”ଣ ତମମାନଙ୍କ କଥା ବୁଝନ୍ତି 
ନାହିଁ। 

କନକ ବାଷ୍ପରୁଦ୍ଧ କଣ୍ଠରେ କହିଥଲାଓ ସେ ଅଧ୍ବକ ରୋଜଗାର କରିବେ 
ବୋଲି ଗାଁ ଛାଡ଼ି ସୁରାଟ ଗଲେ ଯେ ପାଞ୍ଚବର୍ଷ ହେଲା ତାଙ୍କର ଖୋଜ୍‌ ଖବର 
ନାହିଁ। ଲୋକେ କହୁଛନ୍ତି ସେ କୁଆଡ଼େ ସେଠି ଆଉ ଗୋଟିଏ ସ୍ତୀ ରଖୁଛନ୍ତି। 

ବାସ୍‌ ଏତିକି ସତ୍ଯ ପ୍ରକାଶ କରିଥଲା କନକ । ବାବୁ ଜଣକ ଥଲେ 
କଲେକ୍ଟର। ସେ ଆଉ ଅଧ୍ବକ ବାକ୍ଯବ୍ୟୟ ନକରି ତାର ନିଯୁକ୍ତି ପତ୍ରଟି ସେଇଠି 
ହାତେ ହାତେ ଦେଇଦେବାପାଇଁ କୃର୍କକୁ ନିର୍ଦ୍ଦେଶ ଦେଇଥୁଲେ ¦ 

ନିଯୁକ୍ତ ପତ୍ରଟି ହାତରେ ଧରି ସେ କୋଠରୀ ବାହାରକୁ ବାହାରି ଆସିଲା । 
କାଗଜ ଖଣ୍ଡକ ଦୁଇ ହାତରେ ଧରି ସେ ମନଭରି ଦେଖୁଲା। ତାକୁ ଛାତିରେ 
ଲଗେଇଲା। ଓଠରେ ଲଗେଇଲା। ଅଥଳ ନଦୀରେ ଭାସୁଥୁ୍‌ବା ବେଳେ ତାକୁ 
ଯେମିତି ହୁଲି ଡଙ୍ଗାଟିଏ ମିଳିଯାଇଛି। ସେଇ ଡଙ୍ଗାଟି ପୁଅ ଚାଲିଗଲା ପରେ 
ନିର୍ବାକ ପାଲଟି ଯାଇଥ୍‌ବା ସତୁରୀ ବର୍ଷର ବୁଢା ମଣିଷଟି ମୁହଁରେ ହସଟିକେ 
ଫୁଟେଇ ପାରିବ। ବହଳ ଅନ୍ଧାରରେ ଲେସି ହୋଇ ଯାଇଥ୍‌ବା ତା ଆଠ ବର୍ଷର 
ଝିଅର ଭବିଷ୍ୟତକୁ କ୍ଷୀଣ ଆଲୋକ ଶିଖାଟିଏ ଆଲୋକିତ କରୁଥିବାର ସେ 
ଅନୁଭବ କଲା। ସେଇ ମୁହୂର୍ଭରେ ସେ ଭୂଲିଗଲା ଯେ ଏଇ ଛୋଟିଆ ଚାକିରୀ 
ଖଣ୍ଡେ ପାଇଁ ତା ବାହାଘର ବେଳର କାନଫୁଲ ହଳକ ସେ ବିକିସାରିଛି। ଝିଅର 
ଏକୋଇଶାରେ ତା ବାପ ଦେଇଥୁ୍‌ବା ଚେନ୍‌ ଖଣ୍ଡକ ବନ୍ଧାଦେଇ ଗୋବିନ୍ଦ ଦୁଇ 
ହଜାର ଟଙ୍କା ଆଣିଛି। ଚେନ୍‌ଟିକୁ ଗୋବିନ୍ଦ ବିକିଦେବା ପାଇଁ କହୁଥିଲା, ବାରଣ 

କଲା କନକ | ଝିଅ ଛୁଆଟା, ତା ପାଇଁ ଏଇଦିନୁ ଖଣ୍ଡେ ଅଧେ ସୁନା ରୂପା 
ସଂଚୟ କରି ରଖୁବା କଥା| ତା ହୀନକପାଳ ପାଇଁ ତା ଗହଣାକୁ ଏବେ ବିକିବା 
ପ୍ରଶ୍ନ ଉଠୁଛି। ବରଂ ବନ୍ଧା ପଡ଼ିଥାଉ। ଠାକୂରଙ୍କ ଦୟାରୁ ଚାକିରୀଟା ହୋଇଗଲେ 
ସେ ତାକୁ ମୁକୁଳେଇ ଆଣିବ । 

ବୋପା ତଣ୍ତିକଟାତ ଗଲା ଯେ ଗଲା, ଥରଟିଏ ମୁହଁମୋଡ଼ି ଚାହିଁଲା ନାହିଁ 
ହାତଚକିରେ ବସେଇଥିଲା ଝିଅଟାକୁ । ସରଗର ଚାନ୍ଦ ତା ହାତରେ ଆଣିଦେବାର 
ପ୍ରତିଶ୍ରତି ଦେଉଥଲା | ଦୂୁଇବେଳା ଦୁଇଖଣ୍ଡ ରୁଟି ସେ ତା ହାତରେ ଦେଇପାରୁନି। 
ଝିଅଟା ଭଲ ପଢୁଛି ବୋଲି ସେ ଛାତି କୁଣ୍ଢେମୋଟ କରି ବୁଲୁଥଲା। ଝିଅକୁ 
ଡାକ୍ତରାଣୀ କରିବ ବୋଲି ଆଣ୍ଟ କରି ବସିଥଲା। କେତେ ସ୍ଵପ୍ନ ଦେଖାଉଥଲା। 
ସବୁ ଜଳି ପୋଡ଼ିଗଲା। ଏବେ ସେଇ ଭଙ୍ଗା ସ୍ବପ୍ନକୁ ନେଇ ସେ ଦୁଆର ଦୁଆର 
ବୁଲୁଛି। ନ ଯିବା ଜାଗାକୁ ଯାଉଛି। ନଥିବା ଜାଗାରେ କାନି ପାତୂଛି। ଏବେ 
ଆଶାକର୍ମୀ ଚାକିରୀ ଖଣ୍ଡକ ପାଉଁଶ ଗଦାତଳୁ ସମ୍ଭାବନାର ଦୂୁବକେରାଏ ପରି ତା 
ଜୀବନର ମରୁଭୂମିରେ ପୁଣି ଆଶାର ସବୁଜିମା ଭରିଦେଲା। ଡାକ୍ତର ନହେଲା 
ନାହିଁ, ସିଏ ତା ଝିଅକୁ ପାଠ ପଢେଇ ନର୍ସଟିଏ କରିବ! ଭଲପାତ୍ରଟିଏ ଦେଖୁ 
ତାରି ହାତରେ ଟେକିଦେବ | ବୋପାର ଅଭାବ ତାକୁ ଅନୁଭବ କରିବାକୁ ଦେବ 
ନାହିଁ। ସେମିତି ଠିଆ ଠିଆ ସେ ଗୁଡ଼ାଏ ସ୍ଵପ୍ନ ଦେଖୁ ପକେଇଲା। 

“କଂ” ଣ ହେଲା କିଲୋ କନି! ଏମିତି ଠିଆଟା ହୋଇରହିଲୁ ଯେ!” 
କେତେବେଳ ଏମିତି ସେ ଭାବନା ସମୁଦ୍ରରେ ଡୁବି ରହିଥାନ୍ତା କେଜାଣି। ଗୋବିନ୍ଦ 
ଡାକରେ ସେ ବାସ୍ତବ ଜଗତକୁ ଫେରିଆସିଲା। ଗୋବିନ୍ଦ ହାତକୁ ବଢାଇଦେଲା 
ତା ଆଶା, ଆଶ୍ଵାସନା, ଆନନ୍ଦ ଓ ତା ଝିଅ ରୁବିର ଭବିଷ୍ୟତ ବାର୍ଉାଁରେ ସମୃଦ୍ଧ 
କାଗଜ ଖଣ୍ଡକ | 

ଏଇ ଗୋବିନ୍ଦ ଭାଇ ତ ଏବେ ତା ସାହାରା ହେଇଛି। ବେଳ ଅବେଳରେ, 
ଭଲରେ ମନ୍ଦରେ, ଖୋଜ ନ ଖୋଜ ନିଜ ଲୋକପରି ପାଖରେ ଠିଆ 
ହୋଇଯାଉଛି । ତା ସାଙ୍ଗରେ ସଂପର୍କ ବା କ'ଣ ଯେ ! ଲେଖାଯୋଖାରେ ମାମୁଁପୁଅ। 
ନିଜ ମାଆ ପେଟର ଭାଇମାନେ ତ ଅହନ୍ତା କରୁଛନ୍ତି, ଆଉ ସିଏ ଯଦି ଆସି ତା 
ତରଫରୁ ହାମ୍‌ସୁଆରୀ ହେଲା, ସାହାଯ୍ୟ ସହଯୋଗର ହାତ ବଢେଇଦେଲା, 
ତେବେ କ୍ଷତି କ”ଣ ? ଅଶୀ ବର୍ଷର ବୁଢାଟା କତରାଲଗା। କେତେବେଳେ କୋଉ 
କଥା। ରାତି ଅଧ ତିନିପହର ପର୍ଯ୍ୟନ୍ତ ସେ ପହରା ଦେବା ପରି ଜଗି ରହିଥାଏ। 


ଗୀତ୍‌ କୁଡ଼ିଆଣୀ । ୬୫ 

ଗୋବିନ୍ଦ ସେ କାଗଜ ଖଣ୍ଡକ ଉପରେ ଆଖୁ ବୂଲେଇଆଣି କହିଲା, “ ତୋର 
ତ ଚାକିରୀ ହୋଇଗଲା ଲୋ କନି” 

କନକ ତା ମୁହଁକୁ ଚାହିଁ ଟିକେ ହସିଦେଲା। ସେ ହସ ଚେନାକରେ 
ବିଛାଡ଼ି ହୋଇପଡ଼ିଲା ମେଞ୍ଚାଏ ଅତୃବିଶ୍ଵାସ । ସ୍ଵପ୍ନ ଓ ସଂକଳ୍ତର ଭାବଟିଏ ତାର 
ଶିରାପ୍ରଶିରା ଭେଦି ସଂଚରିଗଲା ଅସ୍ତିମଜ୍ା ପର୍ଯ୍ୟନ୍ତ । ସଜଫୁଟା କଇଁଫୁଲଟିଏ ପରି 
ଉଜ୍ଜଳ ଉଠିଲା କନି। ସେ ଭାବ ସମ୍ବରଣ କଲା! ବେଶି ଉତଫୁଲ୍ଲିତ ହେବାକୁ 
ଚାହିଁଲା ନାହିଁ। ତା ସାମ୍ପାରେ ପଥ ଅସରନ୍ତି। ତାକୁ ଚାଲିବାକୁ ହେବ, ଯେତେ 
ଝଡ଼ଝ୍‌ଞ୍ଜା ଆସୁ । ଯେତେ ବାଧାବିଘ୍ନ ଆସୁ। ସବୁକୁ ସାମ୍ନା କରି ଛୁଆଟାକୁ ଦୁନିଆଁ 
ଦାଣ୍ଡରେ ଠିଆ କରିବାକୁ ପଡ଼ିବ। ବାପ ଥାଇ ବି ବାପ ଛେଉଣ୍ଡ ହୋଇ ବଞ୍ଚଛି 
ଛୁଆଟା। ତା ମୁହଁରେ ହସ ଫୁଟେଇବ। ବୁଢାଟା ବି ଆଜିକାଲି ଭାରି ଚିଡ଼ିଚିଡ଼ା 
ହେଲାଣି। ଭାତ ପାଖରେ ଡାଲିଟିକେ ନହେଲେ କି ଆଇଁଷ ପାଣି ଟିକେ ନହେଲେ 
ତାର ଗୁଣ୍ଡା ଚଳୁନି। ବୃଦ୍ଧ ବାଳୁତ ସମାନ | ତାଙ୍କ କଥା ଧରିବସିଲେ କ”ଣ ହବ ? 
ଦରମା ଗଣ୍ଡାଏ ମିଳିଲେ ତାଙ୍କ ମୁହଁରେ ଟିକେ ଭଲମନ୍ଦ ଦେବ। ପୁଅଟା ସିନା 
ବାପଟାର ସୁଖଦୁଃଖ ବୁଝିଲା ନାହିଁ ହେଲେ ସିଏ ତ ଏ ଘରର ବୋହୂ। ଆଠ 
କଳସ ମାଡ଼ି ସେ ଏ ଘରକୁ ବୋହୂ ହୋଇଆସିଛି। ଏ ବଂଶର ଦୁଃଖ ସୁଖ ସହ 
ସାମିଲ ହେବାର ପ୍ରତିଜ୍ଞା କରିଛି । ବୁଢାଟାକୁ ଆଉ କ'ଣ ଫିଙ୍ଗିଦେବ ? 

କନକର ମନେ ପଡ଼ିଲା ସେ ଦିନର କଥା। 

ଗରମ ଭାତ ଥାଳିରେ ପେଜମନ୍ଦାଏ ଢାଳିଦେଲା।! ଷ୍ଟିଲ୍‌ ଗିନାଟିରେ 
ଆଳୁଭର୍ଭା ମେଞ୍ଚାଏ କଞ୍ଚାଲଙ୍କାଟା ଓ ଲୁଣ ଟିକେ ନେଇ ବୁଢା ଆଗରେ ଥୋଇ 
କହିଲା- ବାପା! ବାଢିଦେଲି, ଉଠିଆସ। ଖାଇବ। 

ବୁଢା ବେକ ବଙ୍କେଇ ପେଜମିଶା-ଭାତ ଓ ଆଳୁଭର୍ଭା ଗିନାଟାକୁ ଦେଖୁଲା। 
ତା ମନ ପୁରାପୁରି ମରିଗଲା! ସେ ଖୁମାଣ କରି ଶୋଇଲା। ଯେତେ ଡାକିଲେ 
ଉଠିଲା ନାହିଁ କି ଭାତଥାଳି ପାଖରେ ବସିଲା ନାହିଁ। ବୁଢାର ମନକଥା କନକକୁ 
ଅଛପା ରହିଲା ନାହିଁ। ସେ ଅସହିଷ୍ୁ ହୋଇ ପଡ଼ିଲା। ବହୁଦିନ ଧରି ସ୍ଵାମୀ ପ୍ରତି 
ଥିବା ତାର ସବୁତକ ରୁଦ୍ଧ ଅଭିମାନର ବାରୁଦ ଗଦାରେ କିଏ ଯେମିତି ନିଆଁ 
ଝୁଲଟିକେ ମାଡ଼ିଦେଲା। ପ୍ରଚଣ୍ଡ ବିଖ୍ପେରଣରେ ମୁହୂର୍ଗକ ` ପାଇଁ ଘରଟା 
ଆଗ୍ନେୟଗିରିର ଭ୍ରମ ସୃଷ୍ଟି କଲା। କାଳିସି ଲାଗିଲା ପରି କନକ ଗର୍ଜି ଉଠି କହିଲା- 

କୋଉଠୁ ମୁଁ ତୁମକୁ ଆଣିଦେବି ମାଛ ମାଉଁସ ! ଚୋରି କରି ନା ନିଜକୁ 


୬୬ । ଡ. ବାସନ୍ତୀ ମହାନ୍ତି 

ଭଡ଼ାଦେଇ ? ପୁଅଟା କୁଆଡ଼େ ଗଲା ଯେ ବାପ ବୋଲି ଖେଜିଲାନି କି ଲୋଡ଼ିଲାନି। 
ମୁଁ କାହାର ଖାଏ ନା ଧାରେ। ତା ବୋପାକୁ ପୋଷିବି। ତା ଛୁଆକୁ ପୋଷିବି। 
ଇଚ୍ଛାହେଲେ ଏଠି ରୁହ। ଶାଗପଖାଳ ଯାହା ମିଳୁଛି, ତା ସାଙ୍ଗରେ ସାଲିସ୍‌ କର, 
ନହେଲେ ଯୋଉଠି ମାଛ ମାଉଁସ ମିଳୁଛି, ସେଠିକି ଚାଲିଯାଅ। ମୋର ଏତେ ଜଞ୍ଜାଳ 
ଦରକାର ନାହିଁ। ତଟସ୍ଥ ହୋଇଗଲା ବୂଢା। କନକର ଏ ବିଶ୍ଵରୂପ ସେ କେବେ ଦେଖୁ 
ନଥୁଲା। “ ସୁନାମୁଣ୍ଡା ପରି ବୋହୂଟା, ପାଗଳୀ ହୋଇଗଲା କି ଆଉ ?” ସବୁ ମାନ 
ଅଭିମାନ ଭୁଲି ବୂଢା ହୁ' କିନା ଉଠିବସିଲା ଓ ଭାତଥାଳି ଓ ଆଳୁଭର୍ଭା ଗିନାଟା ପାଖକୁ 
ଟାଣିଆଣି ଗାଉଁ ଗାଉଁ କରି ଚାରିଗୁଣ୍ଡାରେ ଉଦରସ୍ଥ କରିଦେଲା। 

ଛାତି ଫାଟିଯାଇଥଲା ସେଦିନ କନକର। ନିଜକୁ ଶତ ଧ୍ୁକ୍ଟାର କଲା। 
କୋଡ଼ିଲା, ସପିଲା। କୋଉ ରାଗ ନେଇ କୋଉଠି ଥୋଇଲା ସେ ଭଲଭାବରେ 
ହୃଦ୍ବୋଧ କଲା | ସତୁରୀ ବର୍ଷର ବୁଢାଟା। ତାରି ଦୟା ଅନୁକମ୍ପାରେ ପଡ଼ିରହିଛି। 
ନହେଲେ ଏବେଠୁ ରାସ୍ତାର ଭିକାରୀ ସାଜନ୍ତାଣି। ସେ ଯାହା କଲା ଆଦୌ ଭଲ 
କଲା ନାହିଁ। ଅନ୍ତଃପୀଡ଼ା ଅନୁଭବ କଲା କନକ | 

ଘରେ ଗଡୁଥବା ପିତ୍ତଳ ଢାଳଟି ଧରି ସନ୍ଧ୍ୟାବେଳକୁ ସେ ବଜାରକୁ ଗଲା 
ଓ ମାଉଁସ ଦୋକାନୀ ପାଖରେ ବନ୍ଧା ପକେଇ କୁକୁଡ଼ା ମାଉଁସ ଟିକେ ଆଣିଥଲା। 
ଭଲକରି ରାନ୍ଧିଲା। ବାମ୍ଉଠା ଗରମ ଭାତ ସାଙ୍ଗକୁ ଡହ ଡହ କ୍ରକୂଡ଼ା ମାଉଁସ 
ଖଝୋଳରୁ ଗିନାଏ ନେଇ ବୁଢା ପାଖରେ ଥୋଇଦେଲା | ଶ୍ଵଶୁର ବୁଢାର ହାତ ଧରି 
ଆଖୁରୁ ଠକ୍‌ ଠକ୍‌ ଲୁହ ଗଡ଼େଇ ଦେଇଥୁଲା। ନରମ କୋମଳ କଣ୍ଠରେ କହିଲା, 
ରାଗ ରୋଷରେ କେତେ କଟୁକଥା ମୁଁ କହିଦେଇଛି, ମତେ କ୍ଷମା କରିଦିଅ। ମୁଁ 
ଭୁଲ୍‌ କରିଛି। ପାପ କରିଛି । 

ବ୍ରଢା ତା ମୁଣ୍ଡ ଉପରେ ହାତ ରଖୁ କହିଲା, ତୋର କିଛି ଭୁଲ୍‌ ନାହିଁରେ 
ମାଆ । ସବୁ ମୋର ଏଇ କପାଳର ଦୋଷ। ଜନମ କଲା ପୁଅ ମତେ ଛାଡ଼ି 
କୁଆଡ଼େ ପଳେଇଲା। ଦାରୁଣ ଯମ ବି ମତେ ଭୁଲିଗଲା। ବୁଢା ଆଉ କିଛି 
କହିପାରିଲାନାହି। ତା କଣ୍ଠ ରୁଦ୍ଧ ହୋଇଆସିଲା। କନକ ଶ୍ଵଶୁର ପାଟିରେ 
ହାତଦେଇ କହିଲା-ଏମିତି କଥା ଆଉ କେବେ କହିବ ନାହିଁ ବାପା ତମେ ଅଛ 
ବୋଲି ଆମେ ମାଆ ଛୁଆ ଦୁଇଟା ନିର୍ଭୟରେ ଅଛୁ। କେହି ଆମକୁ ଆଖୁ ଟେକି 
ଚାହିଁବାକୁ ସାହସ କରୁନାହାନ୍ତି। ତମେ ଏମିତି ମାଣିଖୁଣ୍ଟି ହୋଇ ବସିଆଅ। ତମ 
ପୁଅ ଫେରିବା ପର୍ଯ୍ୟନ୍ତ । 


ଗୀତ୍‌ କୂଡ଼ିଆଣୀ । ୬୭ 

ବୂଢାର ମଲାମାଛ ଆଖୁ ପରି ଦୂଇ ଆଖୁରୁ ଦୁଇ ଧାର ଲୁହ ବହି ରୁଢ ଭର୍ରି 
ଠାକରା ଗାଲ ଭିତରେ କୋଉଠି ଭେଦିଗଲା। ସେଇଦିନଠୁଁ କନକ ବୂଢାକୁ କେବେ 
କଟୃକଥା କହିନି। ମାଆ ଝିଅର ପଛେ ନହେଉ, ବୁଢାର ଥାଳି ପାଖରେ ଭଲମନ୍ଦ 
ଟିକେ ରଖୁବାପାଇଁ ସେ ଭୁଲୁ ନଥୂଲା। ରୁବି କେବଳ ତାର ଝିଅ ନୁହେଁ। ଏଇ ସତୁରୀ 
ବର୍ଷର ବୂଢାଟାକୁ ବି ସେ ତାର ଗୋଟାଏ ଅଝଟିଆ ପୁଅ ବୋଲି ଧରି ନେଇଥୁଲା। 

କଣ ଏତେ ଭାବୁଛୁ କିଲୋ କନି ! ଘରକୁ ଯିବାନି ? କହିଲା ଗୋବିନ୍ଦ | 
ଅନ୍ୟମନସ୍କ ଭାବରେ ହୁଟିଏ ମାରିଲା କନକ ! 

ଦୁହେଁ ଅଟୋରେ ବସି ଫେରିଲେ ଘରକୁ | ଅଟୋ ଭିତରେ ଗୋବିନ୍ଦର 
ବ୍ୟବହାର କେମିତି ଅସ୍ଵାଭାବିକ ଲାଗିଲା କନକକୁ। ସେ ବିଚଳିତ ହେବାପରି 
ଲାଗୁଥୁଲା। ସେ ଅନାବଶ୍ୟକ ଭାବେ ଢଳି ପଡୁଥିଲା କନି ଉପରକୁ । ଜାଣ 
ଅଜାଣତରେ ତା ଦେହମୁଣ୍ଡ କନକର ଥାନ ଅଥାନରେ ବାଜିଯୀଉଥୂଲା। ସେ 
ସଂକୋଚେଇ ଯାଉଥୁଲା| ତା ଦେହରୁ କେମିତି ଗୋଟାଏ କିଚିମିଟିଆ ଗନ୍ଧ ବାହାରି 
ତାକୁ ଅତିଷ୍ଠ କରି ଦେଉଥୁଲା।| ଅତ୍ଯନ୍ତ ଅଶ୍ଵସ୍ତି ଅନୁଭବ କରୁଥଲା କନକ | ତାକୁ 
ବାନ୍ତି ବାନ୍ତି ଲାଗିଲା। କାନ୍ଧରେ ପଡ଼ିଥୁବା କାନିଟାକୁ ତଳଆଡ଼ୁ ବୁଲେଇ ଆଣି 
ନାକ ପାଖରେ ଚାପି ଧରିଲା। 

ଗାଁ ମୁଣ୍ଡରେ ପହଞ୍ଚଲା ଅଟୋ! ତରବର କରି କନକ ଓହ୍ଲେଇ ପଡ଼ିଲା 
ଅଟୋରୁ । ତା ପଛେପଛେ ଗୋବିନ୍ଦ | 

ଘର ଆଲୋକିତ ହେଲାପରେ କନି ଦେଖୁଲା ବଙ୍କୁଲି ବାଡ଼ି ଖଣ୍ଡେ ଧରି 
ଶ୍ଵଶୁର ବସିଛନ୍ତି ଅଗଣାରେ । ସେ ତାଙ୍କ ପାଖକୁ ଯାଇ ମୁଣ୍ଡିଆଟିଏ ମାରି କହିଲା, 
“ ବାପା! ମୋର ଚାକିରି ହୋଇଯାଇଛି ! କାଲିଠୁଁ ମୁଁ ଜଏନ୍‌ କରିବି।” ଭ୍ୟାନିଟି 
ବ୍ୟାଗ୍ରୁ ଧଳା ଲଫାପା ସହ ନିଯୁକ୍ତି ପତ୍ରଟିକୁ ସେ ଶ୍ଵଶୁର ହାତକୁ ବଢେଇଦେଲା। 
ବୁଢା ଲଫାପାଟିକୁ ଦୁଇଥର ତଳ ଉପର କରି ଓଲଟେଇ ମୁଣ୍ଡରେ ମାରିଲା ଏବଂ 
ସେଇ ଲଫାପା ସହ ଦୁଇହାତ ଅଦୃଶ୍ଯ ଦେବତାଙ୍କ ଉଦ୍ଦେଶ୍ୟରେ ଉଠେଇ 
ଆତ୍ୃତୃପ୍ରିରେ କହିଲା- “ ସବୁ ସେଇ ଠାକୁରଙ୍କ ଇଚ୍ଛା। 

ଗୋଡ଼ହାତ ଧୋଇ କନକ ଅଗଣାରେ ଷ୍ଟୋଭ୍‌ ଲଗେଇ ଡିକାସିନ୍‌ ତିଆରି 
କଲା | କାଚ ଗ୍ଲାସ୍‌ଟିରେ ବୂଢାକୁ ଗ୍ଲାସେ ଚା ଓ ମୁଢି ଗିନାଏ ଥୋଇଦେଲା। 
ଗୋବିନ୍ଦ ହାତକୁ ସେଇ ଡିକାସିନିରୁ କପେ ବଢେଇଦେଇ ନିଜ କପ୍‌ଟି ଧରି ସେ 
ସେଇ ଅଗଣାରେ ମାଟି ଉପରେ ବସିପଡ଼ିଲା! 


୬୮ । ଡ. ବାସନ୍ତୀ ମହାନ୍ତି 

ଗୋବିନ୍ଦା ସୁଡ଼କରି ଢୋକେ ଡିକାସିନି ଶୋଷି ଦେଇ କହିଲା, ତୋ 
ହାତଟା ବଢିଆ ଲୋ କନି। ବିନା କ୍ଷୀରରେ ବି ଚା'ଟା ଅମ୍ପତ ପରି ଲାଗୁଛି। 
ଶ୍ଵଶୁର ବୁଢାଟା ଆଗରେ ଗୋବିନ୍ଦର ଏ ଚାଟୁବାକ୍ୟ ତାକୁ ଆଦୌ ଭଲ ଲାଗିଲା 
ନାହିଁ। ସେ କିଛି ନ ଶୁଣିଲା ପରି ରହିଲା। କନକକୁ ନିରବ ରହିବା ଦେଖୁ ସେ 
ଟିକେ ନିରୂସାହିତ ହେଲା। ତାକୁ ସକ୍ରିୟ କରିବାପାଇଁ କ”ଣ କରାଯାଇପାରେ, 
କପ୍‌ରୁ ଆଉ ଗୋଟେ ସୁଡ଼୍‌କା ନେଇ ଚିନ୍ତା କଲା! ଖୁବ୍‌ ଗୋଟାଏ ଖୁସି ହେବାର 
ଭାବ ଦେଖାଇ କହିଲା- ତତେ ଚାକିରୀ ମିଳିଛି । ତୁ ଏଇ ଚା କପେ ଦେଇ 
ଠକିଦଚୂ ନା କ”'ଣ ? ଏଇ ଖୁସିରେ ଆଜି ଗୋଟାଏ ଭୋଜୀ ହୋଇଯାଉ । ତୁ 
ମସଲା ବଟାବଟି କର କନି, ମୁଁ ଯାଉଛି କୂକୁଡ଼ା ମାଉଁସ ଟିକେ ଆଣିବି | 

କନକକୁ ଗୋବିନ୍ଦାର ବ୍ଯବହାରଟା ଆଜି ଆଦୌ ଭଲ ଲାଗୁ ନଥୁଲା! 
ଆଉ ଅଧକ ସମୟ ସେ ତାକୁ ବରଦାସ୍ତ କରିବାକୁ ଚାହୁଁ ନଥୁଲା! ନିରୁଭ୍ତପ୍ତ 
କଣ୍ଠରେ କହିଲା- ନାଇଁ ଗୋବିନ୍ଦ ଭାଇ। ଆଜି ଦିନଟାସାରା ବୃକ୍‌ ପିଣ୍ଡାରେ ଠିଆ 
ହୋଇ ହୋଇ ମୁଁ ଥକିଯାଇଛି। ମୋ ମୁଣ୍ଡଟା ବି ଭାରି ଜୋର୍‌ରେ ବିନ୍ଧୁଛି। ଆଜି 
ତୁମେ ଯାଅ। ଆଉ ଦିନେ କେବେ ଭୋଜୀ ଫୋଜୀ କରିବା | 

ଗୋବିନ୍ଦର ପିତ୍ତ ଚଢିଗଲା ମୁଣ୍ଡକୁ । ଶାଳୀଃ ଚିଠି ପାଉ ପାଉ ତ ଏତିକି 
ଗଉଁ, ଦରମା ପାଇଲେ ଆଉରି କେତେ ନ ହବୁଲୋ। କଂ ଣ ଗୋଟାଏ ଅଶ୍ରାବ୍ୟ 
ଶବ୍ଦ ତା ପାଟିରୁ ବାହାରି ଆସୁଥଲା। ଶଳା ବୁଢାଟା ପାଖରେ ଥିବାରୁ ସେ 
ରକ୍ତଚାଉଳ ଚୋବାଇ ରହିଲା। 

ଚା କପ୍ଟା ପିଣ୍ଡା ତଳକୁ ଥୋଉ ଥୋଉ ଗୋବିନ୍ଦ ସ୍ବାଭାବିକ ଭାବରେ 
କହିଲା, ହଉ ! ତୋରି କଥା ହେଉ | ତୁ ମତେ ଠକି ପାରିବୁନି। ଯେମିତି ହେଉ 
ମୋ ପ୍ରାପ୍ୟଟା ମୁଁ ତୋଠୁଁ ନେବି। 

କି ପ୍ରାପ୍ୟ କଥା କହୁଥିଲା ଗୋବିନ୍ଦ କେଜାଣି ? କନକକୁ ଅଶ୍ଲୀଳ ଅଶ୍ଳୀଳ 
ଲାଗୁଥୁଲା | ଶ୍ଵଶୁର ବୃଢାଟା ପାଖରେ ବସିଥୁଲା ବୋଲି ତାକୁ ଆହୁରି ମାଡ଼ି ପଡ଼ୁଥିଲା 

ଏରୁଣ୍ଡି ଡେଇଁ ବାହାରକୁ ପାଦ ବଢଉଥବା ଗୋବିନ୍ଦାର ପାଟି ଶୁଭୁଥୁଲା, 
ଦାଣ୍ଡ କବାଟଟା କିଳିଦେଲୋ କନି ! 

ଅନ୍ୟଦିନ ହୋଇଥୂଲେ ସେ ଦାଣ୍ଡ ଦୂଆର ପର୍ଯ୍ୟନ୍ତ ଗୋବିନ୍ଦକୁ ବଳେଇ 
ଦେବାପାଇଁ ଯାଇଥାନ୍ତା, କିନ୍ତୁ ଆଜି ଗୋବିନ୍ଦାର ବ୍ୟବହାରରେ ସେ ଜାଣି ଶୁଣି 
ଗଲାନାହିଁ। ପଥର ପରି ବସିରହିଲା | 


ଗୀତ୍‌ କୁଡ଼ିଆଣୀ । ୬୯ 

ଗୋବିନ୍ଦ ବେକ ବଙ୍କେଇ ଟିକେ ପଛକୁ ଚାହିଁଲା କନି ସେମିତି ହୁଙ୍କାଟା 
ପରି ତାକୁ ପଛକରି ବସିଛି। ଟିକେ ବି ଚଙ୍କୁନି। ସେ ଆହୁରି ଉତ୍ତ୍ୟକ୍ତ ହୋଇପଡ଼ିଲା। 
ତା ଇଚ୍ଛା ହେଲା, ପଛରୁ ଯାଇ ତା ପିଠିରେ ଲାତଟିଏ ଦିଅନ୍ତା। କିନ୍ତୁ ବୁଢା 
ମାଙ୍କଡ଼ଟା ବସିଛି ପାଖରେ ! ସେ ଥୁ' କରି ଲଣ୍ଡାଏ ଛେପ ପକେଇଦେଲା ଓ ଲମ୍ବା 
ଲମ୍ବା ପାହୁଣ୍ଡ ପକେଇ ଆଗକୁ ବଢିଲା। ବତୀ ଖୁଣ୍ଟର ଆଲୁଅରେ ରାସ୍ତା ଆଲୋକିତ 
ହେଲାଣି। ବହିଖାତାଭରା ପ୍ଲାଷ୍ଟିକ୍‌ ବ୍ୟାଗ୍‌ ଖଣ୍ଡେ କାନ୍ଧରେ ଗଳେଇ ଡେଇଁ ଡେଇଁକା 
ଟିଉସନରୁ ଫେରୁଥିଲା ତୃତୀୟ କ୍ଲାସରେ ପଡ଼ୁଥିବା କନିର ଝିଅ ରୁବି । ଗୋବିନ୍ଦକୁ 
ଦେଖ ବିନା କାରଣରେ ସ୍ଵର ଲମ୍ବେଇ ସେ ଗୀତ ଗାଇଲାପରି ଡାକିଲା-ଗୋବିନ୍ଦ 
ଅଙ୍କଲ୍‌ “ଗୋବିନ୍ଦ ଅଙ୍କଲ୍‌ “ଗୋବିନ୍ଦ ଅଙ୍କଲ୍‌.... | 

ଗୋବିନ୍ଦ ମୁହଁ ଫେରେଇ ରୁବିକୁ ଚାହିଁଲା। ପିନ୍ଧିଛି ହାତକଟା ଲାଲ ଫ୍ରକ୍‌ 
ଖଣ୍ଡେ। ଥାକ ଥାକ ହୋଇ ଆଣ୍ଠୁ ପର୍ଯ୍ୟନ୍ତ ଲମ୍ବିଯାଇଛି। ଗୋରା ତକ୍ତକ୍‌ ଥୁକୁଲ୍‌ 
ଥାକୂଲ୍‌ ଝିଅଟା। ଲାଲ୍‌ ଟୁକୁଟୁକୁ ଓଠ! ଢଳଢଳ ହେଉଥିବା ଦୂଇଟି ସୁନ୍ଦର ଆଖୁ | 
ମୁଣ୍ଡରେ କଳା ମୁଚୁମୁଚୁ ଗୋଛାଏ ଘନ କେଶ। ସତେ ଅବା କଣ୍ଜେଇଟିଏ। 
ବ୍ୟାଟେରୀଟିଏ କିଏ ଖଞ୍ଜିଦେଇଛି ତା ଦେହରେ। ବଟମ୍‌ ଟିପି ଛାଡ଼ି ଦେଇଛି 
ଦାଣ୍ଡରେ | ଡେଇଁ ଡେଇଁ ଗୀତ ଗାଉଛି, ନାଚୁଛି, ଆଖୁ ନଚେଇ ଫୁଲେଇ ହଉଛି | 

ତଣ୍ଟିରେ କ”ଣ ଗୋଟିଏ ଅଟକିଗଲାପରି ଗୋବିନ୍ଦକୁ ଲାଗିଲା। ସେ 
ଟିକେ ଛେପ ଢୋକିଲା। ତା ଭିତରେ ଥିବା ହିଂସ୍ର ଅଜଗରଟା ଭିଡ଼ି ମୋଡ଼ି 
ହେଲା। ତା ସଙ୍ଗେ ସଙ୍ଗେ ତା ସଇତାନୀ ଭୋକଟାକୁ ବି ଜଗେଇଦେଲା। 
ଦୁହେଁ ମିଶି ଖଣ୍ଡପ୍ରଳୟ ସୃଷ୍ଟି କରିବାର ପ୍ରାକ୍‌ ପ୍ରସ୍ତୁତି ନେଲେ । ଗୋବିନ୍ଦ ମୁହଁ 
ଉପରେ ବିଭତ୍ସ ହସ ଟିକେ ଖେଳେଇ ଆଣିଲା। ତାର ସର୍ବଗ୍ରାସୀ ଜିଭକୁ 
ବୁଲେଇ ଆଣିଲା ଘୁଷୁରୀ ଓଠପରି ଦୁଇ ମୋଟା ଓଠରେ। ତାରି ସହ ସେ 
ଚାଟିଦେଲା ସକଳ ମଣିଷ ପଣିଆ । ଯାହା ମଣିଷକୁ ଦେବୋପମ କରିଦିଏ ।! 
ଏଇ ଧରାଧାମରେ ଅମରାବତୀର ଏଁଶ୍ଵର୍ଯ୍ୟ ଅଜାଡ଼ିଦିଏ। ସେ ମାଙ୍କଡ଼ ହସିଲା 
ପରି ତାର ଦୁଇ ଧାଡ଼ି ଦାନ୍ତ ମେଲିଦେଇ କହିଲା- ରୁବି ଭାଣିଜୀ! (ରୁବିକୁ 
ସେ ସବୁବେଳେ ଏମିତି ଡାକେ)! ଚକ୍‌ଲେଟ୍‌ ଖାଇବୁ ? ସେତେବେଳକୁ 
ରୁବି ଗୋବିନ୍ଦ ପାଖରେ ପହଞ୍ଚ ସାରିଥଲା। ଏଥର ସେ ତାର ଡେଇଁବା ବନ୍ଦ 
କରି ଗୋବିନ୍ଦକୁ କୁଣ୍ଢେଇ ପକେଇ କହିଲା-ହଁ ଅଙ୍କଲ୍‌, ମୁଁ ଚକ୍‌ଲେଟ୍‌ ଖାଇବି | 
ମୁଁ ଚକୋଲେଟ୍‌ ଖାଇବି । ଦିଅ, ଦିଅ, ଅଙ୍କଲ୍‌ ! ଦୂଇ ଗୋଡ଼ ଭୂଇଁରୁ ଉଠେଇ 

| ଭୂଇଁରେ କଚାଡ଼ି କଚାଡ଼ି ରୁବି କହିଲା- ତାକୁ ଭୂଇଁରୁ ଉଠେଇ କୋଳକରି 
ଲା ଗୋବିନ୍ଦ | 

ହଉ ଚାଲ୍‌ ମୋ ସଙ୍ଗେ ରାମ ସାଉ ଦୋକାନକୁ | ଗାଁ ଶେଷ ମୁଣ୍ଡ ଛକରେ 
ରାମ ସାଉର ଦୋକାନ । କିରାନୀ ସାମଗ୍ରୀ ସାଙ୍ଗକୁ ପାନବିଡ଼ି ସିଗାରେଟ୍‌ ଓ ଆହୁରି 
କିଛି ନିଷିଦ୍ଧ ସାମଗ୍ରୀ ବିନା ଲାଇସେନ୍‌ସରେ କାରବାର କରେ। ସବୁପ୍ରକାର 
ଜିନିଷ ତା ପାଖରେ ସର୍ବଦା ମହଜୁଦ୍‌ ଥାଏ। 

ରୁବି ଗୋବିନ୍ଦ କୋଳରେ ଥାଇ ତା ବା ହାତ ଅଙ୍ଗୁଳି ଗୁଡ଼ାକ ଡାହାଣ 
ହାତରେ ଗଣି ଗଣି କହୁଥିଲା- ମତେ ଚାରିଟା ଚକ୍‌ଲେଟ୍‌ ଦବ ଅଙ୍କଲ୍‌ | ଗୋଟିଏ 
ମାଆ ପାଇଁ, ଆଉ ଗୋଟିଏ ଜେଜେ ପାଇଁ, ଆଉ ଦୂଇଟା ମୋର | 

ଗୋବିନ୍ଦ ଗମ୍ଭୀର ହୋଇ ଚାଲିଥଲା ଆଗକୁ | 

ରାତି ଆସି ଆଠଟା ହେଲାଣି ରୁବି ଟିଉସନରୁ ଫେରିନାହିଁ। ଶୃଶୁର ପାଖରେ 
ରୁଟି ଆଉ ସନ୍ଧୁଳା ଟିକେ ଥୋଇଦେଇ କନକ ବିରକ୍ତ ହୋଇ କହିଲା, ଆଜି 
ଆସୁ ସେ ବଦମାସ୍‌ ଟୋକୀ! ସବୁଦିନେ ଡେରିରେ ଟିଉସନରୁ ଫେରି ରାସ୍ତାରେ 
ଖେଳିବା ତାର ଅଭ୍ୟାସ ହୋଇଗଲାଣି। ଶ୍ଵଶୁର କହିଲେ-ପିଲାଲୋକ, କୋଉଠି 
କୋଉ ଛୁଆମାନଙ୍କ ସହ ଅଟକି ଯାଇଥ୍‌ବ | ତୁ ବ୍ଯସ୍ତ କାହିଁକି ହଉଛୁ । ହଉ ତୁ 
ଯା! ତାକୁ ଡାକି ଆଣ୍‌। ରାତି ବହୁତ ହେଲାଣି। ମୋର ଆଉ କିଛି ଦରକାର 
ନାହିଁ। ମୁଁ ଖାଉଛି। 

କନକ ବାହାରିଗଲା ଦାଣ୍ଡକୁ । ପାଟି କରି ଡାକିଲାରୁବି...ରୁବି 
ଲୋ....ରୁବି....ଇ....ଇ... | ଏୟ ରୁବି..... ଜବାବ ମିଳିଲା ନାହିଁ। ସେ ଘର 
ଘର ବୁଲି ତନ୍ମ ତନ୍ନ କରି ଖୋଜିଲା। ରୁବି ମିଳିଲା ନାହିଁ। ଟିଉସନ୍‌ ସରୁ ସରୁ ସେ 
ଘରଆଡ଼େ ଚାଲିଗଲା ବୋଲି ଟିଉସନ୍‌ ମାଷ୍ଟ୍ରେ କହିଲେ। ତା ସାଙ୍ଗପିଲାମାନେ ବି 
କହିଲେ। କିନ୍ତୁ ରୁବିର ପତ୍ତା ନାହିଁ। ଘଣ୍ଟାକ ଭିତରେ ସାରା ଗାଁ ରାଷ୍ଟ୍ର ହୋଇଗଲା 
ରୁବି ନିଖୋଜ ଗାଟା ସାରା ଲୋକେ ବ୍ଯସ୍ତ ହୋଇ ଖୋଜିଲେ। କାହା ହାତରେ 
ଲଣ୍ଠନ, କାହା ହାତରେ ଟର କାହା ହାତରେ ମୋବାଇଲ୍‌ ଲାଇଟ୍‌। କେହି 
କେହି ଠେଙ୍ଗା ବାଡ଼ି ବି ଧରିଥିଲେ । ଆଉ କେହି ଖାଲି ହାତରେ। 

ବାହୁନି ବାହୁନି କନକ ଡାକୁଥଲାରୁବି, ରୁବି ଲୋ....ଗୋ ରୁବି.... | 
କୁଆଡ଼େ ଗଲୁଲୋ ମୋ ବାୟାଣୀ।୮ 

ସେଇ ଅନ୍ଧକାରର ବୁକୁ ଚିରି ଗାଁ ଲୋକେ କୂଅ, ପୋଖରୀ, ନଦୀ, 

ନାଳ,ବନ୍ଧ,ବାଡ଼ ବଣଜଙ୍ଗଲ ଚାରିଆଡ଼େ ଖେଦିଗଲେ। କାହିଁ କେଉଁଠି ମିଳିଲା 
ନାହିଁ ରୁବିର ଖବର। ରାତି ଯେତିକି ବଢି ବଢି ଚାଲିଲା, କନକର ବ୍ୟାକୁଳତା 
ସେତିକି ବଢି ବଢି ଚାଲିଲା। ମଝିରେ ମଝିରେ ତା ଛାତି ଚିରି ବାହାରି ଆସୁଥଲା, 
ରୁବି......ରୁବି ଲୋ....ଲୋ ରୁବି| କୁଆଡ଼େ ଗଲୁ ଲୋ ଗୋ ରୁବି.... | 

ଭୂଇଁକୁ ଅଣ୍ଡାଳି ଅଣ୍ଡାଳି ସନ୍ତାନହରା କପୋତୀ ପରି ବାହୁନି ହେଉଥୁଲା 
କନକ। 

ଗାଁର ଦୂଇ ତିନିଜଣ ମୁଣ୍ଡିଆଳ ଲୋକ ଥାନାକୁ ଯାଇ ରୁବିର ନିଖୋଜ 
ଖବର ଜଣେଇ ଆସିଲେ ! ପୋଲିସ୍‌ ଏତଲାଟିଏ ଦେବାପାଇଁ କହିଲା, ଥାନାବାଲା 
କହିଲା ହଉ, ଦେଖୁବା, ଖୋଜିବା, ରାତି ପାହୁ | 

ରାତି ପାହିଲା। ସକାଳ ହେଲା। ଆକାଶର ସୂର୍ଯ୍ୟ ଉଠିଲା। ଗାଁଟା କିନ୍ତୁ 
ଅନ୍ଯଦିନ ପରି ଚଳଚଞ୍ଚଳ ହେଲାନାହିଁ। ଗୋଟାଏ ବୁକୁଫଟା ବେଦନା ଗାଁଟା 
ସାରା ଲୋକଙ୍କୁ ସ୍ତ୍ତ କରିଦେଇଥୁଲା। କାରୁଣ୍ଯର କଲ୍ଲୋଳଟିଏ ସକାଳର ନରମ 
ଶାନ୍ତ ବାତାବରଣକୁ କାବୁ କରି ଦେଇଥୂଲା। ଗୋଟାଏ ଅବଦମିତ କୋହରେ 
ଉବୁଟୁବୁ ହେଉଥ୍‌ଲେ ସମସ୍ତେ | ବୃକ୍ଷଲତା ପାହାଡ଼ ପର୍ବତ ଦିଶୁଥୁଲେ ବେଦନାକ୍ତିଷ୍ଠ। 
ଆକାଶ ଆଖୁରୁ ଲୁହ ଝରି ମାଟିର ଛାତିକୁ ଓଦା କରିଦେଇଥଲା। ପବନ ବି ତାର 
ବହିବା ପଣକୁ ଭୁଲିଯାଇଥଲା। ସେ ନୀରବିଗଲା ପରି ଲାଗୁଥଲା। କେବଳ ଗା 
ଶେଷମୁଣ୍ଡରେ କାହିଁ କେତେ କାଳରୁ ପ୍ରବାହିତ ଗୋବରୀ ନଇ”ତ ତା ଦୂଇ କୂଳରେ 
ମୁଣ୍ଡପିଟି ହେଉଥଲା, ଯେତେବେଳେ ତାରି ପଠାରୁ ମିଳିଥିଲା, ରୁବିର କ୍ଷତବିକ୍ଷତ 
ଶବ | 

ଦୂଷ୍ର୍ମ ପରେ ହତ୍ୟା କରାଯିବାର ସମସ୍ତ ପ୍ରମାଣ ତାଠାରେ ମହଜୁଦ୍‌ ଥଲା 
ସେଥୁରେ | 

ବରପୂର୍ବା 


ଆଜି ପିଙ୍କିର ବାହାଘର ମୁଁ ତାକୁ ପ୍ରତିଶ୍ରତି ଦେଇଥୁଲି, ମୁଁ ଯେଉଁଠି ଯେତେ 
କାର୍ଯ୍ୟବ୍ୟସ୍ତ ଥଲେ ବି ତା ବାହାଘର ଉତ୍ସବରେ ଯୋଗଦେବାକୁ ପ୍ରାଥମିକତା 
ଦେବି | ପନ୍ଦର ଦିନ ଆଗରୁ ତା” ବାହାଘର ନିମନ୍ତ୍ରଣପତ୍ର ମୋ ହସ୍ତଗତ ହୋଇ 
ସାରିଲାଣି ତା” ପୂର୍ବରୁ ବାପା ମାଆ ଫୋନ୍‌ରେ ମୋତେ ପିଙ୍କିକୁ ବେଦୀ ଉପରେ 
ଆଶୀର୍ବାଦ ଦେବାପାଇଁ ଅନୁରୋଧ କରିଥୁଲେ। ପିଙ୍କି ବି ଲାଜ ଲାଜ ହୋଇ ମୁଦୁ 
ପରିହାସ କରି ମୋତେ କହିଥଲା, ମାଡାମ୍‌ ଆପଣ ନିଶ୍ଚୟ ଆସିବେ । ନ ହେଲେ 
ସେ ଭୂତଟା ଆଉଥରେ ମୋ ଉପରେ ସବାର ହୋଇଯିବ। 

ମୁଁ ବାସ୍ତଲ୍ୟ ମମତାରେ ବିଗଳିତ ହୋଇଯାଇ କହିଲି, ଦୂର୍‌ ବୋକୀ। ସେ 
ଭୂତ କ'ଣ ଆଉ ତୋ ଉପରେ ସବାର ହେବ ? ମୁଁ ପରା ତା' ଉପରେ ସବାର 
ହୋଇଛି। ପିଙ୍କି ଖଲି ଖଲି ହୋଇ ହସି ଉଠିଲା! ତା'ରି ଅନାବିଳ ମମତା ମୋତେ 
ଟାଣିଆଣିଛି ଛଅ ଶହ କିଲୋମିଟର ଦୂର୍ଗମ ଅଞ୍ଚଳକୁ | 

ପିଙ୍କିର ଆଉ ସେ ପିଲାଳିଆମୀ ନାହିଁ। ଏବେ ତା'ର ବୁଦ୍ଧିଶୁବି ହେଲାଣି। 
କଥାବାର୍ଭାରେ ବି ପରିପକ୍ତା ଆସିଲାଣି। 


ଗୀତ୍‌ କୂଡ଼ିଆଣୀ । ୭୩ 


Digitized by srujanika@gmail.com 


ପିଙ୍କି ମୋର ଛାତ୍ରୀ ନୁହେଁ କି ସମ୍ପର୍କୀୟା ନୂହେଁ। ଅପ୍ରତ୍ଯାଶିତ ଭାବରେ 
ପିଙ୍କ ସହ ମୋର ଗୋଟିଏ ଅଭାବନୀୟ ପରିସ୍ଥିତିରେ ଦେଖା ହୋଇଥଲା ପାଞ୍ଚ 
ବର୍ଷ ତଳେ | ପିଙ୍କି ଆଦିବାସୀ ଝିଅଟିଏ। ତା” ବାପା ଆଦିବାସୀ କନ୍ଯାଶ୍ରମଟିରେ 
ପିଅନ କାମ କରୁଥଲା। ସେହି ଆଶ୍ରମରେ ତା” ବାପା ପାଇଥିବା ସରକାରୀ 
କ୍ଵାର୍ଟର୍ସରେ ସେ ପରିବାର ସହ ରହୁଥଲା। ସେହି କନ୍ୟାଶ୍ରମରେ ୩ୟ ଶ୍ରେଣୀରୁ 
ଦଶମ ପାସ୍‌ ପରେ ସେ ନିକଟସ୍ଥ ଗୋଟିଏ ସରକାରୀ କଲେଜରେ + ୨ ବିଜ୍ଞାନ 
ପଢ଼ୁଥଲା। କନ୍ଯାଶ୍ରମର ଦିଦିମାନେ କୁଆଡ଼େ ତା” ବାପାକୁ ବାଧ୍ଯ କରିଥିଲେ 
ସାଇନ୍ଵ ପଢ଼ାଇବା ପାଇଁ! ଝିଅକୁ ଇଂଜିନିୟର କି ଡାକ୍ତର କରିବାର ସ୍ଵପୂଟିଏ ବି 
ତା” ମନରେ ଭରି ଦେଇଥୂଲେ। ଆଦିବାସ] କୋଟାରେ ସରକାରୀ 
ମହାବିଦ୍ୟାଳୟରେ ସିଟ୍‌ଟିଏ ମିଳିବା ପାଇଁ ତାକୁ କଷ୍ଠ ହୋଇ ନଥୁଲା। କିନ୍ତୁ 
ଅସଲ କଷ୍ଠ ହୋଇଥଲା ପାଠପଢ଼ା ଆରମ୍ଭ ହେବା ପରେ | ସାଇନ୍‌ ପାଠଗୁଡ଼ାକ 
ଆଦୌ ତା” ମୁଣ୍ଡରେ ପଶୁନଥୁଲା। ଥୁ୍‌ଓରୀ ହେଉ କି ପ୍ରାକ୍ତିକାଲ, ସବୁ କ୍ଲାସ୍‌ରେ 
ସେ ପଛୁଆ ହୋଇ ରହି ଯାଉଥୁଲା। ସାର୍‌ମାନଙ୍କ ଠୁ ଗାଳି ଶୁଣୁଥୁଲା। 
ସହପାଠୀମାନଙ୍କ ପାଖରେ ନ୍ୟୁନବୋଧତାରେ ସଢ଼ିଯାଉଥୁଲା। ସେଇ ମାନସିକ 
ଚାପ ଧୀରେ ଧୀରେ ଶରୀର ଉପରେ ପ୍ରତିଫଳିତ ହେଲା। ଦେହ ବି ବାରମ୍ବାର 
ଖରାପ ହେଲା। ହଷ୍ଷେଲରେ ରହିବା ସମ୍ଭବ ହେଲାନାହିଁ ତା' ପକ୍ଷରେ। ତା” 
ବାପାମାଆ ତାକୁ ଘରକୁ ନେଇଆସିଲେ । ତା'ର ଆଉ ପରୀକ୍ଷା ଦେବା ନୋହିଲା 

ପରୀକ୍ଷା ତ ଦେଲା ନାହିଁ। ଘରକୁ ଆସିବା ପରେ ତା'ର ଆଉ ଗୋଟିଏ 
ନୂଆ ସମସ୍ୟା ସୃଷ୍ଟି ହେଲା। ଦେହ ଅସୁସ୍ଥତା ଛାଡ଼ିଲା ନାହିଁ। ବୋଝ ଉପରେ 
ନଳିତା ବିଡ଼ା ପରି ଏଥର ତାକୁ ଗୋଟାଏ ଭୂତ ଗ୍ରାସ କରୁଥଲା। ସେ ଭୂତ 
ମଝିରେ ମଝିରେ ତା” ଦେହରେ ସବାର ହେଉଥଲା | ଶୁଣିବା ନ ଶୁଣିବା କଥା ଓ 
ଦେଖୁବା ନ ଦେଖୁବା କଥା ସବୁ ସେ କହି ଦେଉଥୁଲା। ସେ ଭୂତଟା କୁଆଡ଼େ 
ଥୁଲା ପିଙ୍କିର ମଫସଲ ଗାଁର ତା” ଖୁଡ଼ି । ଯିଏ ଗୋଟାଏ ମଲା ପିଲାକୁ ଜନ୍ମ ଦେଇ 
ସେଇ ଏନୁଡ଼ିଶାଳରେ ହିଁ ଆଖୁ ବୁଜି ଦେଇଥୁଲା। 

ସେ ଆଦୌ ପାଠଶାଠ ପଢ଼ିନଥୁଲା। ଓଡ଼ିଆ ଭାଷା ବି ଜାଣି ନଥୁଲା। 
ଅଥଚ ପିଙ୍କ ଦେହରେ ପ୍ରବେଶ କରି ସେ ଶୁଦ୍ଧ ଓଡ଼ିଆ ଭାଷାରେ କଥା ହେଉଥଲା! 
ପୁଣି ଖଣ୍ଡି ଖଣ୍ଡି ହିନ୍ଦି ଓ ଇଂଲିଶ୍‌ ଶବ୍ଦ ଓ ବାକ୍ୟମାନ ଉଚ୍ଚାରଣ କରୁଥଲା। ଆଶ୍ରମର 
ସବୁ ପିଲାଙ୍କ ନାଁ କହିଦେଉଥୁଲା। ଏପରିକି ସେଠାରେ କାର୍ଯ୍ୟରତ ସମସ୍ତ ଶିକ୍ଷକ 


୭୪ । ଡ. ବାସନ୍ତୀ ମହାନ୍ତି 

ଶିକ୍ଷୟିତ୍ରୀଙ୍କ ନାଁ ଓ ତାଙ୍କ ପିଲାମାନଙ୍କ ନାଁ ମଧ୍ଯ କହିଦେଉଥୁଲା। ପିଙ୍କି ଦେହରେ 
ଭୂତ ହିଁ ସବାର ହୋଇଛି । ପିଙ୍କିର ଅସ୍ତିତ୍ଵକୁ କେହି ସ୍ଵୀକାର କରୁନଥଲେ। ସେ 
ଯାହା ସବୁ ଉପଦ୍ରବ କରୁଛି ସବୁ ସେଇ ଭୂତର ହିଁ କରାମତି ବୋଲି ଉଚ୍ଚଶିକ୍ଷାର 
ଡିଗ୍ରୀ ଧାରିଣୀ ଦିଦିମାନେ ସାବ୍ଯସ୍ତ କରୁଥିଲେ। ଯେହେତୁ ଦିଦିମାନେ ବି ପିଙ୍କି 
ଦେହରେ ଲାଗିଥ୍‌ବା ଭୂତକୁ ସ୍ବୀକାର କରୁଥିଲେ, ହଷ୍ଟେଲ୍‌ର ଅନ୍ତେବାସିନୀମାନଙ୍କ 
ସହ ପିଅନ କିରାଣୀ ଓ ସେମାନଙ୍କ ପରିବାରଙ୍କ ବିଶ୍ଵାସ ବି ସୁଦ୍ଧଢ଼ ହେଉଥୁଲା। 
ପିଙ୍କି ଚତୁଃପାର୍ଶ୍ଵରେ ପ୍ରାୟତଃ ସଦାସର୍ବଦା କେହି ନା କେହି ଆସି ଗହଳି କରୁଥିଲେ 
ଓ ମଣିଷ ଦେହରେ ଭୂତଟିଏ ପ୍ରବେଶ କଲେ କି କି ପ୍ରକାର ଉପଦ୍ରବ କରିପାରେ 
ସେ ସଂପର୍କରେ ନିଜର ପାଣ୍ଡିତ୍ୟ ପ୍ରଦର୍ଶନ ପାଇଁ ପ୍ରଚ୍ଛନ୍ନ ପ୍ରତିଯୋଗିତାରେ ଲାଗି 
ପଡୁଥଲେ। ଆଶ୍ଚର୍ଯ୍ୟର କଥା ଖୁବ୍‌ କମ୍‌ ସମୟ ମଧ୍ଯରେ ପିଙ୍କି ଦେହରେ ବି ସେହି 
ସେହି ଲକ୍ଷଣ ପରିଲକ୍ଷିତ ହେଉଥୂଲା। ଦଭୂତଟା ବି ବହୂତ ସ୍କାର୍ଟ ଥଲା। ସମସ୍ତଙ୍କ 
ମନକଥା ଜାଣି ଦେଉଥୁଲା। ତାକୁ ଯିଏ ଯାହା କହୁଥିଲା, ଠୋସ୍‌ ଠୋସ୍‌ ଜବାବ 
ଦେଉଥୁଲା। ଭୂତ ଗ୍ରାସିବା ଆଗରୁ ପିଙ୍କ ଭାରି ଲାଜକୂଳି ଥଲା! କାହା ସହ ମୁହଁ 
ଟେକି କଥା ହେଉ ନଥୂଲା। ଦଶ ପଦରେ ପଦେ କଥା ହେଉଥଲା। ଅଥଚ 
ସେଇ ଚାଲାକ୍‌ ଭୂତଟା ତାକୁ ଏବେ ନଚଉଚି। ସେ ସମସ୍ତଙ୍କ ସହ ଠୋ ଠୋ 
କଥା ହେଉଚି । ଉଦ୍ଦଣ୍ଡୀ ହୋଇ ନାଚୂଛି। ଗର୍ଜନ ତର୍ଜନ କରୁଛି। ଗଳଗାଜି ହେଉଛି । 
ତାକୁ ସବାର ହୋଇଥୁବା ଭୂତଟା କୁଆଡ଼େ ଶେଷ କଥା ଶୁଣେଇ ଦେଇଛି ଯେ 
ପିଙ୍କିର ଜୀବନ ନେଇ କି ହିଁ ଯିବ। ମନ୍ତ୍ର ତନ୍ତ୍ର ଶିରାଗୁଣିଆ, ଡ଼ୁମା ଦେବତା ପୂଜା 
ଯେତେ ଯାହା କଲେ ବି କିଛି ଫଳ ହେଉନାହିଁ। ତା” ଦେହର ରକ୍ତ ସବୁ ସେ 
ଭୁତଟା ଶୋଷି ନେଇ ଗଲାଣି। ଦିନକୁ ଦିନ ସେ ଶୁଖୁ କଣ୍ଟା ହେଇ ଯାଉଛି। ତା 
ରଙ୍ଗ କୁଆଡ଼େ ବେରଙ୍ଗ ହୋଇ ଗଲାଣି। କଳା ଖପରା ହେଲାଣି ତା” ଦେହ 
ମୋ ପାଇଁ ପିଙ୍କି ସମ୍ପର୍କରେ ଏହା ଥଲା ପ୍ରାଥମିକ ସୂଚନା! ଯାହା ସବୁ ଉପସ୍ଥିତ 
ଦେଖଣାହାରୀ ଜଣକ ପରେ ଜଣେ, କେତେବେଳେ ବା ଏକାଧୂକ ସ୍ବରରେ ମୋ 
ଆଗରେ ବ୍ୟକ୍ତ କରି ଚାଲିଥିଲେ କନ୍ଯାଶ୍ରମର ଶିକ୍ଷୟିତ୍ରୀଙ୍କ ସମେତ କେତେକ 
କର୍ମଚାରୀ । 

କନ୍ୟାଶ୍ରମର ପ୍ରଧାନ ଶିକ୍ଷୟିତ୍ରୀ ଶୁଭ୍ରା ମୋର ବାଲ୍ୟ ବାନ୍ଧବୀ ବଦଳି 
ପରେ ନୂଆ ହେଇ ଏ ଆଶ୍ରମ ସ୍କୁଲରେ ଯୋଗ ଦେବା ପରେ ମୁଁ ତା' ସହ 
ସୌଜନ୍ୟମୂଳକ ସାକ୍ଷାତ ପାଇଁ ଆସିଥୁଲି। ପିଙ୍କ ବିଷୟରେ ଅନ୍ଯମାନଙ୍କ ଠାରୁ 


ଗୀତ୍‌ କୁଡ଼ିଆଣୀ । ୭୫ 

ଏତେ କଥା ଶୁଣିବା ପରେ ମୁଁ କୌତୁହଳ ଦମନ କରିପାରିଲି ନାହିଁ। ଜଣେ 
ଦୁଇଜଣ ସହକାରୀ ଶିକ୍ଷୟିତ୍ରୀଙ୍କ ସହ ମୁଁ ଓ ଶୁଭ୍ରା ପିଙ୍କ ଘର ଆଡ଼େ ଯିବାପାଇଁ 
ପ୍ରସ୍ତୁତି ନେଉଥୁଲୁ। ଠିକ୍‌ ସେତିକି ବେଳକୁ ବାହାରେ ଗୋଟାଏ ଭୟାନକ 
କୋଳାହଳ ଶୁଣି ଆମେ ଝରକା ଦେଇ ବାହାରକୁ ଚାହିଁଲୁ। ସ୍ତୀ ଲୋକ ଛୋଟ 
ଛୁଆ ଓ କେତେଜଣ ଝିଅ ଗୋଟାଏ ଆଡ଼କୁ ଭୟ ବିହ୍ଵଳ ହୋଇ ଧାଉଁଛନ୍ତି। 
ସମସ୍ତଙ୍କ ମୁହଁରେ ଆତଙ୍କ । ମୁଁ ଚେୟାରରୁ ଉଠି ବାହାରକୁ ବାହାରି ଆସିଲି। 
ଜଣେ ସହାୟିକା ଶିକ୍ଷୟିତ୍ରୀ କହିଲେ, ପୁଣି ବୋଧେ ଭୂତ ଉତ୍ପାତ ଆରମ୍ଭ କରିଦେଲା। 
ବିଚରା ଝିଅଟାକୁ ବହୁତ କଷ୍ଠ ଦେଲାଣି ଦୂଷ୍ଟ ଆତ୍କାଟା। ସେ ତା” ଜୀବନ ନେଇ 
କି ହିଁ ଶାନ୍ତ ହେବ। ମୁଁ ନିଜକୁ ନିୟନ୍ତ୍ରଣରେ ରଖୁପାରିଲି ନାହିଁ। ଯେଉଁ ଦିଗକୁ ସେ 
ଲୋକମାନେ ଆସୁଥିଲେ ମୁଁ ତା'ର ବିପରୀତ ଦିଗକୁ ଅର୍ଥାତ୍‌ ପିଙ୍କି ଘର ଆଡ଼କୁ 
ଏକ ରକମ ଦୌଡ଼ି ଦୌଡ଼ି ଚାଲିଗଲି | ଅନ୍ୟ ଦୂଇ ତିନିଜଣ ଶିକ୍ଷୟିତ୍ରୀ ବି ସଶଙ୍କ 
ଚିତ୍ତରେ ମୋତେ ଅନୁସରଣ କଲେ। ପିଙ୍କି ଘରେ ପହଞ୍ଚି ମୁଁ ବିସ୍ବୟ ବିମୁଢ଼ 
ହେବାପରି ପରିସ୍ଥିତି ଅନୁଧ୍ୟାନ କଲି । ଜଣେ ବ୍ୟକ୍ତ ଯିଏ କି ପିଙ୍କର ବାପା ବୋଲି 
ପରେ ମୁଁ ପରିଚୟ ପାଇଲି, ସିଏ ମୋବାଇଲ୍‌ରେ ସିକର୍‌ ଅନ୍‌ କରି ପିଙ୍କି ମୁହଁ 
ପାଖରେ ତୋଳି ଧରିଛି । ଆଉ ଜଣେ ସ୍ତ୍ରୀ ଲୋକ (ପିଙ୍କର ମା” ) ଓ ଜଣେ ଯୁବକ 
ତା” ଦୁଇ ହାତକୁ ଦୂଇ ପଟରୁ ମାଡ଼ି ଧରିଛନ୍ତି । ତା'ର କେଶବାସ ଅବିନ୍ଯସ୍ତ । 
ସେ ଆଖୁ ବନ୍ଦ କରି ହୁଙ୍କାଟା ପରି ବସି ଘୁମୁରୁଛି ଆଉ ତା' ଗଳା ଫଟେଇ 
କହୁଛି, ନା” ମୁଁ ଯିବିନି। ଜମା ଯିବିନି। ପିଙ୍କିକି ଖତମ୍‌ କରି ଯିବି। ତା' ରକତ 
ଶେଷି ସାରି ଯିବି। ଏମିତି ପଦେ ଦୁଇ ପଦ କଥା ହେଉଛି ପୁଣି ଘୁମୁରୁଛି। ମୁଁ 
କୌତୁହଳ ଦମନ କରି ନ ପାରି କହିଲି- ସେ କାହା ସହ କଥା ହେଉଛି ? ତା' 
ବାପା ମୋତେ କହିଲା, ଗୁଣିଆ । ଗୁଣିଆ ସହ କଥା ହେଉଛି ମାଡାମ୍‌। ଗୁଣିଆ 
କହୁଛି ବହୁତ ଦୁଷ୍ଟ ଆତ୍ମାଟା। ପିଙ୍କିକୁ ମାରିଦେବାକୂ ଚେଷ୍ଟା ଚଳେଇଛି। ସେ 
ତାକୁ ଛଡ଼େଇବା ପାଇଁ ବହୁତ ଚେଷ୍ଟା କଲାଣି। କିଛି ସମୟ ପାଇଁ ଯାଉଛି ତ ପୁଣି 
ଆସି ଉପଦ୍ରବ ଆରମ୍ଭ କରି ଦେଉଛି। ଫୋନ୍‌ରେ ସେ ଭୂତଟାର ମାଇଣ୍ଡ ଡାଇଭର୍ଟ 
କରି ରଖ୍ୁଛି। ନ ହେଲେ ସେ କେବେଠୁ ପିଙ୍କିର ପ୍ରାଣ ନେଇ ସାରନ୍ତାଣି। ସେ 
ଆମର ଗୋଟିଏ ବୋଲି ଝିଅ! ତା'ର କିଛି ହେଇଗଲେ ଆମେ ଦୁହେଁ ବଞ୍ଚ 
ପାରିବୂନି। ସେ କାନ୍ଦ କାନ୍ଦ ହେଇ ପଡ଼ିଲା। ଏ ଭିତରେ ପିଙ୍କି ମା'ର ହାତଟା 
ଟିକେ ଢିଲା ହୋଇଗଲା ବୋଧେ । ନିଜ ଡାହାଣ ହାତଟାକୁ ମା” ହାତରୁ ଛଡ଼େଇ 


୭୬ । ଡ. ବାସନ୍ତୀ ମହାନ୍ତି 

ଆଣି ନିଜ ଗଳା ଚିପିବା ମୁଦ୍ରାରେ ଉପର ଗଳା ଆଡ଼କୁ ଉଠେଇ ପିଙ୍କି କହିଲା- 
ମାରିଦେବି | ମାରିଦେବି। ମତେ ଛାଡ଼ ମତେ ଛାଡ଼ 

ଆତଙ୍କରେ ଶିହରି ଉଠିଲା ତା” ମାଆ | ହାଉ ହାଉ ହେଇ କାନ୍ଦି ଉଠିଲା | 
ମୁଁ ବିରକ୍ତ ହେଇ କହିଲି- ଆପଣମାନେ କି ଫାର୍ସ କରୁଛନ୍ତି ୨? କି ଭୂତ ? କୋଉଠୁ 
ଆସିଲା ? କାହିଁକି ଝିଅଟାକୁ ଆପଣମାନେ ଏମିତି ହଇରାଣ ହରକତ କରୁଛନ୍ତି ? 
ତା'ର କ”ଣ ହେଉଛି ଡାକ୍ତର ଦେଖାନୁ। ଯଦି ସେ କାହାକୁ ବାହା ହେବାକୁ 
ଚାହୁଁଛି, ତାକୁ ବାହାଦେଇ ଦିଅନୁ | କିମ୍ଭା ଆଉ ଯଦି କିଛି କାରଣ ଅଛି, ସେଇଟା 
ବି ଖୋଜି ବାହାର କରନ୍ଧୁ। ଦେଖଣାହାରୀଙ୍କ ଭିତରୁ କେହି ଜଣେ କହିଲା - 
ନାଇଁ ମାଡାମ୍‌ । ସତକୁ ସତ ତାକୁ ଭୂତ ଲାଗିଛି। ନ ହେଲେ ଆମ ସମସ୍ତଙ୍କର ନାଁ 
ସେ କେମିତି କହିଦେଉଛି ? ମୁଁ ତା' ମୁହଁକୁ ଚାହିଁଲି। ସେ ଆହୁରି ଉତ୍ସାହିତ 
ହୋଇ କହିଲା। ଆପଣଙ୍କ ନାଁ ବି ସେ କହିଦବ। ତାକୁ ପଚାରୁ ନାହାନ୍ତି। 

ଝିଅଟା ସହ ପୂର୍ବରୁ ମୋର ଆଦୌ ପରିଚିତ ନଥୁଲା। ମୋ ନାଁ ସେ 
ଜାଣିବାର କୌଣସି ସମ୍ଭାବନା ହିଁ ନଥଲା। ତେଣୁ ମୁଁ ଦୃଢ଼ ସ୍ଵରରେ କହିଲି 
ଆଦୌ ନୂହେଁ। ଯଦି ସେ ମୋ ନାଁ କହିବ ତେବେ ମୁଁ ବିଶ୍ଵାସ କରିବି ଯେ ସେ 
ପ୍ରକୃତରେ ଭୂତ। ନ ହେଲେ ସେ ସବୁ ଡ୍ରାମା ହିଁ କରୁଛି। 

ମୁଁ ଝିଅଟା ଆଡ଼କୁ ଦୃଷ୍କି ନିକ୍ଷେପ କରି କହିଲି। ସେ ପର୍ଯ୍ୟନ୍ତ ସେ ଗୁଣିଆ 
ସହ କଥା ହେଉଥାଏ। 

ଏୟ ! କହ | କହ ତ ମୁଁ କିଏ ? ମୋ ନାଁ କ'ଣ ? ପିଙ୍କ ଆଖୁ ଖୋଲି 
ମୋ ମୁହଁକୁ ଟିକେ ଚାହିଁଲା। ତା' ପରେ କବାଟ ପକାଇବା ପରି ସେ ଆଖି ପତା 
ଦୁଇଟା ପକେଇ ଦେଇ ଆହୁରି ଜୋର୍‌ରେ ଘୁମୁରିଲା। ମୁଁ ଆହୁରି ଜୋର୍‌ ଦେଇ 
କହିଲି, କହୁନୁ କହ | କହ ମୁଁ କିଏ ? 

ସିଏ ମୋ କଥା ଶୁଣି ନ ଶୁଣିବା ପରି ସେମିତି ଖାଲି ଘୁମୁରି ଚାଲିଲା। ମୁଁ 
ନଇଁପଡ଼ି ତା” କାନ୍ଧକୁ ଖୁବ୍‌ ଶକ୍ତ ଭାବରେ ଜାବୁଡ଼ି ଧରି କହିଲି, ଚୁପ୍‌ ରହ! କି 
ଭୂତ ତତେ ଲାଗିଛି ? ସବୁ ମିଛ କଥା। ତୁ ନାଟକ କରୁଛୁ | କହୁନୁ ମୁଁ କିଏ ? 

ସେ ଆହୁରି କର୍କଶ ସ୍ଵର ବାହାର କରି କହିଲା- ମୁଁ କହିବିନି। ମୁଁ ଜାଣିଛି 
ତମ ନାଁ ମୁଁ କହିବିନି। | 

ମୁଁ ଜୋର୍‌ ଦେଇ କହିଲି, ମିଛ କଥା। ତୁ ଆଦୌ କହିପାରିବୁ ନାହିଁ। ମୋ 
ପ୍ରଶ୍ନକୁ ସମ୍ପୂର୍ଣ ଏଡ଼େଇ ଦେଇ ସେ ପୁଣି ତା'ର ମୂଳ ପ୍ରସଙ୍ଗକୁ ଯାଇ ଗର୍ଡିଲା ଆଉ 


ଗୀତ୍‌ କୂଡ଼ିଆଣୀ । ୭୭ 

କହିଲା ମୁଁ ପିଙ୍କକି ମାରିବି! ତା” ବାପାମାଆଙ୍କୁ ମାରିବି। ତମକୁ ବି ମାରିବି। ମୁଁ 
ମୋ ବାଁ ହାତଟା ତା' ଆଡ଼କୁ ବଢ଼େଇ ଦେଇ କହିଲି- ନେ ମାର୍‌ ! ମାର୍‌ ! 
ମାରିବୁ ପରା, ମାର୍‌ ! 

ସେ ମୋ ହାତଟାକୁ ଖପ୍‌ କରି ଧରି ପକେଇଲା | ଦେଖଣାହାରୀ ତଟସ୍ଥ ! 
ସେମାନଙ୍କ ଦେହରେ ପିଙ୍କ ଦେହର ଭୂତ ପଶିଯିବ ବୋଲି ଭୟରେ ଦୂର୍ଛଡ଼ା 
ହୋଇ ରହୁଥିଲେ । ଦୂରରେ ରହି ବିଭିନ୍ନ ମନ୍ତବ୍ୟମାନ ଦେଉଥୁଲେ ! ପୁରୁଷଗୁଡ଼ାକ 
ବି ଭୟ କରୁଥୁ୍‌ଲେ। ଅଥଚ ସେଇ ଭୂତ କବଳରେ ମୁଁ ସମ୍ପୂର୍ଣ୍ଣ ଏକୁଟିଆ। ମୁଁ ତା 
ହାତଟାକୁ ଖୁବ୍‌ ଜୋର୍‌ରେ ମୋଡ଼ି ମକଚି ମୋ ହାତରୁ ଛିଞ୍ଚାଡ଼ି ବାହାର କରିଦେଲି 
ଓ ବିରକ୍ତ ହେଇ କହିଲି, କାହିଁକି ବାପା ମାଆ ଦୁଇଟାଙ୍କୁ ଏମିତି ହଇରାଣ 
କରୁଛୁ ? ତୋର ଯଦି ଆଉ ପାଠ ପଢ଼ିବାକୁ ଇଚ୍ଛା ନାହିଁ ନ ପଢ଼ । ପରୀକ୍ଷା ବି 
ଦେବା ଦରକାର ନାହିଁ। ତୋ ବାହାଘର କରିଦେବେ ତୋ ବାପାମାଆ। ତୁ 
ଏମିତି ଫାର୍ସ କାହିଁକି କରୁଛୁ ? ଲାଇନ୍‌ରେ ଥୁବା ଗୁଣିଆକୁ ବି ଦୁଇ ପଦ 
ଶୁଣାଇବାକୁ ଛାଡ଼ିଲି ନାହିଁ। 

ମୁଁ ତା? କୋଠରୀରୁ ବାହାରି ଆସିବା ପୂର୍ବରୁ ତା' ବାପାକୁ କହିଲି, ଏମିତି 
ନାଟକ ପ୍ରହସନ କରନ୍ତୁନି। ନେଡ଼ିଗୁଡ଼ କହୁଣୀକୁ ବୋହିଗଲେ ଆଉ ଉପାୟ 
ନଥୁବ | ଝିଅଟାର ଲମ୍ବା ଭବିଷ୍ୟତ ଅଛି। ଯଦି ସତକୂ ସତ ସେ ମାନସିକ ଭାରସମ୍ୟ 
ହରାଇ ବସେ ତେବେ କଥା ସରିଲା। ଆପଣ ତାକୁ କୌଣସି ସାଇକିଆଟ୍ରିକ୍‌ 
ପାଖରେ ଦେଖାନ୍ତୁ। ସବୁ ଠିକ୍‌ ହୋଇଯିବ । 

ତା' ବାପା ମୋ କଥାର ଗୁରୁତ୍ଵ ବୁଝିଲା ବୋଧହୁଏ । ଭୂତ ଭୟରେ 
ତା'ର ଆତଙ୍କତ ମୁଖମଣ୍ଡଳର ଭାବ ଓ କଣ୍ଠସ୍ଵରର ଆତୁୂରତା କିଛି ପରିମାଣରେ 
କମିଯାଇଥୁଲା। ପିଙ୍କକୁ ଭୂତ ନୁହେଁ, ନିଜ ଝିଅ ଭାବରେ ତାଗିଦ୍‌ କରି କିଛି 
କହିବାର ମୋ କାନରେ ପଡୁଥୁଲା। ମୁଁ ବାହାରି ଆସିଲି ତା' ଘରୁ | ଶୁଭ୍ରା ପାଖରୁ 
ବିଦାୟ ନେଇ ମୁଁ ଫେରି ଆସୁଥୁଲି। ଶୁଭ୍ରା ଓ ତା' ସହକର୍ମୀ କେତେଜଣ ମୋତେ 
ବିଦାୟ ଦେବା ପାଇଁ ଗେଟ୍‌ ପର୍ଯ୍ୟନ୍ତ ଆସିଲେ। ସେତେବେଳକୁ ଡ୍ରାଇଭର୍‌ ଗାଡି 
ଷ୍ଟାର୍ଟ କରି ସାରିଥୁଲା | ହଠାତ୍‌ ପିଙ୍କି ବାପା ଉଚ୍ଚ ସ୍ଵରରେ କହିଲା, ମାଡାମ୍‌! ସେ 
ଆପଣଙ୍କ ପାଖକୁ ଯିବାକୁ ଚାହୁଁଛି। ମୁଁ କିଛି ବୁଝିପାରିଲି ନାହିଁ। ଆଶ୍ଚର୍ଯ୍ୟ ହେଇ 
ପଚାରିଲି, କିଏ ? 


ସେ କହିଲା- ଭୂତ 


୭୮ । ଡ. ବାସନ୍ତୀ ମହାନ୍ତି 

ମୁଁ ଟିକେ ହସିଦେଇ କହିଲି, ହଉ ! ପଠେଇ ଦିଅ | 

କାଳେ ପିଙ୍କ ଆସି ମୋତେ ଆକ୍ରମଣ କରିଦେବ ସେଥପାଇଁ ବି ମୁଁ 
ମାନସିକ ପ୍ରସ୍ତୁତି ନେଲି। କିନୁ ପିଙ୍କି ବଦଳରେ ତା” ବାପା ମୋବାଇଲ୍‌ ଧରି ମୋ 
ପାଖକୁ ଆସିଲା ଓ ମୋବାଇଲ୍‌ଟି ମୋ ଆଡ଼କୁ ବଢ଼େଇ ଦେଇ କହିଲା, ଗୁଣିଆ 
ସହ ଟିକେ କଥା ହୂଅନୁ | 

ମୁଁ ଆଶ୍ଚର୍ଯ୍ୟ ହେଲି। ଗୁଣିଆ ସହ ମୋର କି କଥା ? 

ମୋବାଇଲ୍‌ ସ୍ପିକର୍‌ ଅନ୍‌ ଥୂଲା। 

ମୁଁ କହିଲି- ହ୍ଯାଲୋ ! 

ମୋତେ ନମସ୍କାର ଜଣାଇବା ପରେ ଗୁଣିଆଟି ମୋ ପରିଚୟ ମାଗିଲା ! 

ଲୋକଟା ପ୍ରତି ପ୍ରଥମରୁ ମୁଁ ଅସହିଷ୍ତୁ ଥଲି। ତେଣୁ ବିରକ୍ତ ହୋଇ କହିଲି 
ମୋ ପରିଚୟ ତମର ଆବଶ୍ୟକ ନାହିଁ। ତମେ କ”ଣ କହୁଚ ସିଧା କହିପାର। 

ସେ ଦୃଢ଼ ସ୍ଵରରେ କହିଲା, ପିଙ୍କି ଠୁଁ ସେଇ ଆମ୍ାଟା ବାହାରିଯିବା ପାଇଁ 
ରାଜି ଅଛି। କିନ୍ତୁ ଗୋଟାଏ ସର୍ଭରେ। 

ମୁଁ ବିସ୍ମୟ ହୋଇ କହିଲି- ସର୍ଭ ! କି ସର୍ର ? 

ଗୁଣିଆର ଉତ୍ତର ଥଲା- ସେ ପିଙ୍କର ଶରୀର ଛାଡ଼ି ଆପଣଙ୍କ ଶରୀରରେ 
ପ୍ରବେଶ କରିବ | ଆପଣ ସମ୍ଭାଳି ପାରିବେ ତ।| 

ଧୂର୍ଭ ଗୁଣିଆର ଉଦ୍ଦେଶ୍ୟ ମୋତେ ଅଛପା ରହିଲା ନାହିଁ। ଝିଅଟା ସହ 
ସେ ଟାଇମ୍‌ପାସ୍‌ କରୁଛି ଓ ତା” ବାପା ମାଆଙ୍କ ଠାରୁ ବେଶ୍‌ କିଛି ମୋଟାଅଙ୍କର 
ପଇସା ବି ପାଉଛି। ତେଣୁ ସେ ଚାହୁଁ ନଥିଲା ପିଙ୍କି ସ୍ଵାଭାବିକ ଜୀବନଯାପନ 
କରୁ|। ମୋ ଆଡ଼ୁ ବୋଧହୁଏ ସେ କିଛି ଆଶଙ୍କା ଅନୁଭବ କରୁଥଲା। ମୋତେ 
ମାନସିକ ସ୍ତରରେ ଦୁର୍ବଳ କରିଦେବା ପାଇଁ ସେ ଚାହିଁଲା। ଭୂତପ୍ରେତ, ଗୁଣିଆ, 
ଦିଶାରୀ, ଗୁଣିଗାରେଡି ଏ ସବୁରେ ମୋର ଆବାଲ୍ଯ ଅବି ଶ୍ଵାସ। ଏଇ 
ଅଶରୀରୀମାନଙ୍କ ପ୍ରତି ମୋର ତିଳାର୍ନ୍େେ ଭୟ ନାହିଁ। ଗୁଣିଆର ଦୁଷ୍ଟ ବୁଵଧିକୁ ମୁଁ 
ଚତୁରତାର ସହ ସାମ୍ପା କଲି। ମୁଁ କହିଲିଂମୋର ମଧ୍ଯ ଗୋଟିଏ ସର୍ଭ ଅଛି। ୟା 
ପରଥଠୁଁ ପିଙ୍କି ସମ୍ପୂର୍ଣ ସୁସ୍ଥ ହେବାର ଅଛି। ତମେ ତାକୁ ଆଦୌ ଡିଷ୍ଟର୍ବ କରିବ 
ନାହିଁ। 

ସେ ତା” ଘାଘଡ଼ା କଣ୍ଠ ତୋଳି ଅସ୍ଵାଭାବିକ ଢଙ୍ଗରେ କହିଲା ଆପଣ 
ଟିକେ ଭାବିଚିନ୍ତି ନିଷ୍ଠରି ନିଅନ୍ତୁ। ବହୁତ ଖତର୍ନାକ୍‌ ଆମ୍ବାଟା। କୋଉ ମୁହୂର୍ଭରେ 

ଆପଣଙ୍କ ଜୀବନ ନେଇଯିବ ଠିକ୍‌ ଠିକଣା ନାହିଁ। ମୁଁ ଆଉ କିଛି କରିପାରିବି 
ନାହିଁ। 

ମୁଁ ବିସ୍ଫୋରଣ କଲାପରି କହିଲି, ମୋର ନିରାପତ୍ତା ପାଇଁ ତମର ଚିନ୍ତା 
କରିବା ଆବଶ୍ୟକ ନାହିଁ । ପିଙ୍କି ସ୍ଵାଭାବିକ ହେବା ଦରକାର । ମୁଁ ସେଥୁପାଇଁ ସବୁ 
ରିସ୍କ ନେବା ପାଇଁ ପ୍ରସ୍ତୁତ ଓ ସବୁ ସର୍ଉ ପାଳନ କରିବାକୁ ପ୍ରସ୍ତ | 

ସେପଟରୁ ଉତ୍ତର ଶୁଭିଲା ଏଥର ଆପଣ ସମ୍ଭାଳନତୁ ¦ 

ମୁଁ ଫୋନ୍‌ଟା ପିଙ୍କି ବାପାଙ୍କୁ ବଢ଼େଇ ଦେଲି। 

ଝିଅଟା ପାଇଁ ମୁଁ ଏତେ ବଡ଼ ବିପଦ ବରଣ କଲି | ଦୁଷ୍ଟା ଆତ୍ମାଟାକୁ ମୁଁ 
ମୋ ଶରୀରକୁ ଆବାହନ କରି ଆଣି ତା” ଝିଅକୁ ସୁସ୍ଥ ହେବାର ସର୍ଭ ରଖୁଲି। 
ସରଳ ବିଶ୍ଵାସୀ ମଣିଷଟାର ପିତୃହ୍ନଦୟ କୃତଜ୍ଞତାରେ ବତୁରି ଗଲା ମୋ ପ୍ରତି। 
ବାରମ୍ବାର ମୋତେ ନମସ୍କାର କରିବାରେ ଲାଗିଲା। ମୋ ଦୀର୍ଘାୟୁ କାମନା କଲା। 
ମୋ ପ୍ରତି ତା'ର ଏତେ କୃତଜ୍ଞତା ଓ ଆନୁଗତ୍ୟ ମୋତେ ଅହସ୍ୟ ବୋଧ ହେଲା ।| 
ମୁଁ ପ୍ରସଙ୍ଗ ବଦଳେଇ କହିଲି, ଦେଖ ! ଯଦି ଭଲ ପ୍ରସ୍ତାବ ମିଳୁଛି ତ ତା” ବାହାଘର 
କରିଦିଅ | ଯଦି ତାକୁ କଷ୍ଠ ହେଉଛି ତ ପରୀକ୍ଷା ନ ଦେଉ, ବରଂ ଆସନ୍ତା ବର୍ଷକୁ 
ଆର୍ଟସ୍‌ରେ ଆଡ୍‌ମିଶନ୍‌ କରିଦିଅ। ସେ ଭଲ କରିବ ପାଠକୁ ଡରି ହୁଏତ ଏମିତି 
କିହି ଲକ୍ଷଣ ତା' ଦେହରେ ପ୍ରକାଶ ପାଉଥ୍‌ବ। ମୋ ପାଟିରୁ କଥା ସରିଛି କି 
ନାହିଁ, ଦେଖଣାହାରୀଙ୍କ ମଧ୍ଯରେ ହୁରି ପଡ଼ିଗଲା, ପିକି ଭଲ ହୋଇଗଲା। ଭୂତ 
ଚାଲିଗଲା ତା” ଦେହରୁ | 

ମୁଁ ଆଶ୍ଚର୍ଯ୍ୟ ହେଇଗଲି। ସତେ ନା କଂଣ ? ମୁଁ ଏକା ନିଃଶ୍ଵାସକରେ 
ଧାଇଁଗଲି ପିଙ୍କି ପାଖକୁ । ପୂର୍ବର ସେ ସଂହାର ମୂର୍ରି ଆଉ କାଣିଚାକରେ ନଥୁଲା 
ସମ୍ପର୍ଣ୍ଣ ଭାବରେ ସେ ଝାଉଁଲି ପଡ଼ିଥିଲା ଓ ମୁହଁ ତଳକୁ ପୋତି ବସିଥୂଲା। ମୁଁ ତା' 
କପାଳରେ ପାପୁଲି ରଖୁ କହିଲି, ପିଙ୍କ ! କେମିତି ଲାଗୁଛି ? 

ସୁନା ଝିଅଟି ପରି ସେ ଉତ୍ତର ଦେଲା ଭଲ ଲାଗୁଛି । 

ମୁଁ ତାକୁ ଟିକେ ଗେଲ କରି କହିଲି, ପିଙ୍କ ତୋ ଦେହରେ ଥୁବା ଭୂତ 
ମୋ ଦେହକୁ ଆସିଗଲା। ସେ ତୋର ଆଉ କିଛି କ୍ଷତି କରିପାରିବ ନାହିଁ। ତୁ ଜମା 
ବ୍ୟସ୍ତ ହେବୁନି। ମୁଁ ତାକୁ ନେଇ ବହୁଦୂରରେ ଛାଡ଼ିଦେବି। ତୁ ସମ୍ପର୍ଣ୍ଣ ଭଲ 
ହୋଇଯିବୁ | 

ସେ ମୌନ ସମ୍ମତି ଦେଲା! 

ତୁ ପଢ଼ାପଢ଼ି କର। ଫର୍ମଫିଲ୍‌ଅଫ୍‌ କରି ପରୀକ୍ଷା ଦେ ତୁ ସୁନା ଝିଅଟା! 
ଏଥର ନିଶ୍ଚୟ ପାସ୍‌ କରିଯିବୁ। 

ଲାଜ ଲାଜ ହୋଇ ସେ ମୁଣ୍ଡ ଟୁଙ୍ଗାରିଲା। 

ମୁଁ ଫେରିଆସିଲି ପିଙ୍କି ପାଖରୁ। କାନରେ ପଡ଼ୁଥିଲା ଦେଖଣାହାରୀଙ୍କ 
ମନ୍ତବ୍ୟ | ମାଡ଼ାମ୍‌ଙ୍କର କେତେ ସାହସ । ଟିକେ ବି ଡରୁ ନାହାନ୍ତି। ଭୂତ କ'ଣ 
ତାଙ୍କୁ ଡରେଇବ ? ସିଏ ତ ଭୂତକୁ ଡରେଇ ଦେବେ । ଆଉ ଜଣେ କହିଲା, ତାଙ୍କ 
ଦେହରେ ଭୂତଟା ପ୍ରବେଶ କଲେ ସେ ଭୂତଟା ନିଜେ କଷ୍ଟ ପାଇବ | ମାଡାମ୍‌ଙ୍କର 
କିଛି ହେବନି। ଏ ସବୁ ମତ ମନ୍ତବ୍ୟକୁ ପଛ କରିଦେଇ ଜଣେ ହାଉଁ ପାଟିଆ ନିଜ 
ମତକୁ ସର୍ବଗ୍ରାହ୍ୟ କରିବା ପାଇଁ ଉଚ୍ଚସ୍ବରରେ କହିଲା, ମାଡାମ୍‌ ବହୁତ ଷ୍ଙ୍ଗ | 
ତାଙ୍କ ଦେହରେ ସେ ଆଦୌ ପ୍ରବେଶ କରିପାରିବ ନାହିଁ। ହଇରାଣ ତ କରିବା 
ଦୂରର କଥା। କଥାଗୁଡ଼ାକ ମୋ କାନରେ ପଡୁଥିଲା। ଶୁଣି ନ ଶୁଣିଲା ପରି ମୁଁ 
ଗାଡ଼ି ପାଖକୁ ଯାଉଥୁଲି | ହଠାତ୍‌ ଗୋଟାଏ ବିସ୍ଫୋରକ କୋଳାହଳରେ ଗୁରୁତ୍ବପୂର୍ଣ୍ଣ 
ଆଲୋଚନାରେ ବ୍ୟସ୍ତ ଥବା ପ୍ରାଞ୍ଚମାନଙ୍କ ପରି ଲାଗୁଥୁବା ଦେଖଣାହାରୀ ଯିଏ 
ଜୁଆଡ଼େ କିଲିବିଲି ହୋଇ ଧାଇଁଲେ | ମୁଁ ପଛକୁ ଫେରି ଚାହିଁଲି। ପିଙ୍କିର ବୋଧହୁଏ 
ପୁଣି ଉପଦ୍ରବ ଆରମ୍ଭ ହୋଇଗଲା । ଗାଡ଼ି ପାଖକୁ ଯିବା ପରିବର୍ଭେ ମୁଁ ପୁଣି ପିଙ୍କି 
ପାଖକୁ ଧାଇଁଗଲି । ପିଙ୍କିର ଅବସ୍ଥା ଯଥା ପୂର୍ବ୧ ତଥା ପରଂ | ସେ ସେମିତି ସଂହାର 
ମୁର୍ଭି ହେଇ ଗର୍ଜନ କରି ଚାଲିଛି। 

ମୁଁ ତାକୁ ଦେଖୁ ଉତ୍ତ୍ୟକ୍ତ ହୋଇ ପଡ଼ିଲି ¦ ତା ଡେଣା ଦୁଇଟା ଧରି ଜୋର୍‌ରେ 
ହଲେଇ ଦେଇ କହିଲି, ଏୟ ବଦ୍ମାସ୍‌ ! ଭୂତ ପରା ତୋ ଦେହରୁ ମୋ ଦେହକୁ 
ଆସିଗଲା ବୋଲି ତୁ କହୁଥଲୁ। ପୁଣି କ'ଣ ଏ ପ୍ରସହନ ? ଥାପଡ଼ଟିଏ ଦେବି। ମୁଁ 
ହିତାହିତ ଜ୍ଞାନ ଶୂନ୍ଯ ହୋଇପଡ଼ିଲି। ବିରକ୍ତ ହୋଇ କହିଲି, କହ, କାହାକୁ ଯଦି 
ବାହା ହେବା ପାଇଁ ଠିକ୍‌ କରିଛୁ ତୋ ବାପାମାଆଙ୍କୁ କହି ମୁଁ ବାହାଘର 
କରେଇଦେବି ¦ ଏ ନାଟକବାଜୀ ବନ୍ଦ କର | 

ସେ ଫିଙ୍ଗିଦେଲା ପରି କହିଲା- ଭୂତ କ”ଣ କାହାକୁ ଭଲ ପାଆନ୍ତି ? 

ମୁଁ ଉତ୍କ୍ଷିପ୍ତ ହୋଇ କହିଲି, ଏମିତି ଡ୍ରାମା କରନ୍ତି । ତୁ ତ କହିଲୁ । ଗୁଣିଆ 
ବି କହିଲା। ମୋ ଦେହକୁ ଭୂତ ଆସିଲା। ତୋର ଆଉ କିଛି ଅସୁବିଧା ହେବନି। 
ମୋତେ ସେ ଆମ୍ବାକୁ ସମ୍ଭାଳିବା ପାଇଁ କହିଲା। ମୁଁ ତ ପ୍ରସ୍ତୁତ ଅଛି ସେଥୁପାଇଁ । 
ପୁଣି ତୋର କଣ ଏ ଫାର୍ସ ? 

ସେ ସେମିତି ଆଖୁ ବନ୍ଦ କରି କହିଲା- ମୁଁ ତମ ଦେହରେ ପ୍ରବେଶ 
କରିପାରିଲି ନାହିଁ। 

ଦେଖଣାହାରୀ ବି ସେଇ କଥା ଦୋହରାଇଲେ । ଆମେ କହୁନଥୁଲୁ, 
ମାଡାମଙ୍କ ଦେହରେ ଭୂତ ପ୍ରବେଶ କରିପାରିବନି ବୋଲି। ମୋ ସମ୍ପର୍କରେ 
ଯେଉଁମାନେ ଯେଉଁ ମନ୍ତବ୍ୟ ଦେଇଥିଲେ ଭୂତଟା ମୋ ଦେହରେ ପ୍ରବେଶ ନ 
କରିପାରିବାରୁ ସେମାନେ ନିଜେ ନିଜେ ନିଜ ପାଣ୍ଡିତ୍ୟକୁ ତାରିଫ କରୁଥଲେ। 

ସମବେତ କନତାଙ୍କ ଭିତରେ ଭୂତଠାରୁ ବି ମୁଁ ଯେମିତି ଆହୁରି ଭୟଙ୍କର | 
ଯେଉଁ ଭୂତ ପାଖରେ କାହିଁ କାହିଁ ଗୁଣିଆ ହାର ମାନିଥିଲେ କେତେ ବଡ଼ ବଡ଼ 
ଦିଶାରୀ ହାତ ଟେକି ଦେଇଥିଲେ ସେ ଭୂତଟା ଯେ ମୋ ପାଖରେ ହାର ମାନିବ 
କଳନା କରିପାରି ନଥିଲେ ଦେଖଣାହାରୀ। ସେମାନେ ମୋତେ ମହିଷାମର୍ଦ୍ଦିନୀ 
ଦୁର୍ଗାଠାରୁ ବି ଶକ୍ତିମୟୀ ବୋଲି ଗ୍ରହଣ କରିନେଲେ। ମୁଁ ସେମାନଙ୍କ ପାଖରେ 
ନମସ୍ୟା ପାଲଟିଗଲି। ସମ୍ଭମ ଦୃଷ୍ଟିରେ ସମସ୍ତେ ମୋତେ ଚାହିଁଲେ। 

ଏମିତି ଗୋଟିଏ ଘଡ଼ିସନ୍ଧି ମୁହୂର୍ଭରେ ସମସ୍ତଙ୍କୁ ହତଚକିତ କରିଦେଇ ମୁଁ 
ପାଖରେ ଥବା ଦଉଡ଼ିଆ ଖଟ ଉପରେ ବସି କଞ୍ପିବାକୁ ଲାଗିଲି। ପିଙ୍କି ଯେମିତି 
ଗର୍ଜନ କରୁଥଲା ସେମିତି ଗର୍ଜନ ମୋ କଣ୍ଠ ତଣ୍ଚି ଫଟେଇ ବାହାରିବାକୁ ଲାଗିଲା। 
ଯେମିତି ସେ ଛାଟି ବାଡ଼େଇ ହେଉଥଲା, ସେମିତି ଲକ୍ଷଣ ସବୁ ମୋ ଦେହରେ 
ପ୍ରକାଶିତ ହେଲା। ସମବେତ ଦେଖଣାହାରୀ ସ୍ତବ୍ଧ । ସତକୁ ସତ ଶକ୍ତିଶାଳୀ ଭୂତଟିଏ 
କାବୁ କରିଦେଲା ମାଡାମ୍‌ଙ୍କୁ । ଭୟବିହ୍ଵଳିତ ହୋଇ ଗୋଟାଏ ନିରାପଦ ଦୂରତ୍ଵରେ 
ସେମାନେ ନୀରବ ଦର୍ଶକ ସାଜିଥିଲେ । ମୋ ପାଟିରୁ ବନ୍ଧୁକର ଗୁଳି ପରି 
କେତେଗୁଡ଼ିଏ ଶବ୍ଦ ବାହାରି ଆସିଲା। ମୋତେ ଦୁର୍ବଳ ଭାବୁଥିଲା ? ବହୁତ ଗର୍ବ 
ଏ ମାଡାମ୍‌ର। ଆଗ ତା” ଗର୍ବ ଭାର୍ଗିବି। ତା' ପରେ ଯୋଉ କଥା! 

ଧୀରେ ଧୀରେ ମୁଁ ଟଳି ଟଳି ଦଉଡ଼ିଆ ଖଟରୁ ଉଠି ଠିଆ ହେଲି । ଅବିନ୍ୟସ୍ତ 
ଭାବରେ ରୁଣ୍ଡ ହୋଇଥବା ସନ୍ତସ୍ତ ଦେଖଣାହାରୀ ଆପେ ଆପେ ଦୁଇଭାଗ 
ହୋଇଗଲେ । ମୋ ପାଇଁ ବିସ୍ତୃତ ରାସ୍ତାଟିଏ ତିଆରି ହୋଇଗଲା। ସତେ ଅବା ମୁଁ 
ଅରଣା ମଇଁଷିଟିଏ। ପଥଭ୍ରଷ୍ଟ ହୋଇ ଜନପଦ ଭିତରେ ପଶିଯାଇଛି। ମୋତେ 
ସେମିତି ଦୃଷ୍ଟିରେ ଦେଖୁଥାନ୍ତି ଆଶ୍ରମର ଅନ୍ତେବାସିନୀ। ମୁଁ କାହାକୁ କିଛି ନ କହି 
ଟଳି ଟଳି ଗାଡ଼ି ପାଖକୁ ଆସିଲି। ମୋର ସେ ଅବସ୍ଥା ଦେଖୁ ଜନତା ହତଚକିତ 
ହୋଇ ଯାଇଥୂଲେ | ଶୁଭ୍ରାପାଟିରୁ ତ କିଛି କଥା ବାହାରୁ ନଥଲା। ସେ କେବଳ 

ଅପଲକ ନୟନରେ ମୋ ଆଡ଼କୁ ଚାହିଁ ରହିଥିଲା। ମୋ ପାଦ ଠିକ୍‌ରେ ମାଟି 
ଉପରେପଡୁ ନଥୁଲା । ମୁଣ୍ଡ ଝାଙ୍କି ହେଉଥୁଲା। ମୁଁ ଥରେ ସମସ୍ତଙ୍କ ଉପରେ ଦୃଷ୍ଟି 
ନିକ୍ଷେପ କରି ଗାଡ଼ି ଭିତରକୁ ପଶିଗଲି। ଡ୍ରାଇଭରକୁ କିଛି କହିବା ପୂର୍ବରୁ ସେ 
ଗାଡ଼ି ଷ୍ଟାର୍ଟ କରି ସାରିଥୁଲା। ମୁଁ ମୋର ଗନ୍ତବ୍ୟ ସ୍ଥଳରେ ପହଞ୍ଚଗଲି। 

ରାତି ନଅଟା ବେଳକୁ ଶୁଭ୍ରାର କଲ୍‌ ପାଇ ମୁଁ ଖଲି ଖୁଲି ହସିଥୁଲି । ଶୁଭ୍ରା 
ଆହୁରି ଆତଙ୍କତ ହୋଇପଡ଼ିଥଲା। ସେ ଭୟାତୁର କଣ୍ଠରେ କହିଲା- ତୁ ଠିକ୍‌ ଅଛୁ 
ତ? 

ମୁଁ ଅଙ୍ଟହାସ୍ୟ କରିବା ପରି ହସଟିଏ ହସି କହିଲି-ଶତ ପ୍ରତିଶତ । ମୋ 
ସ୍ଵରଟାକୁ ଟିକେ ନରମ କରି କହିଲି- ପିଙ୍କି କେମିତି ଅଛି ? 

ସେ ନିରାସକ୍ତ ଭାବରେ କହିଲା, ସମ୍ପୂର୍ଣ ସୁସ୍ପ। କିନ୍ତୁ ତୁ କାହିଁକି ଏମିତି 
ରିସ୍କ ନେଲୁ ? ତା' କଥା ଶୁଣି ମୁଁ ଆହୁରି ହୋ ହୋ ହୋଇ ହସି ଉଠିଲି। ସେ 
ବିଚଳିତ ହୋଇପଡ଼ିଲା। ବ୍ଯସ୍ତ ହୋଇ କହିଲା, ତୁ ସତ କହୁଛୁ ? ତୁ ଠିକ୍‌ ଅଛୁ 
ତ? 

ତୁ ବିଶ୍ଵାସ କରୁନୁ ମତେ ? ମୋର କିଛି ହୋଇନି ! 

ସେ ମୋ କଥା ପ୍ରକୃତରେ ବୁଝିପାରିଲାନି। କହିଲା ଆଉ ସନ୍ଧ୍ୟାରେ 
ତତେ ସେ ଭୂତ ଗ୍ରାସିବା କଥା 

ସେ ସବୁ ନାଟକ ଥୁଲା। ମୁଁ ଗମ୍ଭୀର ହୋଇ କହିଲି । 

କିନ୍ତୁ କାହିଁକି ୨? ତୁ ପରା ଭୂତପ୍ରେତରେ ବିଶ୍ଵାସ କରୁ ନଥଲୁ। ଏ ସବୁ 
ପ୍ରହସନ ଦେଖୁଲେ ତୁ ଅସହିଷ୍ଣୁ ହୋଇପଡ଼ୁ। ନିଜେ କେମିତି ନାଟକ କଲୁ ? ତା” 
କଣ୍ଠର ତାଛଲ୍ୟ ମୁଁ ଠିକ୍‌ ଅନୁଭବ କରୁଥୁଲି ¦ 

ମୁଁ ଟିକିଏ ସମୟ ଚୁପ୍‌ ରହି କହିଲି। ପିଙ୍କି ଦେହରୁ ଭୂତ ଛଡ଼ାଇବା ପାଇଁ 
ମୋ ପାଖରେ ଆଉ ଉପାୟ ନଥୁଲା। କେବଳ ପିଙ୍କି ନୁହେଁ, ଆଶ୍ରମର ପ୍ରତ୍ୟେକ 
ଅନ୍ତେବାସିନୀ ଓ ତୋର ସେଇ ଉଚ୍ଚଶିକ୍ଷିତା ଶିକ୍ଷୟିତ୍ରୀ ସହକର୍ମୀମାନଙ୍କ ମୁଣ୍ଡରୁ 
ଯେ ପର୍ଯ୍ୟନ୍ତ ଭୂତ ନ ଯାଇଛି ପିଙ୍କି ଆଦୌ ଭଲ ହୋଇ ନଥାନ୍ତା। ତେଣୁ ମତେ 
ଏଇ ଅଭିନୟ କରିବାକୁ ପଡ଼ିଲା! 

ଶୁଭ୍ରାକୁ ଆଉ କିଛି ବୁଝାଇବାକୁ ପଡ଼ି ନଥଲା। ସେ ଆପେ ଆପେ ସବୁ 
ବୁଝି ଯାଇଥଲା। ସେ କେବଳ ଏତିକି କହିଥଲାଂ ସତରେ ତୁ ଭୂତ ଠୁଁ ବି ଆହୁରି 
ରହସ୍ୟମୟୀ | 

ଏ ସବୁ ଥଲା ପାଞ୍ଚ ବର୍ଷ ତଳର ଏକ ଘଟଣା। 

ପିଙ୍କ ଦେହରେ ସବାର ହୋଇଥୁବା ଭୂତଟା ଆଉ ପିଙ୍କିକୁ ବ୍ଯସ୍ତ ବିବ୍ରତ 
କରୁନଥୁଲା! ମାନସିକ ସ୍ତରରେ ନିଜକୁ ସେ ଏତେ ଅସହାୟ ମଣୁ ନଥୁଲା | + ୨ 
ସାଇନ୍ଵ ପରେ ସେ ବିଏ ପଢ଼ି ଶିକ୍ଷା ସହାୟିକା ଚାକିରୀଟିଏ ବି କରିଛି। ସେଇ 
ଦିନଠୁ ମୁଁ ତା? ପରିବାରର ଲିଗାଲ୍‌ ଆଡ଼୍‌ଭାଇଜର୍‌ ପାଲଟି ଯାଇଛି। ମୋତେ ନ 
ପଚାରି ସେମାନେ କୌଣସି କାର୍ଯ୍ୟ କରନ୍ତି ନାହିଁ କିମ୍ଭା ମୋର କୌଣସି ଗୋଟାଏ 
ପରାମର୍ଶ ସେମାନେ ତଳେ ପକେଇ ଦିଅନ୍ତି ନାହିଁ। ସେଇ ପରିବାରର ଅଲିଅଳୀ 
ଝିଅ ପିଙ୍କ । ମୋ ପ୍ରତିଶ୍ରତି ରକ୍ଷା କରି ମୋତେ ଯେମିତି ହେଉ ତା” ବାହାଘରରେ 
ପହଞ୍ଚବାକୁ ପଡ଼ିବ। ନ ହେଲେ ସେ ବରପୂର୍ବା ହେବ କେମିତି ? 


୮୪ । ଡ. ବାସନ୍ତୀ ମହାନ୍ତି 


Digitized by srujanika@gmail.com 


ଧୀବରେଶ୍ବର ଉପାଖ୍ୟାନ 


ମୋ କୌତୁହଳୀ ଦୃଷ୍ଟି ଦୈନିକ ଖବର କାଗଜରେ ସମ୍ବାଦ ଶିରୋନାମା “ ନଦୀ 
ଗର୍ଭରୁ ନାଗ ଦେବତାଙ୍କ ଉଦ୍ଧାର” ଉପରେ ଅଟକିଗଲା ମୁହୂର୍ଭକ ପାଇଁ । ଶୈଶବରୁ 
ଏଇଭଳି ସମ୍ବାଦ ସର୍ବଦା ମୋତେ ଆକର୍ଷିତ କରିଆସିଛି। ତାହା ସମ୍ବାଦପତ୍ରରୁ 
ହେଉ, ଲୋକ ମୁଖରୁ ହେଉ ପୁରାଣ ଇତିହାସରୁ ହେଉ କି ସିନେମା ସାହିତ୍ୟରୁ 
ହେଉ ଏସବୁ ପଢିବାରେ ଶୁଣିବାରେ ଦେଖୁବାରେ ମୁଁ ଆଦୌ କ୍ଲାନ୍ତି ଅନୁଭବ 
କରେନାହିଁ । ଖରାଦିନିଆ ଦି” ପହରେ ସାପୁଆ କେଳା ମାନଙ୍କର ଡ଼ିବିଡ଼ିବି 
ଡମ୍ବରୁବାଜା ସହ ପଦ୍ଧତୋଳା ଗୀତ “ କଂସର ଘରଣୀ ପଦ୍ଧାବତୀ ରାଣୀ ସେ କଲା 
ଧନ୍ଧନ୍ତରୀ ଓଷା। ଲକ୍ଷେ ଭାର ପଦ୍ଧ ଦେବୁରେ କହ୍ନେଇ ନଥୁବ ପାଖୁଡ଼ା ମିଶା” 
ଗୀତ ମୋତେ ଉଚ୍ଚାଟ କରେ। ସେଇ ଉଦୁଉଦିଆ ଖରାକୁ ନ ମାନି ବଡ଼ମାନଙ୍କର 
ଦୃଷ୍ଟି ଉହାଡ଼ି ମୁଁ ସାପ ଖେଳ ପାଖରେ ହାଜର ହୋଇଯାଏ। ମହାଦେବଙ୍କ ପରି 
ଭାବଭୋଳା ଦେବତାଟି ବେକରେ, ହାତରେ, ଅଣ୍ଟାରେ, ମୁଣ୍ଡରେ କାହିଁକି 
ସାପଗୁଡ଼ାକୁ ଏମିତି ଗୁଡ଼େଇଥା' ନ୍ତି ମୋ ମଗଜରେ ଆଦୌ ପଶେ ନାହିଁ। 
କ୍ଷୀରସାଗରରେ ସହସ୍ର ଫଣା ନାଗ କୋଳରେ ଅନନ୍ତ ଶୟନରେ ଥବା ବିଷ୍ଣୁ ଓ 


ଗୀତ୍‌ କୂଡ଼ିଆଣୀ । ୮୫ 

ତାଙ୍କ ପାଦ ମଞ୍ଚାଳୁଥବା ଲକ୍ଷ୍ମୀଙ୍କ ଚିତ୍ରପଟ ଦେଖୁ ମୁଁ ଅଭିଭୂତ ହୋଇପଡ଼େ। 
ଦେବତାମାନଙ୍କର ଯାହା ଉପରେ ଏତେ ଆସ୍ଥା ଓ ଏତେ ବିଶ୍ଵାସ, ମଣିଷ କାହିଁକି 
ତାଙ୍କୁ ଏତେ ଭୟ କରେ ? ମଣିଷମାନଙ୍କର ଖରାପ ପ୍ରବ୍ରତ୍ତିକୁ ସାପ ସହ ତୁଳନାକୁ 
ମୁଁ ଆଦୌ ସହ୍ୟ କରିପାରେ ନାହିଁ। ଭାଗବତକାର ଜଗନ୍ନାଥ ଦାସ କହିଥୁବ। 
“ ସର୍ପ ମୂଳରେ କଲୁ ଜାତ, ସ୍ଵଭାବ ଛାଡ଼ିବି କେମନ୍ତ” ଦୁଇପଦ କଥା ମୋତେ 
ବହୁତ କଷ୍ଟ ଦିଏ । 

ଏସବୁ ସାପ ଜାତି ପାଇଁ ଅମର୍ଯ୍ୟାଦା ଜନକ ବୋଲି ମୋର ଧାରଣା | 
ସ୍ଵାଭାବିକ ଭାବରେ ସାପ କାହାର କ୍ଷତି କରେ ନାହିଁ। ନିଜ ପ୍ରତି ବିପଦ ଆଶଙ୍କା 
କଲେ ହିଁ ସେ ଅତୃରକ୍ଷା ପାଇଁ ଅନ୍ୟର କ୍ଷତି କରିଥାଏ। ମଣିଷ ତ ସାପଠାରୁ ବି 
ଆହୁରି ଭୟଙ୍କର | ସେ ବିନା କାରଣରେ ଅହରହ ଅନ୍ୟର ଅନିଷ୍ଟ ମନାସୁଥାଏ | 
ସିଏ ଯାହାଠାରୁ ଉପକାର ପାଇଥାଏ, ପ୍ରଥମେ ତାରି କ୍ଷତି କରିବାପାଇଁ ପ୍ରସ୍ତୁତ 
ହେଇଯାଏ। ସାପକୁ ବରଂ ଭରସା କରିହୁଏ କିନ୍ତୁ ମଣିଷକୁ ନୂହେଁ। ଚାଣକ୍ୟ 
କହିଥୂଲେ-ସାପର ତ ଦାନ୍ତରେ ବିଷ ଥାଏ କିନ୍ତୁ ମଣିଷର ବିଷ ଥାଏ ତା ଜିହ୍ନାଗ୍ରରେ 
ଯାହା ପ୍ରତି ମୁହୂର୍ଁରେ ଅପରକୁ ଜ୍ବାଳା ଯନ୍ତ୍ରଣାରେ ଅତିଷ୍ଠ କରିବାକୁ ତପୂର 
ହୋଇଥାଏ। ଗୋଟାଏ କଥାରେ କହିଲେ ମୋର ସାପମାନଙ୍କ ପ୍ରତି ତିଳାର୍ଵୈେ 
ଅସୂୟାଭାବ ନଥଲା, ବରଂ ମୋ ଦୃଷ୍ଟି ସମ୍ମୁଖରେ ଯଦି କିଏ ସାପଜାତି ପ୍ରତି 
ଅମର୍ଯ୍ୟାଦାଜନକ ମନ୍ତବ୍ଯ ଦେଲା ସେମାନଙ୍କ ପ୍ରତି ହିଂସା ଆଚରଣ କଳା ମୁଁ 
ଉତ୍କ୍ଷିପ୍ତ ହୋଇ ପଡୁଥଲି। ଶୈଶବରୁ ତ ସାପ ସଂପର୍କରେ ମୋର ଗଭୀର 
ଜିଜ୍ଞାସାବୋଧ ଥୁଲା, କିନୁୁ ପରିଣତ ବୟସରେ ମୁଁ ସେମାନଙ୍କ ପ୍ରତି ସହାନୁଭୂତିଶୀଳ 
ହେବାର ଆଉ ଗୋଟାଏ କାରଣ ଥୁଲା। ଥରେ ପାହାନ୍ତା ପ୍ରହରରେ ମୋ ମଶାରୀ 
ଉପରେ ଶ୍ଵେତ ନାଗଟିଏ ନିଶ୍ଚିନ୍ତରେ ଶୋଇଥବାର ମୁଁ ଆବିଷ୍କାର କରିଥୁଲି | ମଶାରୀଟି 
ଯେଉଁପରି ଦୁର୍ବଳ ଡୋରିଟିରେ ବନ୍ଧା ହୋଇଥଲା, ଯଦି ଦୁଇ ଚାରିଥର ସାପଟି 
ବାଡ଼େଇ ପିଟି ହୋଇଥାଂନ୍ତା ଦଉଡ଼ିଟି ଛିଣ୍ତିବାକୁ ଆଦୌ ସମୟ ନେଇ ନଅନ୍ତା। 
ତାପରେ କ”ଣ ହୋଇଥା”ନ୍ତା ଚିନ୍ତା କଲେ ଏବେ ବି ମୁଁ ଶିହରି ଉଠେ। କିନ୍ତୁ 
ସେମିତି କିଛି ଅଘଟଣ ଘଟି ନଥୂଲା। ମଶାରୀ ଉପରେ ସାପଟି ବହୁ ସମୟ 
ପର୍ଯ୍ୟନ୍ତ ସେମିତି ନିରାସକ୍ତ ହୋଇ ପଡ଼ି ରହିଥିଲା, ସାପ ଧରାଳି ଆସି ତାକୁ 
ଧରିବା ପର୍ଯ୍ୟନ୍ତ । ସେଇଦିନଠୁ ସାପକୁ ମୁଁ ମୋର ଘନିଷ୍ଠ ବନ୍ଧୁ ବୋଲି ଧରି 
ନେଇଥିଲି | 

ଯେ କୌଣସି ଭାଷାରେ ହେଉପଛେ, ସାପକୁ ନେଇ ଚଳଚ୍ଚିତ୍ରଟିଏ ନିର୍ମାଣ 
ହେବାର ଖବର ପାଇଲେ ମୁଁ ଉତ୍‌ଫୁଲିତ ହୋଇପଡ଼େ । ହିନ୍ଦୀ ଭାଷାର ସବୁତକ 
ନାଗିନ୍‌ ଛବିର ସଂଳାପ ମୋ ଜିହ୍ବାଗ୍ରରେ ରହିଛି। ନାଗିନ୍‌ ଗୀତଗୁଡ଼ିକ ମୋର 
ଅତିପ୍ରିୟ । ଏବେ ସୁଦ୍ଧା ସେଇ ଗୀତଗୁଡ଼ିକୁ ମୁଁ ଗୁଣୁଗୁଣେଇ ହେଉଥାଏ । ଆନାକୋଣ୍ଡା 
ଛବିଟି ମୁଁ ଯେତେଥର ଦେଖୁଲେ ବି ତୃପ୍ତ ହୁଏନାହିଁ। ତେଲୁଗୁ ଭାଷାରେ ଚିରଞ୍ଜିବୀ 
ଅଭିନୀତ ପୂର୍ଣ୍ଣମୀ ନାଗୁ ଛବିଟି ମୋର ଅତି ପ୍ରିୟ ଛବି। ସାରା ପୂଥବୀର ବିଭିନ୍ନ 
ପ୍ରକାର ସାପମାନଙ୍କର ଛବି, ପେଣ୍ିଂ ଅଥବା ଧାତୁ ନିର୍ମିତ ମୂର୍ରି ସଂଗ୍ରହ କରି ମୁଁ 
ଡ୍ରଇଁ ରୁମ୍‌ରେ ସଜେଇଛି। ମୋର ଏ ସର୍ପ ପ୍ରେମକୁ ଆଦୌ ପସନ୍ଦ କରନ୍ତିନି ମୋ 
ପତ୍ନୀ ସୁଷମା ଦେବୀ । ଯେମିତି ପସନ୍ଦ କରୁ ନଥଲେ ବାପୀ ବୋଉ ଓ ଜେଜୀମା| 
କେବଳ ପସନ୍ଦ କରୁ ନଥଲେ ନୁହେଁ, ସାପ ପ୍ରତି ଏତେ ଆସକ୍ତ ହେବାପାଇଁ 
ସେମାନେ ମୋତେ ବାରଣ ବି କରୁଥିଲେ। ସେମାନଙ୍କର ବାରଣ କରିବାର 
ଯଥେଷ୍ଟ କାରଣ ମଧ୍ଯ ଥୁଲା। ସେମାନଙ୍କର ଯୁକ୍ତି ଥଲା, ଆମ ପରିବାରର ନାଗ 
ଗୋତ୍ର, ତେଣୁ ନାଗସାପକୁ ଦେଖୁଲେ ଦୂରରୁ ଜୁହାର ହେବା କଥା। ସେମାନଙ୍କୁ 
ନେଇ ଏତେ ଘଣ୍ଟା ଚକଟା ପରିବାର ପ୍ରତି ବିପଦ | ମୁଁ ହସିହସି କହେ, ନାଗଗୋତ୍ର 
ବୋଲି ଗୋତ୍ରଟିଏ କୂଆଡୁ ଆସିଲା ଜେଜୀମା! ନଗସ୍‌ ବୋଲି ଜଣେ ରଖି 
ଥିଲେ। ଆମେ ସବୁ ତାଙ୍କରି ବଂଶଧର। ଆମ ପୂର୍ବପୁରୁଷ ଯଦି ସାପ ଥଲେ 
ଆମେ ସବୁ ମଣିଷ କେମିତି ହେଲୁ ? ଜେଜୀମା ମୁହଁ ଛିଞ୍ଚାଡ଼ି କହୁଥିଲା, ତୁ ମତେ 
ଆଉ ପାଠ ଶିଖାନା! ତତେ ତ ମନା କଲି ତୁ ସେ ସାପମାନଙ୍କ ପଛରେ ପଡ଼ିବୂନି । 
ବୋଉ ବି ବିରକ୍ତ ହେଉଥଲା । ପରିବାରର ଅମଙ୍ଗଳ ହେବ ବୋଲି ସେ ମୋତେ 
ସାପମାନଙ୍କଠୁଁ ଦୂରରେ ରହିବାକୁ ପରାମର୍ଶ ଦେଉଥୁଲା, କିନୁୁ ସାପ ମୋହ ପରିତ୍ୟାଗ 
କରିପାରି ନଥ୍ଲି ! ମୁଁ ହେତୁବାଦୀ ମଣିଷଟିଏ । ଆଦୌ ଅନ୍ଧବିଶ୍ଵାସୀ ନଥୁଲି। କିନ୍ତୁ 
ମୋ ଜୀବନରେ ଏମିତି ପରିସ୍ଥିତିଟିଏ ଆସିଲା ଯେ ମୁଁ ବାଧ୍ଯ ହୋଇ ସାପମାନଙ୍କ 
ସହ ଭାବଦୋସ୍ତିରେ ପୂର୍ଣ୍ଣଛେଦ ଟାଣିଲି। ତଥାପି ଶ୍ରୀମତୀଙ୍କ ଆଖୁରୁ ଲୁହ ଶୁଖୁଲାନି । 
ପରିବାରର ସବୁ ଦୁ୍ଭୋଗ ଓ ଦୁଃସ୍ଥିତି ପାଇଁ ସିଧାସଳଖ ମୋ ସାପ ପ୍ରୀତିକୁ ଦାୟୀ 
କଲେ। ରଵଦ୍ଧ ଅଭିମାନରେ ଫାଟିପଡ଼ିଲେ। ଯେତେ ବୂଝେଇଲେ ବି ସେ ବୁଝିଲେ 
ନାହିଁ। ଅଖୁଆ ଅପିଆ ପଡ଼ିରହିଲେ। ମୁଁ ଆତଙ୍କିତ ହୋଇ ପଡ଼ିଲି। ମଣିଷଟା 
ପାଗଳ ହେଇଯିବନି ତ ! ଶେଷରେ ମୁଁ ହାର ମାନିଲି। ତାଙ୍କ ଚକ୍ଷୁର ଲୁହ ଅବରୁଦ୍ଧ 
ଅଭିମାନ ମୋତେ ଅସହାୟ କରିଦେଲା! ମୁଁ ତାଙ୍କର ସବୁ ସର୍ଭ ମାନିନେଲି। ମୁଁ 


ଗୀତ୍‌ କୂଡ଼ିଆଣୀ । ୮୭ 


Digitized by srujanika@gmail.com 


ନାସ୍ତିକ ନୁହେଁ, କିନୁ ଲୌକିକ ପୂଜା ଆରାଧନା ମୂର୍ରି ପୂଜା ଯାଗଯଜ୍ଞ ଏସବୁରେ 
ମୋର ବିଶ୍ଵାସ ନଥାଏ। କିନ୍ତୁ ପତ୍ନୀଙ୍କ ସ୍ଵାଭାବିକତା ଫେରାଇ ଆଣିବାପାଇଁ ମୁଁ 
ତାଙ୍କ ଭାବଧାରା ସହ ସାମିଲ ହେଇଗଲି । ତା ଛଡ଼ା ମୋର ଆଉ ଉପାୟ ନଥୁଲା। 
ଆମ ମୁଣ୍ଡ ଉପର ଦେଇ ଯେଉଁ ପୀଡ଼ାର ପାହାଡ଼ ଛିଡ଼ିପଡ଼ିଲା, ସେଥରୁ ମୁଁ ନିଜେ 
ତ ନିଷ୍ପତି ପାଉ ନଥୁଲି, ପତ୍ନୀଙ୍କୁ ବା କି ପ୍ରକାର ସାନ୍ତନା ଦେଇଥା'ନ୍ତି ? ତେଣୁ 
ଆମେ ପରସ୍ପର ପରସ୍ପରଙ୍କୁ ଅନୁଭବ କରୁଥଲୁ। ପରଷ୍ଠରର ଅନ୍ତର୍ବେଦନାକୁ 
ଭାଗବାଣ୍ଟି ନେଉଥ୍‌ଲୁ | 

ଖବର କାଗଜରେ ମୋ ଦୃଷ୍ଟି ଯେଉଁଠି ଅଟକିଥୁଲା ତାଙ୍କୁ ପାଠକରିବାକୁ 
ଆରମ୍ଭ କରିଛି କି ନାହିଁ ପତ୍ନୀ ହାତରେ ଚା” କପ୍‌ଟି ଧରି ଡ୍ରଇଂ ରୁମ୍‌ ଭିତରକୁ ପଶି 
ଆସୁ ଆସୁ କହିଲେ- “ଜାଣିଲଣି ! ସୁଜନପୁରରେ ନାଗଦେବତା ଆବିର୍ଭାବ 
ହୋଇଛନ୍ତି, ଆମେ ଟିକେ ଯାଆନ୍ତେନି ?” ଯେତେ ବଡ଼ ଦୁଃଖର ପାହାଡ଼ ସେ 
ବୋହି ବୋହି ବୁଲୁଥିଲେ ସେଥୁରୁ ମୁକ୍ତି ପାଇବାର କୌଣସି ଦିକଳ୍ନ ନାହିଁ ବୋଲି 
ମୁଁ ଭଲଭାବରେ ଉପଲବ୍ଧି କରିଥୁଲି। ସେଥୁରୁ ଅତିକ୍ରମ ନ କରିପାରିଲେ ସେ 
ମାନସିକ ଭାରସାମ୍ୟ ହରେଇ ବସିବାର ଯଥେଷ୍ଟ ଆଶଙ୍କା ଥୁଲା। ମନ 
ବଦଳେଇବାପାଇଁ ଚକ୍ଷୁରୁ ଧାର ଧାର ଲୋତକ ପହେ ପ୍ରବାହିତ ହେଉ ପୂଜାପାଠ, 
ପୋଥ୍‌ ପୁରାଣ, ଦିଅଁ ଦେବତାଙ୍କ ଭିତରେ ସେ ଡୁବି ରହନ୍ତୁ ବୋଲି ମୁଁ ମନେ 
ମନେ କାମନା କରୁଥିଲି ଓ ସେଥୁପାଇଁ ଅନୁକୂଳ ପରିବେଶ ମଧ୍ଯ ସୃଷ୍ଟି କରୁଥୁଲି | 
ସେଇ ଦୁର୍ଘଟଣା ପରେ ସେ ଘରୁ ବାହାରକୁ ବାହାରୁ ନଥିଲେ, କି ଅନ୍ଯ କାହା 
ସହ ଭଲଭାବରେ କଥା ପଦେ ବି ହେଉ ନଥଲେ। ଆଜି ତାଙ୍କ ନିଜଆଡ଼ୁ ଏମିତି 
ଗୋଟାଏ ପ୍ରସ୍ତାବ ଶୁଣି ମୁଁ ବେଶ୍‌ ଉତ୍ସାହତ ହେଲି। ତାଙ୍କ ଆଗରେ ପେପ୍ରଟା 
ଖୋଲିଧରି କହିଲି, “ ଏଇତ ମୁଁ ତମ ଆଗରେ ଏ କଥା କହିବି ବୋଲି ଭାବୁଥିଲି | 
ଏଇଠି ସବିଶେଷ ବିବରଣୀ ବାହାରିଛି। ସମ୍ବାଦଟି ମୁଁ ତାଙ୍କୁ ପଢି ଶୁଣେଇଲି। 
କେଉଟଟିଏ ହୂଲି ଡଙ୍ଗାଟିରେ ମାଛ ଧରିବାପାଇଁ ନଦୀ ଗର୍ଭକୁ ଯାଇଥଲା। ମାଛ 
ମାରିବା ଉଦ୍ଦେଶ୍ୟରେ ଜାଲଟିଏ ନଦୀ ଗର୍ଭକୂ ନିକ୍ଷେପ କରନ୍ତେ ସେ “ରକ୍ଷା 
କର” “ରକ୍ଷାକର” ଚିକ୍ରାର ଶୁଣିବାକୁ ପାଇଥଲା। ଜାଲଟିକୁ ଧୀରେ ଧୀରେ 
ଡଙ୍ଗା ଭିତରକୁ ଟାଣି ଆଣିବାକୁ ଚେଷ୍ଟା କରିଥଲା। ଜାଲଟି ତାକୁ ଷାଠିଏ ମହଣ 
ବୋଝପରି ଅନୁଭୂତ ହୋଇଥଲା। ଶେଷରେ ବହୁ କଷ୍ଟରେ ସେ ଜାଲଟିକୁ ଡଙ୍ଗା 
ଭିତରକୁ ଆଣି ଯାହା ଦେଖୁଲା, ସେଥିରେ ସେ ସ୍ତନ୍ଧ ହୋଇଗଲା। ହଳଦୀ ଗୁରୁ 

ଗୁରୁ ବିରାଟ ନାଗସାପଟିଏ। ଧୀବରଟି ଭୟରେ ହାତଯେଡ଼ି ପ୍ରାର୍ଥନା କରିବାରୁ 
ନାଗ ମହାପ୍ରଭୁ ପିତ୍ତଳ ସାପରେ ପରିଣତ ହୋଇଗଲେ। 

ନଦୀ ଗର୍ଭରୁ ଉଦ୍ଧାର ହୋଇଥୁବା ନାଗ ଦେବତାଙ୍କ ଦର୍ଶନ ପାଇଁ ଦୂର 
ଦୂରାନ୍ତରୁ ଭକ୍ତଙ୍କର ପ୍ରବଳ ଭିଡ଼ ହେଉଛି। ନାଗଦେବତାଙ୍କ ମନ୍ଦିର ନିର୍ମାଣ ପାଇଁ 
ଦାନଦକ୍ଷିଣାର ସୁଅ ଛୁଟୁଛି। ଆଇନ୍‌ ଶୂଙ୍ଖଳା ପରିସ୍ପିତି ସ୍ପଷ୍ଠି ହେବା ଆଶଙ୍କାରେ 
ଜିଲ୍ଲା ପ୍ରଶାସନ ତରଫରୁ ଦୁଇ ପ୍ଲାଟୁନ୍‌ ପୋଲିସ୍‌ ଫୋର୍ସ ମୃତୟନ କରାଯାଇଛି। 

ମୋ ହାତରୁ ପେପ୍‌୍ରଟା ନେଇ ଶ୍ରୀମତୀ ଫୁଲ ବେଲପତ୍ର ଗହଳି ଭିତରୁ 
କେବଳ ଫଣାଟି ଉତ୍କୀର୍ଣ୍ ହୋଇ ଦିଶୁଥୁବା ନାଗଦେବତାଙ୍କ ଫଟୋଚିତ୍ରକୁ ମୁଣ୍ଡରେ 
ଲଗାଇଲେ । 

ନିର୍ବାରିତ ଯୋଜନା ଅନୁସାରେ ଆମେ ସୁଜନ ପୁରରେ ପହଞ୍ଚଲା ବେଳକୁ 
ମଧ୍ଧାହ୍ନ ଅତିକ୍ରାନ୍ତ କରିସାରିଥିଲା। କୂୃଶବତୀ ନଲପଠା ଆଉ ନଲପଠା ହେଇ 
ନଥୁଲା। ହଜାର ହଜାର ଭକ୍ତଙ୍କର ଗହଳି ଚହଳିରେ ଗୋଟାଏ କ୍ଷୁଦ୍ର ବାଲିଯାତ୍ରାର 
ଭ୍ରମ ସୃଷ୍ଟି କରୁଥିଲା। ଉଠା ଦୋକାନୀସବୁ ବାଉଁଶ ଖଣ୍ଡେଖଣ୍ଡେ ପୋତି ଚା” ପାନ 
ପାଖରୁ ଜଳଖୁଆ ଅନ୍ଧ ଭୋଜନ ବ୍ଯବସ୍ଥା ପର୍ଯ୍ୟନ୍ତ ସବୁ ମହଜୁଦ୍‌ ରଖୁଛନ୍ତି 
ବିଭିନ୍ନ ପ୍ରକାର ଖଜାପିଠା ସହ ଆଇସ୍‌କ୍ରିମ୍‌ ଗୁପ୍‌ଚୁପ୍‌ ଚାଟ୍‌, ମଥୁରା କେକ୍‌ ଭଳି 
ସୁସ୍ଵାଦୁ ଦୋକାନ । ମହିଳାମାନଙ୍କୁ ଆକର୍ଷଣ କରିବାପାଇଁ ଚୁଡ଼ିମାଳି ଦୋକାନ, 
ଛୁଆମାନଙ୍କର ବିଭିନ୍ନ ପ୍ରକାର ଖେଳନା ଦୋକାନ ଓ ତତ୍ନିସ୍ୃତ କୈ କାଁ ଭେ ଭୀ 
ରଢ଼ିରେ ନଲପଠା ଉଛୁଳି ପଡ଼ୁଛି । ଦଳେ ସ୍ବେଛାସେବୀ ଲୋକମାନଙ୍କଦ୍ବାରା ଫିଙ୍ଗା 
ହେଉଥିବା ଅଳିଆ ସଫା କରିବାରେ ବ୍ଯସ୍ତ ସ୍ଥାନୀୟ ଶିକ୍ଷାନୁଷ୍ଠାନ ମାନଙ୍କରେ 
ଏନ୍‌.ଏସ୍‌.ଏସ୍‌ ଓ ଏନ୍‌.ସି ସି ଓ ରେଡ଼କ୍ରସ୍‌ ସଂସ୍କାର ଛାତ୍ରଛାତ୍ରୀ ଓ ଶିକ୍ଷକମାନେ 
ଦର୍ଶକମାନଙ୍କ ପାଇଁ ପିଇବା ପାଣି ଯୋଗାଇ ଦେଉଛନ୍ତି। ସ୍ଵାସ୍ଥ୍ୟ ବିଭାଗର 
କର୍ମଚାରୀଙ୍କ ସହ କିଛି ସ୍ବେଛାସେବୀ ଯାତ୍ରୀମାନଙ୍କୁ ସ୍ଵାସ୍ଥ୍ୟ ସଂପର୍କରେ ସୂଚନା 
ଦେଉଛନ୍ତି । ଗୈରିକ ବସନଧାରୀ ଜଣେ ଦୁଇଜଣ ଅଧଯତ୍୍ ଗୁରୁଙ୍କୁ କିଛି ଭକ୍ତ 
ବେଢି ବସିଛନ୍ତି। ଚାଲିଛି ପ୍ରବଚନ | ବୟସ୍କ ବ୍ୟକ୍ତିଟିଏ କାନ୍ଧରେ ହାର୍‌ମୋନିୟମଟିଏ 
ଝୁଲେଇ ସୁଲଳିତ ଗ୍ରାମ୍ୟ ସ୍ଵରରେ ଗାନ କରୁଥିବା ସଂଗୀତର ମୂର୍ଚ୍ଛନା ମୋତେ 
ବିମୋହିତ କଲା। ପତ୍ନୀଙ୍କୁ ବି ସେଇ ସଂଗୀତ ଆକର୍ଷିତ କଲା କି କ'ଣ ସେ 
ଯନ୍ତ୍ରଚାଳିତ ପରି ତା ପାଖକୁ ଚାଳିଗଲେ ଓ ସେ ବିକୁଥିବା ଖଣ୍ଡେ ଚଟିବହି ଆଣି 
ଦଶ ଟଙ୍କାର ନୋଟ୍‌ ଖଣ୍ଡେ ବଢେଇଦେଲେ। ବହି ଖଣ୍ଡିକ ସେ ମୋ ହାତକୁ 

ବଢେଇଦେଇ ନାଗଦେବତାଙ୍କ ପାଇଁ ଲମ୍ବିଥୁବା ‘କିଉ”ରେ ଠିଆ ହୋଇଗଲେ। 
ମୁଁ ଅନିଛା ସତ୍ତ୍ବେ ତାଙ୍କ ହାତରୁ ବହିଟା ନେଲି ଓ “କିଉ”ରେ ଦଣ୍ଡାୟମାନ ଜନିତ 
କ୍ଲାନ୍ତିକର ମୁହୂର୍ରଗୁଡ଼ିକର ସଦ୍‌ବ୍ଯବହାର କଲି। ସହଜ ସରଳ ଓ ସର୍ବଜନବୋଧଧ 
ଭାଷାରେ ଚଉଦ ଅକ୍ଷରୀ ବୃତ୍ତରେ ଆଠଦଶ ପୃଷ୍ଠାର ବହିଟିଏ । ମୁଁ ଏକା ନିଃଶ୍ଵାସକେ 
ଆମୂଳଚୂଳ ପଢି ସାରିଦେଲି। ପଦ୍ୟ ଆକାରରେ ସେ ବହିରେ ଯାହାଥୁଲା, ତାକୁ 
ଗଦ୍ୟରୂପ ଦେଲେ ତାହା ଏମିତି ହିଁ ହେବ- “ଧୀବରଟି ପିଲାଦିନୁ ଶିବଭକ୍ତ 
ଥିଲା। ତା ବାପା ମାଆ ଅଧୁଆ ପଢ଼ିଥିଲେ ! ସାତଦିନ ଅଧ୍ଆ ପଡ଼ିବାପରେ ଶିବ 
ସେମାନଙ୍କ ଦର୍ଶନ ଦେଇ କହିଥୂଲେ, ଅବିଳମ୍ବେ ସେମାନଙ୍କର ଏକ ଶିବ ଭକ୍ତ 
ପୁତ୍ର ଜାତ ହେବ। ସତକୁ ସତ ସେମାନଙ୍କର ପୁତ୍ରଟିଏ ଜାତ ହେଲା ଓ ଜନ୍ମ 
ପରଠାରୁ ପୁତ୍ରଟି ଶିବଙ୍କର ପୂଜା ଆରାଧନାରେ ମନ ବଳେଇଲା! ମାଛ ଧରି 
ବଜାରରେ ବିକ୍ରି କରିବା ତାର କୌଳିକ ବୃତ୍ତି ହେଲେ ସୁଦ୍ଧା ସେ ନିଜେ ସଂପୂର୍ଣ୍ଣ 
ନିରାମିଷାହାରୀ ଥଲା | ସରଳ ନିଷ୍କପଟ ମଣିଷଟିଏ ଥିଲା ଧୀବର ! ନାଗ ଦେବତାଙ୍କୁ 
ଉଦ୍ଧାର କରିବାର କିଛିଦିନ ପୂର୍ବରୁ ସେ ବାରମ୍ବାର ସାପ ସ୍ଵପ୍ନଟିଏ ଦେଖୁଥିଲା! 
ଗୋଟାଏ ବିରାଟକାୟ ସାପ ତା ଦେହରେ ଛନ୍ଦି ହୋଇଯାଉଥୂଲା। ଭୟରେ 
ଅତିଷ୍ଠ ହୋଇ ସେଥୁରୁ ସେ ନିଜକୁ ମୁକ୍ତ କରିବାକୁ ଚାହିଁଲେ ବି ସାପଟି ତାଙ୍କୁ 
ଆହୁରି ଜୋର୍‌ରେ ଛନ୍ଦି ଦେଉଥୁୂଲା ଓ ତା ନିଦ ଭାଙ୍ଗ ଯାଇଥୂଲା। ତା 
ହିତାକାଂକ୍ଷୀମାନେ ତାକୁ ଶିବ ମନ୍ଦିରରେ ରୁଦ୍ରାଭିଷେକ କରିବାର ପରାମର୍ଶ ଦେଲେ। 
ଯେଉଁଦିନ ସେ ରୁଦ୍ାଭିଷେକ କରିଥଲା, ତା ପରଦିନର ଘଟଣା। ପ୍ରତିଦିନ ପରି 
ସେଦିନ ବି ସେ ଜାଲ ଧରି କୂଶବତୀ ନଦୀ ଗର୍ଭରେ ତା ଛୋଟ ମାଛଧରା ହୁଲି 
ଡଙ୍ଗାଟି ମେଲି ଦେଇଥଲା, ଅଥଳ ନଦୀରେ ପହଞ୍ଚଥଲା ଡଙ୍ଗା | ଧୀବରଟି ଜାଲକୁ 
ସଜାଡ଼ି ଧରି ଖୁବ୍‌ ଜୋର୍‌ରେ ଛାଟିଦେଲା ନଦୀ ଗର୍ଭକୁ | ଅଥଳ ଜଳରାଶି ଭିତରେ 
କୋଉଠି ହଜିଗଲା ସେ ଜାଲ । ଧୀରେ ଧୀରେ ଧୀବରଟି ଜାଲକୁ ଉପରକୁ 
ଉଠାଇବାକୁ ଚେଷ୍ଟା କଲା! ଷାଠିଏ ମହଣ ଓଜନ । ଇଞ୍ଜେ ବି ଘୁଞ୍ଚଲା ନାହିଁ। ଭୟ 
ପାଇଗଲା ଲୋକଟା ! ସାଙ୍କୁଚ ମଗର କୁମ୍ଭୀର କିମ୍ଭା ତିମି ତିମିଙ୍ଗଳ ନୁହଁନ୍ତି ତ ? 
ଦୁଇହାତ ଯୋଡ଼ି ତା ଇଷ୍ଟଦେବ ଶିବଙ୍କୁ ସୁମରଣା କଲା। ଓ ନମଃ ଶିବାୟ, ଓ 
ନମଃ ଶିବାୟ ଉଚ୍ଚାରଣରେ ଗଗନ ପବନ ମୁଖରିତ କରିଦେଲା। ହଠାତ୍‌ ଘଟିଲା 
ଅଘଟଣଟିଏ । ଆକାଶରେ ଉଠିଆସିଲା ଘନକୃଷ୍ଣ ବାଦଲ ଖଣ୍ଡେ। ଅଦିନ କୁହୁଡ଼ି 
ପରି ତା ଚାରିପଟେ ଧୁଆଁଳିଆ ହୋଇଗଲା। ସେ କିଛି ଦେଖୁପାରିଲା ନାହିଁ। 


୯୦ | ଡ଼. ବାସନ୍ତୀ ମହାନ୍ତି 

କେବଳ ବଜ୍ର ଗମ୍ଭୀର ସ୍ଵରରେ ଶୂନ୍ୟବାଣୀଟିଏ ତା କର୍ଣ୍ଣ କୁହରରେ ଝଙ୍କୃତ ହେଲା | 
“ ବସ ! ମୁଁ ତୋର ସେବାପୂଜାରେ ମୁଗ୍ଧ ହୋଇଛି। ମୁଁ ସ୍ଵଇଚ୍ଛାରେ ତୋ ହାତରେ 
ନିତି ପ୍ରତିଦିନ ପୂଜା ପାଇବାକୁ ଚାହୁଁଛି । ତୁ ଆଜିଠାରୁ ମାଛ ମାରିବା କାମ ବନ୍ଦ 
କରିବୁ । ମନ୍ଦିର ନିର୍ମାଣ କରି ଶିବଲିଙ୍ଗଟିଏ ଥାପନା କରି ମୋତେ ପୂଜା କରିବୁ | 
ସେ ପର୍ଯ୍ୟନ୍ତ ଧୀବରଟି ହାତଯୋଡ଼ି ଭୟରେ ଥଅରୁଥାଏ। ତାପରେ ଯେମିତି ଅନ୍ଧକାର 
ଘୋଟି ଆସିଥୁଲା, ମାଡ଼ି ଆସିଥିଲା କୁହୁଡ଼ି ସେମିତି ଧୀରେ ଧୀରେ ଅପସରି ଗଲା 
ସୋରି ସୋରି ଖରା ବୁଣି ହୋଇପଡ଼ିଲା। ନଦୀଜଳ ପୂର୍ବାପେକ୍ଷା ଆହୁରି ଶାନ୍ତ 
ଦିଶିଲେ। ଆକାଶ ପୂର୍ବାପେକ୍ଷା ଆହୁରି ନୀଳ ମନେ ହେଲା। ସମ୍ବିତ ଫେରିପାଇଲା 
ଧୀବର | ଫୁଲ ପରି ଉଶ୍ବାସ ଲାଗିଲା ଜାଲ | ସେ ଧୀରେ ଧୀରେ ଉପରକୁ ଉଠେଇ 
ଆଣି ଯାହା ଦେଖୁଲା ସେଥୂରେ ତାର ମନେ ହେଲା ସତେ ଅବା ସେଇ ମୁହୂର୍ଭରେ 
ସେ ଚେତା ହରେଇଦେବ। ପ୍ରତି ରାତ୍ରିରେ ସେ ଯେଉଁ ସର୍ପ ମହାରାଜକୁ ନିଜ 
ଦେହରେ ଛନ୍ଦି ହେବାର ଦେଖୁଥିଲା ଅବିକଳ ସେଇ ସାପ ଜାଲ ଭିତରେ | ଜାଲ 
ଭିତରେ ପଡ଼ି ସୁଦ୍ଧା ସେ ଉତ୍ଫଣ ହୋଇ ରହିଛି ଓ ବାରମ୍ବାର ଫୁତ୍କାର କରୁଛି। 
ଧୀବରଟି ପୁଣି ମହା ମୃତ୍ୟଞ୍ଜୟ ମନ୍ତ୍ର ଜପିବା ଆରମ୍ଭ କରିଦେଲାଂତ୍ରୟମ୍ବଙ୍କ 
ଯଜାମହ୍ୟଂ | 

ବିରାଟକାୟ ସର୍ପଟି ଧୀରେ ଧୀରେ ତା ଶରୀରକୁ ଅବଗୁମ୍ପିତ କରିଆଣିଲା 
ଓ ଠପ୍‌ କରି ରହିଗଲା ତାର ଫୁତ୍କାର ¦ ସେ ନିର୍ଜୀବ ହୋଇ ପଡ଼ିରହିଲା। ତା 
ଦେହରେ ଜୀବନୀ ସତ୍ତା ଥବାର କୌଣସି ଲକ୍ଷଣ ଅନୁଭବ କରିହେଲା ନାହିଁ। 
ଧୀବରଟି ଆଣ୍ମାଡ଼ି ସାଷ୍ଟାଙ୍ଗ ପ୍ରଣିପାତ କଲା ସର୍ପ ଦେବତାଙ୍କୁ । ଧୀରେ ଧୀରେ 
ଜାଲ ଟେକି ତାଙ୍କୁ ଉଦ୍ଧାର କଲା। କୂଳକୁ ଫେରାଇ ଆଣିଲା ଡଙ୍ଗା । ଧୀବରଟି ତା 
ଅନୁଭୂତି ଆତ୍ସୀୟ ସ୍ଵଜନଙ୍କୁ କହିଲା। ତାପରଠୁଁ ନୋଳିଆ ବସ୍ତିର ଆଉ କେହି 
ମାଛମାରି ଯାଉନାହାନ୍ତି । ନାଗଦେବତାଙ୍କ ପୂଜାପାଠ ଓ ମନ୍ଦିର ନିର୍ମାଣ ପ୍ରଚେଷ୍ଟାରେ 
ଲାଗିପଡ଼ିଛନ୍ତି ସମସ୍ତେ 

ଏହାହିଁ ଥଲା ମୋଟାମୋଟି ବହିଟିର ବିଷୟବସ୍ତୁ । ପ୍ରସଙ୍ଗଟି ଅବିଶ୍ବାସ୍ଯ 
ହେଉଥୁଳେ ବି ବହିଟିରେ ପଲ୍ଲୀ କବିଙ୍କର କଳ୍ପନା ବିଳାସ ଓ କୋମଳ କବିତ୍ଵକୁ 
ସ୍ଵୀକାର କଲି। ସେତେବେଳକୁ ମୋ ଆଗରେ ଥବା ଭକ୍ତମାନେ ପତଳା ହୋଇ 
ଆସିଲେଣି ଓ ଆମ ପାଳି ଆସି ପହଞ୍ଚଗଲାଣି | ଛାମୁଣ୍ଡିଆ ତଳେ ଚାରିପାଖ ବରଡ଼ା 
ତାଟି ବେଢା ହୋଇଛି। ମଝିରେ ଅଛନ୍ତି ସର୍ପଦେବତା। ସୁବାସିତ ଧୂପଦୀପ, 


ଗୀତ୍‌ କୁଡ଼ିଆଣୀ । ୯୧ 

ଚନ୍ଦନ ଅଗରୁ ମହମହ ବାସି ଉଠୁଛି । ନାନା କିସମର ଫୁଲ ଓ ବେଲପତ୍ର ଭିତରେ 
ସର୍ପ ଦେବତା ପ୍ରାୟତଃ ଅର୍ଵ ଦୃଶ୍ୟ ହେଉଛନ୍ତି। ସପ୍ତଫଣା ବିଶିଷ୍ଟ ମସ୍ତକଟି କେବଳ 
ବାହାରକୁ ସ୍ପଷ୍ଟ ହୋଇ ଦିଶୁଛି । ପୂର୍ବରୁ କହିଛି, ଭକ୍ତରେ ନୁହେଁ, କେବଳ ପତ୍ନୀଙ୍କ 
ସନୁଷ୍ଠି ଓ ମାନସିକ ଶାନ୍ତି ପାଇଁ ହିଁ ମୁଁ ଏତେଦୂର ଆସିଥୁଲି। କିନ୍ତୁ ଯେତେବେଳେ 
ସପ୍ତଫଣା ବିଶିଷ୍ଟ ନାଗଦେବତାଙ୍କ ବିସ୍ତାରିତ ଫଣା ଉପରେ ମୋର ଦୃଷ୍ଟି ପଡ଼ିଗଲା 
ମୁଁ ଅନୁଭବ କଲି ସତେଅବା ମୋ ଶ୍ବାସପ୍ରଶ୍ବାସ ବନ୍ଦ ହୋଇଯିବ। ଗୋଟାଏ 
ଅହେତୁକ ଉତ୍ତେଜନା ମୋ ଶରୀରକୁ ପ୍ରକମ୍ପିତ କରିଦେଲା। ଗୋଟାଏ ଅହେତୁକ 
କୌତୁହଳ ମୋ ଚେତନା ରାଜ୍ୟକୁ ଏପରି କବଳିତ କରିଦେଲା ଯେ ମୁଁ ସେଇ 
ପୂଜକ ପାଖରେ ନଇଁପଡ଼ି ଧୀରେ ଧୀରେ ତା କାନ ପାଖରେ କହିଲି, ମୋ ପରିବାର 
ସଦ୍ୟ ଗୋଟିଏ ଦାରୁଣ ବିପର୍ଯ୍ୟୟର ସମ୍ମୁଖୀନ ହୋଇଛି। ତାରି ପ୍ରଭାବରେ ମୋ 
ସ୍ତ୍ରୀ ପ୍ରାୟ ମାନସିକ ସନ୍ତୁଳନ ହରାଇବା ଅବସ୍ଥାରେ ଅଛି। ମୁଁ ଏଠିବି ତାଙ୍କର 
ମାନସିକ ଶାନ୍ତିପାଇଁ ଆଣିଛି । ଗୋଟିଏ ସ୍ଵତନ୍ତ୍ର ପୂଜା ମାତ୍ର ଦଶମିନିଟ୍‌ ପାଇଁ ଆମେ 
ଏଠି କରିବୁ। ଆପଣଙ୍କ ମନ୍ଦିର ପାଇଁ ବି ଆମେ କିଛି ସାହାଯ୍ଯ କରିବୁ ବୋଲି 
ଚିନ୍ତା କରିଛୁ। ସେତେବେଳେ ମଧ୍ଧାହନ ଅତିକ୍ରାନ୍ତ କରିବାକୁ ବସିଥିଲା | ଭକ୍ତମାନଙ୍କର 
ଗହଳି ମଧ୍ଯ ଟିକେ ପତଳା ହୋଇ ଆସୁଥୂଲା। ପୂଜକ ମୋତେ ଓ ମୋ ସ୍ତ୍ରୀଙ୍କୁ 
ମୁହଁ ଟେକି କିଛି ସମୟ ଚାହିଁଲା। ଆମ ଦୁହିଙ୍କୁ . ଦେଖୁ ଭଲ ରୋଜଗାରଟିଏ 
ହେବାର ସମ୍ଭାବନା ବୋଧହୁଏ ବାରିପାରିଲା କି କ'ଣ ସଙ୍ଗେ ସଙ୍ଗେ ମୋ 
ପ୍ରସ୍ତାବରେ ରାଜି ହୋଇଗଲା। 

ନାଗଦେବତାଙ୍କ ଉପରୁ ପୁରୁଣା ଫୁଲ ବେଲପତ୍ର ସବୁ ବାହାର କରି ନୂଆ 
ଫୁଲ ଓ ବେଲପତ୍ର ଦେବାପାଇଁ ମୁଁ ଅନୁରୋଧ କଲି | ପୁଜକ ଓ ନମଃ ଶିବାୟ, ଓ 
ନମଃ ଶିବାୟ ମନ୍ତ ଉଚ୍ଚାରଣ କରି ନାଗଦେବତାଙ୍କ ଚତୁଃପାର୍ଶ୍ଵରେ ଜମା ହୋଇଥୁବା 
ଫୁଲ ଓ ବେଲପତ୍ର ସବୁ ବାହାର କରିଦେଲା। ମୋ ଆଗରେ ଉଭା ହୋଇଥିଲେ 
ଅଗଣିତ ଜନତାଙ୍କର ଚେତନାକୁ ଚରିତାର୍ଥ କରିବାର ଅନ୍ୟତମ ଆଧାରଶୀଳା। 
ସେମାନଙ୍କ ଭଚ୍ତି ଓ ବିଶ୍ଵାସର ପ୍ରତୀକ ସର୍ପ ଦେବତା। ମୋର ବିଶ୍ଵାସର ପାହାଡ଼ 
କିନ୍ତୁ ଧୂରେ ଧ୍ୂରେ ଧସେଇ ଯାଉଥୁଲା। ପିଆଜ ପାଖୁଡ଼ା ପରି ମୋ ଆଗରେ 
ଗୋଟିଏ ରହସ୍ୟାବୃତ୍ତ ଉପରୁ ପରଦା ଉଠୁଥଲା। ମୁଁ ଶ୍ରୀମତୀଙ୍କ ଆଡ଼କୁ ଚାହିଁଲି। 
ସେ ଏକରକମ ଚକା ପକାଇ ବସି ଆତ୍ସମଗ୍ଧ ହୋଇ ଚକ୍ଷୁ ବନ୍ଦ କରି ଶିବସ୍ତୁତି 
ଗାନ କରୁଥିଲେ | ଯନ୍ତ୍ରଣାରୁ ଉତ୍ତୀର୍ଣ୍ଣ ହେବାପାଇଁ ସେ ଆଜିକାଲି ଏହି ପନ୍ଛା ହିଁ 


୯୨ । ଡ. ବାସନ୍ତୀ ମହାନ୍ତି 

ଆପଣେଇଛନ୍ତି। ମୋ ଚେତନାକୁ ଆନ୍ଦୋଳିତ କରୁଥିବା ମୋ ବୋଧଶଣ୍ରିକୃ, 
ପରସ୍ତ ପରସ୍ତ ଅଜ୍ଞାନ ଅନ୍ଧକାରକୁ ଭେଦ କରି ମୋତେ ଉଦଭାସିତ କରୁଥବା 
ଆଲୋକକୁ ମିଥ୍ୟା ଓ ପ୍ରତାରଣାର କଠିନ ଆବରଣ ଭେଦ କରି ମୁଁ ସନ୍ଧାନ 
କରିଥୁବା ସତ୍ୟର କାଣିଚାଏ ବି ତାଙ୍କ ପାଖରେ ପହଞ୍ଚ ପାରୁ ନଥଲା। ସେ 
ସଂପୂର୍ଣ୍ଣ ଆତ୍ସମଗ୍ଧ ଥଲେ। ମୁଁ ତାଙ୍କର ମଗ୍ନ ମାନସକୁ ବିଧ୍ଵଂସ୍ତ କରିବାକୁ ଚାହିଁଲି 
ନାହିଁ। ତାଙ୍କର ମାନସିକ ଶାନ୍ତି ସେମିତି ଅପ୍ରତିହତ ରହୁ । ଅବଶିଷ୍ଟ ଦିନତକ 
ଏମିତି ତୀର୍ଥବ୍ରତ ଧ୍ୟାନ ଧାରଣାରେ କଟିଯାଉ। ତାଙ୍କର ମାନସିକ ସୂସ୍ପତା ଶୀଘ୍ର 
ଫେରିଆସୁ। ପୂଜାରୀ ପୂଜାପାଠରେ ଲାଗିଥୁଲା। ମୁଁ ଚାହିଁ ରହିଥିଲି ସେଇ ତଥାକଥୁତ 
ସର୍ପ ଦେବତା ଆଡ଼େ। ମୋ ଆଖୁ ଆଗରେ ବିଗତ ଦିନର ଚିତ୍ରଗୁଡ଼ିକ ଉଦ୍ଭାସିତ 
ହୋଇ ଯାଉଥୁୂଲା। ମୋର ଅତିଶୟ ସାପପ୍ରୀତି କଥା ତ ମୁଁ ପୂର୍ବରୁ କହିଛି। ମୋ 
ସାଙ୍ଗ ସାଥୀମାନେ ମୋତେ ଏଥପାଇଁ ଅଜବ ମଣିଷ ବୋଲି କହିଥା” ନ୍ତି। ଗୋଟାଏ 
ସେମିନାରରେ ଯୋଗ ଦେବାପାଇଁ ମୁଁ ଥରେ ଯାଇଥୁଲି ଦିଲ୍ଲୀ । ପ୍ରଗତି ମଇଦାନରେ 
ପ୍ରଦର୍ଶନୀଟି ଚାଲିଥୁଲା! କାରୁକାର୍ଯ୍ୟ ଭରୀ ପିତତଳରେ ତିଆରି ବିଭିନ୍ନ ଆକର୍ଷଣୀୟ 
ବସ୍ତୁ ବିକୁଥୁବା ଦୋକାନିଟି ପାଖରେ ମୁଁ ଅଟକିଗଲି। ତାହା ପୁଣି ଯାଇଥୁଲା 
ଓଡ଼ିଶାରୁ। ପିଉଳରେ ତିଆରି ସର୍ପଟିଏ। ତା ନିର୍ମାଣ ପଦ୍ଧତିରେ ଏତେ କୌଶଳ 
ପ୍ରୟୋଗ କରାଯାଇଥଲା ଯେ, ଯେ କୌଣସି ଲୋକର ତାହା ଜୀବନ୍ତ ସର୍ପ 
ବୋଲି ଭ୍ରମ ସୃଷ୍ଟି ହେବ। କୁଣ୍ଡଳୀ ମୋଡ଼ିଥବା ସପ୍ତଫଣା ବିଶିଷ୍ଟ ସାପଟିଏ । 
ହାଲ୍‌କା ପବନରେ ସେ ଫଣା ଦୋହଲେଇବ ଜୀବନ୍ତ ସାପ ପରି। ମୁଁ କୌତୁହଳ 
ବଶତଃ ସାପଟିକୁ ଆବଶ୍ଯକୀୟ ମୁଦ୍ରା ବିନିମୟରେ ଘରକୁ ଧରି ଆସିଥୁଲି। ବୋଉ 
ବିରକ୍ତ ହୋଇଥଲା | ଏସବୁ ଜିନିଷ ଘରେ ରଖନ୍ତି ନାହିଁ। ମନ୍ଦିରରେ ପୂଜା ପାଇବା 
କଥା। ସହଜେ ଆମର ନାଗଗୋତ୍ର। ଶ୍ରୀମତୀ ଏସବୁ ଉପରେ ଏତେ ଧ୍ଯାନ ନ 
ଦେଲେ ସୁଦ୍ଧା ବୋଉ କଥାରେ ହଁ ଭରିଥୂଲେ। ପୂଜାଟିଏ କରି ତାଙ୍କୁ କୌଣସି 
ଶିବ ମନ୍ଦିରରେ ଦେଇଦେବା ପାଇଁ ମୋ ଉପରେ ସେମାନେ ଚାପ ପ୍ରୟୋଗ 
କରୁଥିଲେ ¦ ସେହି ହେତୁ ନାଗଟି ଆମ ପୂଜା ଘରକୁ ଯାଇ ନଥୁଲା! ଡ୍ରଇଂ ରୂମ୍‌ର 
ଶୋଭା ବର୍ବନ କରୁଥିଲା। ଘରକୁ ଯେଉଁମାନେ ଆସୁଥଲେ, ସାପଟି ସେମାନଙ୍କ 
ଦୃଷ୍ଟି ନିଶ୍ଚୟ ଆକର୍ଷଣ କରୁଥଲା। ସାପଟିକୁ ସେମାନେ ତାରିଫ୍‌ କରୁଥୂଲା ବେଳେ 
ମୁଁ ଉଲ୍ଲସି ଉଠୁଥଲି। କିନ୍ତୁ ମୋ ଉଲ୍ଲାସ ଭାବ ବେଶିଦିନ ରହି ନଥୁଲା 
ଯେତେବେଳେ ହଠାତ୍‌ ଗୋଟାଏ ରାସ୍ତା ଦୁର୍ଘଟଣାରେ ବିନା ମେଘେ ବଜ୍ରପାତ 


ଗୀତ୍‌ କୂଡ଼ିଆଣୀ । ୯୩ 

ପରି ମୋ ସାନପୁଅର ମୃତ୍ୟ ଘଟିଲା। ସେତେବେଳେ ଆମ ଶୋକ ସନ୍ତପ୍ତ 
ପରିବାରକୁ ସାନ୍ତନା ଦେବାକୁ ଆସୁଥବା ଲୋକମାନେ ସେଇ ସାପ ଉପରେ 
ଆଉ ଭଲ ମନ୍ତବ୍ୟମାନ ଦେଲେ ନାହିଁ। ସାପ ଅଶୁଭ । ଏସବୁ ମନ୍ଦିରରେ ପୂଜା 
ପାଇବା ବିଧ୍ଵ। ଘରେ ରହିଲେ ପରିବାର ପାଇଁ ଅକଲ୍ୟାଣ। 

ଘରେ ଶୋକର ଛାୟା ଖେଳିଯାଇଥୁବା ବେଳେ ଏ ପ୍ରକାର ଟୀକା ଟିସ୍ତଣୀ 
ମୋତେ ଅସ୍ମିର କରିଦେଲା। ବୋଉ ଓ ଶ୍ରୀମତୀଙ୍କ ଦୃଷ୍ି ଉହାଡ଼େଇ ମୁଁ ଦିନେ 
ସେଇଟିକୁ ନେଇ ଆମ ଗାଁ ମୁଣ୍ଡରେ ପ୍ରବାହିତ ଭରା ନଦୀଗର୍ଭକୁ ନିକ୍ଷେପ 
କରିଦେଇଥଲି। ସେ ଆଜିକୁ ସାତଆଠ ମାସ ତଳର କଥା। ସେଇ ପରିତ୍ୟକ୍ତ 
ପିତ୍ତଳ ସାପଟି ଏବେ ରାତାରାତି ସର୍ପଦେବତା ପାଲଟି ଯାଇଛନ୍ତି । ଅଗଣିତ ଭକ୍ତଙ୍କ 
ଭାବବିହ୍ଵଳତାରେ ନଦୀପଠା ଉଛୁଳି ଉଠୁଛି। ନାଗଦେବତାଙ୍କ ମନ୍ଦିର ନିର୍ମାଣ 
ପାଇଁ ଶ୍ରଦ୍ଧାଳୁ ଭକ୍ତମାନେ ହୃଦୟ ଖୋଲି ଦାନ କରି ଚାଲିଛନ୍ତି । ମରୁଭୂମି ପାଲଟିଥୁବା 
ନିର୍ଜନ ନଇପଠା ଏବେ ତୀର୍ଥଭୂମି। ହୁଏତ ଆଉ କିଛି ଦିନ ପରେ କେତେକ 
ପ୍ରସିଦ୍ଧ ଶୈବପୀଠଙ୍କ ଭିତରେ ଇୟେ ବି ହୋଇଯିବ ପ୍ରସିଦ୍ଧ ଶୈବପୀଠ | ଧୀବର 
ଦ୍ଵାରା ଆବିଷ୍ପତ ଓ ପୂଜିତ ହୋଇଥିବାରୁ ହୁଏତ ଏ ପୀଠଟି ନାଁ ହୋଇପାରେ 
ଧୀବରେଶ୍ବର କିମ୍ବା ଅନ୍ୟ କିଛି ଶ୍ରତିମଧୁର ନାଁଟିଏ। 

ପ୍ରତିଶ୍ରତି ଅନୁସାରେ ମୁଁ ମୋ ପକେଟରୁ ଦୁଇ ହଜାର ଟଙ୍କା ବାହାର କରି 
ପୂଜକ ହାତକୁ ବଢେଇ ଦେଇ କହିଲି, ଏତକ ରଖନ୍ତୁ, ଧୀବରେଶ୍ବର ମନ୍ଦିର ପାଇଁ 
ଇୟେ ମୋର ଗୁଣ୍ଡୁଚିମୂଷାର ଦାନ | ମୋ ମୁଖରୁ ମୋ କଳ୍ପନାରେ ଥିବା ଧୀବରେଶ୍ବର 
ଶବ୍ଦ ଉଚ୍ଚାରଣରେ ମୁଁ ବି ଟିକେ ହଡ଼ବଡ଼େଇ ଗଲି। ପୂଜକଟି ମୋ ମୁହଁକୁ ଟିକେ 
ସହିଗ୍ଧ ଦୃଷ୍ଟିରେ ଚାହିଁଲା ଓ ତା ପରେ ମୋ ହାତରୁ ଟଙ୍କାତକ ଗ୍ରହଣ କରି ଥାଳିରେ 
ରଖମଦେଲା। ପାଖରେ ଥିବା ମାଟି କଳସଟି ଉଠେଇ ନାଗ ଦେବତାଙ୍କ ମସ୍ତକରେ 
ଟିକେ ଜଳ ଢାଳି ଉଚ୍ଚ ସ୍ଵରରେ ଉଚ୍ଚାରଣ କଲା-ଓ ଧୀବରସ୍ବରାୟ ନମଃ | 

ପତ୍ନୀ ଓ ମୁଁ ମନ୍ଦିର ମଧ୍ୟରୁ ବାହାରି ଆସିବା ବେଳକୁ ମୋ କାନରେ 
ଝଙ୍କୃତ ହେଉଥିଲା- 

ଓଁ ଧୀବରେଶ୍ବଵରାୟ ନମଃ ଓ ଧୀବରେଶ୍ଵରାୟ ନମଃ, ଓ ଧୀବରେଶ୍ବରାୟ 
ନମଃ | 

ଡିମ୍ବିରି ଫୁଲ 

ଡାକ୍ତର ବାବୁଙ୍କ ରିପୋର୍ଟ ଖଣ୍ଡକ ହାତକୁ ବଢ଼େଇ ଦେଇ ଏ.ଏନ୍‌.ଏମ୍‌. ଦିଦି 
କହିଲେ- ବୈଦେହୀ, ମିଠା ଦବୁ | ତୁ ପୁଣି ଥରେ ମାଆ ହେବାକୁ ଯାଉଛୁ । 
ତାଳୁରୁ ତଳିପା ଯାଏ ଗୋଟାଏ ଶିହରଣ ଖେଳିଗଲା ବୈଦେହୀର | ତା କାନକୁ 
ସେ ବିଶ୍ବାସ କରି ପାରୁ ନଥଲା। ଥଟ୍ଟା କରୁଛନ୍ତି କି ଦିଦି ? ଯମୁନାକୁ ଏଇ 
ଚଇତି ଜହ୍ନକୁ ବାର ବରଷ ପୂରିଲା। କଦଳୀ ଗଛପରି ସେଇ ଗୋଟିକରେ 
ସେ ବୁଢ଼ୀ ହୋଇଗଲା। ଫଳନ୍ତି ଗଛଟା ହଠାତ୍କୁ କେହି ଭାଙ୍ଗ ଦେବାପରି 
ସିଏ ଅଫଳନ୍ତି ହୋଇଗଲା। ତା ମାସିକ ଧର୍ମ ବି ବନ୍ଦ ହୋଇଗଲା। ଶିରାଠୁ 
ଦେଶୀୟା ଓଷଦ୍‌ ଖାଇଲା, ଗୁରୁ ମାଇନୀକୁ ଡ଼ାକି ଘରେ ଡୁମା ଦେବତାଙ୍କୁ 
ଶାନ୍ତି କରେଇଲା। କିଛି ଫଳ ହେଲାନାହିଁ। ବୈଦେହୀ ମନ ମାରି ରହିଲା। 
ଲବଟା ଭାରି ମନ ଖରାପ କରିଥଲା। ବେଦୈହୀ କଷ୍ଟପାଇବ ବୋଲି ସେ 
ମନ କଥା ମନ ତଳେ ଚାପି ଦେଇଥିଲା ସିନା ବୈଦେହୀ ଆଖରେ ସେ ଠିକ୍‌ 
ଧରାପଡ଼ି ଥିଲା | 

ଏବେ ସେ ମାଆ ହେବ | ଯମୁନା ଟୋକୀ ପିଲାଝା। ପାଠ ପଢୁଛି,ଆଉ 

ଦିନ କେଇଟାରେ ଶାଶୁ ଘରକୁ ଚାଲିଯିବ । ପୁଣି ଘରଟା ଶୂନ୍ଯ ହେଇଯିବ। ସେ 
ଚାହୁଁଥିଲା ପୁଅଟିଏ ହୁଅନ୍ତାକି, ବୁଆରୀ ଆଣନ୍ତା। ଜର କାଇଲା ବେଳେ ମୁହଁରେ 
ପେଜ ପାଣି ଟିକେ ଦିଅନ୍ତା। ଯମୁନା ଝିଅ ପିଲାଟା ବୋଲି ଯେ ସେମାନଙ୍କ 
ଖୁସିରେ ଉଣା ଥଲା,ତା” ନୁହେଁ ଦୁହିଁଙ୍କି ଦୁହେଁ ଯମୁନାକୁ ଜୀବନ ଠାରୁ ବଳି ଭଲ 
ପାଉଥିଲେ | କୁଲି ଭୁତି କରି ବଞ୍ୁଥଲେ ଦୂୁହେଁ। ତଥାପି ପେଟରୁ କାଟି ତାପାଇଁ 
ଜାମାପଟା, ଛତା ଯୋତା, ବହି ଖାତା ସବୁକିଛି ଯୋଗାଇ ଦେଉଥଲେ। ତାର 
ଖାଇବା ପିଇବା ପିନ୍ଧିବା କୈୌଣସିଟିରେ ଅସୁବିଧା କରୁନଥୂଲେ। ଅତି 
ଗେଲବସରରେ ପାଳୁଥିଲେ ଝିଅକୁ | 

ଲବଳକୁ କିଛି ଦିନ ହେଲା ଗୋଟାଏ ଭାବନା ତାକୁ ଅସ୍ତବ୍ୟସ୍ତ କରୁଛି । 
ଗୋଟ।ଏ ଆଖ୍‌ ଆଖ୍‌ ନୁହେଁ। ଗୋଟାଏ ସାକ୍ଷୀ ସାକ୍ଷୀନୁ ହେଁ । 
ଝିଅଟିଏ ତ ଅଛି, ତାକୁ ଆଉ ଗୋଟାଏ ପୁଅ ଦରକାର ¦ ସେ ସ୍ଵପ୍ନ ଦେଖେ 
ପୁଅଟିଏ। ତାକୁ ପାଠ ପଢ଼େଇ ମଣିଷ କରିବ। ବଡ଼ ଦାବୁ ହବ । ଗାଡ଼ି 
ମଟରରେ ଚଢ଼ିବ। ତା ପରି କୁଲିଭୁତି କରି ଜୀବନ ବଞ୍ଚବନି। ମଣିଷ ପରି 
ବଞ୍ଚୁବ | ତା କଲମଗାରରେ ଦେଶ ଚାଲିବ । ଘରକୁ ଆଣିବ ଗୋଟାଏ 
ସୁନାନାକୀ ବୋହୁ । ନାତି ନାତୁଣୀଙ୍କ କଳରବରେ ଘର ପୁରି ଉଠିବ, କିନ୍ଧୁ 
ବୈଦେହୀକୁ ଦେଖ୍‌ଲେ ତା ମନଟା ଖରାପ ହୋଇଯାଏ। ଦିନକୁ ଦିନ 
ରୋଗୀଣା ହୋଇଯାଉଛି । ଖୁଆ ପିଆର ଠିକ୍‌ ଠକଣା ନାହିଁ। ଚଢ଼େଇ ଖୁଖିଲା 
ପରି ଏତେ ଟିକେ ଖାଉଛି। 

ବାହା ହେଇ ଆସିଲା ବେଳେ ସେ ଯେମିତି ସଜ କଷି କାକୁଡ଼ି ପରି 
କଅଁଳ ଛନ୍ଛନ୍‌ ଦିଶୁଥିଲା। ଟିପ ଟିଏ ମାରି ଦେଲେ ଦାଗ ବସିଯାଉଥୁଲା। ଦାଣ୍ଡ 
ଘାଟରେ ଚାଲି ଯାଉଥ୍‌ଲେ କେତେ ରଙ୍କାଣିଆ ଆଖୁ ତା ଦେହରେ ଲେସି 
ହେଇଯାଉଥୁଲା, ସେ କିନୁ କାହାରିକୁ ଆଡ଼ ଆଖୁରେ ଚାହୁଁନଥଲା। ତା ଚାଲିରେ,ତା 
ହସରେ ତା କଥା କହିବାର ଠାଣିରେ ସତେ ଅବା ଚାଙ୍ଗୁଡ଼ା ଚାଙ୍ଗୁଡ଼ା ବଣଫୁଲ 
ଅଜାଡ଼ି ହୋଇ ପଡ଼ୁଥଲା। ଲବ ମନରେ ନିଆଁ ଲାଗିଯାଉଥଲା। ଗୋଟାଏ ମୁହୂ 
ବି ପରସ୍ପର ଛାଡ଼ବାଡ଼ ହେଉନଥଲେ | କୁଲି ଭୁତି ଗଲେ ସାଙ୍ଗ ହୋଇ ଯାଉଥୁଲେ। 
ବାହାଘର ବର୍ଷେ ଗୋଟାଏ ପୂରିଲା ବେଳକୁ ବୈଦେହୀର କୋଳ ପୁରିସାରିଥୁଲା। 
ଆସିଥୁଲା ଯମୁନା,ହସ ଖୁସିର ସଂସାର , ଯେମିତି କିଛି ବଡ଼ ଆଶା ନଥୁଲା 
ଦୁହିଁଙ୍କର। ଦାଣ୍ଡରୁ ଆଣି ହାଖ୍ରିରେ ପକାଉଥୁଲେ ! ଦୁହିଁଙ୍କ ଭିତରେ ଥବା ସ୍ବେହ 

ପ୍ରେମ ଭଲପାଇବା ତ ତାଙ୍କର ଅମୁଲ ମୁଲ ସଂପରି। ସେଇ ସଂପରିକୁ ବହୁଗୁଣିତ 
କରି ଦେଇଥୁଲା ଯମୁନା। ଯମୁନା ଏବେ ସ୍କୁଲ ଯାଉଛି। ପଞ୍ଚମ ପାଠ ପଢ଼ିଲାଣି। 
ଭଲ ବି ପଢୁଛି ଝିଅଟା 

ସେଇ ଭିତରେ ପୁଣି ଗୋଟାଏ ସ୍ଵପ୍ନ ଦେଖୁ ପକେଇଲା। ଖାଲି ଦେଖୁ 
ପକେଇଲା ନୁହେଁ ,ତା ମନର କଥା ସେଦିନ ବୈଦେହିକୁ କହିବି ଦେଇଥିଲା 

ବୈଦେହୀ କହିଥିଲା -ଏ ସବୁ କ'ଣ ଆମ ହାତର କଥା! ସବୁ ସେଇ 
ଡ଼ଙ୍ଗର ଦେଇଙ୍କ ଇଛା! ସିଏ ଆଜ୍ଞା ନ ଦେଲେ ତ ଗଛରୁ ପତ୍ରଟିଏ ବି ଝଡ଼ିବ 
ନାଇଁ। ମନ ମାରି ଦେଇଥୁଲା ଲବ ଭତ୍ରା। 

ଏବେ ଠାକୁର ଦୟା କରିଛନ୍ତି। ଦଶ ବରଷରେ ପୁଣି ତା କୋଳ 
କଳରବରେ ଭରିଯିବ। 

ଦୁଇହାତ ଯେଡ଼ି ମା” ଡ଼ଙ୍ଗର ଦେଇଙ୍କ ଉଦ୍ଦେଶ୍ୟରେ ମନେ ମନେ କହିଲା- 
“ହେ ମା ଡ଼ଙ୍ଗର ଦେଇ, ତୁ ସବୁର ମନ କାମନା ପୁରଣ କରୁଛୁ ଆମକୁ ଯଦି 
ତୋ ଖୁସିରେ ଦଉଚୁ ତ ପୁଅଟିଏ ଦେବୁ। ମୁଁ ତତେ କଳା କୁକୁଡ଼ା ଦେବି। କଳା 
ଶାଢ଼ୀ ଦେବି। 

ବୈଦେହୀଠାରୁ ଉଷୁନା ଧାନ ଗଜା ହେବା ପରି ସମ୍ବାଦଟିଏ ଶୁଣି ଲବର 
ମନ ଆଉ ଘର ଧରୁନଥଲା। ତା ସଂସାରରେ ଯୋଉ ଟିକକ ଅଭାବ ଥିଲା ତାହା 
ଆଉ ରହିବ ନାହିଁ। ସେ ଏଥର ବେଶୀ ଭଲ ପାଇଲା ବୈଦେହୀକୁ। ତାକୁ ଭଲ 
ଭଲ ଜିନିଷ ଖାଇବାକୁ ଆଣିଦେଲା। ଆଉ କୁଲି ଭୁତି କରିବା ପାଇଁ ଛାଡ଼ିଲା 
ନାହିଁ। ଏ. ଏନ୍‌.ଏମ୍‌. ଦିଦି ଦେଇଥିବା ଆଇରନ୍‌ ବଟିକା, ଭିଟାମିନ୍‌ ଟାବ୍‌ଲେଟ୍‌ 
ସବୁ ବୈଦେହୀ ଖାଉଛିକି ନାହିଁ, ସଞ୍ଜେ ସକାଳେ ତଦାରଖ କଲା। ବୈଦେହୀ 
ନିଜ ପ୍ରତି ଅବହେଳା ଅଯନ୍‌ କଲେ ତାକୁ କ୍ରୋଧ କରୁଥିଲା ଲବ। 

ଏ ସବୁ ଭଲ ଲାଗୁ ନଥଲା ବୈଦେହୀକୁ। ଦୁହେଁ ଅପେକ୍ଷା କରିଥଲେ 
ସେଇ ଶୁଭ ସକାଳକୁ, ଚଇତି ଜହ୍ନ ଯିବାର ଚାରି ଦିନ ପରେ ଯାହାକୁ ଗଣା 
ପୋଛା କରି ଡାକ୍ତର ଦିନ ଧାଯ୍ୟ କରିଥୂଲେ। ଡାକ୍ତରଙ୍କ ତାରିଖଟା ମନ ରଖୁ 
ପାରିବେ କି ନାହିଁ କି ବୁଝି ପାରିବେନି ଦୁହେଁ । ଏ. ଏନ୍‌. ଏମ୍‌ ଦିଦି କ୍ୟାଲେଣ୍ଡର 
ଦେଖୁ ଏଇଦିନ ବୋଲି ବୁଝେଇ ଦେଇଥୁଲା। ପେଟରେ ଯପିଲାଟାର ସୁରକ୍ଷା ପାଇଁ, 
ନିରାପଦ ପ୍ରସବ ପାଇଁ ଯେତେ ବେଳେ ଯାହା ଦରକାର ସବୁ ଖାଉଥୁଲା। 
ଦିଶାରୀ ଗୁଣିଆ ପାଖରେ ପୂଜାପାଠ କରି ଡ଼ୁମା ଦେବତାଙ୍କୁ ବି ସନଧୁଷ୍ଟ କରେଇଲେ 

ଦୁହେଁ ପୁଅଟିଏ ମାଗିଲେ। ଦିଶାରୀ ଚାଉଳ ବସେଇଲା। ଆଶ୍ଵାସନା ଦେଲା। 
ଲବର ବୁଆର ଡୁମା ଆସୁଛି। ପୁଅ ନିଶ୍ଚୟ ହେବ। 

ଏ.ଏନ୍‌.ଏମ୍‌. ଦିଦି କହିଲା, ଝିଅଟେ ଅଛି । ଏଥର ପୁଅଟେ ନିଶ୍ଚୟ ହେବ। 
ବୈଦେହୀ ଶୁଣୁଥିଲା ସମସ୍ତଙ୍କ କଥା। ଖୁସିବି ହେଉଥୁଲା। ସ୍ବପ୍ନ ଦେଖୁଥୁଲା। 
ଆସୁଥବା ସନ୍ତାନକୁ ନେଇ ଗୁଡ଼ାଏ କଳ୍ପନା ବି କରି ପକାଉଥଲା। ଏସବୁ ସତ୍ତ୍ବେ 
ଗୋଟାଏ ଅବିଶ୍ଵାସୀ ଭାବ ତାକୁ ଅହରହ ବିଚଳିତ କରି ଦେଉଥଲା। ଛୁଆଟା 
ପେଟରେ ସଞ୍ଚରିଛି। ଅରୁଚି ନାହିଁ, ବାନ୍ତି ନାହିଁ। ଖଟା ଖାଇବାରେ ବି ଆଗ୍ରହ 
ଆସୁନି । ଯମୁନା ବେଳକୁ ତ ସେ ତିନିମାସ କାଳ କତରା ଲଗା ହୋଇ ଯାଇଥୁଲା। 
ମାଣ୍ଡିଆ ପେଜ ସହ ତେନ୍ତଳିରେ ସେ ବଞ୍ଚଥଲା। ଏବେ ସେ ସବୁ କିଛି ନାହିଁ। 
ମନର କଥାଟା ଖୋଲି ସମ୍ବାରୀ ବଡ଼ ମା” ସନମତୀକୁ କହିବି ଦେଇଥୁଲା ! 

ସେ ହସି ହସି କହିଥଲା- ପୋଢ଼ୁଆଁ ପୋଖତି ସେମିତି ଟିକେ ବେଶୀ 
ଜଣା ପଡ଼େ । ଏବେକୁ ଟିକେ ଉଣା ହେଉଥୁବ ସେମିତି କାହାର କାହାର ହୁଏ। 
ଡାକତର ଦିଶାରୀ ଗୁଣିଆ କଥା କ”ଣ ମିଛ ହବ ଲୋ ! ତୁ ମା ହବୁ| ମତେ ଶାଢ଼ୀ 
ଖଣ୍ଡେ ଦବୁ । ମୁ ନାହି କାଟିବି ତୋ ପିଲାର | 

ତଥାପି ମନ ବୁଝୁ ନଥଲା ବୈଦେହୀର। ସେ ବନ୍ଧ୍ଯା ନୁହେଁ। ମାତୃତ୍ବ 
ଅନୁଭବ ତା ପାଇଁ ନୂଆ କଥା ନୂୁହେଁ। ହଁ ମୁଣ୍ଡଟା ଖାଲି ବୁଲାଉଛି। ପେଟଟା ବି 
ବିନ୍ଧୁଛି । କିନ୍ତୁ , ଏ ପେଟ ବିନ୍ଧା ମୁଣ୍ଡ ବୁଲା ଗର୍ଭ ଲକ୍ଷଣ ପରି ତାକୁ ଲାଗୁ ନଥୁଲା। 
ତଥାପି ସମସ୍ତେ ଯେତେବେଳେ କହୁଛନ୍ତି କଥାଟା ଆଉ କଂ ଣ ମିଛ ହବ ? 

ଏ.ଏନ୍‌.ଏମ୍‌. ଦିଦି ତାକୁ ଆଇରନ୍‌ ଟାବ୍‌ଲେଟ୍‌ ଦିଅନ୍ତି । ଭିଟାମିନ୍‌ 

ଟାବଲେଟ୍‌ ଦିଅନ୍ତି ¦ ମାସକୁ ମାସ ଇଂଜେକସନ ଓଷଧ ଦିଅନ୍ତି। ଆଉ ଯାହା 
ଦରକାର ଲବ କିଣି ଆଣି ଦିଏ ବଜାରରୁ । ଛୋଟିଆ ଟାଣ , ଟୁଣ ସଂସାର 
ଭିତରେ ବି ଲବ ଦି” ପଇସା ବଞ୍ଚେଇ ବଢ଼େଇଦିଏ ବୈଦେହୀ ହାତକୁ । ଗମ୍ଭୀର 
ହୋଇ କହେ - ନେ , ଏତକ ରଖ୍ଥା। ଡ଼େଲିଭେରି ବେଳେ କାମ ଦେବ ¦ ହସି 
ହସି ବୈଦେହୀ କହେ- 

ଡ଼େଲିଭରି ପାଇଁ ପରା ସରକାର ପଇସା ଦଉଛି, ତମେ ଏତେ କଷ୍ଟ 
କାହିଁକି କରୁଛ ? 

ଲବ କୃତ୍ରିମ କ୍ରୋଧରେ କହେ- ଧେତ୍‌, ସରକାର ସିନା ଡେଲିଭରି ପାଇଁ 
ଦବଲୋ , ମୋ ପୁଅକୁ କ”ଣ ମାଣ୍ଡିଆ ପେଜ ଖୁଆଇ ମଣିଷ କରିବି ବୋଲି 


୯୮ । ଡ. ବାସନ୍ତୀ ମହାନ୍ତି 

ଭାବୁଛୁ ? ବାବୁ ଘର ଛୁଆମାନେ ଯାହା ଖାଉଛନ୍ତି, ମୁଁ ମୋ ପୁଅକୁ ସେଇ ଖାଦ୍ୟ 
ଦେବି । ଡ଼ବାମାନଙ୍କରେ ମିଳୁଥିବା ଖାଦ୍ୟ। ସେମିତି ହେଲେ ସିନାସେ ବାବୁ ଘର 
ପିଲାଙ୍କ ପରି ଥାକୁଲ୍‌ ଥାକୂୁଲ୍‌ ହବ। ବାବୁଘର ପିଲାଙ୍କ ପରି ପାଠ ପଢ଼ିବ | ହାକିମ 
ହେବ | ତୁ' ଟା ତ କିଛି ଜାଣିବୂନି । 

ବୈଦେହୀ ସେମିତି ହସି ହସି ପଇସାତକ ତା ହାତରୁ ଝାଞ୍ଚିନେଇଯାଏ। 
ପୁର୍ବରୁ ପଲିଥନିଟିରେ ମାଙ୍କଡ଼ ମୁଠି କରି ରଖୁଥିବା ପଇସା ସହ ମିଶେଇ ଦିଏ। 

ସାତ ମାସ ପୁରିଲାଣି । ପେଟଟା ତ ବଢୁଛି। ହେଲେ ପିଲାଟା ଜମା 
ବୁଲୁନାଇଁ। ଯମୁନା ତ ପାଞ୍ଚ ଛଅ ମାସ ବେଳୁ ତାକୁ ଅସ୍ଥିର କରି ଦେଉଥୁଲା। 
ଲବ ଶୁଣେ। ବୈଦେହୀର ନାକଟାକୁ ଟିକେ ଚିପିଦେଇ କହୁଥିଲା -ଯମୁନାଟା 
ତୋରି ପରି ଚଙ୍ଗ ଚଙ୍ଗ । ପେଟ ଭିତରେ ବି ଥୟ ହୋଇ ରହି ପାରୁନଥୁଲା। 
ଏଇଟା ପୁଅ ପିଲାଟା ଧ୍ବର ଗମ୍ଭୀର ରହିବ | ହଉ କେତେ ଲାତ ଗୋଇଠା ଖାଇବୁ 
ସିଏ ବାହାରକୁ ଆସୁ। 

ସିଏ କିନ୍ତୁ ବାହାରକୁ ଆସୁ ନଥଲା। ବୈଦେହୀ ଆଖୁରୁ ପାଣି ମଲାଣି। 
ଲବର ଧୈଯୟୀ୍ୟ ଭାଙ୍ଗିଲାଣି। ଛଇତି ଜହ୍ନ ଯାଇ ବୈଶାଖ ଜହ୍ନ ଆସିଗଲାଣି। 
ପେଟଟା ତ ଦିନକୁ ଦିନ ବଢ଼ିବାରେ ଲାଗିଛି, ତା ସହ ଅସ୍ଵାଭାବିକ ଯନ୍ତ୍ରଣା ବି 
ପେଟ ବିନ୍ଧା ,ମୁଣ୍ଡ ବୁଲେଇବା, ବାନ୍ତି ଲାଗିବା , ଦେହ ଅରିବା , ଧଇଁ ସଇଁ 
ହେବା, ନିଶ୍ଵାସ ପ୍ରଶ୍ବାସରେ କଷ୍ଠ ହେବା , ଦେହ ଝିମ୍‌ ଝିମ୍‌ ହେବା ,ସବୁତକ 
ଯନ୍ତ୍ରଣା ଯେମିତି ତାକୁ ମାଡ଼ିବସିଛି ଏକାବେଳେ ! ଯମୁନା ବେଳକୁ ଯାହା ଆଦ୍ 
ଅନୁଭବ କରି ନଥିଲା ସେ। 

ଏ.ଏନ୍‌.ଏମ୍‌. ଦିଦି, ଆଶା ଦିଦି , ଅଙ୍ଗନବାଡ଼ି ଦିଦି,ସାଇ ପଡ଼ିଶା ସମସ୍ତେ 
ଆଶ୍ଵାସନା ଦେଉଥଲେ। ଜନମ ମରଣ ବରଷା, କହି ନ ପାରନ୍ତି ପୁରୁଷା। ତା 
ସମୟ ହେଲେ କେହି ତାକୁ ଅଟକେଇ ରଖୁପାରିବେ ନାହିଁ । ଧୈଯୀୟ ତୁଟୁଥଲା 
ବୈଦେହୀର। ଏ.ଏନ୍‌. ଏମ୍‌. ଦିଦିର ବି ଉପୁଜିଲା ସନ୍ଦେହ। ଇୟେ କ”ଣ ଶୁକ 
ରଖି ଯେ ମା ଗର୍ଭରେ ବାର ବରଷ କାଳ ରହିବ ? ବେଳକୁ ବେଳ ବୈଦେହୀର 
କଷ୍ଟବି ବତୁଥିଲା। 

ବିଚଳିତ ହୋଇଗଲା ଲବ। ଏଥର ସେଇ ଡ଼ଙ୍ଗର ଦେଇ ଭରସା। 
ଦିଶାରୀ ପାଖକୁ ଗଲା। ସବୁ ଶୁଣିସାରି ଦିଶାରୀ କହିଲା, କଳା କୁକୁଡ଼ା ଟିଏ, 
ମାଣେ ଚାଉଳ, କାଚେ ମଦ । ଶନିବାର ଦିନ ନଦୀ ବାଲିରେ ପୂଜା ହବ ଏ 


ଗୀତ୍‌ କୁଡ଼ିଆଣୀ । ୯୯ 

ସବୁ । ତୋ ବାପର ଢୁମା ଆସୁଛି । ଜାନୀ ବୁଢ଼ାର ଡ଼ୁମା | ସିଏ କ”ଣ ଏମିତି ଖାଡ଼ା 
ଖାଡ଼ା ଆସିବ ? 

ପୁଜା ଥାନରେ ଲମ୍ବ ହୋଇ ପଡ଼ିଗଲା ଲବ। ବାବା! ତୋ ବୁଆରୀର 
କଷ୍ଟ ମୁଁ ଆଉ ଦେଖୁ ପାରୁନି । ତୁ କାହିଁକି ଏମିତି ହଟ କରୁଛୁ ? କଇଁ କଇଁ ହେଇ 
କାନ୍ଦି ପକେଇଲା ଲବ । 

ଦିଶାରୀ କହିଲା କାନ୍ଦ ନାଇଁ କାନ୍ଦ ନାଇଁ | ଏଥର ସବୁ ଠିକ୍‌ ହବ | ତୁ ଯା! 

ଘରକୁ ଫେରିଲା ଲବ। ପୁଣି ସେହି ଉପ୍ପୀଡ଼କ ପ୍ରତୀକ୍ଷା! ଏ ପ୍ରତୀକ୍ଷାର 
ଯେମିତି ଶେଷ ନାହିଁ। ବୈଦେହାର ସ୍ଵାସ୍ଥ୍ୟ ଜଟିଳତା ଆଡ଼କୁ ଗତି କଲା। ପେଟରେ 
ଅସହ୍ୟ ଯନ୍ତ୍ରଣା। ମୁଣ୍ଡ ଘୁରେଇବା, ନିଶ୍ଵାସ ନେବାରେ କଷ୍ଟ। ଖାଦ୍ୟ ଦେଖୁଲେ 
ବାନ୍ତି । ସବୁ ପ୍ରକାର ବିକାର ବଢ଼ୁଥୁଲା,କିନ୍ତୁ ପେଟ ଭିତରେ ପିଲାର ଅସ୍ତିତ୍ବ 
ଅନୁଭବ କରିପାରୁନଥଲା ବୈଦେହୀ । ମରିଗଲାକି ପିଲାଟି ପେଟରେ ? ତା 
ମନକୁ ପାପ ଛୁଇଁଲା। ବୈଶାଖ ଜହ୍ନକୁ ଦଶ ପୁରି ଏଗାର ଖେଟିଲା। ଜନମ 
ମରଣର ଖବର କେହି ଦେଇପାରିବେନି। ଠିକ୍‌ ଅଛି,ହେଲେ ଏଗାର ମାସରେ 
କୋଉ ଛୁଆ ଜନମ ହେବା ତା କାନ ଉଠିଲା ଦିନୁ ସେ ଶୁଣି ନଥୂଲା। ଆଶା 
ଦିଦି, ଏ.ଏନ୍‌.ଏମ୍‌.ଦିଦିଙ୍କ ଉପରୁ ଭରସା ତୁଟିଲା। ଦିଶାରୀକୁ ଅବିଶ୍ବାସ କଲା 
ଏଥର ସେ ନିଜେ ଅଣ୍ଟା ଭିଡ଼ିଲା। ଘରଠୁ ଡାକ୍ତରଖାନା ଦଶ କିଲୋମିଟର। 
ମଝିରେ ଗୋଟାଏ ନଇ ! ନଇ ସେ ପଟକୁ ଗଲେ ପଡ଼େ ମେନ୍‌ ରୋଡ଼୍‌ | ଗୀ ଠୁ 
ନଲ ଦୁଇ କିଲୋମିଟର | ଅସଜ ମଣିଷଟା! ଚାଲି ଚାଲି ଯାଇପାରବ ନାଇଁ ଏତେ 
ଦୂର | ଦଉଡ଼ିଆ ଖଟିଆ ଖଣ୍ଡକୁ ଓଲଟେଇ ଦେଲା! ଦୁଇ ମୁଣ୍ଡରେ ଦୁଇ ଖଣ୍ଡ ଲମ୍ବା 
ବାଉଁଶ ବାନ୍ଧି ଦେଲା। ଗାଁରୁ ଆଉ ତିନି ଜଣକୁ ଡ଼ାକି ଆଣିଲା ! ତିନିଜଣ ତିନି ପଟ 
ଧରିଲେ | ମଝିରେ ବୈଦେହୀକି ବସେଇ ନିଜେ ଗୋଟାଏ ପଟରେ କାନ୍ଧ ଦେଲା। 
ନଦୀ ପାଖରେ ପହଞ୍ଚେଇ ଦେଇ ଫେରି ଆସିଲେ ଅନ୍ୟ ତିନିଜଣ। ନଇ ପାର 
ହୋଇ , ଅଟୋରେ ବସି ଡାକ୍ତରଖାନାରେ ପହଞ୍ଚଲା ବେଳକୁ ଦିନ ୧୧ଟା। 
ଡାକ୍ତରଖାନା ପିଣ୍ଡାରେ ଦିନ ଦୁଇଟା ପଯ୍ୟନ୍ତ ବସିବାପରେ ବେଡ଼୍‌ ମିଳିଗଲା। 
ଆଶା ଦିଦି ଦଉଡ଼ା ଦଉଡ଼ି କରି ସେତକ କରେଇଦେଲେ। ସାଙ୍ଗରେ ଆଣିଥିବା 
ମାଶ୍ରିଆ ପେଜରେ ବୈଦେହୀର ମଧ୍ଧାହ୍ନ ଭୋଜନ ଚଳିଗଲା। ଏମିତିରେ ତ 
ଏକ ରକମ ଖାଇବା ଛାଡ଼ିଦେଇଥୁଲା! ମାଣ୍ଡିଆ ପେଜରେ ସେ ବଞ୍ଚୁଥଲା। ଲବ 
ବାହାରେ ଖାଇ ଆସିଲା | 


୧ ୦୦ { ଡ. ବାସନ୍ତୀ ମହାନ୍ତି 

ଡାକ୍ତର ଥୁଲେ ଛୁଟିରେ। ନର୍ସ, କମ୍ପାଉଣ୍ଡର ,ଏ.ଏନ୍‌. ଏମ୍‌.ଆଟେଖଡ୍ଡାଣ୍ଡୁ 
ନେଇ ଚାଲିଥୁଲା ଡାକ୍ତରଖାନା। ନର୍ସଙ୍କ ଜିମାରେ ରହିଲା ବୈଦେହୀ ଲେବର 
ରୁମ୍‌ରେ। ନର୍ସ ଜଣଙ୍କ ତା ସ୍ବାସ୍ଥ୍ୟ କଥା ପଚାରି ବୂଝି ଇଂଜେକ୍ସନ୍‌ଟିଏ ଫୋଡ଼ିଦେଇ 
ଚାଲିଗଲା। ରାତିଟା ରହିଲା ବୈଦେହୀ। ବାରଣ୍ଡାରେ ଶୋଇପଡ଼ିଲା ଲବ! ତା 
ପରଦିନ ସକାଳୁ ଆସିଲେ ଡାକ୍ତର। ବୈଦେହୀକୁ ପରୀକ୍ଷାକରି ଆଶ୍ଚଯ୍ୟ ହେଲେ। 
ସ୍କାନିଙ୍ଗ ପାଇଁ ମେସିନ୍‌ ନାହିଁ। ସିଜରିନ୍‌ କରିବାପାଇଁ ମଧ୍ୟ ଆବଶ୍ୟକୀୟ ଯନ୍ଧପାତି 
ନାହିଁ କି ସ୍ପେଶାଲିଷ୍ଟ୍‌ ଡାକ୍ତର ନାହାନ୍ତି। ନିଜର ଅସହାୟତା ଅନୁଭବ କରି ସେ 
ଜିଲ୍ଲା ହେଡ଼୍‌କ୍ଵାଟର ଡାକ୍ତରଖାନାକୁ ରେଫର୍‌ କରିଦେଲେ। ଡାକ୍ତର ଜଣକ ଭଲ 
ମଣିଷ। ବୈଦେହୀ ପାଇଁ ୧୦୮ ଗାଡ଼ିର ବ୍ଯବସ୍ଥା କରିଦେଲେ ଓ ସାଙ୍ଗରେ 
ଏ.ଏନ୍‌.ଏମ୍‌. ଦିଦିକୁ ବି ପଠେଇଲେ। 

ସଦର ଡାକ୍ତରଖାନାରେ ମହିଳା ଓ ଶିଶୁ ରୋଗ ବିଶେଷଜ୍ଞ ଡାକ୍ତର ମଧ୍ଯ 
ଆଷ୍ଚଯୟ ହେଲେ ବୈଦେହୀକୁ ପରୀକ୍ଷାକରି। ଡାକ୍ତରଖାନାର ସ୍କାନିଂମେସିନ୍‌ ଖରାପ 
ଥିଲା। ବାହାରେ ସ୍କାନିଂକରି ଆଣିବା ପାଇଁ ଲେଖଦେଲେ। ହାତରେ କିଛି ପଇସା 
ସଞ୍ଚ ରଖଥଲା ଲବ। ଡାକ୍ତର ଖାନାରେ ଡ଼େଲିଭରି ହେଲେ ପଇସା ଦେବାକୁ 
ପଡ଼ିବ ନାହିଁ। ଓଲଟି ସେମାନେ ପଇସା ଦେବେ ବୋଲି ବାରମ୍ବାର ବୁଝେଇଥଲେ 
ଆଶାଦିଦି। ତଥାପି ଲବ ବୁଵିପାଞ୍ଚ ସଂଞ୍ଚଥବା ପଇସା ତକ ଅଣ୍ଟାରେ ଖୋସି 
ଆଣିଥଲା। ସେତକ ଖର୍ଚ୍ଚ ହୋଇଗଲା ସ୍କାନିଂରେ । 

ସ୍କାନିଂ ରିପୋର୍ଟ ହାତରେ ଧରି ଚମକି ପଡ଼ିଲେ ଡାକ୍ତର। ତାଙ୍କ ମୁହଁର 
ରଙ୍ଗ ବଦଳି ଗଲା। ସେ ଆଉଟିକେ ଭଲ ଭାବରେ ପଢ଼ିଲେ ରିପୋର୍ଟଟାକୁ | 
ତାପରେ ଲବ ମୁହଁକୁ ଚାହିଁଲେ। ସେ ମୁହଁରେ ଏକା ବେଳକେ ରାଜୁତିକରୁଥଲା 
ଭୟ ଓ ଆନନ୍ଦ । ସେ ଶାଙ୍କଡ଼ି ଯାଇ ଜିଜ୍ଞାସୁ ଦୃଷ୍ଟିରେ ଚାହିଁ ରହିଥୁଲା ଡାକ୍ତର 
ବାବୁଙ୍କ ମୁହଁକୁ। 

ଡାକ୍ତର ବାବୁ ଗମ୍ଭୀର ଭାବରେ କହିଲେ , ତୋ ସ୍ତ୍ରୀ ପେଟରେ ଟ୍ୟମର। 
ଆଷ୍ଚଯ୍ୟ ହେଲା ଲବ। ସେଇଟାପୁଣି କଣ ? ଡାକ୍ତରଙ୍କ ଭାଷା , ସେ ତ ମୁର୍ଖଟା 
କଣ ବୁଝିବ ? 

ଖୁବ୍‌ ଉତ୍ସାହିତ ହୋଇ କହିଲା- “ ଟୋକୀ ନା ବାବୁ ଆଜ୍ଞା” 

ସ୍ଥାନୀୟ ଭାଷା ସହ ଡାକ୍ତର ବାବୁ ପରିଚିତ ! 

ସେ ନିରୁତ୍ତପ୍ତ କଣ୍ଠରେ କହିଲେ- ନା ତୋ ସ୍ତୀ ଆଦୌ ଗର୍ଭବତୀ ନଥଲା। 


ଗୀତ୍‌ କୁଡ଼ିଆଣୀ । ୧୦୧ 

ଡାକ୍ତର ମୁହଁରୁ ଏମିତି ଶବ୍ଦ ଗୁଡ଼ାଏ ଶୁଣିବ ବୋଲି ଲବ ଆଦୌ ପ୍ରସ୍ତୁତ 
ନଥୁଲା। ସେ କେବଳ ବୋକାଙ୍କ ପରି ଚାହିଁ ରହିଲା ତାଙ୍କ ମୁହଁକୁ । ବିଶ୍ଵାସ 
କରିପାରୁ ନଥଲା ନିଜ କାନକୁ | 

ତୋ ସ୍ତୀ ପେଟରେ ମାଂସ ପିଣ୍ଡୁଳା ବଢୁଛି। ତାକୁ କାଟି ଫିଙ୍ଚି ନଦେଲେ 
ତା ଜୀବନ ପ୍ରତି ବିପଦ । ଅତି ଶୀଘ୍ର ଅପରେସନ୍‌ କରିବାକୁ ପଡ଼ିବ ¦ 

ଆକାଶରୁ ଖସିପଡ଼ିଲା ଲବ । ଡାକ୍ତର ବାବୁଙ୍କ ଶେଷ କେଇପଦ କଥା 
ତାକୁ ନିର୍ଦ୍ଦୋଷ ଲୋକଟିକୁ ବିଚାରକଙ୍କର ଫାଶୀ ଆଦେଶ ପରି ଲାଗିଲା। ତା 
ମୁଣ୍ଡ ବୁଲେଇ ଦେଲା। ସେ ବସି ପଡ଼ିଲା ତଳେ | 


୧୦୨ । ଡ. ବାସନ୍ତୀ ମହାନ୍ତି 

ଶୀତ୍‌ କୂଡ଼ିଆଣୀ 


ବେଲମତୀ ଆଉ ଶୋଇପାରିଲା ନାହିଁ। କେତେ ସମୟ ଏମିତି ଆଖୁ କାନ ବନ୍ଦ 
କରି ପଡ଼ିରହିବ ? ସେ ଆଖୁ ଖୋଲିଲା। ଠ୦ଣା ଉପରେ ଥବା କିରୋସିନୀ 
ଡିବିଟା ଧପ୍‌ କରି ଲିଭିଗଲା। ଶୁଖଲଲା ସଳିତାର ପୋଡ଼ା ଗନ୍ଧ ତା ନୂଆଁଣିଆ 
କୋଠରୀର ଚାଳବାଡ଼ ଚାରିଆଡ଼େ ବୁଲିଆସିଲା। ଟର୍ଚ୍ଟଟା ଟିପି ସେ ଡିବିରେ 
ଟିକେ କିରୋସିନୀ ତେଲ ପକେଇଲା । ପୋଡ଼ି ଆସିଥୁବା ସଳିତାକୁ ବାଁ ହାତରେ 
ଦୁଇ ଟିପରେ ଦଳିଦେଲା। ଦିଆସିଲି କାଠିଟା ମାରିଲା | ଲିଭି ଯାଇଥୁବା ଡିବିଟା 
ପୁଣି ଶିଖା ତୋଳି ଜଳିଲା। ସେଇ ଶିଖା ସହ ତା ସୃତିର ସଳିତାଟି ବି ତେଜି 
ହେଇଗଲା । ସେ ତାଟିକବାଟ ଖୋଲି ବାହାରକୁ ଆସିଲା। ଆକାଶରେ ଚଇତି 
ଜହ୍ନ ରାଣିଫୁଲ ପରି ବିଛାଡ଼ି ହେଇପଡ଼ିଛି। ରାତିର ଛାତିକୁ ବିକ୍ଷୁଷ୍ତ କରି ତୁହାଇ 
ତୁହାଇ ଶୁଭୁଛି ଡାକବାଜି ଯନ୍ତ୍ରର ତାନ। କେଉଁ ଗୋଟାଏ ହିନ୍ଦୀ ସିନେମାର 
ଅଶ୍ଲୀଳ ସଂଗୀତ । ଅସହ୍ଯ ହେଲା ବେଲମତୀକୁ । ସେ ଦୁଇ ପାପୁଲିକୁ ଦୁଇ 
କାନରେ ଦେଇ ପିଣ୍ଡା ଉପରେ କାନ୍ଧକୁ ଆଉଜି ବସିପଡିଲା। ମନଟା ଖୁବ୍‌ 
ବିଦ୍ରୋହ କରିଉଠିଲା। ଦିନ ଥୁଲା, ବେଲମତି ବିନା ଚଇତି ପରବ ଅଧୁରା 


ଗୀତ୍‌ କୁଡ଼ିଆଣୀ । ୧୦୩ 

ରହିଯାଉଥଲା। ବାଲିଯାତ୍ରାରେ ଧରିତ୍ରୀ ମାଆକୁ ମୁଣ୍ଡିଆ ମାରି ମଞ୍ଚକୁ ଉଠିଲେ 
ଜନତା ଉଲ୍ଲସିତ ହୋଇ ଉଠୁଥଲେ। ତାଳି ଉପରେ ତାଳି ବର୍ଷି ଯାଉଥୁଲା। ତା 
ବେକରେ ପଡୁଥଲା ଟଙ୍କାମାଳ। ପିନ୍‌ କଣ୍ଟାରେ ତା ଶାଢୀସାରା ଗୁନ୍ତି ହେଇ 
ଯାଉଥଲା ଟଙ୍କା | ଟଙ୍କକିଆ, ଦୂଇଟଙ୍କଆ, ଦଶଟଙ୍କଆ। କେବେ କେବେ ଶହେ 
ଟଙ୍କିଆ ନୋଟ୍‌ ବି। ଟଙ୍କାର ମୁକୁଟ କରି ଲୋକେ ପିନ୍ଧାଇ ଦେଉଥଲେ ତା 
ମୁଣ୍ଡରେ। ସମସ୍ତଙ୍କ ମୁହଁରେ ବେଲମତୀର ଜୟଜୟକାର। ବେଲମତୀ ଗୀତ 
କୁଡ଼ିଆଣୀ | ବେଲମତୀ ଗୀତ କୁଡ଼ିଆଣୀ | ଖାଲି ମଞ୍ଚର କଥା ନୁହେଁ ତା ଅଭିଆଡ଼ୀ 
ସମୟରେ ବେଢାରେ ପଲା ଉପାଡ଼ିବା ବେଳେ ରୋପିବାବେଳେ, ମହୁଲ 
ଗୋଟାଇବା ବେଳେ, ପାଚିଆ ଧରି ସରଗିଫୁଲ ଗୋଟାଉଥୁବା ବେଳେ ବଣରେ 
କନ୍ଦା ଖୋଳୁଥବା ବେଳେ, ନଦୀରେ ମାଛ ଧରୁଥବାବେଳେ, ଧାଡ଼ିବାନ୍ଧି ହାଟ 
ଯାଉଥବା ବେଳେ ବେଲମତିର ଓଠ ଓ କଣ୍ଠ ଥୟ ଧରି ରହିପାରେ ନାହିଁ। 
ଟିକିଏ ଉସ୍କେଇଦେଲେ ହେଲା। ଗାଆ କହିଲେ ଗାଏ ନାହିଁ। ଥରେ ଗୀତର 
ଝର ଫିଟିଗଲେ ଆଉ ବନ୍ଦ ହୁଏ ନାହିଁ। ପଦକୁ ପଦ, ପଦକୁ ପଦ, କେତେ 
ଛଟା, କେତେ ପହେଳି, କେତେ ଗୀତ, ଶ୍ରୀବଣ ଆକାଶର ବର୍ଷାପରି ତ ପୁଣି 
ହେମନ୍ତ ଆକାଶର କାକର ପରି। ଚାଙ୍ଗଡ଼ା ଚାଙ୍ଗଡ଼ା ଗଙ୍ଗଶିଉଳି ପରି ଉଛୁଳି 
ଉଠେ ତା ଗୀତର ମହକ । ଚଇତି ପୁନେଇ ହେଉ, ମଣ୍ଡେଇ ହେଉ, କି ବାଲି 
ଯାତରା ହେଉ ସବୁଠି ଲୋଡ଼ା ପଡ଼ୁଥିଲା ବେଲମତୀକୁ। ଧର୍‌୍ତୀ ମାଆକୁ ଛୁଇଁ 
ମୁଣ୍ଡରେ ମାରି ଉପରେ ଧରମୁ ଦେବତାଙ୍କୁ ଦୁଇ ହାତ ଟେକି ସେ ତା ଦୟିନୀ 
ଆରମ୍ଭ କରୁଥୁଲା:- 

ଜୟ ତୁ କୋଚିଳା ଜୟ ତୁ ବିମଳା 

ଜୟ ଜୟ ମା ସାରଳା 

ଦେବୀ ନାମ୍‌ ଧରି ଗୀତ ଗାଇବି 

ସୁସାରେ ଫିଟୁ ମୋ ଗଳା 

ସବୁଠାରେ ଅଛୁ ମାଆ ଠାକୁରାଣୀ 

ପଦ ଦିଅ ଗଣି ଗଣି | 

ଏମିତି କେତେ ଦେବଦେବୀଙ୍କୁ ସେ ଦୟିନୀ କରେ ତାର ହିସାବ ନାହିଁ। 
ଶେଷରେ ସେଇ ଦେବଦେବୀ ପ୍ରସନ୍ନ ହୁଅନ୍ତି। ଗଳା ଫିଟେ ବେଲମତୀର। ସେ 
କୃତଜ୍ଞତାରେ ଓଦାମାଟି ପରି ବତୁରୀଯାଏ। ସେଇ ଦେବତାର ଦୟାଧରମ ନଥିଲେ 


୧୦୪ । ଡ. ବାସନ୍ତୀ ମହାନ୍ତି 

ଚାଚରାଗୁଡ଼ାର ଦେଶୀୟାଣୀ ଟୋକୀ ଶ୍ରୀ ଅକ୍ଷର ବିବର୍ଜିତା ବେଲମତୀ କଟକ 
ଭୁବନେଶ୍ବରଠୁଁ ଦିଲ୍ଲୀ ବମ୍ଭେର ମଞ୍ଚ ପର୍ଯ୍ୟନ୍ତ ଗୀତ ଗାଇ ପୁରସ୍କାର ପଦକମାନ 
ଧରି ଆସି ନଥା'ନ୍ତା। ନିଜ ଭିତରର ପାରିବା ପଣ ପାଇଁ ତା ଛାତି ଗରବରେ 
ଫୁଲିଉଠେ। ସେ ତା ମାଆ ପେଟରୁ ଜନମ ହୋଇଥୁବା ଆଉ ତିନି ଭଉଣୀଙ୍କୁ 
ନିଜ ସହ ତୁଳି ବସେ। ସାଙ୍ଗଝିଅ ଲଛନ୍ଦୀ, ମନ୍‌କୀ, ପାର, ହୀରା ଆଦିଙ୍କ 
ଆଗରେ ନିଜକୁ ମାପିବସେ। ଭଗବାନ୍‌ ତାକୁ କଳାଟିକେ ଦେଇଛନ୍ତି ବୋଲି 
ସିନା ନ ହେଲେ ତ ସିଏ ଏଇମାନଙ୍କ ପରି କୋଉ ଗୋଟାଏ ଧାଂଡ଼ା ସାଙ୍ଗରେ 
ଉଦୁଲିଆ ଯାଇଥା” ନ୍ତ, ଗୋଠେ ଛୁଆପିଲା ଜନ୍ମ କରିଥା'ନ୍ତା, ନିତି ମଦୁଆ 
ସ୍ବାମୀର ଗାଳିମନ୍ଦ ଖାଉଥା' ନ୍ତା, ପୁଣି ସେଇ ସ୍ବାମୀ ପିଲାଙ୍କ ପାଇଁ ଚୂଲିରେ ଜୁଇ 
ଧରେଇଥା" ନ୍ତା। ହାଟ ହାଟ ବୁଲି ସଉଦାପତର ଆଣିଥା'ନ୍ତା ଘରକୂୁ। ବଣରୁ 
ଫଳମୂଳ, କାଠ, କନ୍ଦା ଖୋଳି ଆଣିଥା”ନ୍ତା। ବେଢା ଡଙ୍ଗରରେ ପଲା 
ରୋପିଥା' ନ୍ତା। ବୟସ ନ ହେଉଣୁ ବୁଢୀ ହେଇ ଯାଇଥା'ନ୍ତା। ଅପରିଷ୍ଠାର, 
ଅପରିଛନିଆ, ଆଲରା ହେଇ ବଞ୍ଚଥା'ନ୍ତା | କିନ୍ତୁ ସିଏ ବଞ୍ଚଲା ଭିନ୍ନ ବାଗରେ । 

ଯେଉଁ ବୟସରେ ମଣିଷର ମନ ସୃଜନୀ କାମନାରେ ଅସ୍ଥିର ହୋଇଉଠେ, 
ଦୁନିଆର ସବୁ ଶିଶୁର୍ଯ୍ୟକୁ ତୁଛ କରି ମନର ମଣିଷ ସାଙ୍ଗରେ ଉଡ଼ିଯିବାର ସ୍ଵପ୍ନ 
ଦେଖେ, ସେଇ ଉଦ୍ଦାମ ସମୟଟିକୁ ତା କଳା ଦୁନିଆକୁ ଉତ୍ସର୍ଗ କରିଦେଲା 
ସେଇ କଳାକୁ ନେଇ ସ୍ବପ୍ନର ଜାଲ ବୁଣିଲା, ଆକାଶକୁ ଛୁଇଁବାକୁ ଚାହିଁଲା, 
ଅଥଳ ସମୁଦ୍ରରେ ଡୁବ ମାରିବାକୁ ଉଚ୍ଚାଟ ହେଲା। ବାହାଘର ଏକୋଇଶିଆ, ନୀ 
ଧରାଣି ପୁନେଇଁ ପର୍ବରେ ଯେମିତି ଲୋକମାନଙ୍କ ହସ ମଉଜରେ ସାମିଲ 
ହୋଇଗଲା, ଦୁଃଖ ଘରେ ବି ସେମିତି ସାନ୍ତନାର ଗୀତ ଗାଇଲା। ସେମାନଙ୍କ 
ଭିଜିଲା ଆଖୁରୁ ନିଗିଡ଼ି ପଡୁଥିବା ଲୁହ ବିନ୍ଦୁକୁ ଓଠ ଲଗେଇ ଶୋଷିନେଲା।| 

ତା ଗୀତର କଟାକ୍ଷରେ ଆଛା ଆଛା ଗୀତ୍‌ କୁଡ଼ିଆଙ୍କୁ ସେ ଧୂଳି ଚଟେଇ 
ଦେଉଥୁଲା! ତାର ଅନୁରାଗ, ତା ଭଲ ପାଇବା, ତା ପ୍ରେମ ପ୍ରଣୟ ପାଇଁ 
ପ୍ରାର୍ଥୀମାନଙ୍କର ଲମ୍ମା ଧାଡ଼ି ଲାଗି ଯାଉଥଲା। ଗୀତ କୁଡ଼ିଆଣୀ ବେଲମତୀର 
ନାଁ ଯେତେବେଳେ ଦଶଖଣ୍ଡ ଗୀର ଲୋକ ମୁଖରେ ଘୁରି ବୁଲୁଥିଲା, କାକିରୀ 
ଗୁଞ୍ମାର ଗୀତ କୁଡ଼ିଆ କାନିରେ ଡାଲି ଚାଉଳ ବାନ୍ଧି ଆସିଥଲା ବେଲମତୀ 
ଗୀକୁ । ବେଲମତିର ପ୍ରଣୟ ପ୍ରାର୍ଥୀ ହେଇଥୁଲା। ତାକୁ ବ୍ଯଙଇଂ କରି ସେଦିନ 
ବେଲମତି ଗାଇଥୂଲା:- 


ଗୀତ୍‌ କୂଡ଼ିଆଣୀ । ୧୦୫ 

ମଉରୀ ବାଜିଲା ରାତି 

କାଇ ହୀନିମାନ ପୁରୁଷ ଜାତି 

ଧୂଙ୍ଗଆ ମାଗିଲେ ରାତି । 

ବେଲମତିର ବ୍ୟଙ୍ଗବିଦୂପକୁ ହଜମ କରିଦେଇଥୁଲା ଗୀତକୂଡ଼ିଆ ଚଇତ୍ୁ | 
ସେ ନିବିଡ଼ ଭାବରେ ଭଲ ପାଉଥିଲା ବେଲମତିକୁ ! ତାକୁ ନେଇ ଘରସଂସାର 
କରିବାର କଳନା କରୁଥଲା | ତା ପରି ଜଣେ ରସିକାକୁ ଜୀବନସାଥୀ କରିବାଠାରୁ 
ଆଉ ବଡ଼ ପ୍ରାପ୍ତି କ'ଣ ଆଇପାରେ ଜୀବନରେ । ସେଦିନ ମଣ୍ଡେଇ ଯାତ୍ରାରେ 
ଚଇତୁ ଗୀତ୍କୂଡ଼ିଆ ବେଲମତୀକୁ ତା ମନର କଥା ଗୀତରେ ଗୀତରେ ଖୋଲି 
ଦେଇଥୁଲା:- 

ପାନିକେ ପବନ ଦୁଇ ସମାନ 

ମେଘ ଦେଉଅଛି ରଡ଼ି 

ତୁମେ ଆମେ ସିନା ସଙ୍ଗଯୋଗ ହୋଇ 

ଯମ ନେଲେ ଛଡ଼ାଛଡ଼ି। 

ତମେ ଆମେ କିନା ଏକ ଜୁଲିଆ 

ପଲାଉବେ ଉଦୁଲିଆ ! 

ଅଭିଜ୍ଞା ବେଲମତୀ ଚଇତୁ ଓଠର ଭାଷା ଯେତିକି ବୁଝିଲା ନାଇଁ ତାଠୁ 
ବେଶି ବୁଝିଲା ମନର ଭାଷା। ଏଥୁପୂର୍ବରୁ ବହୁ ଗୀତ କୁଡ଼ିଆଠୁଁ ସେ ଏମିତି 
କେତେ ଗୀତ ଶୁଣିଛି। କେତେ ଢଗଢମାଳି ଶୁଣିଛି, କିନ୍ତୁ ଚଇତୁ ଗୀତର ଭିନ୍ନ 
ଆବେଦନ ତାକୁ ଆନମନା କରେ ¦! ବେଲମତିର ହୃଦୟରେ ଆଲୋଡ଼ନ ସୃଷ୍ଟି 
ହୁଏ। ସେ ନରମିଆସେ। ଚଇତୁ ସାଓନ୍ତାର କଳା ମଚ୍ମଚ୍‌ ମୁଗୁନି ପଥର ପରି 
ଦେହ ଟଣାଟଣା ଆଖୁ ତାକୁ ବାନ୍ଧିରଖେ। ସେ ଆକାଶ ପାତାଳ ଭାବିଚାଲେ। 
ଏଥର ତାର ଘର ସଂସାର କରିବାର ସମୟ | ତାର ସାଙ୍ଗସାଥୀ କଥା ଛାଡ଼ ତାଠୁ 
ସାତ ସାନ ଝିଅମାନେ ବି ବାହାଚୁଡ଼ା ହେଇ କୋଳରେ ପିଲା ଧରିଲେଣି। 
ଛନଛନିଆ ଗଜା ବୟସର ଟୋକାମାନେ ତାଙ୍କୁ ଏବେ ଜନମ କଲା ପୁଅ ପରି 
ଲାଗିଲେଣି। ସେଇ ଚଲଇତୁ ତା ପାଇଁ ଏକମାତ୍ର ପୁରୁଷ, ଯିଏ ତାକୁ ସୁଖ ଦେବ, 
ଶାନ୍ତି ଦେବ, ତା କଳାକୁ ସମ୍ମାନ ଦେବ, ତା ନାରୀତୃକୁ ମର୍ଯ୍ୟାଦା ଦେବ । 

ତା ଦୁର୍ବଳତାକୁ ହଠାତ୍‌ ପ୍ରକାଶ କଲା ନାଇଁ। ତାକୁ ପରଖୁଲା। କଷଟି 
ପଥରରେ ସୁନା କଷିଲା ପରି କଷିଲା। 


୧୦୬ । ଡ. ବାସନ୍ତୀ ମହାନ୍ତି 

ଆଟା ଚୁଡୁଙ୍ଗଆ ବାଇଗନ ତଡେଟି 

ନୂଆ ଜୁତୁଙ୍ଗିଆ ଲଟି 

ଆମର ଯୁବରାଜ ଲେକି ପାଟାଇଲା 

ଉଦୁଲିଆ ଯିବା ଚିଟି 

(ଆଠ କେନା ଥବା ବାଇଗଣ ତାଳର ଲିଟି ଚଢେଇ ପରି ତୁ ହେଉଛୁ 
ଯେ ମୁଁ ତୋ କଥାରେ ଫସିବିନି। ମୋର ପ୍ରେମିକ ଉଦୁଲିଆ ଯିବାପାଇଁ ଚିଠି 
ଲେଖୁ ପଠାଇଛି।) 

ପୁରୁଷକୁ ଲର୍ଷ୍ୟାପ୍ରବଣ କରି ନିଜ ଆଡ଼କୁ ଟାଣି ଆଣିବା ପାଇଁ ଇୟେ 
ଗୋଟାଏ କୌଶଳ । ପୁରୁଷଙ୍କୁ ପରଖୁ ନିରିଖ, ଢଂ ଢଂ ବଜେଇ, ସୁନା କି 
ପିତଳ ଯାଞ୍ଚ କରି ଆପଣାର କରିବାକୁ ହୁଏ । କାଲି ଦେଇ ବହଲେଇ ବହଲେଇ 
ଝୁଲେଇ ବୁଲେଇ ବଙ୍କେଇ ନିଦା କରି ତାକୁ ଆପଣାର କରିବାକୁ ହୁଏ । ନାରୀର 
ଏ ମାନସିକତାକୁ ଭଲ ଭାବରେ ବୁଝେ ପୁରୁଷ। ଆଦିମ ଯୁଗରୁ ଏ ପର୍ଯ୍ଯନ୍ତ 
ସେଇ ଆବେଗ ସେଇ ପ୍ରବଣତା । ନୂତନଠୁ ବି ଆହୁରି ନୂତନ। ସେଇ 
ଭାବନାରେ ଆକ୍ତା ମାକ୍ତା ହୋଇ ଚଇତୁ ନିରାଶ ନ ହୋଇ ଗାଇଥଲା:- 

ଫୁଲ ଘେନିଗଲି କଟନିକଟ, ପନିଆ ଘେନିଲି ହାଟେ 

ଜାଗିରା ବୋଲେ ଜାଗିରେବିସ୍‌ 

ତମର ଗୀ ପାନିରାଟ୍‌ 

ଚଇତୁର ଏ ଦୟିନୀ ସମଗ୍ର ପୁରୁଷ ଜାତିର ଦୟିନୀ। ନାରୀର ପ୍ରଣୟ 
ପାଇଁ, ନାରୀର ପ୍ରେମ ପାଇଁ, ପ୍ରୀତି ପାଇଁ ପାଣିଘାଟ କ'ଣ ସାରା ଜୀବନ 
ପ୍ରତୀକ୍ଷା କରିବାର ପ୍ରତିଶୃତି ଦିଏ। ଚଇତୁ ସେମିତି ପ୍ରତିଶ୍ରତି ଦେଉଥୁଲା 
ବେଲମତୀଙ୍କୁ । ଏବେ ବେଲମତୀ ଅନୁଭବ କରୁଥଲା ପ୍ରକୃତରେ ଏତେ ବଡ଼ 
ବୂନିଆରେ ସେ ଭାରି ଏକାକିନୀ। ତାର ସାଥୀଟିଏ ଦରକାର ଜୀବନ ବଞ୍ଚବା 
ପାଇଁ। ତା କଳାକୁ ବଞ୍ଚେଇ ରଖୁବାପାଇଁ, ଏ ଦୁନିଆ ବହୁତ ବଡ | ତାକୁ ସାଥୀ 
ଦରକାର । ତା ସାଙ୍ଗସାଥୀଙ୍କ ପରି ସିଏ ବି ମହୁରୀ ସାହାନାଇଁରେ ବେଦୀରେ 
ବସି ବାହା ହେବାକୁ ଚାହେଁ। ଗୀତକୁଡ଼ିଆ ସହ ଭାବପୀରତି ଯୋଡ଼ି ତା ସହ 
ଘର କରିବାକୁ ଚାହେଁ। ଏଇ ଚେତନା ତା କବିପଣକୁ ଛୁଇଁଲା। ସେ ଗୀତ 
ଛଳରେ କହି ପକାଇଲା- 

ଲଚାଇ ଧାନର ଭାତ 

ଖାଇବି ବୋଲି ମୁଁ ମନ କଲାବେଳେ 

ତୁଣ୍ଡରେ ନା ଗଲା ଭାତ୍‌ | 

ଜୁ ଦିନ ବାଜିବ ପିତଲ ମଉରୀ 

ସେଦିନ ଧରିବି ହାତ । 

ଚଇତୁର ଆଶା ଆକାଶ ଛୁଏଁ । ସେ ଉତ୍ସାହିତ ହୋଇଉଠେ । ସେ ଦିନର 
ସେ ଗୀତ ପ୍ରତିଯୋଗିତା ସାଧାରଣ ନଥଲା। ବର୍ଷଟା ଯାକର ଶ୍ରେଷ୍ଠ ଦିନ। 
ମଣ୍ଡେଇ ଯାତରା । ସର୍ଭଟା ବି ସେମିତି ଥଲା ଚରମ। ଗୀତ୍‌ କୂଢ଼ିଆଣୀ 
ବେଲମତୀର ନିଜ ଉପରେ ଥୁଲା ଅଖଣ୍ଡ ବିଶ୍ଵାସ । ସିଏ ଛାତିରେ ହାତ ବାଡ଼େଇ 
ଗର୍ବର ସହ କହିଥୁଲା:- 

ଲୁଣ ଲାଗିନାଇଁ କକଡି ଶାଗେ 

ରାମପଡ଼ି ଚିମକ୍‌ ଲାଗେ 

ହଳିଆ ରଖୁବି ତୋକେ ମୋର ଘରେ 

ହାରିଗଲେ ମର୍‌ ଆଗେ | 

ଚଇତୁ ବେଲମତୀ ପାଖରେ ହାରିଗଲେ ସର୍ଭ ଅନୁସାରେ ସେ ବେଲମତୀ 
ଘରେ ହଳିଆ ରହିବ । ଦେଖଣାହାରୀଙ୍କ ଭିତରେ କୋଳାହଳ, କରତାଳି | ଏଥର 
ଚଲତୁର ପାଳି । ଦର୍ଶକଙ୍କ ଭିତରୁ କୋଳାହଳ। କହ ଚଇତୁ ¦! କ'ଣ ତୋର 
ସର୍ଭ। ଚଇତୁ ଗୀତ୍‌ କୁଡ଼ିଆ ବେଲମତୀ ମୂହଁଙ୍କୁ ଚାହିଁ ଆଖୁ ନଚେଇ ପଦ 
ଗାଇଲା:- 

ଶୀତ୍ଲି ପବନ ବଏ ଘନ ଘନ 

କଦଲୀ ମୁଣ୍ଡିଆ ଜହ୍‌ | 

ହାରିଗଲେ ତୁଇ ମର ସଙ୍ଗେ 

ତୋକେ କରିବ ସ୍ତିରୀ ରତନ। 

ଜନତାଙ୍କ ଭିତରେ ଦ୍ଵିଗୁଣ ଉତ୍ସାହ। ଦୁହିଙ୍କି ଦୂହେଁ ସଂଗୀତରେ ପଟୁ। 
ଗୀତ ରଚନା କରିବାକୁ କାଗଜ କଲମର ଆବଶ୍ୟକତା ପଡ଼େ ନାଇଁ ସେମାନଙ୍କ | 
ମୁହେଁ ମୁହେଁ ଗୀତ ବାନ୍ଧି ଗାଇ ଚାଲିଥାନ୍ତି ଅନର୍ଗଳ । ପୂର୍ଣ୍ଣଚ୍ଛେଦ ପଡ଼େ ନାଇଁ 
ରାତି ରାତି ବିତିଯାଏ ! 

ଏଥର ପ୍ରତିଯୋଗିତା ଗୋଟାଏ ନିର୍ଣ୍ଠାୟକ ମୋଡ଼ ନେଇଛି । ଗୀତ୍‌ କୁଡ଼ିଆ 
ଗାଇଲା- 

ଶିରୀ ପରବତେ ମୁଜୁରୁ ଝାଲିଆ 

ଟେକ୍‌ ଟେକାଇସି 

ତମର ଆମର ପୀରତି ସିନା 

ଦଇବ ଘଟାଇସି। 

ଗୀତ କୁଡ଼ିଆଣି ପଦ ଯୋଡ଼ିଲା। ପୀରତି ଯୋଡା ହେଇଚି ସିନା ହେଲେ 
ନାରୀକୁ ପୁରୁଷ ଟପିବ ନାଇଁ, ନାରୀ ସୃଷ୍ଟିକର୍ରୀ। ସେ ନଥ୍‌ଲେ ସଂସାର ଆଗକୁ 
ବଢିପାରିବ ନାହିଁ । ଗୀତ କୁଡ଼ିଆଣୀ ଗାଇଲା- 

ଆଠ ଜଜନରେ ପବନ ବହିଲା 

ନଅ ଜଜନରେ ପାନି 

କେତେ କେତେ ଇନ୍ଦ୍ର ଟଳିଗଲେ ସିନା 

ମୋର ବାସୁକୀ ଟଳିଲା ନାଇଁ 

ମୁଇଁ ସ୍ତିରୀ ଜାତି ନଥୂଲେ ସଂସାର ବଢ୍ତା ନାଇଁ । 

ଚଇତୁ କହିଲା-ହଇ ହଇ ସତ୍‌ କଥା ସତ୍‌ କଥା। ତେବେ ଶୁଣ୍‌ 

“ଆଠ ଜଜନରେ ପବନ ବହିଲା ନ ଜଜଳନ୍‌ରେ ପାନି 

ମୁଇଁ ଇନ୍ଦର୍‌ ରାଜା ଜଲ୍‌ ନାଇଁ ବର୍ଷିଲେ 

ତାଙ୍ଗୁରା ଫାଟ୍ତା ଭୂଇଁ | 

ତମର୍‌ ଭୂଇଁ ଡାଙ୍ଗ୍‌ରା ଫାଟିସି ତେବେ ମିସା ବୁଦ୍ଧି ନାଇଁ 

ଏକଲା ମାଇଜୀ ପିଲା ପାଇଲାଟାକେ 

ମୁଁଇଁ ଦୂନିଆରେ ଦେଖୁନାଇଁ। 

ଦର୍ଶକଙ୍କ ମଝିରେ ଆହୂରି କୋଳାହଳ, କରତାଳି, ହାସ୍ୟରୋଳ, ସୂୁସୂରୀ 
ହୋହଲ୍ଲା। ଆଉ ଆଗକୁ ବଢିପାରିଲା ନାହିଁ ଗୀତ। ନରମ ପଡ଼ିଲା ବେଲମତୀ | 
ଏ ସୁଯୋଗ ଛାଡ଼ିବାର ନାଇଁ । ଆଜି ହାରିଛି। କାଲି କି ଜିତିବ। କିନଧୁ ଆଜିକାର 
ହାର ତାକୁ ଯେଉଁ ଏଶ୍ଵର୍ଯ୍ୟ ଦେବ ତା ନିକଟରେ ଜିତିବାର ଖୁସି ଅତ୍ୟନ୍ତ ତୃଚ୍ଛ। 
ଏଥର ତାର ପୁରୁଷ ହେବ ଚଇତୁ । ସେ ତାର ସ୍ତୀ ହେବ | ମଣିକାଞ୍ଚନ ସଂଯୋଗ । 
ସର୍ଭ ଅନୁସାରେ ଦୁହେଁ ସ୍ଵାମୀ ସ୍ତୀ ହେଲେ । 

ସ୍ଵପ୍ନ ପରି ଗଡିଚାଲିଲା ଦିନଗୁଡ଼ାକ। ପାଞ୍ଚବର୍ଷ ଭିତରେ ପିଲାଟିଏ 
କୋଳରେ । ବେଲମତୀର ହସ ଖୁସିର ସଂସାର। ଦିନେ ବେଲମତୀ ଆବିଷ୍କାର 
କଲା ତା ସଂସାର ଉଜଡ଼ି ଗଲାଣି । ଚଇତୁ ମନ ସଂସାରରେ ଆଉ ବାନ୍ଧି ହେଉ 

ନାହିଁ। ତା ବାହୁ ବନ୍ଧନ ଶିଥଳ ହୋଇଗଲାଣି। ତା ପ୍ରତି ତା ପୁଅ ପ୍ରତି ଲୋକଟା 
ଉଦାସ ରହୁଛି । ଅନ୍ୟମନସ୍କ ରହୁଛି । କେମିତି ଗୋଟାଏ ଚୋର ଚୋର ଭାବ | 
ବେଲମତୀ ଯେତେ ଯାହା ପଚାରିଲେ କିଛି କହେ ନାହିଁ। ହଠାତ୍‌ ଏମିତି 
ଦିନେ ସେ ଅନ୍ତର୍ବାନ ହୋଇଗଲା। ଦିନେ ଗଲା, ଦୂଇଦିନ ଗଲା, ପନ୍ଦର ଦିନ 
ଗଲା, ମାସେ ଗଲା, ବର୍ଷେ ଗଲା । ସିଏ ଆଉ ଫେରିଲା ନାହିଁ କି ତାଠୁଁ କୌଶସି 
ସନ୍ଦେଶ ଆସିଲା ନାହିଁ। ଅନେଇ ଅନେଇ ବେଲମତିର ଆଖୁରୁ ପାଣିମଲା। 
କେହି କହିଲା କାକିରୀ ଗୁମାରେ ତାର ସ୍ତୀ ପିଲା ଅଛନ୍ତି ସେଇଠିକି ଚାଲିଗଲା | 
ବେଲମତି ସବୁ ଶୁଣିଲା। ତାର ପ୍ରେମକୁ, ଭଲ ପାଇବାକୁ, ସ୍ଟେହ ସୋହାଗକୁ 
ପଛକୁ ଫିଙ୍ିଦେଇ ସେ ଯଦି ଯାଇପାରିଲା, ସିଏ ଆଉ କାହିଁକି ତା ବାଟ ଚାହିଁ 
ଆଖୁରୁ ଲୁହ ଗଡେଇବ | ସେ ଝାଡ଼ିଝୁଡ଼ି ହୋଇଉଠିଲା | ଅଣ୍ଟାରେ ଲୁଗା ଭିଡିଲା। 
ଭୂଇଁରୁ ଉଠି ନଥିବା ତିନି ବର୍ଷର ଛୁଆଟାକୁ ଉଠେଇ ଧରି ପାଗଳୀଙ୍କ ପରି 
କହିଲା-ତୁ ଭୂଲି ଯାଆରେ ତୋର ବାପ ବୋଲି କିଏ ଥୂଲା। ମୁଇଁ ତୋର 
ବାପ, ମୁଇଁ ତୋର ମାଆ! ତୁ ବଡ଼ ହେବୁ। ଗୀତ ଗାଇବୁ, ଗୀତ୍‌ କୁଡ଼ିଆ 
ହେବୁ | 

ଆଛା ଆଛ୍ଥା। ଗୀତ୍‌ କୁଡ଼ିଆଙ୍କ ଗୀତ୍‌ ତୋ ଗୀତ ପାଖରେ ସରି ହେବେ 
ନାଇଁ। ତୁ ହେବୁ ନିଶ୍ଚୟ ହେବୁ। ବେଲମତୀ ପିଲାକୁ ପାଠ ପଢେଇବା ସାଙ୍ଗେ 
ସାଙ୍ଗେ ତାକୁ ଗୀତ ଶିଖେଇବା ପାଇଁ ଲାଗି ପଡିଥୁଲା। 

କିନ୍ତୁ ବେଲମତୀର ସ୍ଵପ୍ନ ସବୁ ଧୂଳିସାତ୍‌ ହେଉଥଲା । ପିଲାଟା ଭଲ ପାଠ 
ପଢିଲା। କ୍ଲାସ ପରେ କ୍ଲାସ ଉଠି ଚାଲିଲା। ଗାଁ ପାଠ ସାରି ସହରକୁ ଗଲା। 
ଗଦା ଗଦା ପାଠ ବହିକୁ ଜିଭ ଅଗରେ ରଖୁଲା, କିନୁୁ ଗୀତ କୂଡ଼ିଆଣିର ପଦେ 
ବି ଗୀତ ପଇଟିଲାନି ତା କଣ୍ଡରେ। 

ବେଲମତି ପାଇଁ ସବୁଠୁଁ ଯନ୍ତ୍ରଣାଦାୟକ ହେଲା ପୁଅ ଡମ୍ବରୁ ବଡହେବା 
ସଙ୍ଗେ ସଙ୍ଗେ ବେଲମତୀର ଗୀତ ଗାଇବାକୁ ଆଉ ପସନ୍ଦ କଲା ନାହିଁ। ମଞ୍ଚ 
ଉପରେ ଢଳି ଢଳି ସ୍ବର ଲମ୍ଭେଇ ବେଲମତିର ଗୀତ ଗାଇବା ଦେଖ୍ୁଲେ ସେ 
ଅସହିଷୁ ହୋଇ ଯାଉଥୁଲା। ତାକୁ କେହି ଗୀତ କୁଡ଼ିଆଣୀର ପୁଅ କହିଲେ ଲା 
ସଂକୋଚରେ ସେ ଏତେ ଟିକେ ହୋଇ ଯାଉଥଲା। ଯୋଉଦିନ ସେ ଚାକିରୀର 
ପ୍ରଥମ ଦରମା ପାଇଲା, ମାଆ ହାତରେ ସେତକ ଧରେଇ ଦେଇ କହିଲା:- 

ମାଆ ! ତୋ ପୁଅ ରୋଜଗାର କଲାଣି। ତୁ ଏଥର ସେ ଗୀତ ଫୀତ 

ଛାଡ଼ି ଦେ। ଘର ଚଳେଇବାକୁ ଆଉ ଅସୁବିଧା ହେବ ନାଇଁ । ମୁଁ ଚଳେଇବି 
ଘର | ତତେ ଯେତେ ପଇସା ଦରକାର ମୁଁ ତତେ ଦେବି । 

ଆକାଶରୁ ଖସିପଡ଼ିଲା ବେଲମତୀ। ଏ କି କଥା କହୁଚୁ ଡମ୍ବରୁ ? ମୁଁ 
କ” ଣ ଖାଲି ପଇସା ପାଇଁ ଗୀତ ଗାଇଥୁଲି ? ସେ ଆହତ କଣ୍ଠରେ କହିଲା-ଏଇ 
ଗୀତ ମୋର ଜୀବନ ରେ ଧନ ! ଗୀତ ନ ଗାଇଲେ ମୁଁ ବଞ୍ଚପାରିବିନି। ତୋ 
ବାପା ଆମକୁ ଛାଡି ଚାଲିଗଲା, ଏଇ ଗୀତ ଆମକୁ ସାହାରା ଦେଇଛିରେ। 
ଗୀତ ଗାଇ ଗାଇ ମୁଁ ମୋ ଜୀବନର ସବୁ ଦୁଃଖ ଭୂଲିଛି। ତୁ କେମିତି ଭାବୁଛୁ ମୁଁ 
ଏ ଗୀତକୁ ଛାଡ଼ି ବଞ୍ଚପାରିବି ? 

ମୁଁ ପାରିବିନିରେ ? ମୁଁ ପାରିବିନି । ତା ଆଖୁରୁ ଦୁଇଧାର ଲୁହ ନିଗିଡ଼ିଗଲା| 
ଡମ୍ବରୁ ରୁକ୍ଷ କଣ୍ଡରେ କହିଲା-ମୁଁ ଯାଉଛି ମାଆ, ପୁଣି ମୁଁ ଯଦି ତୋର ଗୀତ 
ଗାଇବା ଶୁଣେ ତେବେ ତୁ ମୋ ମଲା ମୁହଁ ଦେଖୁବୁ ! 

ଦୁମୁ ଦୁମୁ ପାଦରେ ଡମ୍ବରୁ ବାହାରକୁ ଚାଲିଗଲା ଯେ ଆଉ ଫେରିଲା 
ନାହିଁ। 

ଗଭୀର ଆଘାତ ପାଇଲା ବେଲମତୀ। ଅଭିମାନରେ ସେ ନିରବୀ 
ଯାଇଥୂଲା। ଏ ଅଞ୍ଚଳରେ ଆଉ ଗୀତ କୁଡ଼ିଆଣୀର ଗୀତ ଶୁଭୁନାଇଁ ସେଇ ଦିନୁ 
ବାହାବ୍ରତ ପୂଜାପାର୍ବଣ ବେଲମତୀ ବିନା ସବୁ କେମିତି ଅଧୁରା ଲାଗୁଛି । 
ବାଲିଯାତ୍ରା ମଣ୍ଡେଇ ଚଇତି ପରବରେ ସ୍ଥାନ ନେଲାଣି ଭିଡିଓ ଆଲ୍‌ବମ୍‌ ଗୀତ ! 
ନୃତ୍ୟ, ମେଲୋଡି ଆଦି ରେକର୍ଡରେ ବାଜୁଛି ସମ୍ବଲପୁରୀ ଗୀତ | 

ଛାତି ଫାଟିଯାଏ ବେଲମତୀର ! ଭଗବାନ ତାକୁ କଳାଟିଏ ଦେଇଥୂଲେ 
ଯେ ସେ ତାକୁ ବଞ୍ଚାଇ ପାରିଲା ନାହିଁ। ଉପରକୁ ଗଲେ କି ଜବାବ ସେ ଦେବ 
ଭଗବାନଙ୍କୁ ! ତା ଜୀବନଟା ତାକୁ ବ୍ୟର୍ଥ ଲାଗେ। ଚଇତି ପରବ ପୁଷ ପୁନେଇ 
ବାଲିଯାତ୍ରା ମଣ୍ଡେଇ ପରବରେ ସାରା ଗାଁଟି ଉତ୍ସବ ମୁଖର ଥିବାବେଳେ ସେ 
ମୁହଁ ମାଡି ଘରେ ପଡଢ଼ିରହେ | ସବୂ ସରାଗପଣ ମାଟିରେ ମିଶିଯାଏ । ଗୀତ୍‌ କୁଡ଼ିଆ 
ତାକୁ ଛାଡ଼ି ଚାଲିଯାଇଥଲା। ସେ ଦୁଃଖକୁ ଗୀତ ଗାଇ ଗାଇ ଭୁଲିଥ୍‌ଲା। ବିଗତ 
ଦିନର ସ୍ତିକୁ ଜାବୁଡ଼ି ଧରି ସେ ପିଲାକୁ ମଣିଷ କରୁଥଲା। ପିଲା ପାଠ ପଢିବ। 
ସିଏ ବି ଗୀତ କୂଡ଼ିଆ ହବ । ଚଇତୁ ଗୀତ କୁଡ଼ିଆଠୁଁ ଦଶଗୁଣରେ ଅଧ୍ବକ ଗୀତ 
ଗାଇବ | ଏଇ ମଳିମୁଣ୍ରିଆ ମଣିଷଙ୍କ ଭିତରେ ସୀମିତ ରହିବନି ତା ଗୀତ। 
ଟିଭିରେ ଗାଇବ। ସିନେମାରେ ଗାଇବ। କଟକ ଭୁବନେଶ୍ବର ଦିଲ୍ଲୀ ବମ୍ବେ 

ଦେଶତମାମ ବିସ୍ତରିଯିବ ତା ନୀ। ବେଲମତୀ ଗୀତ କୁଢ଼ିଆଣୀର ପୁଅ ଡମ୍ବରୁ। 
ଗୀତ ଗାଇବାରେ ସେ ଜଗତଜିତା ହେବ | କିନ୍ତୁ ବିଧୂର ବିଧାନ ଅନ୍ୟଥା ହେଲା | 
ଗୀତ ସାଙ୍ଗରେ ପୁଅର ହେଲା ଅହିନକୂଳ ସଂପର୍କ । ସେ ଆଉ ବସି ରହିପାରିଲା 
ନାହିଁ। ଘର ଭିତରକୂ ପଶିଯାଇ ଶୋଇବାକୁ ଚେଷ୍ଟା କଲା। ଅଭିମାନରେ 
ଭୁଲିଥ୍‌ବା ଚଇତୁର କଥା ତାର ବେଶି ବେଶ୍ଠି ମନେ ପଡ଼ିଲା। ଦୁଇଧାର ଲୁହ 
ଦୁଇ ଆଖୁ କୋଣରୁ ନିଗିଡ଼ି ପଡ଼ିଲା। ମାଇକିର ତାନ ତଥାପି ବନ୍ଦ ହେଉ ନାହିଁ। 
ସେ ଦୁଇ କାନରେ ଦୁଇ ପାପୁଲି ପୁଣି ଥରେ ଚାପିଧରିଲା। ସେମିତି ସେଇ 
ଅବସ୍ଥାରେ କେତେବେଳେ ତାକୁ ତନ୍ଦ୍ରା ଆଚୁନ୍ନ କରିଛି ଜାଣିପାରିଲା ନାହିଁ। 

ମା' ମା କବାଟ ଖୋଲ୍‌ | ମୁଁ ଆସିଛି ମାଆ! ନିଦ ଭାଙ୍ଗିଗଲା 
ବେଲମତୀର | ସ୍ଵପ୍ନ ନୁହେଁ ତ! ଏ ତ ଡମ୍ଭରୁର କଣ୍ଡସ୍ଵର। ଧଡପଡ ହୋଇ 
ଉଠିବସିଲା। କବାଟ ଫାଙ୍କରେ ସୂର୍ଯ୍ୟକିରଣ ସୋରାଏ ପଡ଼ିଥିଲା ତା ଉପରେ। 
ଏତେବେଳଯାଏ ଶୋଇପଡ଼ିଲା ? ଦୁତ ପାଦରେ ଯାଇ କବାଚଟା ଖୋଲିଦେଲା | 
ଠିଆ ହେଇଚି ପୁଅ | ପୁଅ ପାଖରେ କାନ୍ଧରେ ଝୁଲାମଣି ପକେଇ ଠିଆ ହେଇଚି 
ଝିଅଟିଏ। ସ୍ତନ୍ତ ହୋଇଗଲା ବେଲମତୀ। ତା ପାଟିରୁ ଶବ୍ଦଟିଏ ବାହାରିଲା 
ନାହିଁ। ଅଭିମାନର ହିମାଳୟ ପାଲଟି ଯାଇଛି ବେଲମତୀ। ଝିଅଟା ପ୍ରଥମେ 
ନଇଁପଡ଼ି ବେଲମତୀର ପାଦ ଛୁଇଁ କହିଲା-ମାଆ ମୁଁ ଡମ୍ବରୁର ସାଙ୍ଗ | ମୁଁ ଡମ୍ବରୁ 
ପାଖରୁ ତମ କଥା ସବୁ ଶୁଣିଛି । ଗୋଟାଏ କାମ ପାଇଁ ମୁଁ ତମ ପାଖକୁ ଆସିଛି, 
ମତେ ନିରାଶ କରିବନି ! ଡମ୍ବରୁ ମାଆକୁ କୁଣ୍ଢେଇ ପକେଇ କହିଲା-ମାଆ ମୁଁ 
ମୋର ଭୁଲ୍‌ ବୁଝିପାରିଛି ମାଆ । ଏଇ ରୁବି ମୋ ଆଖୁ ଖୋଲିଦେଇଛି। ମୋତେ 
କ୍ଷମା କରିଦେ ମାଆ! ମୁଁ ତୋ ପ୍ରତି ଯେଉଁ ଅନ୍ୟାୟ କରିଛି, ତାର ପ୍ରାୟଶ୍ଚିତ 
ପାଇଁ ଧାଇଁଆସିଛି ମାଆ । ମତେ ତୁ କ୍ଷମା କର। ରୁବି କହିଲା-ଆମେ 
ସରକାରଙ୍କଠାରୁ ଏଇ ଗାଁରେ ଗୋଟାଏ ସଂଗୀତ ସ୍କୁଲ୍‌ ଖୋଲିବାର ଅନୁମତି 
ଆଣିଛୁ। ସେଥ୍‌ରେ ଗୀତକୂଡ଼ିଆ ଗୀତକୂଡ଼ିଆଣି ହେବାପାଇଁ ଶିକ୍ଷା ଦିଆହେବ। 
ତମେ ସେମାନଙ୍କୁ ଶିଖାଇବ! ଆମର ବୁଢଡ଼ିଯାଇଥିବା ଏ କଳାଟା ବଞ୍ଚରହିବ। 
ବେଲମତୀ ସେମିତି ସ୍ଥାଣୁ ପରି ଠିଆ ହୋଇଥଲା! ତା ପାଟିରୁ ପଦେ ବି କଥା 
ବାହାରୁ ନଥୁଲା। ତା ଆଖୁରୁ ଧାର ଧାର ଲୁହ ଗଡ଼ି ଯାଉଥଲା! 

ଦୁଗ୍ଧ ପୋଷ୍ଯ ଶିଶୁଟିଏ ପରି ତଥାପି ଡମ୍ବରୁ ଅଳି କରୁଥଲା, ମାଆ ! 
ମାଆ! କ”ଣ ହେଇଚି ତୋର! କିଛି କହୁନୁ କାହିଁକି ୨ ସତରେ କଂଣ ତୁ ଏ 

ପାଷାଣ୍ଡ ପୁଅଟାକୁ କ୍ଷମା କରିବୁନି ? ତତେ ମୋ ରାଣ ମାଆ ! କିଛି କହ! କହ 
କିଛି ମତେ ! 

ବେଲମତି କିଛି କହିବା ପାଇଁ ଚାହିଁଲା। ଦୂଇ ଓଠ ଖୋଲିଲା। ଗଳା 
ପାଖରୁ ଶବ୍ଦଟିଏ ଉଚ୍ଚାରଣ କରିବାକୁ ଚେଷ୍ଟାକଲା। କେବଳ ସଁ ସଁ ଶବ୍ଦ ହେଲା। 
କିଛି କଥା ବାହାରିଲା ନାହିଁ। ତା ଆଖୁରୁ ଝରିଲା ଲୁହ । ବ୍ଯସ୍ତ ହୋଇପଡ଼ିଲା 
ଡମ୍ବରୁ | 

ରୁବି ଓ ଡମ୍ବରୁ ଗାଁକୁ ଆସିବାର ଚାରିଦିନ ବିତିଗଲାଣି। ବେଲମତିର 
ସ୍ଥିତିରେ କିଛି ପରିବର୍ଭନ ହେଉନାହିଁ। ତା ଗଳା ରୁଵି ହୋଇଯାଇଛି। ସେ 
କେବଳ ଏ ଦୁହିଁଙ୍କୁ ଶୁଣିଯାଉଛି। କିଛି ଉତ୍ତର ଦେଇପାରୁନି। ଯାହା କହୁଛି 
ଇଙ୍ଗତରେ। 

ଡମ୍ବରୁ ମୁଣ୍ଡରେ ବଜ୍ର ପଡ଼ିଯାଇଛି । ନିଜକୁ ଅପରାଧ ମଣୁଛି। ସେ ନିଜ 
ହାତରେ ମାଆ କଳାର ତଣ୍ଟି ଚିପି ହତ୍ୟା କରିଛି । ତାକୁ କିଛି ବବି ବାଟ ଦିଶିଲା 
ନାହିଁ| 

ବିଚଳିତ କଣ୍ଠରେ ଡମ୍ବରୁ କହିଲା-ରୁବି ମୁଁ ପାପିଷ୍ଟ। ମୁଁ ସର୍ବନାଶ 
କରିଦେଇଛି । ମୋ ନିଜ ହାତରେ ମୁଁ ମୋ ମାଆକୁ ହତ୍ୟା କରିଛି! ତା ପ୍ରତିଭାକୁ 
ହତ୍ୟା କରିଛି। ମୋତେ ଫାଶୀ ହେବା ଦରକାର। ରୁବି ତମେ ମତେ ଶାସ୍ତି 
ଦିଅ। ମୁଁ ମାତୃହନ୍ତା| ମୁଁ ମାତୃହନ୍ତା। ମୋତେ ଶାସ୍ତି ଦରକାର। ଜୀର୍ଣ୍ଣ କାଚଘର 
ପରି ଭାଙ୍ଗ ତୁଟି ପଡୁଥିଲା ଡମ୍ବରୁ | 

ଅବିଚଳିତ କଣ୍ଠରେ ରୁବି କହିଲା, ‘ ଧୈର୍ଯ୍ୟ ଧର ଡମ୍ବରୁ । ମାଆ କଥା 
ହେବେ | ଗୀତ ଗାଇବେ ଠିକ୍‌ ପୂର୍ବପରି । 

ଅସହାୟ କଣ୍ଠରେ ଡମ୍ବରୁ କହିଲା-କେମିତି ? 

ରୁବି ଡମ୍ବରୁ ମୁହଁକୁ ଚାହିଁ କହିଲା-ତାଙ୍କ ଭିତରେ ଜମାଟବନ୍ଧା ଅଭିମାନ 
ଗୁଡ଼ାକ ପ୍ରଥମେ ତରଳାଇବାକୁ ହେବ! ତମେ ଯେ ତାଙ୍କ ଗୀତକୁ ଆଦର 
କରୁଛ, ସେ କଥା ତାଙ୍କୁ ହୃଦ୍‌ବୋଧ କରେଇବାକୁ ହେବ। ତାଙ୍କ ଆତ୍ସବିଶ୍ଵାସ 
ତାଙ୍କୁ ଫେରେଇ ଦେବାକୁ ହେବ । ଦେଖୁବ-ମାଆ ପୁଣି ସ୍ଵାଭାବିକ ହେଇଯିବେ। 

ଡମ୍ବରୁର ଏସବୁ ବିଶ୍ଵାସ ହେଉ ନଥଲା। ସେ ବ୍ୟସ୍ତ ହୋଇ କହିଲା-ଏ 
ସବୁ କ”ଣ ସମ୍ଭବ ହେବ ? 

ରୁବି ସେମିତି ନିଷ୍ଟମ କଣ୍ଠରେ କହିଲା-କାହିଁକି ନୁ 


ଗୀତ୍‌ କୁଡ଼ିଆଣୀ । ୧୧୩ 

ରୁବି ଓ ଡମ୍ବରୁ ଲାଗିପଡ଼ିଲେ ମାଆର ହୃତ୍‌ଗୌରବ ଫେରାଇ ଆଣିବା 
ପାଇଁ | 

ସଂଧ୍ୟା ନ ହେଉଣୁ ମଣ୍ଡେଇ ପଡ଼ିଆ ଲୋକାରଣ୍ଯ ହୋଇଗଲା। 
ବେଲମତୀ ଗୀତ କୁଡ଼ିଆଣୀ ଗୀତ ଗାଇବ । ଡାକବାଜି ଯନ୍ତ୍ରରେ ୧୦ ଖଣ୍ଡ ଗାଁକୁ 
ସୂଚନା ଦିଆହେଇଛି। ଉପରେ ଚାନ୍ଦୁଆ ଟଙ୍ଗା ହୋଇଛି। ଅସ୍ଥାୟୀ ବିଜୁଳି ତାର 
ଟଣା ହୋଇଛି ମଞ୍ଚ ଉପରକୁ | ସେ ଅଞ୍ଚଳର ସବୁଠାରୁ ଭଲ ଗୀତକୂଡ଼ିଆ ସଦନ 
ଗୀତକୂଡ଼ିଆକୁ ନିମନ୍ତ୍ରଣ ହୋଇଛି। ସେ ବେଲମତୀ ସହ ପ୍ରତିଯୋଗିତା କରିବ। 
ଦର୍ଶକଙ୍କ ମଧ୍ୟରେ ଅଦମ୍ୟ ଉତ୍ସାହ | ତିନିବର୍ଷ ପରେ ଗୀତ କୂଡ଼ିଆଣୀ ବେଲମତୀ 
ଗୀତ ଗାଇବ | ବେଳକୁ ବେଳ ଭିଡ଼ ଜମିବାରେ ଲାଗିଛି। ସବୁଠାରୁ ବଡ଼ କଥା 
ହେଲା ହେତୁ ପାଇଲା ଦିନୁ ନିଜକୁ ଗୀତ କୂଡ଼ିଆଣୀର ପୁଅ ବୋଲି ଧ୍ଵକ୍ଟାରୁଥବା 
ଡମ୍ବରୁ ନେଇଛି ସେ ଦାୟିତ୍ଵ । ଆଉ ଜଣେ ସହରୀ ଝିଅ ତାକୁ ସହଯୋଗ 
କରୁଛି । 

ଯଥା ସମୟରେ ମଞ୍ଚକୁ ଆସିଲା ବେଲମତୀ ଗୀତ କୂଡ଼ିଆଣୀ। ତାର 
ବାମ ଓ ଡାହାଣ ପଟେ ଥିଲେ ସେଇ ସହରୀ ଝିଅ ରୁବି ଓ ଡମ୍ବରୁ | ବେଲମତୀର 
ସେଇ ଚିରାଚରିତ ବେଶଭୂଷା। ଆଖରେ କଜ୍ଵଳ। କପାଳରେ ଚନ୍ଦନ ଚିତା। 
କାନରେ ଜାଲଫୁଲି ତଳକୁ ଝୁଲୁଛି ଝୁମୁକା। ଉପରକୁ ଝିଙ୍କା। ନାକରେ ଲବଙ୍ଗ 
କଢି ସାଙ୍ଗକୁ ତଳକୁ ଝୁଲିଛି ତେନ୍ତୁଳି ପତ୍ରିଆ ଦଣ୍ଡୀ। ବେକରେ ଚିପ୍‌ମାଳି, 
ବେଲପତ୍ରୀ ମାଳୀ ଓ ତଳକୁ ଲନ୍ରିଆସିଛି ସୁଭକି ମାଳି। ହାତରେ ଗୋଳ୍ଛାଏ 
ପାଣିକାଚ ସାଙ୍ଗକୁ ଖଡ଼ୁ ଓ ବାଆଁଟା। ଗୋଡ଼ରେ ପଇଁରୀ। ଜଡ଼ାତେଲ ମଖା 
ମୁଣ୍ଡରେ ଭଳିକି ଭଳି ଚିପ୍ନୀ। ଖୋସାରେ ପ୍ଲାଷ୍ଟିକ୍‌ ଫୁଲର ଗଜରା! ଗହଣା 
ଗୁଡ଼ାକ ରୂପା ପିତ୍ତଳ ରସ ମିଶାମିଶି। ବହୁ କଷ୍ଟରେ ରୁବି ବେଲମତୀର ଗହଣା 
ପୁଟୁଳୀ ଖୋଲି ତାକୁ ସଜେଇବାରେ ସମର୍ଥ ହୋଇଥୁଲା। ଶେଷରେ ଡମ୍ବରୁ ତା 
କାନ୍ଧରେ ଲମ୍ବେଇ ଦେଇଥୁଲା ତଉଲିଆ। ଆଦିବାସୀ ରମଣୀର ଆବ୍ତ | 

ମଞ୍ଚ ଉପରେ ବେଲମତୀକୁ ଦେଖୁ ଦର୍ଶକଙ୍କ ଭିତରେ ଉଲ୍ଲାସର ଢେଉ। 
ପ୍ରବଳ କରତାଳିରେ ପ୍ରକମ୍ପିତ ହେଲା ଗଗନପବନ। ବେଲମତୀ କିନ୍ତୁ ଠିଆ 
ହୋଇଥଲା ନୀରବ ନିଶ୍ପନ୍ଦ ଭାବରେ। ସତେ ଅବା ଗଦାଏ ପାହାଡ | 

ମଞ୍ଚର ଗୋଟାଏ ପଟରେ ବସିଥୁବା ବାଦ୍ୟକାରମାନଙ୍କ ପାଖରୁ ମୃଦୁ 
ସ୍ଵରରେ ଭାସି ଆସୁଥ୍ଲା ମହୁରୀ, ଢୋଲ, ଟମକର ବେତାଳିଆ ବାଦ୍ଯ। 


୧୧୪ । ଡ. ବାସନ୍ତୀ ମହାନ୍ତି 

ବେଲମତୀ ଗୀତ ଆରମ୍ଭ କଲେ ସେମାନେ ତାଳ ଧରିବେ । ଜନତାଙ୍କ ହର୍ଷ 
ଧ୍ବନୀ ହୁଇସିଲ୍‌ ସୁସୁରୀ ହୋ ହା। ବେଲମତୀକୁ ସେସବୁ ସ୍ପର୍ଶ କଲାପରି ଅନୁଭୂତ 
ହେଉ ନଥୁଲା। ସେ ଯେମିତି ନିର୍ଲିପ୍ତ ଭାବରେ ଠିଆ ହୋଇଥୁଲା। ଯୁବକଟିଏ 
ମଞ୍ଚ ଉପରକୁ ଆସି ତା ସାମ୍ବାରେ ସ୍ପିକର୍‌ ଷ୍ଟାଣ୍ଡଚଟା ଆଥୋଇଦେଇଗଲା। 

ଡମ୍ବରୁ ଫିସ୍‌ ଫିସ୍‌ କଣ୍ଠରେ ମାଆ କାନ ପାଖରେ କହିଲା- ମାଆ । 
ଏଥର ଆରମ୍ଭ କର ତୋ ଗୀତ | ଦର୍ଶକ ଅପେକ୍ଷା କରିଛନ୍ତି । ତୋ ଗୀତ ଶୁଣିବେ | 
:-ଗାଆ ମାଆ! ଗାଆ ତୋ ଗୀତ | 

ରୁବି କହିଲା-ମାଆ ଗାଅ, ମୁଁ ଏତେ ଦୂରରୁ ଧାଇଁଆସିଛି ଖାଲି ତମରି 
ଗୀତ ଶୁଶିବାପାଇଁ | 

ଦର୍ଶକ ମଣ୍ଡଳୀରୁ କେହି ଜଣେ ଠିଆ ହେଇ ଉଚ୍ଚ ସ୍ବରରେ ଉଚ୍ଚାରଣ 
କଲା-ବେଲମତୀ ଗୀତ କୁଡ଼ିଆଣୀ କି- 

ସମବେତ ଜନତା ସ୍ବର ଫେରାଇଲେ-ଜୟ | 

ବେଲମତୀ ଗୀତ କୁଡ଼ିଆଣୀ କି-ଜୟ | 

ବେଲମତୀ ଗୀତ କୁଢ଼ିଆଣୀ କି ଜୟ | 

ବୁଢାବୁଢା ଲୋକମାନେ କହିଲେ ଗୀତ୍‌ ଗାଆଲୋ। 

ବେଲମତୀ ଗୀତ କୂଡ଼ିଆଣୀ | ଗୀତ୍‌ ଗାଆ | 

ତଥାପି ସେମିତି ଠିଆ ହେଇଥଲା ବେଲମତୀ। ତା ମୁହଁରୁ ଉଁ କି ଟୁଁ 
ପଦଟିଏ ବାହାରୁ ନଥଲା। 

ଡମ୍ବରୁ ଏଥର ହତାଶ ହୋଇପଡ଼ିଲା। ତା ସଙ୍ଗେ ସଙ୍ଗେ ରୁବି ବି। 
ସେମାନଙ୍କ ସବୁ ଚେଷ୍ଟା ବ୍ୟର୍ଥଯିବ। ଗାଁରେ ସ୍କୁଲ୍‌ ଖୋଲିବା ଡୁବିଯାଉଥୁବା 
ଗୀତକୁଡ଼ିଆ ଗୀତକୂଡ଼ିଆଣୀ ପ୍ରଥାକୁ ବଞ୍ଚେଇ ରଖୁବା ସ୍ଵପ୍ନ ସବୁ ଧୂଳିସାତ୍‌ 
ହୋଇଯିବ | 

ଦର୍ଶକଙ୍କ ପାଖରୁ ତାଳି ହର୍ଷଧ୍ବନି। ଉତ୍ସାହର ଧାରା ତଥାପି ନିରବୀ ନାହିଁ। 

ବାଦ୍ୟକାରମାନେ ଉନ୍ମଖ ହୋଇ ବସିଛନ୍ତି ଗୀତର ଅପେକ୍ଷାରେ। 

ବେଲମତୀ ଦାରୁଭୂତ ମୁରାରି ପରି ଠିଆ ହେଇଥୁଲା। 

ଶେଷ ଚେଷ୍ଟା କଲା ଡମ୍ବରୁ। ମାଆର ଦୁଇ କାନ୍ଧକୁ ଖୁବ୍‌ ଜୋର୍‌ରେ 
ଝୁଲେଇ ଦେଇ କହିଲା-ମାଆ-ଭଇରୀ ହେଇଗଲୁ ନା କନ୍ଦି ହୋଇଗଲୁ ? ଆମକୁ 
ନିରାଶ କର୍‌ ନାଇ ମାଆ | ତତେ ହାତ ଯୋଡୁଛି! ଜୁହାର୍‌ ହେଉଛି। 


ଗୀତ୍‌ କୂଡ଼ିଆଣୀ । ୧୧୫ 

ଏଥର ଥରିଉଠିଲା ବେଲମତୀର ଓଠ | ସେ ମୁଖ ଖୋଲିଲା। ଜିଭ 
ଲେଉଟାଇବା ପାଇଁ ଚେଷ୍ଟା କଲା ତା ସ୍ଵର ଯନ୍ତ୍ରରେ ସୃଷ୍ଟି ହେଲା କମ୍ପନ। କିନ୍ତୁ 
ଖୋଲିଲା ନାହିଁ ଗଳା। ସେ ଆଁ କଲା| ବୀ ହାତଟା କାନ ପାଖକୁ ନେଲା। ଶବ୍ଦ 
ସୃଷ୍ଠି କରିବା ପାଇଁ ଚାହିଁଲା। ହେଲା ନାହିଁ। ପୁଣି ଚେଷ୍ଟା କଲା। ହେଲା ନାହିଁ। 
କେବଳ ଚି ଚି ହେଇ ଟିକେ ସ୍ବର ବାହାରିଲା। ଡମ୍ବରୁ ଆଶାର ଥୁଣ୍ଟା ଗଛରେ 
ଟିକେ ପତ୍ର କଅଁଳି ଆସୁଥଲା। ସେ ପୁଣି ମାଆକୁ ଉତ୍ସାହ ଦେଇ କହିଲା, 
ମାଆ-ଗାଆ-ଗାଆ ମାଆ।| ଚେଷ୍ଟା କର୍‌ । ହବ। ଆଉ ଟିକେ ଚେଷ୍ଟା କର। 

ହେଲା ନାହିଁ। ବେଲମତୀର କାନ ପାଖକୁ ଉଠିଥିବା ନିଜ ବାମ ପାପୁଲିଟା 
ଣି ଫେରିଆସିଲା ଯଥା ସ୍ଥାନକୁ 

ହଠାତ୍‌ କେହି ଭାବି ନଥବା ଘଟଣାଟିଏ ଘଟିଲା। ମାଆର ଦୂଇ କାନ୍ଧକୁ 
ଛାଡ଼ିଦେଇ ଡମ୍ବରୁ ଦର୍ଶକଙ୍କ ଆଡ଼କୁ ସାମନା କରି ଠିଆହେଲା ଦମ୍ଭ ଧରି। 
ଜନତାଙ୍କ ଉତ୍ସାହ ସେତେବେଳକୁ ମରି ମରି ଆସିଲାଣି। ଡମ୍ବରୁ ଅନୁଭବ କଲା 
ତା ଆତ୍ସା ଭିତରେ ଯେମିତି ଗୋଟାଏ ବିସ୍ଫୋରଣ ଘଟିଛି। ସେ ବିସ୍ଫୋରଣର 
ଛିଟିକାରେ ତା ଶରୀରର ଶିରାପ୍ରଶିରାରେ, ଅସ୍ଥି ମଜାରେ, ପ୍ରତି ସ୍ଵାୟୁତନ୍ତ୍ରୀରେ 
ବିଦ୍ୟୁତ୍‌ ପ୍ରବାହ ହେଉଛି | ଅଦମ୍ୟ ଉତ୍ତେଜନାରେ ସେ ନଇଁପଡ଼ି ଦୁଇଥର ଧର୍ତୀ 
ମାଆଙ୍କୁ ଛୁଇଁ ମୁଣ୍ଡରେ ମାରିଲା। ଦୁଇହାତ ଉପରକୁ ଟେକି ଧରମ୍‌ ଦେବତାଙ୍କୁ 
ନମସ୍କାର ହେଲା। ତାପରେ ବୀ ହାତ ପାପୁଲିଟା କାନ ପାଖକୁ ଉଠେଇ ନେଲା। 
ଗଳା ଝାଡ଼ି ଦୁଇଥର ଖଣ୍ଡିକାଶ ମାରିଲା | ପାଟି ଅଳ୍ପ ମେଲା କରି କଣ୍ଠରୁ ବାହାର 
କଲା ସ୍ଵର- 

ଆ....ଆ....ଆ....ଆ.... 

ଜୟ ତୁ କୋଚିଳା ଜୟ ତୁ ମଙ୍ଗଳା 

ଜୟ ତୁ ବିମଳା ଜୟ ଜୟ ମା ସାରଳା 

ଦେବୀ ନାମ ଧରି ଗୀତ ଗାଇବି 

ସୁସାରେ ଫିଟୂ ମୋ ଗଳା। 

ସବୁଠାରେ ଅଛୁ ମାଆ ଠାକୁରାଣୀ 

ପଦଦିଅ ଗଣିଗଣି। 

ଜନତା ସ୍ତଚ୍ଧ। ଡମ୍ବରୁ ଗାଉଛି ଗୀତ କୂଡ଼ିଆଣୀର ଗୀତ | ସ୍ଵପ୍ନ ନୁହେଁ ତ ! 
ଯେଉଁ ପୁଅ ପିଲାଦିନରୁ ମାଆ ଗୀତକୁ ଘୃଣା କରି ଆସୁଥିଲା, ମାଆ ମଞ୍ଚ ଉପରେ 


୧୧୬ । ଡ. ବାସନ୍ତୀ ମହାନ୍ତି 

ଗୀତ ଗାଇଲେ ଲଜ଼ା ସଂକୋଚରେ ଏତେ ଟିକେ ହେଇ ଯାଉଥିଲା ସିଏ ଗାଉଛି 
ମାଆର ଗୀତ | ବେଲମତୀ ବି ନିଜ ଆଖୁ ଓ କାନକୁ ବିଶ୍ବାସ କରୁ ନଥୁଲା। 

ଡମ୍ବରୁ ଦୁଇ ପାଦ ଘୁଞ୍ଚଯାଇ ରୁବି ପାଖେ ଠିଆ ହେଲା ଓ ତା ଆଡ଼େ 
ଚାହିଁ ହାତ ହଲେଇ ଝୁଲି ଝୁଲି ଗାଇଲା- 

ଏ ନନିରେ... 

କୁରେଇ ଫୁଲର ବାସ ଚହଟିଲା ଉଡିଗଲେ ଶୁଆସାରୀ 

କାଏ ନାମ୍‌ ତମର କୋନ୍‌ ଗାଁ ଠାରୁ ଆସିଲା ଆଚ ସୁନାଗୋରୀ। 

ଆତ୍ସତ୍ୃପ୍ତିରେ ଝଲସି ଉଠିଲା ବେଲମତୀର ଦେହ ଓ ମନ ! 

ଖୁସିରେ ଅଧର ହୋଇପଡ଼ିଲା। ସେ ଅନୁଭବ କଲା ତା ଜୀବନ ବ୍ୟର୍ଥ 
ହୋଇନାହିଁ। ତୀ କଳା ବ୍ୟର୍ଥ ହୋଇନାହିଁ। ତା ସ୍ଵପ୍ନ ସାର୍ଥକ ହେଇଚି। ତା ପୁଅ 
ଡମ୍ବରୁ ଏତେ ପାଠ ପଢି, ସହରରେ ଚାକିରୀ କରି ପୁଣି ଫେରିଆସିଛି ଗାଁକୁ । 
ତା କଳାକୁ ଆଦର କରୁଛି। କେବେ ଗାଇ ନଥିବା ପୁଅଟାର ଏତେ ସୁନ୍ଦର 
ଗଳା | ଏଡେ ସୁନ୍ଦର ବାନ୍ଧି ପାରୁଛି ଗୀତ । ଇୟେ ନିଶ୍ଚୟ ଟପିଯିବ ତା ବୋପା 
ଚଇତୁ ଗୀତ କୂଡ଼ିଆକୁ । ମାଆ ବେଲମତୀ ଗୀତ କୁଡ଼ିଆଣୀକୁ । ତା ଶରୀରରେ 
ସ୍ପଷ୍ି ହେଲା ଚମକ । କାଳିସୀ ଗ୍ରାସ କଲାପରି ସିଏ ବି ନଇଁପଡ଼ି ଧର୍ତୀ ମାଆକୁ 
ନମସ୍କାର ହେଲା। ଉପରକୁ ଦୂଇ ହାତ ଟେକି ଧରମ୍‌ ଦେବତାଙ୍କୁ ନମସ୍କାର 
ହେଲା। ତାର ଚିରାଚରିତ ପରି ବାମ କାନରେ ପାପୁଲି ଦେଇ ଗୀତ ଆରମ୍ଭ 
କଲା- 

ଜ କୋଚିଳା ଜୟ ତୁ ବିମଳା 

ଜ କମଳା ଜୟ ଜୟ ମା ସାରଳା 

ଦେବୀ ନାମ ଧରି ଗୀତ ଗାଇବି 

ସୁସାରେ ଫିଟୁ ମୋ ଗଳା। 

ବେଲମତୀର ଗଳା ଫିଟି ସାରିଥଲା। କେବଳ ବେଲମତୀର ନୁହେଁ 
ଡମ୍ବରୁର ବି ଗଳା ଫିଟିଗଲା। ତା ସହ ତାଳ ଦେଇ ଉତ୍ତରାଧୂକାର ସୂତ୍ରରେ 
ପାଇଥୁବା ତା ସ୍ପଜନୀ କଳା ସ୍ତୋତର ବି ସ୍ତୁରଣ ହୋଇଗଲା-ଅନର୍ଗଳ ତା 
କଣ୍ଠରୁ ଝରି ପଡ଼ୁଥିଲା ଗୀତର ନିର୍ଝର.... 

ବାଲି ଘରେ ଗଲି ଓଷା ଘରେ ଗଲି 

ଛାଡ଼ିଦେଲି ରସ କେଲି 


ୟତୁ 
ୟତୁ 


ଗୀତ୍‌ କୁଡ଼ିଆଣୀ । ୧୧୭ 


Digitized by srujanika@gmail.com 


ଘଡ଼ିମରା ଜହ୍ନ ଉଆଁସ ରାତିରେ 
ତୋ ପାଖେ ଆସିରେଲି 

ମୋର ପୁରୁବର ବନ୍ଧୁ ବୋଲି ! 

ଜନତାଙ୍କ ଭିତରେ ଅଦମ୍ୟ ଉତ୍ସାହ ଓ ଉତ୍ତେଜନା। କରତାଳି ହର୍ଷଧ୍ବନି 
ସୁସୁରୀ, ଫାଟିପଡୁଛି ମଣ୍ଡେଇ ପଡ଼ିଆ। ବେଲମତୀ ଗୀତ୍‌ କୂଡ଼ିଆଣୀ ଗୀତ୍‌ ଗାଉଛି । 
ତା ଅଭିମାନର ପାହାଡ ଟଳିଛି। ସେ ଗୀତ ଗାଉଛି । ପାଳି ଧରୁଛି ତା ପୁଅ। 
ମାଟିକୁ ଛୁଇଁ ଆକାଶକୁ ଛୁଇଁ ସହରୀ ଝିଅ ରୁବିଟା ବି ଧୀରେ ଧୀରେ ଝୁଙ୍କି ଝୁଙ୍କି 
ଗୀତ ଗାଇବା ଆରମ୍ଭ କରିଦେଲା ତା ସହରୀ ତୁଣ୍ଡରେ.. 

“ଜୟ ତୁ କୋଚିଳା ଜୟ ତୁ ମଙ୍ଗଳା 

ଜୟ ତୁ ବିମଳା ଜୟ ଜୟ ମା ଶାରଳା।” 

ଦେବୀ ନାମ ଧରି ଗୀତ ଗାଇବି 


ସୁସାରେ ଫିଟୁ ମୋ ଗଳା। 


୧୧୮ । ଡ. ବାସନ୍ତୀ ମହାନ୍ତି 

ଯଶୋଦା 


ସମସ୍ତେ ତାକୁ ଡାକୁଥିଲେ ଯଶୋଦା | ସେ ନନ୍ଦରାଣୀ ଯଶୋଦା ନଥୁଲା | ନନ୍ଦପୁଅ 
କଳାକାହ୍ୁର ମାଆ ନଥୁଲା, କି ତା ବାପମାଆ ସେଇ ନାଁରେ ତାକୁ କେବେ 
ଡାକି ନଥଲେ। ଗୋଟାଏ ଜହ୍ନିଫୁଲିଆ ସଂଜବେଳେ ସେ ଜନ୍ମ ନେଇଥିଲା, 
ଯେତିକିବେଳେ ବାଡ଼ିବଗିଚାରେ, ରଂଜା ବାଡ଼ମାନଙ୍କରେ ଶୋଭା ପାଉଥୁଲା 
କୁଢକୁଢ ଜହ୍ନିଫୁଲ। ସାରା ଦୂନିଆ ଏଇ ଜହ୍ରିଫୁଲ ମାନଙ୍କରେ ଭିଜୁଥବା ବେଳେ 
ତା ଜେଜୀମା ଯେତେବେଳେ ତାର କୁଆଁ କୂଆଁ ରାବ ଶୁଭିଲା, ଏନୁଡ଼ିଶାଳରେ 
ଏରୁଣ୍ଡି ପାଖକୁ ଧାଇଁଗଲା। ନଇଁପଡ଼ି ହଳଦୀ ଗୁରୁଗୁରୁ ତୋରା ଛୁଆଟାକୁ ଦେଖୁ 
ତା ପାଟିରୁ ବାହାରି ପଡ଼ିଲା, ଜହ୍ନିଫୁଲ ପରି ହେଇଚି ଲୋ ରାହାବାଳୀଟା। 
ସେଇ ପଦଟା ରହିଗଲା ଯେ ଗଲା। ତାକୁ ସମସ୍ତେ ଡାକିଲେ ଜହ୍ିଫୁଲ। 
ଜହ୍ନିଫୁଲରୁ ସେ ଖାଲି ଜହ୍ମି ହେଇ ରହିଯାଇଥୂଲା। ସେଇ ଜହ୍ନି ଜୀବନର 
ବିଭିନ୍ନ ମୋଡ଼ ଦେଇ ଏମିତି ଏକ ବିନ୍ଦୁରେ ପହଞ୍ଚଲା, ଯେଉଁଠି କେବଳ ବ୍ୟର୍ଥତା 
ହାହୁତାଶ ଘୁଣ ଖାଇଲା ପରି ତାକୁ ନିଃଶେଷ କରିଚାଲିଥୂଲା। ଜୀବନ ତାକୁ 
ବିଷପିତା ଲାଗୁଥଲା। ଜହ୍ମିଫୁଲ ପରି ସେ ନିଜ ଜୀବନକୁ ଅସାର ମଣିଥୁଲା। 


ଗୀତ୍‌ କୂୁଡ଼ିଆଣୀ । ୧୧୯ 

ମଉଳି ଯାଇଥଲା ତା ତେଜ। ତା ବଞ୍ଚବାର ଇଚ୍ଛା ନିଷ୍ପଭ ହୋଇଥୂଲା। ସେଇ 
ଜହ୍ନି ପୁଣି ସଦ୍ୟଫୁଟା ଜହ୍ଦିଫୁଲର ଉତ୍ସବ ମୁଖରତାରେ ପ୍ରାଚୂର୍ଯ୍ୟମୟୀ ହୋଇପଡ଼ିଲା 
ଯେତେବେଳେ କାହୁକୁ କୋଳକୁ ଟେକି ନେଇଥୁଲା। ତା ପାଇଁ ତା ମମତାର 
ମହାସାଗର ଉନ୍ମକ୍ତ କରିଦେଇଥୂଲା। ତା ଚେତନା ରାଜ୍ୟ କେବଳ କାହୁମୟ 
ହୋଇଯାଇଥଲା। ଶୟନେ ସ୍ଵପନେ ଜାଗରଣରେ କାହୁ ହିଁ ରହିଲା କେନ୍ଦ୍ରବିନ୍ଦୁ 
ଏମିତି କାହୁ ସର୍ବସ୍ଵ ହୋଇ ବଞ୍ଚାଥବା ବେଳେ କେହି ଜଣେ ରସିକା ମହିଳା 
ତାଙ୍କୁ ଯଶୋଦା ବୋଲି କହି ଦେଇଥୂଲା। ସେ ମହିଳାଙ୍କ ଖବର କେହି 
ରଖୁନାହାନ୍ତି ଅଥଚ ଜହ୍ଦିକୁ ଯଶୋଦା କବଳିତ କରିଦେଲା। ତା ଜହ୍ନି ନାଟି 
ଲୁଚିଗଲା। ସେ ପାଲଟିଗଲା ଯଶୋଦା। ପ୍ରଥମେ ପ୍ରଥମେ ଜହ୍ରିକୁ ଏ ନାଟି 
ଅଡ଼ୁଆ ଲାଗୁଥିଲେ ବି ଧୀରେ ଧୀରେ ଆରେଇଗଲା | ତାକୁ ଆଉ ଖରାପ ଲାଗିଲା 
ନାହିଁ। ବରଂ କେହି ଯଶୋଦା ବୋଲି ଡାକିଦେଲେ ସେ ମାତୃତ୍ବର ଆହ୍ଲାଦରେ 
ଉଲ୍ସି ଉଠୁଥଲା। 

ସେଇ ଯଶୋଦା ଏବେ ମାତିଛି ରାସ୍ତାଟାରେ | ଦେଖଣାହାରୀ ଥାଟପଟ୍ଟାଳି 
ଭୀଙ୍ଗୁଛନ୍ତି। ସତେ ଅବା ତାକୁ କାଳିସୀ ଲାଗିଛି। ଅଥବା ସେ ପାଗଳି 
ହୋଇଯାଇଛି । 

ଟେକା ପଥର ଡେଣୁଆ କାଠ ଫାଳିଆ ଯାହା ତା ଆଗରେ ପଡୁଥିଲା 
ତଳୁ ଉଠେଇ ସେ ଆଖୁବୂଜା ଫିଙ୍ଗୁଥଲା। ସେଥରୁ ବର୍ଭିବାପାଇଁ ତା ଗେହ୍ଲାପୁଅ 
କାହୁ କେତେବେଳେ ନଇଁ ପଡୁଥଲା, ଅଥବା ବସି ପଡୁଥଲା। ପୂଣି 
କେତେବେଳେ ଡେଇଁ ପଡ଼ି କାନ୍ଧ ସହ ମିଶି ଯାଉଥଲା। ଇଟା କି ପଥର ତା 
ଦେହରେ ନ ବାଜିବାରୁ ଯଶୋଦାର କ୍ରୋଧ ଆହୁରି ପଞ୍ଚମକୂ ଉଠି ଯାଉଥୁଲା। 
ସେ ତମ୍ତମ୍‌ ହେଇ ତଳୁ କାଠ ଫାଳିଆଟା ଉଠେଇ ନେଇ ନିର୍୍ମ୍‌ ଫିଙ୍ଗୁଥଲା।| 
ଆହତ ସର୍ପିଣୀ ପରି ଫଁ ଫଁ ହୋଇ ସେ ଯେମିତି ଭାବଭଙ୍ଗୀ କରି ଫିଙ୍ଗୁଥଲା, 
ମନେ ହେଉଥୁୂଲା, ଏଇଥରକ ଯଦି କାହୁ ଦେହରେ ଇଟା କି ପଥର ଖଣ୍ଡକ 
ବାଜିଯିବ ତା ପୈତୃକ ପ୍ରାଣଟି ଅଛଟକରେ ଚାଲିଯିବ। ସେଥୁରୁ ବି କାହୁ 
ସେଇ ଏକା କଳା କୌଶଳ ପ୍ରୟୋଗ କରି ବର୍ଭି ଯାଉଥଲା। ସେ ଜାଣିଶୁଣି 
ଲକ୍ଷ୍ୟଭ୍ରଷ୍ଟ ହେଉଥଲା କି ତା ଲକ୍ଷ୍ଯ ସତକୁ ସତ ଭ୍ରଷ୍ଟ ହେଉଥଲା କେଜାଣି, 
ତାର ଗୋଟାଏ ବି ଅସ୍ତ ସୂତାଏ ବି ସ୍ପର୍ଶ କରୁ ନଥୁଲା କାହୁକୁ | ଦେଖଣାହାରୀ 
ହଟ ଦେଖୁଲା ପରି ଠିଆ ହେଇଥଲେ। ମାଆ ପୁଅଙ୍କ ଏ ଆଚରଣରେ କେହି 


୧୨୦ । ଡ. ବାସନ୍ତୀ ମହାନ୍ତି 

ହସ୍ତକ୍ଷେପ କରୁ ନଥୂଲେ। ସେମାନେ ଦେଖୁଥିଲେ ଯଶୋଦାର କ୍ରୋଧ। ସେଇ 
କ୍ରୋଧ ଭିତରୁ ଗୋଟାଏ ଛାତିଫଟା ଅଭିମାନ ତା ହୃଦୟ ବିଦୀର୍ଣ୍ଣ କରି ବାହାରି 
ଆସୁଥ୍ବଲା ତା ଦୁଇ ଚକ୍ଷୁ ଦେଇ, ତାହା କାହାରି ହୃଦୟକୁ ସ୍ପର୍ଶ କରୁ ନଥୁଲା 
ଝରଖଝର ଲୁହ ବହି ତା ଲୁଗା କାନି ଭିଜେଇ ସାରିଲାଣି। ସେଥୁକି ବି ଟିକେ 
ନିଘା ନଥୁଲା ତାର। ସେ ଖାଲି କଣ୍ଠ ତଣ୍ତି ଫଟେଇ ଉଚ୍ଚ ସ୍ଵରରେ କହୁଥଲା- 
“ ତତେ ଆଜି ମାରିଦେବି। ବାଡେଇ ବାଡେଇ ମାରିଦେବି। ଯେତେବେଳେ 
ମରିଯାଉଥୁଲୁ, ଘା ଘାଉଡ ହେଇ ସଢିଯାଉଥୁଲୁ, ହଗଣା ବୋହି ଯାଉଥଲା, 
କେହି ତତେ ପଚାରୁ ନଥିଲେ, ସେଥରୁ ତତେ ବଞ୍ଚେଇଥଲି କ'ଣ ଏଇଥୁପାଇଁ ? 
ଏଇଦିନ ଦେଖୁବାପାଇଁ ? ତୁ ଆଉ ବଞ୍ଚବା ଦରକାର ନାଇଁ, ତତେ ଆଗ 
ମାରିଦେବି, ତାପରେ ମୁଁ ମରିଯିବି 

ସମସ୍ତେ ସ୍ତନ୍ଧ ହୋଇ ଦେଖୁଥଲେ। ପ୍ରତିବାଦ କି ପ୍ରତିରୋଧ କରିବାକୁ 
କେହି ଆଗେଇ ଆସୁ ନଥଲେ | ପୁଅଟା ବି ଚାହିଁଥିଲେ ତାର ଶକ୍ତ ବଜ୍ର ପରି 
କଠିନ ଦୁଇ ବାହୁରେ ମାଆକୁ କାବୁ କରିବାକୁ ମୁହୂୁର୍ଭେ ଲାଗି ନଥାନ୍ତା, ଅଥବା 
ଦେଖଣାହାରୀଙ୍କ ଆଗରେ ଏମିତି ଅପଦସ୍ତ ହେବା ଅପେକ୍ଷା ଦୂରକୁ 
ଚାଲିଯାଇପାରିଥାନ୍ତା। କିନ୍ତୁ ସେ ଯାଉ ନଥୁଲା। ସେ ଚାହୁଁନଥଲା ତାର ହେତୁ 
ହେବାଦିନଠୁ ସେ ଯାହାକୁ ନିବିଡ଼ ଭାବରେ ଅନୁଭବ କରୁଥଲା, ତା ପାଇଁ 
ଯାହାର ଅନସିନା ଶୁଷ୍କ ଥଲା, କିନଧୁ ଆକାଶ ପରି ସଂପ୍ରସାରିତ ମନଟିଏ ତାକୁ 
ସବୂ ଆପଦବିପଦରୁ ରକ୍ଷା କରିଆସୁଥଲା। ତା ପ୍ରତି ଆସୁଥିବା ଏତେ ଟିକେ 
ବାଧାବିଘ୍ନ ପାଇଁ ଯିଏ ବାଘୁଣୀ ପରି ଯୁଖଝୁଥିଲା, ତା ଦେହ ଇସି ଟିକେ ହେଲେ 
ଦୁନିଆ ଯାକର ଦେବଦେବୀଙ୍କ ପାଖରେ ତା ଆରୋଗ୍ଯ ପାଇଁ ମାନସିକ କରି 
ପକାଉଥୂଲା ତାର କ୍ରୋଧ ଓ ଅଭିମାନ ସବୁ ଏମିତି ନିଷ୍ତଳ ହେଇଯାଉ! 
ଆଗ୍ଲେୟଗିରିର ଲାଭା ପରି ତାର ସବୁ ଅବଦମିତ କୋହ ଉଦ୍‌ଗୀରଣ ହୋଇଯାଉ | 
ସେ ଭଲ ଭାବରେ ଜାଣିଥିଲା, ସେ ଲାଭାର ଦାହିକାଶକ୍ତି ସଂପର୍କର ହିମାଳୟରେ 
ଜମାଟବନ୍ଧା ଭୁଲ୍‌ ବୁଝାମଣା ଓ ଅହଂର ବରଫ ସ୍ତୁପ ସବୁକୁ ତରଳେଇ ଦେବାରେ 
ସକ୍ଷମ ହେବ। ନିର୍ମେଘ ଆକାଶ ପରି ସବୁ ନିର୍ମଳ ହେଇଯିବ। ତେଣୁ ସେ 
ନିରବରେ ମଙ୍ଗଳମୟୀଟିର ସବୁ ଭାବାବେଗକୁ ବାଧ୍ଯ ଶିଶୁଟିଏ ପରି ଆକଣ୍ଠ 
ପାନ କରିଯାଉଥଲା। ସେ ଭୁଲି ଯାଉଥଲା ଯେ ସେ ନିଜେ ଦୁଇପିଲାର ବାପ। 
ଗୋଟାଏ ମୁଖରା ସ୍ତ, ଯିଏ ବିଛଣାରୁ ଉଠିବା ପରଠୁଁ ବିଛଣାକୁ ଯିବା ପର୍ଯ୍ୟନ୍ତ 


ଗୀତ୍‌ କୁଡ଼ିଆଣୀ । ୧୨୧ 

କେବଳ ଏଇ ମମତାମୟୀ ମାଆଟି ବିରୁଦ୍ଧରେ ହିଁ ତା କାନରେ ଢାଳୁଥାଏ ଓ 
ତା ଜୀବନର ସକଳ ଅପ୍ରାପ୍ତି ପାଇଁ ସେ ଏଇ ମାଆପୁଅଙ୍କ ଦାୟୀ କରିଥାଏ 
ସେଇ ସ୍ତୀଟିର ସେ ସ୍ବାମୀ।| 

କାହ୍ଧୁର ସ୍ଵୃତିପଟରେ ଉଙ୍କି ମାରିଲା ଶୈଶବର ମଧୁର ସୃତିଟିଏ। ମଝି 
ଅଗଣାରେ ଘିଅ ଠେକିଟା ଥୋଇଦେଇ ମା ସଦ୍ୟ ଲହୁଣୀରୁ ବାହାର କରିଥବା 
ଘିଅକୁ ଛାଣି ରଖୁଥୁଲା ସେଥୁରେ । ସାଥୀ ପିଲାଙ୍କ ସହ ଖେଳି ଖେଳି ସେ କ୍ଷୁଧା 
ତୃଷାରେ ଅଜ୍ଞାନ ହୋଇଥୂଲା। ଧାଇଁ ଧାଇଁ ଆସି ମାଆ ପିଠିରେ ଅଜାଡ଼ି ହୋଇ 
ପଡ଼ି କହିଲା-ମାଆ-ଭାରି ଭୋକ | ମତେ ଖାଇବାକୁ ଦେ । ଅପ୍ରସ୍ତୁତ ଥଲା 
ଯଶୋଦା । ବ୍ଯସ୍ତ ହୋଇ ତାଙ୍କୁ ଟିକେ ଅପେକ୍ଷା କରିବାକୂ କହିଥୁଲା। କିନୁ 
ଧୈର୍ଯ୍ୟ ନଥୁଲା କାହୁର। ସେ ଅତିଷ୍ଠ ହୋଇ ଘିଅ ଠେକିଟାକୁ ମାଆ ହାତରୁ 
ଠେଲି ଦେଇଥୁଲା। ମାଟି ଠେକିଟା ଠକ୍‌ କରି ତଳେ ପଡ଼ି ଭାଙ୍ଗ ଯାଇଥୁଲା। 
ଅଗଣାଟା ସାରା ଲହଡି ମାରିଲା ଘିଅ। କ୍ରୋଧରେ ଅଜ୍ଞାନ ହୋଇ ମାଆ ଯଶୋଦା 
ଚୁଲ୍ଲୀ ମୁଣ୍ଡରୁ କାଠ ଫାଳିଆଟା ଉଠେଇ ଡରରେ ବରଡା ପତ୍ରପରି ଥରୁଥବା 
କାହୁ ଉପରେ ଦୁଇ ଚାରି ପାହାର କଷି ଦେଇଥଲା। ସେଦିନ କାହୁ ଯେତିକି 
କାନ୍ଦି ନଥୁଲା ତାଠୁ ଅଧ୍ବକ କାନ୍ଦିଥିଲା ମାଆ ଯଶେଦା। ତାକୁ ଛାତିରେ ଜଡ଼େଇ 
ବୋକ ଦେଇ କାନ୍ଦି କାନ୍ଦି ଅଥୟ ହୋଇଥୁଲା। ନିଜକୁ ଚଣ୍ଡାଳୁଣୀ ଡାହାଣୀ 
କହି ବାରମ୍ବାର ଧ୍ବକ୍ାରିଥଲା। ଦିନଟା ସାରା ସେ କାହୁକୁ କାଖରୁ ଓହ୍ଲେଇ 
ନଥୁଲା | 

କାହୁ ବର୍ଷକର ହୋଇଥୁଲା, କି ଅଜଣା ରୋଗ ହେଲା ତା ଜନ୍ମକଲା 
ମାଆକୁ ଯେ ସେଇ ରୋଗ ତାର ନିଦାନ ହେଲା। ବାପଟା ସୁରାଟରେ ଥୁଲା! 
ଖବର ପାଇ ଫେରିଆସିଲା। ଖୁରଖୁଆ ଛୁଆଟା। କେମିତି ତାଙ୍କୁ ବଞ୍ଚେଇବ ? 
ତାକୁ ଦଶଦିଶ ଅନ୍ଧାର ଦେଖାଗଲା। ସେତିକିବେଳେ ବାହାଘରର ବାରବର୍ଷ 
ବିତିଯାଇଥଲେ ବି ମାଆ ହୋଇପାରି ନଥ୍‌ବା ଜହ୍ନି କୋଳକୁ ଉଠେଇ ନେଇଥୁଲା 
କାହୁକୁ । ସେତେବେଳକୁ ଗୋପାଳର ଦେହସାରା ଘା” ଘାଉଡ ଭର୍ଭି। ସଜନା 
ଛୁଇଁ ପରି ହାତଗୋଡ। ଲାଉ ତୁମା ପରି ଫେଟଟି ବାହାରି ପଡ଼ିଥଲା। ଢିମା 
ଢ଼ିମା ଆଖୁ ଦୁଇଟା କେବଳ ଛୁଆଟାର ଜୀବନୀ ସତ୍ତା ଜାହିର କରୁଥଲା। 
ଭୋକ ଶୋଷ ଭୁଲି ଜହ୍ମି ଓରଫ ଯଶୋଦା ଘା ଘାଉଡ଼ ଛୁଆଟାକୁ ଯମ ମୁହଁରୁ 
ଛଡେଇ ଆଣିଥୁଲା। ଜନ୍ମ କଲା ମାଆଠୁଁ ଅଧ୍ବକ ସ୍ଟେହ ଦେଇ ମଣିଷ କରିଥଲା 


୧୨୨ । ଡ. ବାସନ୍ତୀ ମହାନ୍ତି 

କାହୁକୁ । ବାହାଦେଇ ବୋହୂ ଆଣିଥୂଲା ଘରକୁ | ଦୁଇ ପିଲାର ବାପ ବି ହେଇଥୁଲା 
କାହୁ । ଆଜି ସେଇ ଦୂଇପିଲାର ବାପ କାହ୍ଧକୁ ମାଆ ଯଶୋଦା ଗାଁ ଦାଣ୍ଡରେ 
ଗୋଡେଇ ଗୋଡେଇ ପିଟୁଛି, ଅଭିସଂପାତ ଦେଉଛି, ଯମ ପାଖକୁ ପଠେଇ 
ଦେଉଛି, ଆଚମ୍ଭିତ ହେଇଯାଉଛନ୍ତି ଦେଖଣାହାରୀ । ସେଇ ଭିତରୁ ଜଣେ ଅଧେ 
ଅସହିଷ୍ଣୁ ମହିଳା ପରଷ୍ଠର ମଧ୍ୟରେ ମତ ବିନିମୟ କରିସାରିଲେଣି। ବାଞ୍ଚ କି 
ଜାଣେ ଗର୍ଭ ବେଦନା। ଜନମ କଲା ପୁଅ ହୋଇଥଲେ ସେ କଂ ଣ ଏତେ ବଡ଼ 
ପୁଅଟାକୁ ଏମିତି ଦାଣ୍ଡ ଘାଟରେ ହୀନସ୍କା କରିଥା”ନ୍ତା ୨ ବଥ ବଥେଇବ ନା 
ଆବୁ ବଥେଇବ ? ପୁଅଟା ବୋକା। କାହିଁକି ସେ ଏମିତି ରାକ୍ଷସୀ ମାଆଟା 
ପାଖରେ ପଡ଼ିରହିଛି କେଜାଣି ? ଆଉ ଜଣେ କହିଲା, ବୋକା ନୁହେଁ ମ, ସୁନା 
ମୁଣ୍ଡା କହ ସୁନା ମୁଣ୍ଡା। ଖାଣ୍ଟି ସୁନାରେ ତିଆରି । ଗୀ ଦାଣ୍ଡରେ ଏତିକି ହୀନସ୍ଥା 
ହେଲେ ଜନମ କଲା ପୁଅ ତ ଗର୍ଜିଉଠିବ। ଇୟେ ତ ସହଜେ ସାଉଁଣ୍ି ଆଣିଲା 
ପୁଅ | ପୋଷା ପୁଅ ଗୁଞ୍ଜା ରୁଅ| ଦେଖୁନା! ପଦୁଟିଏ ବି ତୁଣ୍ଡ ହୂଡ଼ୁନି। ସବୁ 
ମାଡ ଗାଳି ଚୂପ୍‌ ଚାପ୍‌ ସହିଯାଉଛି। ଖାଲି ଲୋକ ଦେଖାଣିଆକୁ ସିନା ଯଶୋଦା | 
ସ୍ବେହ ମମତା କାଣିଚାଏ ବି ନାହିଁ ଦିହିଁଙ୍କ ମଧ୍ୟରେ। ଇୟେ ତ ମାଆ ନୂହଁ- 
ରାକ୍ଷସୀରାକ୍ଷସୀ | 

ଏଇ ମାଡ ଗାଳି ମାନ ଅଭିମାନ ଭିତରେ ଯେ ଅତୁଟ ସ୍ବେହ ମମତାର 
ମହୋଦଧ୍ବ ଥଲା। ଆପଣା ପଣର ଭରପୁର ଭଣ୍ଡାର ଥୁଲା ସେ କଥା ବୁଝିବା 
ପାଇଁ ଏଇ ଦି” କଡାକର ଦେଖଣାହାରୀଙ୍କ ବୋଧଶକ୍ତି ନଥୂଲା। ଘଟଣା ମୂଳରେ 
କାରଣ ଥୁଲା ଏମିତି । 

ବୋହୂର ଜ୍ବାଳାରେ ଅହରହ ଯନ୍ତ୍ରଣା ପାଉଥଲା ଯଶୋଦା । କାହୁକୁ 
କାଳେ କଷ୍ଟ ହେବ, ସେଥୁପାଇଁ ଦିନଟିଏ ବି ପଦେ ବୋହୂ ନାରେ ଅଭିଯୋଗ 
କରି ନଥୁଲା ପୁଅ ପାଖରେ। 

ସେଦିନ କାହୁ ଅଟୋ ଧରି ସବୁଦିନ ପରି ଛଅଟାରେ ନଆସି କୌଣସି 
କାରଣରୁ ଦୁଇଟା ବେଳେ ଘରକୁ ଫେରିଥୂଲା। ସେ ଘରକୁ ଫେରିଲେ ତା ଡାକ 
ଶୁଣି ପ୍ରତିଦିନ ଯଶୋଦା ଖୋଲିଥାଏ ଦୁଆର। ସେଦିନ କବାଟରେ କରାଘାତ 
କରିବା ପୂର୍ବରୁ ଗୋଟାଏ ଚିକ୍ରାର ଶୁଣି ହତ୍ବାକ୍‌ ହୋଇଗଲା କାହୁ । ବାସନ 
ପଡ଼ିବାର ଝନ୍‌ଝାନ୍‌ ଶବ୍ଦ ସହ ତା ସ୍ତ୍ରୀ ସୁମିତ୍ରାର କର୍କଶ କଣ୍ଠଧ୍ଵନି। ସୁମିତ୍ରାର 
ଶେଷ କଥା ପଦକ କାହୁ କାନରେ ହାତୁଡ଼ି ପିଟିବା ପରି ଅନୁଭବ ହେଲା! 


ଗୀତ୍‌ କୁଡ଼ିଆଣୀ । ୧୨୩ 

“ ନିଜେ ତ ବାଞ୍ଚ, ଛୁଆ ପାଳିବା ଶିଖବ କେମିତି ? ମୋ ମାଆ ଠିକ୍‌ 
କହିଥୁଲା, ତୁ ଡାହାଣୀ, ମୋ ଛୁଆଙ୍କ ସୁଖ ଦେଖୁପାରୁନୁ ।” 

କାହାକୁ ଡାହାଣୀ କହୁଛି ସୁମିତ୍ରା, ବୁଝି ପାରିଲାନି କାହୁ | ଖୁବ୍‌ ଜୋର୍‌ରେ 
ପିଟିଲା କବାଟ। ଏ ଅସମୟରେ କବାଟ ଖଟ୍‌ ଖଟ୍‌ ଶୁଣି କବାଟ ଖୋଲିଲା 
ସୁମିତ୍ରା। ଆଗରେ ଠିଆ ହେଇଛି କାହୁ । ସେ ଶଙ୍କିଗଲା ମୁହୂର୍ରଭକ ପାଇଁ| 
ହଡବଡ଼େଇ ଯାଇ କହିଲା-ତମେ-ଏବେ | କାଖରେ ଥୁଲା ଦୁଇ ବର୍ଷିର ସାନ 
ପୁଅ। 

କାହୁ ଶୁଣି ନ ଶୁଣିଲା ପରି ଘର ଭିତରକୁ ପଶିଗଲା। ଅଇଁଠାବାସନ 
ଗଦା ପାଖରେ ମୁଣ୍ଡରେ ହାତ ଦେଇ ବସିଥୂଲା ମାଆ। ପାପୁଲିର ଫାଙ୍କ ଦେଇ 
ଧାର ଧାର ରକ୍ତ ବୋହିଯାଉଥୁଲା। ବ୍ଯସ୍ତ ହୋଇପଡ଼ିଲା କାହୁ ମାଆକୁ ବାହୁ 
ଧରି ତଳୁ ଉଠେଇ ଘର ଭିତରକୁ ଆଣୁ ଆଣୁ କହିଲା- ଏଠି କାହିଁକି ବସିଛୁ 
ମାଆ ? କ”ଣ ହେଲା ତୋ ମୁଣ୍ଡ ? ରକ୍ତ କାହିଁକି ? ଯଶୋଦା କିଛି କହିବା 
ପୂର୍ବରୁ ବଡ଼ପୁଅ କହିଲା-ମାଆ ଜେଜୀମା ମୁଣ୍ଡକୁ ଢାଳରେ ବାଡେଇଦେଲା। 
କାହୁ ଘଟଣାଟା ଅନୁଧ୍ୟାନ କରି ବୁଝିଲା, ମାଆ ବାସନ ମାଜୁଥଵବା ବେଳେ 
ସାନପୁଅ ତା ପାଖକୁ ଆସୁଥଲା। ଶିଉଳିରେ ଗୋଡ଼ ଖସି ତଳେ ପଡ଼ିଗଲା। 
ସୁମିତ୍ରା କିଛି ନ ବୁଝି ମାଆ ଛୁଆଟାକୁ ପେଲି ଦେଇଛି ଭାବି ତା ମୁଣ୍ଡକୁ ପିତଳ 
ଢାଳ ଫିଙ୍ଗଛି। 

କାହୁର ଧୈର୍ଯ୍ୟ ସୀମା ଲଂଘନ କଲା। ସ୍ତୀ ଠୁଁ ବାରମ୍ବାର ମାଆ ନାଁରେ 
ଅଭିଯୋଗ ଶୁଣି ଶୁଣି ତା କାନ ବଧ୍ବରା ହୋଇଯାଇଥୁଲା। ସୁମିତ୍ରା ଯେ ମାଆ 
ପ୍ରତି ସମ୍ବେଦନଶୀଳ ନୂହେଁ ବହୁ ଆଗରୁ ସେ ହୃଦ୍‌ବୋଧ କରିସାରିଥଲା। ମାଆ 
ଯାହା କରୁଛି କରୁ, ତାକୁ ସହିଯିବା ପାଇଁ ବରାବର ସୂମିତ୍ରାକୁ ଅନୁରୋଧ 
କରୁଥଲା ତ କେତେବେଳେ ତାଗିଦ୍‌ କରୁଥିଲା। ମାଆ ଖୁବ୍‌ ସ୍ପର୍ଶ କାତର । 
ତାକୁ ଆଘାତ ଦେବାପରି କିଛି କଟୁ କଥା ନ କହିବାପାଇଁ ସେ କାକୁତିମିନତି 
ହେଉଥଲା ସୁମିତ୍ରା ପାଖରେ। ଯଦିଓ କାହୁ ଜାଣିଥୂଲା ସୂମିତ୍ରାର ଜହର ବୋଳା 
ଜିଭ। ସେ କିଛି ବି କରିପାରେ ଓ କହିପାରେ। କିନ୍ତୁ ଦିନେ ବି ମାଆଠୁ କିଛି 
ଆପରି ଅଭିଯୋଗ ଶୁଣି ନଥୁଲା କାହ । ବରଂ ସୁମିତ୍ରା ଅନୁପସ୍ଥିତିରେ ତାକୁ 
ସର୍ବଦା ସମଥନ କରିଆସିଛି ମାଆ। କାହୁର ଭ୍ରମ ଦୂର ହେଲା। ସବୁ ଠିକ୍‌ 
ଚାଲିଛି ବୋଲି ତାର ଯେଉଁ ଧାରଣା ଥୁଲା ତାହା ଭାଙ୍ଗି ଚୁର୍‌ମାର୍‌ ହୋଇଗଲା | 


୧୨୪ । ଡ. ବାସନ୍ତୀ ମହାନ୍ତି 

କାହୁର ଉପସ୍ଥିତିରେ ସୁମିତ୍ରା କେବେ ମାଆକୁ ଖରାପ ବ୍ଯବହାର କରି ନଥୁଲା। 
ଆଶ୍ବସ୍ତ ଥୁଲା କାହୁ। କାହୁର ଅଲକ୍ଷ୍ୟରେ ମାଆ ପ୍ରତି ସୁମିତ୍ରାର ଅସହିଷୁତା 
ଚରମ ସୀମାରେ ପହଞ୍ଚ ସାରିଲାଣି, ଏଇ ପ୍ରଥମ ଥର ସେ ଅନୁଭବ କଲା। 
ଗୋଟାଏ ଚରମ ପଦକ୍ଷେପ ନେବାପାଇଁ ନିଷ୍ପତ୍ତି ନେଲା। ସୁମିତ୍ରାକୁ ତା ଭୂଲ୍‌ 
ପାଇଁ ମାଆର ପାଦଧରି କ୍ଷମା ମାଗିବାକୁ ବାଧ୍ୟ କଲା। କିନ୍ତୁ ସୁମିତ୍ରାର ଅହଂ 
ଗଗନ ସ୍ପର୍ଶୀ ଥଲା । ସେ କାହୁର ନିଷ୍ଠରି ଶୁଣୁ ଶୁଣୁ ଆହତ ସର୍ପିଣୀ ପରି 
ଗଜିଉଠିଲା। ସଫା ସଫା ଶୁଣେଇଦେଲା-ସୃଷ୍ଟି ପ୍ରଳୟ ହେଲେ ବି ସେ କାହାକୁ 
କ୍ଷମା ମାଗିବ ନାହିଁ। ମାଆପୁଅଙ୍କ ନୀରେ ଯୌତୁକ ନିର୍ଯ୍ୟାତନାର କେସ୍‌ଟିଏ 
ଠକି ଦେବାର ଧମକ୍‌ ଦେବାକୁ ଭୁଲିଗଲା ନାହିଁ। ସୁମିତ୍ରାକୁ କାହ୍ଧୁ ଭଲଭାବରେ 
ଚିହ୍ନେ। ତା ପକ୍ଷରେ କିଛି ବି ଅସମ୍ଭବ ନୁହେଁ । ଦୁଇଟି ପୁଅର ମାଆ ହେବାପରେ 
ତାର ଅହଂକାର ଆକାଶକୁ ଛୁଇଁଛି | ଇନ୍ଦ୍ର ଚନ୍ଦ୍ର ତା ପାଖରେ ତୁଛ ହୋଇ ପଡ଼ିଛନ୍ତି । 
ଉପାୟହୀନ ହୋଇପଡ଼ିଲା କାହୁ । ଯେମିତି ହେଉ, ସୁମିତ୍ରାର ଦୌରାତ୍୍ଯରୁ 
ମାଆଙ୍କୁ ବଞ୍ଚେଇବାକୁ ହେବ | ମାଆକୁ ସେ ସ୍ଵଚଛନ୍ଦ ଓ ମୁକ୍ତ ଜୀବନଟିଏ ଦେବ। 
ଅନେକ ଚିନ୍ତା ସଂଘର୍ଷ ପରେ ସେ ପହଞ୍ଚିଲା ମାଆ ପାଖରେ । ଯଶୋଦା ବସିଥଲା 
ଚଉରା ପାଖରେ ଖରାକୁ ପିଠି କରି । ମାଘ ମାସିଆ ଦିନ। ସୋରିଷ ତେଲରେ 
ଟିକେ ଟିକେ ପାଣି ମିଶାଇ ସେ ଦେହ ହାତରେ ବୁଲଉଥୂଲା | କାହୁ ଆସି ଠିଆ 
ହେଲା ପାଖରେ । ମାଆକୁ ଭଲ ଭାବରେ ସେ ଦେଖୁଲା। ପିନ୍ଧିଛି କୋଚଟ 
ମଇଳା ଶାଢୀ | ଘରର ଗଦାଗଦା ମଇଳା ଲୁଗାପଟା ସିଏ ସଫା କରେ | କୂଢକୂଢ 
ଅଇଁଠା ବାସନ ମାଜେ। ସକାଳ ନ ହେଉଣୁ ଝାଡୁ ଖଣ୍ଡେ ଧରି ଦାଣ୍ଡବାଢ଼ି 
ନିର୍ମଳ କରେ। ସିଏ ପିନ୍ଧିଛି ଶତଛିଦ୍ର ମଇଳା ମକନ୍ଦରା ଶାଢୀ ଖଣ୍ଡେ। ତା 
ମୁହଁକୁ ଚାହିଁଲା କାହୁ । ଏଇ କେତେ ଦିନ ଭିତରେ ତା ବୟସଟା ଯେମିତି ଦୃତ 
ଗତିରେ ଆଗକୁ ଧାଇଛି। ତା ମୁହଁରେ ଆଉ ପୁତ୍ର ପ୍ରେମରେ ବାଇ ହୋଇଥୁବା 
ମା'ର ପ୍ରାଣ ଉଚ୍ଳା ଭାବ ନାହିଁ। ତା ସ୍ଵପ୍ନ ଭଙ୍ଗ ହୋଇଛି । ସେ ସଂପୂର୍ଣ୍ଣ କ୍ଲାନ୍ତ 
ହୋଇପଡ଼ିଛି। ତା ଉଦାସ ଆଖୁ ଦୂୁଇଟାରେ ଖାଲି ସ୍ବପ୍ନ ଭଙ୍ଗର ଯନ୍ତ୍ରଣା । ନିଜର 
ପୀଡତାକୁ ଗୋପନ କରିବାକୁ ପ୍ରାଣାନ୍ତକ ପ୍ରୟାସ କରି କରି ଧରାପଡ଼ିଯାଇଛି 
ଅକସ୍ଟାତ୍‌। 

ନିଜକୁ ଧବକ୍୍‌ାର କଲା କାହୁ। କାହିଁକି ସେ ମାଆଙ୍କୁ ଏମିତି ଅଣଦେଖା 
କଲା ? ସେ ଧୋଜ୍‌| ଖାଇଛି । ସୁମିତ୍ରା ଉପରେ ଭରସା କରି ସେ ମହା ଅପରାଧ 

କରିଛି। ତାକୁ ଖୁବ୍‌ ଜୋର୍‌ରେ କାନ୍ଦିବାକୁ ଇଚ୍ଛା ହେଉଥୁଲା। ନିଜକୁ ସମ୍ବରଣ 
କରିନେଲା। କୋହ ରୁଦ୍ଧ କଣ୍ଠରେ ଡାକିଲା:- 

ମାଆ ! 

ଉପରକୁ ମୁହଁ ନ ଉଠେଇ ଯଶୋଦା ସେମିତି ନିର୍ଲିପ୍ତ କଣ୍ଠରେ କହିଲା- 
କ'ଣ କହିବୁ ? 

କାହୁ ଅପରାଧୀଟି ପରି କହିଲା-ତତେ ଗୋଟାଏ କଥା କହିବାର ଥୁଲା 
ମାଆ | 

ତତ୍କ୍ଷଣାତ୍‌ କହିଲା ଯଶୋଦା-କହ ! 

କାହୁ ଛେପ ଢୋକି କହିଲା-ମୁଁ ଅସହାୟ ମାଆ ! ସୁମିତ୍ରା ପାଖରେ ତୁ 
କେବେ ବି ଭଲଭାବରେ ରହିପାରିବୁନି। ସେ ମଣିଷ ନୁହେଁ, ପିଶାଚୀ। ସେ 
ତୋ ଜୀବନକୁ ନର୍କ କରିଦେବ ମୁଁ ଘରଟିଏ ଠିକ୍‌ କରୁଛି। ସେ ତା ପିଲାମାନଙ୍କୁ 
ନେଇ ସେଇଠି ରହୁ | ମୁଁ ତୋ କଷ୍ଟ ଆଉ ଦେଖୁପାରୁନାହିଁ। 

ବିଶ୍ତୋରଣଟିଏ ହେଇଗଲା ଅବା! ଭୂତ ଲାଗିଲା ପରି ବସିବା ଜାଗାରୁ 
ଉଠିପଡ଼ି ସେ କହିଲା-କ”ଣ କହିଲୁ ରେ ତୁ ! ତୁ ମୋ ପାଖରୁ ଅଲଗା ରହିବୁ ? 
ତୋର ଏତେ ସାହସ ? ତତେ କୋଳେଇ କାଖେଇ ଯମ ମୁହଁରୁ ଛଡେଇ 
ଆଣିଥୁଲି ଏଇଥୁପାଇଁ ? ହଇରେ-ଲୋକଙ୍କ ଆଗରେ ଦେଖେଇଦବୁ ଯଶୋଦା 
ବାନ୍‌ଝ | ପରପିଲାଙ୍କୁ ଆଣି ପୋଷିଲା ଯେ ତାକୁ ମଣିଷ କରିପାରିଲା ନାହିଁ। 
ତାଙ୍କୁ ଘରୁ ତଢ଼ିଦେଲା ? ବୋହୂଟାକୁ ଦେଖୁ ସହିପାରିଲାନି ଯେ ସେ ଘର ଛାଡ଼ି 
ଚାଲିଗଲା ? ଏଇ ଅପନିନ୍ଦା ତୁ ଦେବୁ ମତେ ? 

କାହୁ ଅନୁଭବ କଲା, ସେ ଭୁଲ୍‌ କରିଛି । ମା'ର ଦୁର୍ବଳତମ ବିନ୍ଦୁରେ 
ଆଘାତ କରିଛି। ଏଠି ଠିଆ ହେଇ ରହିବା ଆଦୌ ନିରାପଦ ନୁହେଁ। ସେ 
ଆତ୍ସରକ୍ଷା ପାଇଁ ବାହାରି ଆସିଲା ବାହାରକୁ । ତା ପଛେ ପଛେ ଯଶୋଦା । ଦିନ 
ଦିନ ଧରି ତାର ଅବଦମିତ କୋହର ପାର୍ଶ୍ବ ପ୍ରତିକ୍ରିୟା ହୋଇଛି, ସେ ନିଜକୁ 
ଆଉ ସମ୍ଭାଳି ପାରିଲା ନାହିଁ। ତା ଚିନ୍ତାଶକ୍ତି ଲୋପ ପାଇଯାଇଛି ! ସେ ହିତାହିତ 
ଜ୍ଞାନଶୁନ୍ଯୟ ହୋଇପଡ଼ିଛି। କାହୁ ଯେ ତାର ଜନ୍ମକଲା ପୁଅ ନୁହେଁ ଏହା ସେ 
କେବେ ସ୍ବପ୍ନରେ ସୁଦ୍ଧା ଚିନ୍ତା କରିନାହିଁ। ଅନ୍ତରାଙ୍ାର ଯେଉଁ ଆବେଗ ସେଇ 
ଅଧ୍ବକାରରେ ଲମ୍ବା ଲମ୍ବା ପାହୁଣ୍ଡ ପକେଇ ଧାଇଁ ଯାଉଥବା କାହୁ ଉପରକୁ ତଳୁ 
ଟେକାଟିଏ ଉଠେଇ ଫିଙ୍ଗିଲା। କାହୁ ପାଖରୁ ଦୁଇ ହାତ ଦୂରରେ ପଡ଼ିଲା 

ଟେକାଟା। କାହୁ ଏ ଅତର୍କିତ ଆକ୍ରମଣ ପାଇଁ ପ୍ରସ୍ତୁତ ନଥଲା। ସେ ମୁହଁ ବୁଲେଇ 
ଚାହିଁଲା ପଛକୁ । ପଛରେ ଆଉ ଗୋଟାଏ ଇଟାଖଣ୍ଡ ହାତରେ ଧରି ଉଗ୍ରମୁରରି 
ହେଇ ଠିଆ ହୋଇଛି ମାଆ ଯଶୋଦା। କାହୁକୁ ମନେହେଲା ସେ ଯେମିତି 
ସମୟର ସୁଅରେ ପଚିଶି ବଷ ପଛକୁ ଫେରିଯାଇଛି। ସେ ପାଲଟି ଯାଇଛି 
ବାଳୁତ କାହୁ । ଘିଅ ଠେକିଟା ଭାର୍ଗିଦେଇ ସେ ଧାଇଁ ଆସିଛି ବାହାରକୁ | ମାଆ 
କ୍ରୋଧରେ ଅଜ୍ଞାନ ହେଇ ତାକୁ ଗୋଡ଼ାଉଛି। ସେ ମାଆକୁ କାଲି ଦେଉଛି, 
ମା'ର ଟେକା ତା ଉପରେ ନ ବାଜିବାରୁ ସେ ହସି ହସି ଗଡ଼ିଯାଉଛି। ଆହୁରି 
ତାକୁ ଚିଡ଼େଇବା ପାଇଁ କହୁଛି-ମାର୍‌-ମାର୍‌-ଯେତେ ମାରୁଛୁ ମାର | ମୋ 
ଦେହରେ ଗୋଟାଏ ବି ବାଜିବନି। ମାଆ ଆହୁରି ଗୋଟାଏ ଟେକା ଉଠଉଛି। 
ଫିଙ୍ଗୁଛି କାହୁ ଉପରକୁ । ପାଖରେ ଯାହା ତାହା ପଡୁଛି । କିଛି ମାନୁନି। ସେ 
ଫିଙ୍ଗ ଚାଲିଛି । କୋଉ ଟେକା କି ପଥର କାହ ହାତରେ ଧରିଦେଇ ବଡ଼ ପାଟିରେ 
କହୁଛି କ୍ୟାଚ୍‌ । ଯେମିତି କହୁଥିଲା ଛୋଟବେଳେ। ଦାନ୍ତ ଦେଖେଇ ଜିଭ କାଢି 
ଖତେଇ ହଉଛି | ହସି ହସି ବେଦମ୍‌ ହେଇଯାଉଛି । ଆହୁରି ଅଜ୍ଞାନ ହୋଇଯାଉଛି 
ଯଶୋଦା । ମାଆ ଓ ଭେଣ୍ଡା ପୁଅର ଏ ବାଲ୍ଯଲୀଲା ଦେଖଣାହାରୀ ଦେଖୁଛନ୍ତି 
ଘଣ୍ଟାଏ ହେଲା। 

ଝରକା ପାଖରେ ଠିଆ ହୋଇ ସୁମିତ୍ରା ମାଆପୁଅଙ୍କର ଏ ନବଜ ଦେଖୁ 
ରକ୍ତଚାଉଳ ଚୋବାଉଥୁଲା | ତା ଭିତରେ ଥବା ସଇତାନଟା କହୁଥିଲା, ବାଜନ୍ତା 
କି ଗୋଟାଏ ପଥର ପୁଅର କପାଳରେ ! ଝରଖଝର ରକ୍ତ ବୁହନ୍ତା କି ! ସୁମିତ୍ରା 
ଧାଇଁଯାଇ କ୍ଷତାକ୍ତ କାହୁକୁ ଆଉଁସି ଆଉଁସି ଭଲ କରି ଦୁଇପଦ ବୁଢୀକୁ ଶୁଣେଇ 
ଦିଅନ୍ତା । ଥଣ୍ଡା ହେଇଯାଆନ୍ତେ ମାଆ ପୁଅ! ପାଲା ଲଗେଇଛନ୍ତି ଏଠି। ସେୟା 
ହେଲା ନାହିଁ। ବରଂ ସୁମିତ୍ରାର ହିଂସ୍ର ଆନନ୍ଦ ଧୀରେ ଧୀରେ ତା ଚେତନା 
ରାଜ୍ୟରୁ ଅପସରି ଯାଉଥୁଲା। ବିମଳ ଆନନ୍ଦର ଅପୂର୍ବ ପୁଲକଟିଏ ତା ଅଙ୍ଗେ 
ଅଙ୍ଗେ ପ୍ରସରି ଯାଉଥଲା। ସେ ଅନ୍ତର ଭରି ଉପଭୋଗ କରୁଥଲା ଏ ଦିବ୍ଯ 
ଦୃଶ୍ୟ | ତା ହୃଦୟଟା ବାତ୍ସଲ୍ୟ ପ୍ରେମର ମହକରେ ମହକି ଯାଉଥୁଲା। ଏ ଯେମିତି 
ସତସତିକା ନନ୍ଦରାଣୀ ଯଶୋଦା ଓ କଳାକାହୁ ଙ୍କର ବାତ୍ସଲ୍ୟଲୀଳା। ଏକ 
ଅନନୂଭୂତ ଅନୁଭବରେ ସେ ଦିବ୍ୟାଙ୍ଗନା ପାଲଟିଗଲା। ତା ମନ ଭିତରେ 
ଶାଶୁପ୍ରତି ସବୁ ଘୃଣା ଅସୂୟା ଅସହିଷ୍ୁତା ଓ ଅହଂକାର କୁଆଡେ ଅପସରିଗଲା। 
ସମ୍ମାନ, ସମ୍ଭମବୋଧ, ପ୍ରେମ ଓ ଭଲ ପାଇବାପଣର ଏକ ଉଛ୍ଛଳ ସ୍ତୋତରେ 

ସେ ଉବୁଟୁବୁ ହୋଇଗଲା। ସେଇ ସ୍ତୋତ ଭିତରେ ଭାସି ଭାସି ସେ 
କେତେବେଳେ ଯଶୋଦା ପାଖରେ ପହଞ୍ଚ୍‌ ଯାଇଛି ସେ ଜାଣିପାରିଲା ନାହିଁ। 
ଏକ ଅହେତୁକ ଆବେଗରେ ସେ କୋହ ବିଜଡ଼ିତ କଣ୍ଠରେ କହିଲା-ମୋତେ 
କ୍ଷମା କରିଦିଅ ମା ! ମୁଁ ଅପରାଧ କରିଛି। ମୋତେ ଯାହା ଶାସ୍ତି ଦବ ମୁଁ ମୁଣ୍ଡପାତି 
ସହିନେବି। ମୁଁ ପାପିନୀ ଚିହ୍ବିପାରିଲି ନାହିଁ ତମକୁ । ତମେ ସାଧାରଣ ମଣିଷ 
ନୁହଁ, ଦେବୀ, ଯଶୋଦା ମାଆ| 

ଦେଖଣାହାରୀ ତଟସ୍ଥ । ଏତେ ଅହଂକାରୀ ବୋହୂଟାର ଯେ ଏମିତି 
ପରିବର୍ଭନ ହୋଇପାରେ ଏହା ଥଲା ସେମାନଙ୍କ ଚିନ୍ତା ଚେତନାର ବାହାରେ। 

ହଠାତ୍‌ ସ୍ଥିର ହୋଇଗଲା ଯଶୋଦା। ସେ ଉଞ୍ଚେଇଥିବା ପଥରଖଣ୍ଡ 
ଖସିପଡ଼ିଲା ତଳକୁ । ବୋହୂଟାକୁ ତଳୁ ଉଠେଇ ଜାବୁଡ଼ି ଧରିଲା ଛାତିରେ। 
କାହାରି ମୁହଁରେ ବଚନ ବାହାରୁ ନଥୂଲା। କେବଳ ଭୋ ଭୋ ହୋଇ 
କାନ୍ଦୁଥୁଲେ ଦୁହେଁ । 

ନିଜ ଆଖୁକୁ ବିଶ୍ଵାସ କରୁ ନଥୁଲା କାହୁ। ଏହା କ”ଣ ସମ୍ଭବ? ସେ 
ସ୍ଵପ୍ନ ଦେଖୁନାହି ତ ! 


୧୨୮ । ଡ. ବାସନ୍ତୀ ମହାନ୍ତି 

ଜୀବନ ଚିନ୍ତା 


ରତନ୍‌ ବଳଦ ଦୁଇଟାଙ୍କୁ କୁଆଳିରେ ଯୋଚି ଲଙ୍ଗଳକଣ୍ଠି ଉପରେ ବାଁ ହାତ 
ପକେଇ ଡାହାଣ ହାତରେ ଧରିଥବା ପାଚିଲା ବାଉଁଶ ପାଞ୍ଚଣଟାରେ ଦୁଇପାହାର 
କଷିଦେଇ କହିଲା:-ତିତି ତିତି ତିତି, ଅର୍‌-ଅର୍‌-ଅର୍‌-ତି-ତି-ତି-ତି ବଳଦ ଦୁଇଟା 
ଛିନ୍‌କାନିଆଁ ହୋଇ ଆଗକୁ ଦଉଡ଼ିଲେ। ପହିଲି ଆଷାଜର ଭିଜାମାଟିକୁ ସର୍‌ 
ସର୍‌ କରି ଲଙ୍ଗଳ ସିଆର ଚିରି ଚିରି ଆଗକୁ ଗଡ଼ିଗଲା। ଏଇ ଜମିରେ ତା 
ଦେଖନ୍ତରେ ତା ଦାଦୀବୂଢା ହଳ କରୁଥଲା, ଜମି କାଦୂଅ କରି ଧାନ ବୁଣୁଥିଲା। 
ମାଣ୍ଡିଆ ରୋଉଥୁଲା। ପାହାଡ଼ ତଳ ଆଡ଼କୁ ସେଇ ଗଡ଼ାଣିଆ ଜାଗାମାନଙ୍କରେ 
ମକା ଲଗାଉଥୂଲା। ମକାବାଡ଼ର ଚାରିପଟେ ଜହ୍ତି, କାକୁଡ଼ି, ଭେଣ୍ି, ଲଙ୍କା 
କେତେ କ”ଣ ଅମଳ କରୁଥଲା। ଦାଦୀ ଅନ୍ତେ ତା ବାପ ବି ସେମିତି ଜମି 
ଚଷିଲା। ଫଳ ଫୁଲୁରୀ ଲଗାଇଲା, ଧାନ ମକା ମାଶ୍ରିଆ ଅମଳ କଲା। କେବଳ 
ତା ଦାଦୀ ବାପ ନୁହଁନ୍ତି, କୋଉ ମାନ୍‌ଧାତା ଅମଳରୁ ଏଇ ଡଙ୍ଗର ଜାନୀ ବଅଁଶର 
ମାଆବାପ ହେଇ ରହିଆସିଛି। ଜାନୀ ବଂଶଧରଙ୍କ ଶରୀରରେ ଏଇ ମାଟିର 
ଛାତିରୁ ଉତ୍ତୁରିଥବା ଖାଦ୍ଯକଣିକା ରକ୍ତ ହୋଇ ପ୍ରବାହିତ ହୋଇଛି। ନିଃଶ୍ବାସ 


ଗୀତ୍‌ କୃଡ଼ିଆଣୀ । ୧୨୯ 

ପ୍ରଶ୍ଵାସ ହୋଇ ପ୍ରାଣସତ୍ତାରୁ ଧାରଣ କରିଛି । ଅସ୍ଥିମନା ହୋଇ ସେମାନଙ୍କ 
ଶରୀରକୁ ସୁଗୋଲ ସୁଗଠିତ କରିଛି । ଜାନୀମାନେ ବି ବେଇମାନ୍‌ ହେଇ ନାହାନ୍ତି। 
ଏଇ ଡଙ୍ଗର ଭୂଇଁକୁ ଦେବତା ପରି ମାନିଛନ୍ତି। ରକ୍ତକୁ ପାଣି କରି ଏଇ ଡଙ୍ଗର 
ଦେବତା ଉଦ୍ଦେଶ୍ୟରେ ବୁହାଇ ଦେଇଛନ୍ତି । ହାଡ଼ ମାଉସ ପଳପଳ କରି ଡଙ୍ଗର 
ଦେବତା ପାଦତଳେ ଅର୍ପଣ କରିଛନ୍ତି। ଖତସାର ଦେଇଛନ୍ତି, ବିହନ ବୁଣିଛନ୍ତି, 
ମଞ୍ଜି ପେତିଛନ୍ତି। ବର୍ଷଟାସାରା ବିଭିନ୍ନ ପୂଜାପର୍ବରେ ଏ ଡଙ୍ଗର ଦେବତାଙ୍କୁ 
ମଦ ଦେଇଛନ୍ତି, କୁକୁଡ଼ା ଦେଇଛନ୍ତି। ନଡ଼ିଆ, କଦଳୀ, ପିଠାପଣା, ଫଳମୂଳ 
ଦେଇ ପୂଜା କରିଛନ୍ତି। ତାକୁ ସନ୍ତୁଷ୍ଟ କରିବାପାଇଁ କେତେ ନାଚ କରିଛନ୍ତି । 
ଗୀତ ଗାଇଛନ୍ତି । ମାଟି ସାଙ୍ଗରେ ମାଟି ହୋଇ ଗତର ଖଟେଇଛନ୍ତି। ତା ପୂର୍ବପୁରୁଷ 
ମାନଙ୍କର ଡୁମା ତ ଏଇଠି ଏଇ ମାଟି ଗୋଡ଼ିରେ ଅଟକି ରହିଯିବାର ସେ 
ଅନୁଭବ କରିଛି । 

ରତନ ଆଗରେ ନାଚିଉଠିଲା ତା ପିଲାଦିନର କଥା। ତା ମାଆ ବାପ ଓ 
ଦାଦୀଙ୍କ ସାଙ୍ଗରେ ସିଏ ବି ଏଇ ଡଙ୍ଗରକୁ ଆସୁଥଲା। ଡଙ୍ଗରରୁ ଗୋଛା ଗୋଚ୍ଛା 
ଧାନ, ମାଣ୍ଡିଆ, ବିରି, ମୁଗ ବୋହି ବୋହି ସେମାନେ ଆଣୁଥଲେ। ଖଳାରେ 
ସେସବୁ ଅମଳ ହୋଇ ଘରେ ବର୍ଷକ ପାଇଁ ରଖାଯାଉଥଲା। ଜହ୍ନି, କାକୁଡ଼ି, 
ଭେଣ୍ଡି, ବାଇଗଣ, କଲରା ଆଦିକୁ ତା ମାଆ ବୁଢୀମା ହାଟ ବଜାରକୁ ନେଇ 
ଯାଉଥ୍‌ଲେ। ହାଟରୁ ତେଲଲୁଣ ସଉଦା ସାଙ୍ଗକୁ ତା ପାଇଁ ଖଜା ମୁଆଁ ନାଲି 
ଟହଟହ ଜିଲାପି, ଶାଳପତ୍ର ଦନାଟିରେ ବାନ୍ଧି ଆଣୁଥୁଲେ। ତା ବାପା ଦାଦୀ 
ବୁଢାପାଇଁ ଧୁର୍ଟିଆ ପୁଢ଼ା ବି ଆଣିବାକୁ ଭୁଲୁ ନଥଲେ। 

ଅନ୍ୟମନସ୍କ ହୋଇଲା ରତନ | ଏବେ ଏଇ ଡଙ୍ଗରର ବଳବୟସ ସେମିତି 
ଅଛି। ଜାନୀ ବଂଶର ଭେଵ୍ିଆ ତା ଛାତିରେ ସେମିତି ସୁନା ଫଳଉଛି। ଖାଲି 
ଫରକ୍‌ ଏତିକି ଯେ ଏବେ ଫସଲରେ ଆଉ ତାର ଅଧ୍ବକାର ନାହିଁ। ବଡ଼ ଭାଗ 
ଯାଉଛି ସାଉକାର ଅମାରକୁ। ଭାଗ ବାବଦରେ ଯାହା ମିଳୁଛି ସେଇଥ୍‌ରେ 
ବରଷଟା ଖେଟୁନି। ଗାଁର ଅନ୍ଯ କିଣିଖୁଆଙ୍କ ସହ ସେ ସାମିଲ ହୋଇଗଲାଣି। 
କୁଲି ଭୂତି କରି ଯାହା ଆଣେ ସେଥୁରେ ସେ ଦୁଇଟଙ୍କଆ ଚାଉଳ ସାଙ୍ଗକୁ 
ତେଲଲୁଣ କରେ । 

ରତନ ଜାନୀ ପରିବାରର ଏମିତି ଦୁର୍ବଶା ହୋଇ ନଥା”ନ୍ତା ଯଦି ଏ 
ଜମି ଖଣ୍ଡକ ସାଉକାର ଘରେ ବନ୍ଧା ପଡ଼ି ନଥା'ନ୍ତା! 


୧୩୦ । ଡ. ବାସନ୍ତୀ ମହାନ୍ତି 

କେମିତି ବନ୍ଧା ନ ପଡ଼ିଥା' ନ୍ତା ଯେ ! ପୋଲିସ୍‌ ଯେତେବେଳେ ନକ୍ଟଲ 
ବୋଲି ସନ୍ଦେହ କରି ରତନକୁ ବାନ୍ଧି ନେଇଗଲା, ଦଶଦିଗ ଅନ୍ଧାର ଦିଶିଲା ତା 
ବାପ ଚଇତନକୁ। ଦେଶୀୟା ଲୋକର ଡୁମା ଦେବତାଙ୍କୁ ଯେତିକି ଡର ନାଇଁ 
ସେତିକି ଡର ଏ ପୋଲିସ୍‌ ଓ ଫରେଷ୍ଟିଙ୍କୁ। ଡୁମା ଦେବତା ମନ୍ତ୍ରରେ ବଶ ହେବେ | 
ପୂଜା ପାଠ କଲେ ଶାନ୍ତ ହେବେ । ମଦ କୁକୁଡ଼ାରେ ଅଶୁଭ ଦୃଷ୍ଷି ଫେରେଇବେ | 
କିନ୍ଧୁ ଏମାନଙ୍କ ହାବୁଡ଼ରେ ଥରେ ପଡ଼ିଗଲେ ଆଉ ରଷ୍ଷା ନାହିଁ। ଜିଅନ୍ତାରେ 
ଯମ ଯନ୍ତ୍ରଣା ଦେବେ । ମରିବାଠୁଁ ଘୋଷରା ବଳିପଡ଼ିବ। କୋର୍ଟ କଚେରୀ ଜେଲ 
ଜୋରିମାନାରେ ତଳିତଳାନ୍ତ କରିଦେବେ । ରତନର ବୁଢା ବାପ ଯେତେ ପଇସା 
ପଢଡ଼ୁପଛେ ରତନକୁ ମୁକୁଳେଇ ଆଣିବାକୁ ହେବ। ସିଏ ଧାଇଁଲା କୂଜି ନେତା 
ଆସ୍ାରାଓ ପାଖକୁ । ତା ପାଖରେ ନେହୁରା ନିଉଛାଳି ହେଲା। ଖୁଙ୍କାରୀ ହୋଇ 
ଆସ୍ତାରାଓ କହିଲା- 

ତମେ ଶଳେ ନକ୍ଟଲ ମାଓବାଦୀ ହୋଇ ଆମ ସରକାର ପଛରେ ଲାଗିବ, 
ଆମେ ତମକୁ ରକ୍ଷା କରିବୁ ? ଯା-ଯା- ମୁଁ କିଛି କରିପାରିବି ନାହିଁ। 
ପୋଲିସମାନଙ୍କୁ କେମିତି ସେମାନେ ଛେଳିପରି ଜିଅଁନ୍ତା କାଟି ଦେଉଛନ୍ତି ଦେଖୁଛ 
ତ ! ସେମାନେ ଛାଡ଼ିବେ ? . 

ଚଇତନ ଆହୁରି ବିକଳ ହୋଇ କହିଲା:- 

ନାଇଁବାବୁ, ମୋ ପୁଅ ସେ ଦଳରେ ନାଇଁ ସକାଳୁ ସକାଳୁ ସେ ଛତୁ 
ତୋଳି ଯାଇଥୁଲା। ଥାନାବାବୁ ତାକୁ ବାନ୍ଧି ନେଇଗଲା। ମୁଁ ଗରୀବ ଲୋକ 
ବାବୁ, ମତେ ଟିକେ ଦୟା କର | ବୁଢା ସତକୂ ସତ କାନ୍ଦି ପକେଇଲା ଓ 
ନଇଁପଡ଼ି ଆସ୍ତାରାଓର ଗୋଡ଼ ଧରି ପକେଇଲା! 

ଆସ୍ତାରାଓ ମୁରବୀ ସୁଲଭ କଣ୍ଠରେ କହିଲା, “ ହଉ ! ହଉ ! ତୁନୀପଡ଼, 
ତୁ ଗରୀବ ଲୋକ ବୋଲି କ”ଣ ପୋଲିସ୍‌ ତୋତେ ଛାଡ଼ିଦେବ। ପାଞ୍ଚ ଦଶ 
ହଜାର ଯୋଗାଡ଼ କର । ଖର୍ଚ୍ଚାପାଣି ନ କଲେ କିଏ ଶୁଣିବ ତୋ କଥା! ତୋ 
ପୁଅ ସେମିତି ଜେଲ୍‌ ଭୋଗିବ ବାର ବରଷ। 

ହାଲୁକ ଶୁଖଗଲା ବୁଢାର | ତା ଆଖୁ ଦୁଇଟା ତାନୁକୁ ଖୋସି ହୋଇଗଲା, 
କଳାକାଠ ପଡ଼ିଗଲା ତା ମୁହଁ। ଦଶହଜାର ଟଙ୍କା ! ଆଁ ଫାଡ଼ିଦେଲା ବୁଢା ! 
ଆସ୍ମାରାଓର ମୁହଁ ତାକୁ ଗୋଟାଏ ବଣ ଗଧୁଆର ମୁହଁ ପରି ଦିଶ୍ଥିଲା। କୋଉଠୁ 
ଆଣିବ ଏତେ ଟଙ୍କା ! ତା ଚିନ୍ତାଶକ୍ତି ଲୋପ ପାଇ ଯାଉଥୁଲା ! 


ଗୀତ୍‌ କୁଡ଼ିଆଣୀ । ୧୩୧ 

ଘଡ଼ ଘଡ଼ କଣ୍ଠରେ ହାତୁଡ଼ି ପିଟିବା ପରି ଆସ୍ତାରାଓ କହିଲା-ନାଇଁ ତ 
ତୁନୀପଡ଼। ବାରବର୍ଷ ପରେ ତୋ ପୁଅ ଆସିବ। ତୁ ସେତେବେଳକୁ ଥବୁ କି 
ନାହିଁ କେଜାଣି ? ” 

ବଡ଼ ଶିକାରଟିଏ ଆପେ ଟାଣି ହୋଇଆସିଛି ଚିନ୍ତାକରି ମନେ ମନେ 
ଉଲ୍ଲସିତ ହୋଇପଡ଼ିଲା ଆସ୍ତାରାଓ | 

ଚଇତନ ଚିନ୍ତାକଲା, ସତ କଥା, ପାଚିଲା ପତର, ଆଜି ଅଛି, କାଲି କି 
ଭରସା,କିଛି ଗୋଟାଏ କରିବାକୁ ହେବ। ତା ପାଖରେ ଏଇ ଡଙ୍ଗର ଚାରି 
ଏକର ଛଡ଼ା ଆଉ କିଛି ନଥୁଲା। ସେ ଧାଇଁଲା ସାଉକାର ଘରକୁ । ସାଉକାର 
ପାଖରେ ହାତଯୋଡ଼ି କହିଲା- 

ମୁଁ ଡୁବିଗଲି ମାହାପୁରୁ। ମତେ ରକ୍ଷାକର । ସେତେବେଳକୁ ସାଉକାର 
କାନରେ ସବୁ କଥା ପଡ଼ି ସାରିଥୁଲା। ଚିତନ ଜାନୀର ବର୍ଷଟାଯାକ ଧାନ ମାଣ୍ଡିଆ 
ଖେଟିଯାଏ ବୋଲି ସେ ସାଉକାର ପାଖକୁ ହାତ ପାତିବାକୁ ଆସେନାହିଁ, କି ତା 
ପାଖରେ ମୁଣ୍ଡ ନୂଆଁଏ ନାହିଁ। ଏବେ ସେ ଅକଳରେ ପଡିଛି। ସାଉକାର ପାଖରେ 
ନାଉଲି ଛାଉଲି ହେଉଛି, ମନେ ମନେ ଖୁବ୍‌ ଆତ୍ସସନ୍ତୋଷ ଅନୁଭବ କଲା 
ସାଉକାର । ମନର ଭାବ ଗୋପନ ରଖୁ କହିଲା- “ କାଏ ହେଲାରେ ଚଇତନ 
ମାଝୀ ! ତୁଇ ତ ସାଉକାର ଲୋକ। ମୋର ପାଖରେ ତୋର୍‌ କାଇ କାମ୍‌ 
ପଡ଼ିଲା। 

ତା ପୁଅପ୍ରତି ଯାହା ଘଟିଯାଇଛି ଏକା ନିଃଶ୍ଵାସକେ ପୁଣିଥରେ ବୟାନ 
କଲା। “ ଆସ୍ତାରାଓ ପରି ସାହୁକାର ବି ଖୁଙ୍କାରି ହେଇ କହିଲା- ବିଛା ମନ୍ତର 
ନାହିଁ ଜାଣ ସାପ ଗାତ୍ନେ କାଏ ହାତ୍‌ ପୂୁରାଇବାସ୍‌। ତୋ ପୁଅ ନକ୍ଟଲରେ 
ମିଶିବ ତ ସରକାର ବାନ୍ଧିନବ।” 

ପୁଅର ଦୋଷ ନାହିଁ ବୋଲି ଚଇତନ ଯେତେ ବୁଝାଇଲେ ଵି ମାନିଲା 
ନାହିଁ ସାଉକାର। ସେ କୋଉ ଯୁଗର ରାଗ ସୁଝେଇବା ପରି କହିଲା- “ତୋ 
ପୁଅ ନକ୍ଟଲ, ତୁ ନକ୍ଟଲ୍‌ ତୋ ବୋପା ନକ୍ଟଲ, ତୋ ଚଉଦ ପୁରୁଷ ନକ୍ଟଲ। 
ତମରି ମାନଙ୍କ ପାଇଁ ଆମକୁ ରାତିରେ ଭଲ କରି ନିଦ ହୁଏନାହିଁ। ତଣ୍ଚିକଟା 
ମନ୍‌। ତୋ ପୁଅକୁ ବାର ବରଷ ଜେଲ୍‌ ହେଉ, ନ ହେଲେ ଫାଶୀ। ସରକାର 
ନକ୍ଟଲମାନଙ୍କୁ ପୋକମାଛି ପରି ମାରୁଛି । ମରୁ ତୋ ପୁଅ। 

ବିଚଳିତ ହୋଇପଡ଼ିଲା ଚଇତନ। ସାଉକାର ଯେମିତି ଜଜ୍‌ ହୋଇ 


୧୩୨ । ଡ. ବାସନ୍ତୀ ମହାନ୍ତି 

ଫାଶୀ ଅର୍ଡ଼ର ଶୁଣେଇଦେଲା ତା ପୁଅକୁ । ତା ଦେହରୁ ପାଏ ରକ୍ତ ଶୁଖଗଲା, ତା 
ଛାତି ଭିତରୁ କଲିଜାଟା ଯେମିତି ଖସିପଡ଼ିଲା ତଳକୁ । ସେ ଠିଆ ହୋଇପାରିଲା 
ନାହିଁ, ଲଥ୍‌ କରି ବସିପଡ଼ିଲା ତଳେ । 

ଶେଷରେ ସାଉକାରର ମନ ତଟିଲା। ତାର ଡଙ୍ଗରକୁ ଲାଗି ଚଇତନର 
ପାଞ୍ଚ ଏକର ଡଙ୍ଗର | ଚଇତନର ଡଙ୍ଗରରେ ଫସଲ ଲହଡ଼ା ମାରୁଥବାବେଳେ 
ସାଉକାର ଦେହ ଲର୍ଷାରେ ଶିର୍‌ ଶିର୍‌ ହୋଇଉଠେ ! ଶୁଖୁଲା ଓଠ ଉପରେ ଜିଭ 
ବୁଲେଇଆଣି ଭାବେ ଶଳାଟା କଣ ମନ୍ତର ଯନ୍ତର କରିଦେଉଛି ତା ଫସଲଗୁଡ଼ାକ 
ଅଜାଡ଼ି ହୋଇପଡୁଛି। ନିଜ ଡଙ୍ଗର ସାଙ୍ଗକୁ ଚଇତନର ଡଙ୍ଗରଟା ମିଶେଇ ଦଶ 
ଏକରର ଚକଡ଼ାଏ ବଡ଼ ଡଙ୍ଗରର ସ୍ଵପ୍ନ ଦେଖେ ସାଉକାର | ତା ମାଲିକାନାରେ 
ଦଶ ଏକର ଡଙ୍ଗରରେ ଲକ୍ଷ୍ମୀ ମାଆ ଉଭା ହୋଇଛନ୍ତି। ତାଙ୍କୁ ଅଭୟ ବର 
ଦେଉଛନ୍ତି । ସେ ଆବେଗ ପ୍ରବଣ ହୋଇପଡ଼ିଲା! 

ତା ବାପଅଜାଙ୍କର କୌଳିକ ଉପଦେଶ ତା ଭାବାବେଗକୁ ନିୟନ୍ତିତ 
କଲା। “ ନିନ୍ଦି କିଣିବ ଛନ୍ଦି ବିକିବ।” ସେ ନିରାସକ୍ତ ହେବାର ଅଭିନୟ କରି 
କହିଲା, ଶୁଖୁଲା ଢିପ ଡଙ୍ଗରଟା। ମତେ ଘାଟା ହେଇଯିବ । ଟଙ୍କା ପାଞ୍ଚହଜାର 
ନେ 

ବହୁ ବିଚାର ବିମର୍ଶ ପରେ ଶେଷରେ ସାଉକାର ଦଶହଜାର ଟଙ୍କାରେ 
ରାଜିହେଲା। ଟଙ୍କାରେ ସୁଧ ନାହିଁ। ଜମିରେ ଭାଗ ନାଇଁ। ବରଷକୁ ହଜାରେ 
ଟଙ୍କା ଛିଡ଼ନି। ଦଶ ବରଷରେ ଜମି ଫେରେଇବ ସାଉକାର । 

ସାଉକାର ପାଖରୁ ସାକ୍ଷୀ ସନ୍ତକ ଟିପଟିହ୍ନ ସହ ଦଶହଜାର ଟଙ୍କା ନେଇ 
ସେ ଆସ୍ତାରାଓ ହାତକୁ ବଢେଇଦେଲା। 

ଦୁଇଦିନ କାଳ ଛକାପଂଝା ସଲାସୁତୁରୀ ପରେ ୩ୟ ଦିନ ଟଙ୍କା 
ଦୁଇହଜାର ଥାନାବାବୁ ହାତରେ ବଢେଇଦେଇ ଆସଭ୍ତାରାଓ କହିଲା: “ ଗରୀବ 
ଖଟିଖୁଆ ଲୋକଟା ଆଜ୍ଞା। କୋଉଠୁ କଂ ଣ ଆଣିବ ? ଏତିକି ରଖନ୍ତୁ । ଜମିବାଡ଼ି 
ବନ୍ଧା ଦେଇଆଣିଛି, ଦେଶୀ କୁକୁଡ଼ା ରଖୁଛି ଆଜ୍ଞା, ତାକୁ କହିଛି, ଘରେ 
ପହଞ୍ଚାଇଦେବ | 

ଥାନାବାବୁ ଗମ୍ଭୀର ହୋଇଗଲେ । ତା ପରଦିନ ଚଇତନ ଦୁଇଟା କୁକୁଡ଼ା 
ଧରି ଥାନାବାବୁ ଘରକୁ ଗଲା। ଥାନାବାବୁ ସସ୍ତେହ ଦୃଷ୍ଟିଟିଏ ବୁଲେଇ ଆଣିଲେ 
ତା ଉପରେ ନୁହେଁ ସେ ହାତରେ ଧରିଥୁବା ମହାର୍ଘ ବସ୍ତୁ ଉପରେ । 


ଗୀତ୍‌ କୁଡ଼ିଆଣୀ । ୧୩୩ 

ଚଇତନ୍‌ କରୁଣ କଣ୍ଠରେ କହିଲା-ମୋ ପୁଅକୁ ଛାଡ଼ିଦିଅ ମାହାପୁରୁ ! 

ଥାନାବାବୁ ଅଧକ ସମୟ ବୁଢାର ଉପସ୍ଥିତି ବାସଗ୍ଧହରେ ଚାହୁଁ ନଥୁଲେ। 
କାଳକ୍ଷେପଣ ନକରି ସେ ରକ୍ଷ କଣ୍ଠରେ କହିଲେ, ‘ ଏଇଥର ତୋ ପୁଅକୁ 
ଛାଢ଼ିଦଉଛି, ଆଉ ଥରେ ଏମିତି କାମ କରିବ ତ ବାପପୁଅ ଦୂଇଟାକୁ ଭିତରେ 
ମାଡ଼ିଦେବି । 

ଚଇତନ୍‌ ସେମିତି ଠିଆହୋଇ ଥରୁଥିଲା ତା ପାଟିରୁ କିଛି କଥା ବାହାରୁ 
ନଥୂଲା। ତା ପୁଅଟା ଯେ ଆଦୌ ନକ୍ଟତଲ ନୁହେଁ ଓ ନକ୍ଟଲଙ୍କ ସାଙ୍ଗରେ ତାର 
କିଛି ସଂପର୍କ ନାହିଁ ସେ କଥା ବି ସେ କହିପାରିଲା ନାହିଁ। 

କନେଷ୍ଟବଲ୍ଟା କେତେବେଳେ ଯେ ତା ହାତରୁ କୁକୁଡ଼ା ଦୁଇଟା ଝାଞ୍ଚି 
ନେଇଗଲା ସେ ଜାଣିପାରିଲାନି। ତା ହାତରୁ ମାଲ୍‌ଟା ଖଲାସ ହେବାର ଦେଖୁ 
ଥାନାବାବୁ କହିଲେ- “ଯା” ଯା” ଏଠିକି ଆସିବାକୁ ତତେ କିଏ କହିଲା ? 
ଏଇଟା ଥାନା ନୂହେଁ ମୋ ଘର | ଯା ଥାନାରେ ତୋ ପୁଅକୁ ଭେଟିବୁ | 

ରତନ ଫେରିଆସିଲା ଥାନାରୁ। ପ୍ରତି ବଦଳରେ ତା ପୂର୍ବପୁରୁଷଙ୍କ 
ଭିଟାମାଟି ବନ୍ଧା ପଡ଼ିଗଲା। ଏବେ ବାପପୁଅ ଦୁହେଁ ସଂପୂର୍ଣ୍ଣ ନିଃସ୍ଵ। ଶରୀରରେ 
ଶକ୍ତି ଅଛି ହେଲେ ଚଷିବାକୁ ଜମି ଚାଖଣ୍ଡେ ନାହିଁ। ତାର ମାନ ମହତ୍‌ ସବୁ 
ମାଟିରେ ମିଶିଗଲା। ସେଇ ଚିନ୍ତାରେ ଚଇତନ ଜାନୀ ଖାଇବା ପିଇବା 
ଛାଡ଼ିଦେଲା। ଦଶ ବରଷ ! ତା ଆଖୁ ପାଇଲା ନାହିଁ। ଗୋଟିଏ ଦିନ ତାକୁ ଯୁଗ 
ପରି ଲାଗିଲା। ତା ସୁନାଥାଳ, ତା ଭାତହାଣ୍ତି ପରଘରେ ବନ୍ଧା ପଡ଼ିଛି। ସେ 
ଏବେ ଦାଣ୍ଡର ଭିକାରୀ । ଅହରହ ସେହି କଥା ଗୁଣିହେଲା। ଚିନ୍ତା ତାକୁ 
ମାଡ଼ିବସିଲା। ସେ ମାଟି କାମୁଡ଼ି ପଡ଼ିଲା ଯେ ଆଉ ଉଠିଲା ନାହିଁ ବିଛଣାରୁ। 
ରତନ ତାକୁ ହିଜ୍ମତ୍‌ ଦେଇ କହିଲା- ତୁ ଚିନ୍ତା କର ନାଇଁ ବାବା! ଜମି ବନ୍ଧା 
ପଡ଼ିଗଲା ବୋଲି କ”ଣ ଆମେ ଭୋକରେ ମରିବା ? ହାତ ଥିଲେ ଭାତର 
ଅଭାବ ହେବ ନାଇଁ ବାବା! ନିଜର ଦୁଇ ବଳିଷ୍ଠ ବାହୁକୁ ବୂଢାବାପ ଆଗରେ 
ଟେକି ଧରି କହିଲା-ଏଇ ଦେଖ୍‌ ବାବା! ଏଇ ହାତରେ କେତେ ଶକ୍ତି ଅଛି। 
ଡାହାଣ ହାତଟା ନିଜ ଛାତିରେ ବାଡ଼େଇ କହିଲା, ଏଇ ଛାତିରେ କେତେ 
ହିଳ୍ମତ୍‌ ଅଛି ଦେଖ୍‌ । ନ ଥାଉ ପଚଳେ ବେଢା ଖାଡ଼ା। ନ ଥାଉ ପଛେ ଡଙ୍ଗର 
ଡୁଙ୍ଗୁରା। ମୁଁ ଅଛି, ତୋର ଭେଣ୍ଡିଆ ବେଟା, ତୋତେ ପୋଷିବି, ମାଆକୁ 
ପୋଷିବି, ତୋ ବୁଆରିକୁ ପୋଷିବି। ତୋ ନାତିପୁତା ସବୁଙ୍କୁ ପୋଷିବି। ମୋ 

ଉପରେ ଭରସା ରଖ | ଏଠି ବଞ୍ଚ ନାଇଁ ହେଲା ତ ଆନ୍ଧଵା ଯିବି, ସୁରାଟ ଯିବି, 
ଦିଲ୍ଲୀ ଯିବି। 

ରତନ୍‌ ପାଟିରୁ କଥା ନ ସରୁଣୁ ଚିହିକି ଉଠିଲା ଚଇତନ୍‌। କିସ୍‌ କହିଲୁ 
ଦୁଇ, ଆନ୍ଧ୍ା ଯିବୁ ? ସୁରାଟ ଯିବୁ ? ଏଇ ମାଟି ଆମର ମାଆ। ଜଙ୍ଗଲ ଆମର 
ସାଉକାର । ଏ ଜଙ୍ଗଲ ସାଉକାର ଆମଠୁ କଳନ୍ତର ନିଏ ନାଇଁରେ। ସିଏ ଆମ 
ସୁଖଦୁଃଖର ସାଥ୍‌ । ସିଏ ଆମକୁ ମିଛଟାରେ ଦଣ୍ଡଦିଏ ନାଇଁରେ। ସିଏ ଆମ 
ଭୋକିଲା ପେଟକୁ ଦାନା ଦିଏ। ତାକୁ ନିନ୍ଦି ତୁ ବିଦେଶ ଯିବୁ ! ବେଇମାନୀ 
ହବୁ ତୁ! ବୁଢା ଖୁଁ ଖୁଁ କାଶିଉଠିଲା। କାଶ କମିଲା ନାଇଁ କି କଫ ଛିଡ଼ିଲା 
ନାଇଁ। କାଶି କାଶି ନୟାନ୍ତ ହେଲା ବୁଢା। ରତନର ସ୍ତ୍ରୀ ପାଣି ଗିଲାସେ 
ଆଣିବାପାଇଁ ଧାଇଁଗଲା। ଉତନ ନଇଁ ପଡ଼ି ବୁଢା ବାପର ପିଠିରେ ହାତ ବୁଲେଇ 
ଆଣୁଥଲା। ବୂଢା ବା ହାତଟା ଟେକି ଅଟକେଇଲା ରତନକୁ | ଉତ୍ତେଜିତ କଣ୍ଠରେ 
ଘଡ଼ ଘଡ଼ ହୋଇ କହିଲା- “ ତୁ ମତେ ଛୁ ନାଇଁ। ଆଗମତେ କଥା ଦେ | ଏଇ 
ବାପଦାଦୀ ଅମଳର ଭିଟାମାଟି ଛାଡ଼ି ତୁ କୁଆଡ଼େ ଯିବୁ ନାଇଁରେ। ତତେ ଏଇ 
ବୁଢା ବାପଟାର ରାଣ! ତୁ କଥା ଦେ ମତେ ¦ ସାଉକାର ଘରୁ ଜମି ମୁକୁଳେଇ 
ଆଣିବୁ। ଜାନୀ ବଅଁଶ ଯେମିତି ହସି ଉଠୁଥିଲା, ସେଇମିତି ତୁ ହସେଇବୁ ଏ 
ବଅଁଶକୁ | 

ସେତେବେଳକୁ ରତନର ସ୍ତ୍ରୀ ପାଣିଗିଲାସଟା ବୁଢା ମୁହଁ ପାଖରେ ଧରି 
ସାରିଲାଣି। ବୁଢା ଢକ୍‌ ଢକ୍‌ କରି ଦି' ଚାରି ଢୋକ ପାଣି ପିଇଗଲା। 

ସେମିତି ଖୁଣ୍ଟଟା ପରି ଠିଆ ହୋଇଥଲା ରତନ। ଟିକିଏ ଦମ୍‌ ନେଇ 
ବୁଢା କହିଲା- “ତୁ ମତେ କଥା ଦେ। ତୁ ଏ ଭିଟାମାଟି ଛାଡ଼ି କୁଆଡ଼େ ଯିବୁ 
ନାହିଁ। ନହେଲେ ମୋ ଡୁମା ଶାନ୍ତି ପାଇବନି। ଏମିତି ଗୁଲ୍‌ଗୁଲା ହେଉଥ୍‌ବ। 

ରତନ ବ୍ୟସ୍ତହୋଇ କହିଥଲା- “ ତୋରି କଥା ହବ ବାବା! ମୁଁ ଏ 
ଜାଗା ଛାଡ଼ି କୁଆଡ଼େ ଯିବିନି । 

ପୁଣି ଗୋଟାଏ ଲହରିଆ କାଶ ମାଡ଼ିଆସିଲା ବୁଢାକୁ । ସେ ଖୁଁ ଖୁ ହୋଇ 
କାଶିଲା ଯେ କାଶିଲା ସେ କାଶ ଆଉ ଥମିଲା ନାହିଁ। ବ୍ଯସ୍ତ ହୋଇପଡ଼ିଲେ 
ରତନ ଓ ତା ସ୍ତର ଜଣେ ପିଠି ଆଉଁଷି ଦେଲା ତ ଆଉ ଜଣେ ତା ଛାତି। ବୁଢା 
ସେମିତି କାଶୁକାଶୁ ଅଣନିଃଶ୍ବାସୀ ହୋଇଗଲା | ଥପ୍‌କିନା ରହିଗଲା କାଶ। ନା 
ସେ କାଶ ଆଉ ଫେରିଲା ନା ନିଃଶ୍ବାସ | 

ମୋ ବାବା ଲୋ ! ଭୋ କିନା କାନ୍ଦିଉଠିଲା ରତନ୍‌ । ତା ପଛେ ପଛେ 
ତାସ୍ତୀା 

ବୁଢା ବାପର କ୍ରିୟାକର୍ମ ସାରିଲା ରତନ । ହାତୀପରି ବଳଦ ହଳେ 
ରଖୁଥିଲା ଚିତନ ଜାନୀ। ଡଙ୍ଗର ତ ଗଲା କ”ଣ ହେବ ଏ ହଳ ବଳଦ ? 
ସାଉକାରକୁ ବିକି ସେଇ ପଇସାରେ ବାପର ଦଶକ୍ରିୟାରେ ଖର୍ଚ୍ଚ କଲା। କୁଟୁମ୍ବ 
ଲୋକ ଆସିଲେ । ବନ୍ଧୁବାନ୍ଧବ ଆସିଲେ ଦଶାକ୍ରିୟା ପାଇଁ। ସମସ୍ତଙ୍କ ପାଇଁ 
ନୂଆ ଖଦି ଖଣ୍ଡେ ଖଣ୍ଡେ କଲା ରତନ। ଛେଳିଟିଏ କିଣିଲା। ମାଉଁସ ଭୋଜୀ 
ସାଙ୍ଗକୁ ସମସ୍ତଙ୍କ ପାଇଁ ମଦପାଣି। ଚିତନ ଜାନୀର ଖାତିର ଥଲା ଗୀରେ। 
ଆଜିସିନା ଦୁର୍ଯୋଗ ପଡ଼ିଛି। ସେଥୁପାଇଁ କ”ଣ ବାପର ଦଶାରେ ନାଟଟିଏ 
କରିବ ନାଇଁ ରତନ ? ଲୋକେ କ”ଣ କହିବେ ? ଜାନୀ ବୁଢା ମଲା, ଚିକୁ 
ପୁଅ ଦାଣ୍ଡରେ ନାଟ ଖଣ୍ଡେ ବି କଲା ନାଇଁ! ଭଲ ଦେଶୀୟା ନାଟଟିଏ ବଇନା 
ଦେଇ ଆଣିଲା। ରାତିସାରା ଅନିଦ୍ରା ହୋଇ କୁଟୁମ୍ବ ଲୋକ ନାଟ ଦେଖୁଲେ। 
ଧନ୍ଯ ଧନ୍ଯ କଲେ ରତନ ଜାନୀଙ୍କୁ। ବାପର ପୁଅ ଏକା। ସବୁଙ୍କୁ ଜିତେଇଲା | 

ବାପର ଦଶକ୍ରିୟା ସାରି ରତନ ମାଝୀ ବସିପଡ଼ିଲା ଘର ମଝିରେ! 
ଚାରିଆଡ଼କୁ ଶୂନ୍ଯ ଦୃଷ୍ଟି ବୁଲେଇ ଆଣିଲା। ଘରଟା ଖୀ ଖୀ ଲାଗୁଛି। ବାପ 
ନଥୁବା ଘର ଏବେ ଶୂନ୍ଯ ¦ ଏତେ ଅସହାୟ ବୋଲି ସେ ପ୍ରଥମ ଥର ଅନୁଭବ 
କଲା ତା ମୁଣ୍ଡ ଉପରୁ ବାପର ଛାଇ ଚାଲିଗଲା ¦ ଏଥର ସେ ନିଜେ ଠିଆହେବ | 
ସେ ବାପର ଜାଗା ନେବ। ଜାନୀ ବୁଢା ଜାଗାରେ ସେ ନିଜେ ହବ ଜାନୀ | ଗୀ 
ଲୋକଙ୍କ ହାନୀଲାଭ ବୁଝିବ। ସବୁ ଦାୟିତ୍ଵ କୁଢେଇ ହୋଇପଡ଼ିଲା ତା ମୁଣ୍ଡ 
ଉପରେ। ଶୂନ୍ଯତାରେ ପରିପୂର୍ଣ ଏଇ କୁଡ଼ିଆ ଖଣ୍ଡକ । ଡଙ୍ଗର ଯାଇଥୁଲା, 
ହଳବଳଦ ଗଲା, ଧାନ ମାଣ୍ଡିଆ, କାନ୍ଦୁଲ, ବିରି, ମୁଗ ଯାହା ଥଲା, ବାପର 
କ୍ରିୟାକର୍ମରେ ଶେଷ ହୋଇଗଲା! ଧାନପାଲଟା ଖାଲି ଖାଲି ଠିଆ ହୋଇଛି, 
ତାକୁ ଏଇ ମହାଶୂନ୍ଯତା ସହ ଲଢିବାକୁ ପଡ଼ିବ! ଶୂନ୍ଯତାକୁ ପୁଣି ସମ୍ଭାବନାରେ 
ଭରିଦେବ। ସେ ଜାନୀଘର ପିଲା, ବଳ ବପୁଥୁବା ପର୍ଯ୍ୟନ୍ତ ସେ ହାରିଯିବ 
ନାହିଁ। 

ସାହୁକାର ପାଖରେ ତା ଜମି ବନ୍ଧା ପଡ଼ିଛି । ତାଙ୍କୁ ଏଠୁ କେହି ଘେନିଯିବ 
ନାହିଁ। ସେ ସେମିତି ପଡିରହିଛି ନିରିମାଖ୍‌ ହୋଇ। ୟୁଗ ଯୁଗ ଧରି ଜାନୀ 
ବଂଶର ଆଦର ଯତ୍କରେ ସେ ରତ୍ୃଗର୍ଭା ହେଉଥୂଲା। ଜାନୀ ପୁଅମାନଙ୍କର 

ଶ୍ରମଦାନରେ ସେ ଶସ୍ଯଶାମଳା ହେଉଥୁଲା। ଜାନୀ ବଂଶର ଜୀବନ ନାଟିକା 
ସେଇ ଡଙ୍ଗର ଚକଡ଼ାଏ ଯେମିତି ଏବେ ବି ଚାହିଁ ରହିଛି ଜାନୀ ବଂଶର 
ଦିହମିହନତକୁ | ଆଉ କେହି ସେ ମାଟିରେ ପାଦ ଦେଲେ, ତା ଛାତିରେ ଲଙ୍ଗଳ 
ଗାର ଦେଲେ ସେ ଯନ୍ତ୍ରଣାବଦ୍ଧ ହେବ | ତା ଆଖୁରୁ ଲୁହ ଝରିବ। ତା ପୂର୍ବପୁରୁଷଙ୍କ 
ଡ଼ୁମା ସେଇ ଡଙ୍ଗର ଚାରିପଟେ ଘୁରି ବୁଲୁଛନ୍ତି । ସେମାନଙ୍କ ଦେହ ମିହନତ୍ରେ 
ତିଆରି ହୋଇଥୁବା ଚାଷଜମି ଏବେ ଅନ୍ୟମାନଙ୍କର ଚରାଭୂଇଁ। ଆର ନାଦ 
କରିଉଠିଲା ରତନ୍‌ | ତା ଛାତି ଭିତରଟା ମନ୍ଦିଚକଟି ହୋଇଗଲା। ତା ଆଖୁକୋଣରୁ 
ନିଗିଡ଼ି ପଡ଼ିଲା ଦୁଇ ଧାର ଲୁହ। ବସିବା ଜାଗାରୁ ସେ ହୁ'କିନି ଉଠି 
ଠିଆହୋଇ ପଡ଼ିଲା | କାଳିସି ଲାଗିଲା ପରି ଏକାମୁହାଁ ହୋଇ ଧାଇଁଗଲା ସାଉକାର 
ଘରକୁ । ସାଉକାର ସେତେବେଳକୁ ଅଗଣାରେ ଗୋଟାଏ ଆରାମ୍‌ ଚେୟାରରେ 
ଅଧାଶୁଆ ଅବସ୍ଥାରେ ବସିଥୂଲା ଓ ଦୁଇଜଣ ଚାକର ଦୂଇପଟେ ତା ଦୂଇ ମାଂସଳ 
ବାହୁକୁ ଚିପୁଥଲେ | 

ଯେଉଁ ଗତି ନେଇ ସେ ଘରୁ ବାହାରି ଯାଇଥଲା ସେଇ ଗତିରେ ସେ 
ସାଉକାର ଅଗଣାକୁ ପଶିଗଲା । କାଳ ବୈଶାଖୀ ପରି ରତନ୍‌ର ଆକସ୍ତିକ ପ୍ରବେଶ 
ସାଉକାରଙ୍କୁ ଶଙ୍କାଗ୍ରସ୍ତ କରିଦେଲା | ସେ ସ୍ତନ୍ତ ହୋଇଗଲା କିଛି ସମୟ । ରତନ 
ବି କାହିଁକି ଝଡ଼ ପରି ଏଠିକୁ ପଶି ଆସିଥିଲା ହଠାତ୍‌ ଯେମିତି ଭୁଲିଗଲା। ସିଏ 
ଠିଆ ହୋଇଗଲା ଖୁଣ୍ଟଟେ ପରି। ତା ପାଟିରୁ କିଛି କଥା ବାହାରିଲା ନାହିଁ। 
ତାକୁ ଏମିତି ନୀରବ ନିଷ୍ପନ୍ଦ ଦେଖୁ ସାଉକାର ପ୍ରଶ୍ନିଳ ଦୃଷ୍ଟିରେ କିଛି ସମୟ ତା 
ଆଡ଼େ ଚାହିଁଲା। ତଥାପି ତାଙ୍କୁ ନିରୁଭର ଦେଖୁ ସାଉକାରର ଉଜ୍ମଣ୍ଡା ବଢିଗଲା। 
ସେ କଣ୍ଠଟା ଟିକେ ନରମ କରି କହିଲା- “କିସ୍‌ ହେଲାରେ ରତନ୍‌ । ଏମିତି 
ବାଇଆ ପାଗଳାଙ୍କ ପରି ଧାଇଁ ଆସିଛୁ ?? 

ରତନ ଅନୁଭବ କଲା ସେ ଆସି ପହଞ୍ଚଯାଇଛି ସାଉକାର ଘରେ ! ତାଙ୍କୁ 
ସାଉକାର ପ୍ରଶ୍ନର ଉତ୍ତର ଦେବାକୁ ହେବ । ସେ ଟିକେ ସଂକୁଚିତ ହୋଇ କହିଲା- 
ମାହାପୁର, ମୁଁ ଜାନୀ ବଂଶର ପିଲା! କୁଲି ଭୂତି କେବେ କରି ନାହିଁ। ଡଙ୍ଗର 
ଜମିରେ ଚାଷ କରି ଆମେ କୁଟୁମ୍ବ ପୋଷୁଥୁଲୁ | 

ଆତଙ୍କ ଗଣିଲା ସାଉକାର । ଜମି ମୁକୁଳେଇବାକୁ ଆସିଛି ନା କଣ? 
ଏତେଗୁଡ଼ାଏ ଟଙ୍କା କୋଉଠୁ ଯୋଗାଡ଼ କଲା ? 

ସୁନାଥାଳ ଜମି। ବର୍ଷ ଗୋଟାକାରେ ଦଶହଜାର ଉଠିଯିବ। ଆପେ 


ଗୀତ୍‌ କୁଡ଼ିଆଣୀ ! ୧୩୭ 

ଆସିଥୁବା ଲକ୍ଷ୍ମୀଙ୍କୁ ସେ ବିଦା କରିବାକୁ ଚାହୁଁ ନଥବଲା ଆଦୌ । ଅସହିଷ୍ୁୁ ହୋଇ 
ସେ କହିଲା- “ତୁ ଦଶବର୍ଷ ପାଇଁ କଣ୍ଠକବଲା କରିଦେଇଛୁ, ହାତକାଟି 
ଲେଖ ଦେଇଛୁ, ଏବେ ଜମି ମାଗିଲେ କିଏ ତତେ ଦେବ ? ଯା-ପଳା-ଏଠୁ | 

ବ୍ୟସ୍ତ ହୋଇ ରତନ କହିଲା- ମୁଁ ଜମି ମାଗିବାକୁ ଆସିନି ସାଉକାର। 
ମୁଁ ଗୁହାରୀଟିଏ କରିବାକୁ ଆସିଛି। ମୋ ଜମି ମୋତେ ଗୁତା ଦେଇଦେ। ମୁଁ 
ଚଷିବି, ଧାନ, ମାଣ୍ଡିଆ, କାନ୍ଦୁଲ, ବିରିମୁଗ, କୋଳଥ, ମକା ସବୁ କରିବି। 
ଯେମିତି ଆଗରୁ କରୁଥଲି ସେମିତି । ହେଲେ ପାଚି ମୋ ଘରକୁ ନେବି ନାଇଁ । 
ତୋ ଖଳାକୁ ଆଣିବି। ତୁ ଛିଡ଼ନି କରି ବର୍ଷକୁ ଯେତେ ନବୁ ତତେ ସେତିକି 
ମପେଇଦେଇ ବାକିତକ ମୁଁ ନେବି। ମୋ କୁଟୁମ୍ବ ମୁହଁରେ ଦେବି। 

ରତନର କଥା ମନେ ମନେ ହେଜିଲା ସାଉକାର। କିଚି ମନ୍ଦ କଥା 
କହୁନାଇଁ ରତନ | ରତନଟା ଅଳସୁଆ ନୂହଁ। ନିଜ ଜମି ନିଘାରେ କରିବ। 
ଆଜିକାଲି କୂଲି ମଜୁରିଆ ପାଇଁ ଯେ କି ସମସ୍ୟା। ଟଙ୍କାକିଆ ଚାଉଳ ନଷ୍ଟ କରି 
ସାରିଲାଣି ଶଳାମାନଙ୍କୁ । ଦିନଟିଏ କାମ କରି ଅଣତିରିଶ ଦିନ ମଉଜମସ୍ତି। 
ମଦ, ଜୁଆ, ନାଟ, କୀର୍ଉନ। ନିଜ ଭାବନାକୁ ଗୋପନ ରଖୁ ସେ ଟିକେ ଗଳା 
ଖୁଙ୍କାରି ମାରିଲା। ଇଛା ନଥଲା ପରି କହିଲା-ହଉ କହୁଛୁ ଯଦି ତୋ ବାପ 
ଦାଦୀଙ୍କ ଜମି। ତୁ ଚାଷ କର! ତୋ ପିଲାମାଇଜୀଙ୍କ ମୁହଁରେ ଦାନାପାଣି ଦେ | 
ହେଲେ ମୋତେ ବର୍ଷକୁ କୋଡ଼ିଏ ବସ୍ତା ଧାନ, ଦୁଇ ବସ୍ତା କାନ୍ଦୁଲ, ବସ୍ତାଏ 
ମୁଗ, ବସ୍ତାଏ ବିରି, ମକା ବାବଦକୁ ଦୁଇ ହଜାର ଟଙ୍କା ଦେବୁ। ବାକିସବୁ 
ତୋର | 

ଉଣା ଅଧ୍ବକକୁ ତୋର । ଉଣା ହେଲେ ଭରଣା କରିବୁ ଅଧକ ହେଲେ 
ଘରକୁ ନେବୁ 

ରତନ ଚୁପ୍‌ ଚାପ୍‌ ତଳକୁ ମୁହଁ ପୋତି ଠିଆ ହୋଇଥୁଲା। ସାହୁକାର 
ଛିଡ଼ନିକୁ ସେ ଗ୍ରହଣ କରିବ କି ନା ସେ ଚିନ୍ତା କରୁଥଲା। ସାଉକାରକୁ ୨୦ 
ବସ୍ତା ଧାନ ମାପିଦେଲେ ଆଉ କେତେ ବଳିବ ଯେ ସେ ବର୍ଷସାରା କୁଟୁମ୍ବ 
ପୋଷିବ ! 

ସାଉକାର ରତନର ମନକଥା ବୁଝିଗଲା ପରା। ସେ ଶିକାରଟାକୁ 
ହାତଛଡ଼ା କରିବାକୁ ଚାହୁଁ ନଥୁଲା, କୋମଳ କଣ୍ଠରେ ଆତ୍ସୀୟତାର ଭାବ 
ଫୁଟେଇ କହିଲା। 


୧୩୮ । ଡ. ବାସନ୍ତୀ ମହାନ୍ତି 

ଆରେ ରତନ୍‌ |! ତୋ ବାପଟା ଭଲ ମଣିଷ ଥଲାରେ। ଅବେଳରେ 
ଚାଲିଗଲା। ତୁ ନିଜକୁ ଅନାଥ ଭାବିବୁନି। ମୁଇଁ ଅଛି ତୋ ଭଲମନ୍ଦକୂୁ। ରୁଆ 
ବେଉଷଣ ବେଳକୁ ତୋ ବଳଦ ହଳକ ନେଇଯିବୁ। ସାର ବିହନ ନେଇଯିବୁ 
ମୋ ଘରୁ! 

ରତନ୍‌ ନିଜ କାନକୁ ବିଶ୍ଵାସ କରିପାରୁ ନଥଲା। ସେ ସାଉକାର ମୁହଁର 
ଭାଷା ଶୁଣୁଛି ନା ଆଉ ବାହାର ? ସେ କେବଳ ଡବ୍‌ ଡବ୍‌ କରି ସାଉକାର 
ମୁହଁକୁ ଚାହିଁଲା। ମୁରୁକି ହସି ସାଉକାର କହିଲା- ବଳଦ ହଳକ ତ ବିକିଦେଲୁ, 
ମତେ ଧାନ କୋଡ଼ିଏ ବସ୍ତା କେମିତି ଦେବୁରେ ରତନ୍‌ ? ବୁଝି ଖବରଦାର୍‌ | 
ବେଉଷଣ ସରୁସରୁ ଯେମିତି ମୋ ଗୁହାଳେ ବଳଦ ହଳକ ଜିମା ଦେବୁ | 

କୃତଜ୍ଞତାରେ ବତୁରିଗଲା ରତନ । ନିଜ ଜମିରେ ଗତର ଖଟେଇବ। 
ପୁଅ ପରି ବଢେଇଥ୍‌ବା ବଳଦ ଦୁଇଟାଙ୍କ ସାଙ୍ଗରେ କାମ କରିବ ସାଉକାରକୁ 
ବଡ଼ ଭାଗଟାଏ ଦେଇ ସେ ବାକିତକରେ ନିଜ କୁଟୁମ୍ବ ପୋଷିବ। ଚାହୁଁ ଚାହୁଁ 
ଦଶଟା ବରଷ ପାଣିପରି କଟିଯିବ। ଜମିଟା ସଂପୂର୍ଣ୍ଣ ତାର ହାତକୁ ଆସିଯିବ। 
ସେ ଭାଙ୍ଗ ପଡ଼ିଲା ନାହିଁ, ବରଂ ନୂତନ ଉତ୍ସାହ ଉନ୍ମାଦନାରେ ଉନ୍ଲତ୍ତ 
ହୋଇପଡ଼ିଲା । ଡଙ୍ଗରଟା ବନ୍ଧା ପଡ଼ିଛି। ସେ ନିଜେ ବନ୍ଧା ପଡ଼ିନି। ନିଜ ଶକ୍ତି 
ସାମର୍ଥ୍ୟ ଉପରେ ପତିଆରା ବଢିଲା | ଦ୍ଵିଗୁଣ ଉତ୍ସାହରେ ଉତ୍ସାହିତ ହୋଇପଡ଼ିଲା। 
ଜମିରୁ ଯେତିକି କମାଣି ହେଉଥଲା, ସେଥିରେ ସେ ଦୁଇଗୁଣ ବଳ ଖଟେଇବ, 
ଦୁଇଗୁଣା କମାଣି କରିବ। ଅଧେ ସାଉକାରକୁ ଦେବ । ଆଉ ଅଧକରେ ସେ ତା 
ପିଲାଛୁଆଙ୍କୁ ପୋଷିବ। ପିଲାମାଇଜୀ ସମସ୍ତେ ଲାଗି ପଡ଼ିବେ। ସେମିତି ଠିଆ 
ଠିଆ ଅଜସ୍ର ସ୍ଵପ୍ନ ରାଜ୍ୟରେ ଘୁରିବୁଲିଲା ରତନ୍‌। ସେଠାରେ ଦୁଃଖ ନଥିଲା, 
ନୈରାଶ୍ୟ ନଥଲା। ଅବସାଦ କିମ୍ଭା ଅବଶୋଷ ନଥୁୂଲା। ଆତ୍ୃଗ୍ଲାନି ଅଥବା 
ଆତ୍ୃଶ୍ଲାଘା ନଥଲା। ସେ ସାଉକାରର ସମସ୍ତ ସର୍ଉକୂ ସ୍ଵୀକାର କରିବା ପାଇଁ 
ନିଜକୁ ପ୍ରସ୍ତୁତ କରିନେଲା। ଏକ ଅନନ୍ୟ ଅନୁଭବରେ ତା ରୋମସବୁ ଟାଙ୍କୁରି 
ଉଠିଲା। ସେ ଅନୁଭବ କଲା ତା ଦେହରେ କେହି ଯେମିତି ଶତସିଂହର 
ବଳବିକ୍ରମ ଖଞ୍ଜିଦେଉଛି। ତା ସ୍ବାୟୁମାନ ଟଣକେଇ ଉଠିଲେ। ତା ଶରୀରରେ 
ପର୍ବତ ତାଡ଼ିବାର ଶକ୍ତି ଖୁନ୍ଦି ହୋଇଗଲା। ଆକାଶ ଫାଡ଼ିବାର ସାହସ ସଞ୍ଚୟ 
ହୋଇଗଲା | ଅପୂର୍ବ ପୁଲକରେ ତା ମୁହଁ ଉନ୍ନମନଳି ଉଠିଲା। ସାଉକାରକୁ ଜୁହାରଟିଏ 
ହୋଇ ସେ ଯେମିତି ଝଡ଼ପରି ପ୍ରବେଶ କରିଥଲା, ସେମିତି ପ୍ରସ୍ଥାନ କଲା! 

ସେଇଦିନଠୁ ରତନ୍‌ ବନ୍ଧା ପଡ଼ିଥ୍‌ବା ତଙ୍ଗର ବେଢାରେ ମାଟି ସାଙ୍ଗରେ 
ନିଜକୁ ମାଟି କରିଦେଇଛି। ସେ ଆଶା ରଖୁଛି, ଦଶଟା ବର୍ଷ ଏମିତି ଚାହୁଁ ଚାହୁଁ 
କଟିଯିବ। ତା ଭାତହାଣ୍ି ତା ହାତକୁ ଆସିଯିବ । ସେଥ୍ବରେ ଉପୁଜୁଥିବା ସବୁତକ 
ଧାନମାଣ୍ଡିଆ, କାନ୍ଦୁଲ, ବିରି, ମୁଗ ଆଉ ସାଉକାର ଘରକୁ ନୁହେଁ, ନିଜ ଘରକୁ 
ବୋହିନେବ। ପୁଅଟା ଭେଣ୍ଡିଆ ହେବାକୁ ବସିଲାଣି। ତା ପାଇଁ ବୁଆରି ଆଣିବ। 
ଜଲାଟଙ୍କା ପାଇଁ ପଇସା ସାଇତି ବାକୁ ହେବ | ଝିଅ ବାହାଦବ। ଚଇତନ ଯେମିତି 
ଗୀରେ ଛାତି ଫୁଲେଇ ବାଟ ଚାଲୁଥିଲା ସେ ସେମିତି ଚାଲିବ। ଜାନୀ ବଅଶ 
ମାନ ମହତ୍‌ ରଖୁବ। ସେ ଦାଦନ ଯିବ ନାଇଁ କି ପରଘରେ ଗୋତି ଖଟିବ 
ନାହିଁ। 

ସେ ରତନ ଏବେ ସତକୁ ସତ ମାଟି ସାଙ୍ଗରେ ମାଟି ହେଇଯାଇଛି। 
ସେ ପଣ କରିଛି ଦୁର୍ଭାଗ୍ୟ ଅମାବାସ୍ୟାର ଜରାୟୁ ବିଦୀର୍ଣ୍ଣ କରି ସେ ସୌଭାଗ୍ୟର 
ଚନ୍ଦ୍ରକୁ ଟାଣିଓଟାରି ଆଣିବ । ତା ଭାଗ୍ଯ ଆକାଶରେ ଅଭିଷିକ୍ତ କରିବ। ସେ 
ଥକିଯିବ ନାହିଁ। ନଇଁ ଯିବ ନାଇଁ। ସେ ଚାଲିବ ଆଗକୁ । ପୁଣି ଆଗକୁ । 

ବଳଦ ଦିଇଟା ଟିକେ ଧ୍ୂମେଇଗଲେ ପରା। ସେ ହଳୁଆ ପାଞ୍ଚଣରେ 
ସେମାନଙ୍କ ସ୍ପର୍ଶ କାତର ସ୍ଥାନମାନଙ୍କର ଗେଞ୍ଜିଦେଇ ଟକଳ ଫୁଟେଇ କହିଲା- 
‘ଅର୍‌, ଅର୍‌, ଅର୍‌ଚତିତି ତିତି ତିତି' 

ବଳଦ ଦୂଇଟା ରତନର ମନକଥା ବୁଝିବା ପରି ଧାଇଁଚାଲିଲେ ଆଗକୁ | 


୧ ୪୦ । ଡ. ବାସନ୍ତୀ ମହାନ୍ତି 

ମତେ ବଞ୍ଚବାକୁ ଦିଅ 


ମୁଁ ଯଦି ଜାଣିଥାନ୍ତି ଘଟଣାଟା ଏତେ ପ୍ରଘଟ ପରତାଳ ହେବ, ମୁଁ ସେମାନଙ୍କ 
କଥାରେ ରାଜି ହେବା ଆଗରୁ ହଜାରେ ଥର ଚିନ୍ତା କରିଥା'ନ୍ତି। ମୋତେ ଏବେ 
ମରଣଠାରୁ ଘୋଷରା ବଳି ପଡ଼ିଲାଣି। ଏନ୍‌.ଜି.ଓ ଦିଦି କାନେ କାନେ କହିଲା, 
କଥାଟା କାନକୁ ଦି'କାନ ହେବ ନାଇଁ! ପ୍ରଥମେ ପ୍ରଥମେ ତ ମୋ ଗେରସ୍ତ ଯିଏ 
ଘରକଥା କିଛି ବୁଝେନାଇଁ, ବାବୂଘର ରିକ୍ଟାଧରି ସକାଳୁ ସକାଳୁ ପଖାଳ ଆଉ 
ଲୁଣ ଲଙ୍କା ଟିକେ ଖାଇଦେଇଯାଏ ଯେ ଫେରିଲା ବେଳକୁ ରାତି ଦୁଇଘଡ଼ି, 
କୋଉଦିନ ଦିନେ ଅଧେ ଦଶ କୋଡ଼ିଏଟା ଟଙ୍କା ଦିଏ ତ ବାକି ଦିନ ସେ. ନିଶାରେ 
ଟୃଳୁ ଟୁଳୁ ହେଇ ଘରକୁ ଫେରେ, ଛୁଆମାନେ କ”ଣ ଖାଇଲେ ନ ଖାଇଲେ 
ସ୍କୁଲ୍‌କୁ ଗଲେ କି ନଗଲେ, କିଏ କୋଉ କ୍ଲାସ୍‌ରେ ପଢୁଛନ୍ତି ସେମାନଙ୍କ ଅଳି 
ଅର୍ଦ୍ଦଳି କୋଉଥୁରେ କେବେ ମୁଣ୍ଡ ଖେଳାଏ ନାହିଁ, ମୁଁ ମାଇପି ଲୋକଟା କେମିତି 
କ”ଣ ଏ ଘର ସଂସାର ଚଳଉଛି, ଦିନେ ବି ପାଟି ଖୋଲି ପଦେ ପଚାରି ନାଇଁ, 
ସ୍ପିଏ ବି ଜାଣିବ ନାଇଁ ବୋଲି ମତେ ଏନ୍‌ଜିଓ ଦିଦି କହିଲା। ମୁଁ କିନ୍ତୁ ଅଡ଼ି ବସିଲି, 
ମୁଁ ମାଇପି ଲୋକ, ମୋର ଛୁଆ ତିନିଟା, ଭଲ ଅଛି ମନ୍ଦ ଅଛି, ମଦୂଆ ହେଉ କି 

ମୁଲିଆ ମୁର୍ଖ ହେଉ, ଅନ୍ତତଃ ତାକୁ ତ ଥରେ ପଚାରିବାକୁ ପଡ଼ିବ। ସିଏ ରାଜି 
ନହେଲା ତ ମୁଁ କିଛି କରିପାରିବିନି। ଏନ୍‌ଜିଓ ଦିଦି କହିଲା, ସେ କଥା ତୁ ଚିନ୍ତା 
କରନାଇଁ | ମୁଁ ତାକୁ ବୁଝେଇଦେବି। ତୁ ଛୁଆ ତିନିଟାକୁ ଧରି ଏତେ କଷ୍ଟରେ 
ଚଳୁଛୁ। ଦି ବେଳା ଦି ମୁଠା ଭଲରେ ଖାଇବାକୁ ପାଉନୁ। ଛୁଆଗୁଡ଼ାକ ଛିଣ୍ଡା 
ଲେଙ୍କଡ଼ା ପିନ୍ଧୁଛନ୍ତିୟ ଘର ଛପର ଖଣ୍ଡେ କରିପାରୁନୁ ଯେ ଘର ଭିତରେ ଚନ୍ଦ୍ର ସୂର୍ଯ୍ୟ 
ଦିଶୁଛନ୍ତି ଏଇଟା କ'ଣ ଜୀବନ ? ଝିଅ ତିନିଟା, ସେମାନଙ୍କ ଭବିଷ୍ୟତ ଅଛି। 
ସେମାନେ ପାଠ ପଢିବେ, ବାହାହେବେ କେତେ ନା କେତେ ଖର୍ଚ୍ଚ ଅଛି, ମୁଁ 
ତୋ ଭଲ ପାଇଁ କହୁଛି, ତୋତେ କିଛି କଷ୍ଠ ହେବ ନାଇଁ, ଆମେ ତ ତମରି 
ମାନଙ୍କ ଭଲ ପାଇଁ ଏଇ ସଂସ୍ଥା କରିଛୁ। ତୂ ଖାଲି ହଁ କହିଲେ ହେଲା। ମୋ 
ଡାହାଣ ହାତଟା ଟାଣିନେଇ ସିଏ ଜବରଦସ୍ତି ଟଙ୍କା ହଜାରେ ଥୋଇଦେଇ କହିଲା- 
ଏତକ ରଖୁଥା| ଆଉ ସବୁ ପରେ | ରାତିକୁ କୁକୁଡ଼ା ମାଉସ ଟିକେ ଆଣି ରଘୁଆ 
ପାଇଁ ରାନ୍ଧିଥବୁ। ତୋ ଦୁଃଖ ଏଥର ଗଲା ବୋଲି ଜାଣିବୁ। ପରେ ଏଇ ଏନ୍‌ଜିଓ 
ଦିଦିକୁ ହେଜିବୁ ଲୋ। 

ଏନ୍‌ଜିଓ ଦିଦି ଚାଲିଗଲା। ଟଙ୍କା ବିଡ଼ାଟା ଯେମିତି ମୋ ହାତରେ ଥାଇ 
ଟହଟହ ହସି ମୋତେ କହୁଥିଲେ, ନେ, ନେ, ଲୋ! ଗଣ୍ଡିଧନ କରି ଆମକୁ 
ଆପଣେଇ ନେ। ଏଇ ତ ଆରମ୍ଭ ମାତ୍ର। ତୁ ଚିନ୍ତା କରି ନଥୁବା ପରିମାଣର 
ପଇସା ମିଳିବ। ରଖୁବାକୁ ଜାଗା ପାଇବୁ ନାଇଁ। ତୋ ଝିଅ ତିନିଟା ମଣିଷ 
ହୋଇଯିବେ । ପାଠଶାଠ ପଢ଼ିବେ । ଭଲ ଘର ଦେଖ ବାହାଦେବୁ। ଘର ଖଣ୍ଡେ 
ତିଆରି କରିବୁ। ତିନିଲକ୍ଷ ଟଙ୍କା, କ”ଣ କମ୍‌ ହେଇଛି ? ତୋ ମଦୂଆ ସ୍ବାମୀର 
ଜୀବନ ଯାକର କମେଇ ବି ତାର କାଣିଚାଏ ସରି ହେବ ନାଇଁ, ତୋ 
ଜୀବଦ୍ଦଶାରେ ତୁ ଦେଖୁପାରିବୁ ନାଇଁ, ଛୁଇଁ ପାରିବୁ ନାଇଁ ଏତିକି ଟଙ୍କା | 

ମୁଁ ଆନମନା ହେଇଗଲି । ଏନ୍‌ଜିଓ ଦିଦି କିଛି ନାକରା କଥା କହୁ ନଥୁଲା 
ସୁନାରୂପା କଥା ଚୁଲିକୁ ଯାଉ, ଦିନେ ଖଣ୍ଡେ ଶାଢୀ କି ଚୁଡ଼ି ଦୁଇମୁଠା କିଣିଦେବାକୁ 
ଭାର୍ଜନ ହେଇ ନଥିବା ରିକ୍ଟାବାଲା ସ୍ବାମୀଟାର ସ୍ତୀ ପାଇଁ ତିନିଲକ୍ଷ ଟଙ୍କା ସ୍ଵପ୍ନ 
ନୁହେଁ ତ ଆଉ କ”ଣ ? ବାପଭାଇ ଭାର ବେଭାରରେ ଯାହା ଶାଢୀ ଚୁଡ଼ି ଦିଅନ୍ତି 
ସେଇଥ୍‌ରେ ମୋର ଚଳିଯାଏ। କେବେ କେବେ ଭାଉଜ କିମ୍ଭା ବଡ଼ ଭଉଣୀର 
ପୁରୁଣା ଶାଢୀରେ କାମ ଚଳେଇବାକୁ ହୁଏ। ସାନଝିଅଟା ଜନ୍ମବେଳକୁ ଏମିତି 
ସମସ୍ୟା ହେଲା ଯେ ତା ପାଇଁ ଦଶ ହଜାର ଟଙ୍କା ଖର୍ଚ୍ଚ ହେଲା। ବଡ଼ ଅପରେସନ୍‌ 


୧୪୨ । ଡ. ବାସନ୍ତୀ ମହାନ୍ତି 


Digitized by srujanika@gmail.com 


ହେଇ ବାହାରିଲା ଛୁଆଟା। ଡାକ୍ତର ସେତିକିବେଳେ ମୋତେ ବାଧ୍ଯ କରି ଫେମିଲି 
ପ୍ଲାନିଂ ଅପରେସନ୍‌ କରେଇ ଦେଇଥଲେ। ନ ହେଲେ ଏବେ ବି ପରିବାର ଲନ୍ଦି 
ଲନ୍ି ଚାଲିଥାନ୍ତା। ତିନିଝିଅରେ ପୁଅ ହୁଏ ବୋଲି ଶାଶୁ ବ୍ଯସ୍ତ ହେଉଥୁଲେ। 
ତିନିତିନିଟା ଝିଅ ଛୁଆ। ମୋ ଆଖୁ ପାଉ ନଥୁଲା ଦୂନିଆଟା ମୋତେ 
ଶୂନ୍ୟ ଲାଗୁଥୂଲା। ଆଗରେ ସତେ ଅବା ଗୋଟାଏ ଅଭାବର ମହାସାଗର | ତାରି 
ଭିତରେ ଗୋଟାଏ ନିପାରିଲା ସ୍ଵାମୀ ସହ ତିନିଟା ପିଲାକୁ ନେଇ ମୁଁ ବସିଛି। 
ଉପରେ ବର୍ଷା ଝଡ଼ ପବନ। ତଳେ ଅଥଳ ଜଳ। ଉବୁଟୁବୁ ଡଙ୍ଗାଟି କୋଉ 
ମୁହୂର୍ରରେ ଟୁବ୍‌ କିନା ବୁଡ଼ିଯିବ ତାର ଠିକ୍‌ ଠିକଣା ନାହିଁ ଜୀବନଟା ମୋ ପାଇଁ 
ଦୁର୍ବିସହ ହୋଇପଡ଼ିଲାଣି। ଲୋକଟାର କିଛି ହୋଲ୍‌ ଡୋଲ୍‌ ନାହିଁ। ମତେ କିଛି 
କରିବାକୁ ପଡିବ। ବାବୁ ଘରମାନଙ୍କରେ ପାଇଟି କରି ଯାହା ଆଣୁଛି, ସମୁଦ୍ରକୁ 
ଶଙ୍ଖେ, ଦୂଇବେଳା ଛୁଆମାନଙ୍କ ତୁଣ୍ଡରେ ଭଲ କରି ଆହାର ଦେବାପାଇଁ ଅଣ୍ଡେ 
ନାହିଁ। ସେଇଥୁରେ ମୁଁ ୟା ବୂଜୁଳା ତା ମୁଣ୍ଡ ତଳେ ତା ବୁଳୁଳା ୟା ମୁଣ୍ଡତଳେ 
ଦେଇ ସଂସାର ଚଳେଇ ଆସୁଥୁଲି। ମୁଁ ମନକୁ ବୁଝେଇଲି, ଏତେ କଷ୍ଟରେ 
ପରିବାର ବଞ୍ଚେଇବା ଅପେକ୍ଷା ଯଦି ଏକାଥରେ ଏତେ ଟଙ୍କା ଆସୁଛି ତ କ୍ଷତି 
କ”ଣ।| ମୁଁ ତ ଚୋରି କରୁନି। ଏମିତିତ ଗତର ଖଟେଇ ରୋଜଗାର କରୁଥୁଲି | 
ଏଇ ଗତରରୁ ହିଁ ହବ ରୋଜଗାର । ଦିନେ ଦିଂଦିନ କ'ଣ ଦେହ ଟିକେ ଖରାପ 
ହେବ ବୋଲି ଏନ୍‌ଜିଓ ଦିଦି କହୁଥିଲା, ତାପରେ ସବୁ ଠିକ୍‌ ଠାକ୍‌ ହେଇଯିବ। 
ଏମିତିରେ କ'ଣ ଜରନୁଆଁର ଦେହବିନ୍ଧା ମୁଣ୍ଡ ବିନ୍ଧା ହଉନି ? ଦେହ ତ ଚଉଷଠି 
ରୋଗର ଘର । ହେଇ ଦୂଇ ତିନି ବର୍ଷ ତଳେ ଏମିତି ପେଟକୁ ମାରିଲା ଯେ ମୁଁ 
କତରା ଲଗା ହେଇଗଲି। ବଡ଼ ଝିଅଟା ପାଠ ମାରା କରି ଦୂଇମାସ କାଳ ବାବୁ 
ଘରେ କାମ କଲା। ତଥାପି ବାବୁ ଘର ଚିଡ଼ି ଚିଡ଼ି ହେଲେ। ପିଲାଟା କାମକୁ 
ପାରୁନି ବୋଲି ବାବୁଆଣି ଆଉ କାହାକୁ ରଖୁବାର ଧମକ ଦେଲେ। ଭଲ କରି 
ଦେହ ସୁସ୍ଥ ନ ହେଉଣୁ ମଲା ବିଛଣାରୁ ଉଠି କାମକୁ ଗଲି | ଏନ୍‌ଜିଓ ଦିଦି କହୁଥିଲା, 
କିଛି ଭୟ କରିବାର ନାଇଁ। କାହିଁ କେତେ ବଡ଼ ବଡ଼ ଡାକ୍ତର। ଭଗବାନ୍‌ ପରିକା 
ସେମାନେ । ସବୁ କାମ ଆଖୁପିଛୁଳାକେ କରିଦେବେ। ପିମ୍ପୁଡ଼ି କାମୁଡ଼ିବା ପରି 
ଲାଗିବ । ସେଥୁପାଇଁ ବି ନିଶା ଖିଷଧ ଦେଇଦେବେ। କିଛି ଜଣାପଡ଼ିବନି । ନିମିଷକେ 
ସବୁ ହେଇଯିବ। 
ମୁଁ ଟିକିଏ ନରମିଯିବା ଦେଖୁ ଏନ୍‌ଜିଓ ଦିଦି ମୋ ପିଠି ଥାପୁଡ଼େଇ କହିଲା- 


ଗୀତ୍‌ କୂଡ଼ିଆଣୀ । ୧୪୩ 

ତୁ ଜମା ଚିନ୍ତା କରନାଇଁ। ସବୁ ଦାୟିତ୍ଵ ମୋର। କାମ କେମିତି ହବ ସେ କଥା 
ଚନ୍ଦ୍ର ସୂର୍ଯ୍ୟ ବି ଜାଣିବେନି। ତୁ ଜମା ତୁଣ୍ଡ ଖୋଲିବୁନି। ଯାହା କରିବା କଥା ମୁଁ 
କରିବି । 

ମୁଁ ସିନା ଏତେ ଚିନ୍ତା କରୁଥିଲି ମୋ ଗେରସ୍ତଟା ଚଟାପଟ୍‌ ରାଜି 
ହେଇଗଲା। ତାର ବା” କ'ଣ ଯାଏ ଆସେ ଯେ ¦! ମୋ ଶରୀରଟା ସିନା କଷ୍ଟ 
ପାଇବ। ସିଏ ତ ଟଙ୍କା ପାଇବ। ତା ମଦପାଣି ଖର୍ଚ୍ଚ ପାଇଁ ଆଉ ଚିନ୍ତା ଦକ 
ରହିବନି । ମୁଁ ତ ତା ପାଇଁ ସୁନା ଅଣ୍ଡାଦିଆ କୁକୁଡା । ପର ଘରେ ଗତର ଖଟେଇ 
ତା ପିଲାମାନଙ୍କୁ ପୋଷିବି। ତା ମଦପାଣି ଖର୍ଚ୍ଚ ଦେବି । 

ତାରି ରିକ୍ଲାରେ ବସି ମୁଁ ଆଉ ଏନ୍‌ଜିଓ ଦିଦି ଦିନେ କୋଉ ଗୋଟାଏ 
ଜାଗାକୁ ଗଲୁ। ସେଠି କଳା କୋର୍ଟ ପିନ୍ଧିଥିବା ଓକିଲଟିଏ। ତା ପାଖରେ ଆଉ 
ଦୂଇଜଣ ଲୋକ ବସିଥ୍‌ଲେ। ଆମେ ପହଞ୍ଚବା ପରେ ଆମକୁ କୋଠରୀ ଭିତରକୁ 
ଡକାଗଲା ଓ ସେଠି ବସିବାକୁ କୃହାଗଲା। ଏତେ ନରମ ଗଦି। ବସିଲା ବେଳକୁ 
ଗଳିପଡ଼ିବା ପରି ଲାଗୁଥଲା। ନିଶଦାଢୀ ଉଠି ନଥିବା କିଶୋରଟିଏ ମୁଁ କେବେ 
ଦେଖୁ ନଥିବା କି ଖାଇ ନଥିବା କି କି ଖାଦ୍ୟସବୁ ଟ୍ରେରେ ସଜେଇ ଆମ ପାଖରେ 
ଆଣି ଥୋଇଲା। ମୁଁ ଯେତେ ମନକଲେ ବି ଏନ୍‌ଜିଓ ଦିଦିର ବାଧ୍ୟ ବାଧ୍ଯକତାରେ 
ସେଥୁରୁ ସବୁ ଟିକେ ଟିକେ ଖାଇଲୁ । ନିଜକୁ କେତେ ନା କେତେ ପରଖ ନିରୀଖୁ 
ମନକୁ ଟାଣ କରିଥଲେ ବି ତଥାପି ମତେ ଭାରି ଡର ମାଡୁଥାଏ | ମଝିରେ ମଝିରେ 
ହଠାତ୍‌ ପେଟ ଭିତରକୁ କ'ଣ ଗୋଟାଏ ଉଠିପଡ଼ି ଘାଣ୍ଟିଚକଟି ହେଉଥାଏ | ଦେହରୁ 
ରକ୍ତ ଶୁଖଗଲା ପରି ଲାଗୁଥିଲା। ମୋ ଗୋଡ଼ରେ କଣ୍ଟାଟିଏ ଫୋଡ଼ି ହୋଇଗଲେ 
ମୋ ଜୀବନ ଛାଡ଼ିଗଲା ପରି ଲାଗେ। ଏବେ ଏତେ ବଡ଼ କଥା। ଭାରି ବ୍ଯସ୍ତ 
ଲାଗୁଥାଏ । ଏନ୍‌ଜିଓ ଦିଦି ମୋତେ ସାହସ ଦେଉଥାଏ। 

କଳା କୋର୍ଟ ପିନିଥବା ଲୋକଟିଏ ମୋ ଆଗରେ ଫାଇଲ୍‌ଟିଏ ଖୋଲି 
ଧରିଲା ଓ ମୋ ପାଖରୁ କେତେଗୁଡ଼ିଏ ଦସ୍ତଖତ ଚାହିଁଲା। କଳା କାଳିରେ ଛକଦିଆ 
ହେଇଥୁବା ଜାଗାମାନଙ୍କରେ ମୁଁ ଦସ୍ତଖତ କରିଦେଲି। ମୁଁ ଇଂରେଜୀ ପଢି ଜାଣେ 
ନାହିଁ। କ”ଣ ଲେଖା ହେଇଥୂଲା ଜାଣିପାରିଲି ନାହିଁ। ମୋତେ ଖାଲି ଏତିକି 
କୂହାଗଲା, ରୋଗୀ ସହ ତମର ସଂପର୍କ ବିଷୟରେ ପଚାରିଲେ ତମେ ଭାଇ 
ବୋଲି କହିବ । ସେଦିନ ମଧ୍ଯ ଦଶହଜାର ଟଙ୍କାର ନୋଟ ବିଡ଼ା ଧରେଇ 
ଦିଆଯାଇଥୁୂଲା। ଆଉ ସବୁ କାମ ସରିଗଲା ପରେ ମିଳିବ ବୋଲି କହିଲେ । 


୧୪୪ । ଡ. ବାସନ୍ତୀ ମହାନ୍ତି 

ଶେଷରେ ସେଇ ଦୁର୍ଯୋଗର ଦିନ ଆସିଲା। କାହାକୁ କିଛି ନ କହି ଏନ୍‌ଜିଓ 
ଦିଦି ସାଙ୍ଗରେ ମୁଁ ଚାଲିଆସିଲି ଭୁବନେଶ୍ବର। ପିଲାମାନେ ରହିଲେ ତା ବାପା 
ଦାୟିତ୍ଵରେ । 

ଡାକ୍ତରଖାନାଟା ଦେଖୁ ମୋ ଆଖୁ ଖୋସି ହୋଇଗଲା। ସତେ ଅବା ଇନ୍ଦ୍ର 
ଭୁବନ । ଡାକ୍ତରଖାନାଟା ଯେ ଏତେ ସଫାସୁତୁରା ଏତେ ସୁନ୍ଦର ଘରଦ୍ବାର 
ହୋଇପାରେ ଲୋକଗୁଢ଼ାକ ବି ଏମିତି ଯନ୍ତ୍ରପରି କାମ କରିଯାଆନ୍ତି ମୁଁ ଏଇ 
ପ୍ରଥମ ଥର ଦେଖୁଲି। ଇୟେ ସବୁ ବଡ଼ ବଡ଼ିଆଙ୍କ ଡାକ୍ତରଖାନା। ମାଛିଟିଏ ବି 
ଦେଖୁବାକୁ ମିଳିବନି। ଆମମାନଙ୍କ ପାଇଁ ଥବା ଡାକ୍ତରଖାନା ତ ନର୍କଠୁଁ ବି ଆହୁରି 
ହୀନ | 

ପ୍ରଥମେ ମୋତେ ଗୋଟାଏ କୋଠରୀକୁ ନିଆଗଲା। ସେଠାରେ ଦୂଇତିନି 
ଜଣ ଭଦ୍ରଲୋକ ବସିଥିଲେ । ଡାକ୍ତରମାନେ ହେବେ ବୋଧେ। ମତେ ସେମାନେ 
କିଛି ପ୍ରଶ୍ନ ପଚାରିଲେ। ତାର ଉତ୍ତର ଯାହା ଦେବା କଥା ପୂର୍ବରୁ ସବୁ ମୋତେ 
ରୋଷେଇ ଦିଆଯାଇଥୁଲା | ମୁଁ କେବଳ ସେଇଗୁଡ଼ିକ ଦୋହରେଇଲି। ତାପରେ 
ପୂର୍ବ ପ୍ରସ୍ତୁତି ଅନୁସାରେ ମୋତେ ଅପରେସନ ଥୁଏଟରକୁ ନିଆଗଲା। ସୁସ୍ଥ 
ମଣିଷଟା । ମୋତେ ଷ୍ଟେଚରରେ ନିଆଯାଇ ଟେବୁଲ୍‌ ଉପରେ ଶୁଆଇ ଦିଆଗଲା | 
ମୋତେ ଡର ମାଡୁଥାଏ। ମୋ ପଛପଟ ମେରୁହାଡ଼ ମଝିରେ ଇଂଜେକସନଟିଏ 
ଦେଇଦେଲେ | ମୋ ଦେହଟା କାଲୁଆ ହୋଇଗଲା ମୁଁ ଚେତାଶୂନ୍ୟ ହୋଇଗଲି | 
ମୋ ଚେତା ଫେରିଆସିବା ବେଳକୁ ସେମାନଙ୍କ କାମ ସବୁ ସରିଯାଇଥୁଲା। 
ମୋତେ ତିନି ଚାରିଦିନ ଡାକ୍ତରଖାନାରେ ରହିବାକୁ ହେଲା। ଏନ୍‌ଜିଓ ଦିଦି ମୋର 
ଦେଖାଶୁଣା କରୁଥୁଲେ। ଡାକ୍ତର ନର୍ସମାନେ ମୋ ପାଇଁ ସଂପୂର୍ଣ୍ଣ ତପ୍ପର ଥଲେ । 
ସେଇ କେତେ ଦିନ ମୁଁ ଭୁଲିଯାଇଥଲି ଯେ, ମୁଁ ଗୋଟାଏ ରିକ୍ଟାବାଲାର ସ୍ତ୍ରୀ। 
ସତେ ଅବା ମୁଁ କୋଉ ମାତବର ଘରଖଝିଅ କି ବୋହୂ | ମୋ ପାଦତଳେ ଦାସଦାସୀ 
ଖଞ୍ଜା। ଏନ୍‌ଜିଓ ଦିଦି ତ ପୁରାପୁରି ମୋ ମାଆପରି ମୋ ସେବା କରୁଥଲା। 
ଯେମିତି କି ଏତେ ଟିକେ ଅସୁବିଧା ମୋର ନ ହେଉ। ଶେଷକୁ ଡାକ୍ତରଖାନାରୁ 
ଡିସ୍ଚାର୍ଯ୍ୟ ହେଇ ମୁଁ ଫେରିଆସିଲି ଘରକୁ । ଏନ୍‌ଜିଓ ଦିଦି ଗାଡ଼ିଟିଏ କରି ମୋତେ 
ଆଣି ଘରେ ଛାଡ଼ିଦେଲା। ଗଲାବେଳେ ମୋ ହାତରେ କୋଡ଼ିଏ ହଜାର ଟଙ୍କା 
ଧରେଇ ଦେଇଦେଲା ଓ ବାକିତକ ଅତିଶୀଘ୍ର ଦେବାର ପ୍ରତିଶ୍ରତି ଦେଇ ଚାଲିଗଲା 

ଡାକ୍ତରଖାନା ଯିବା ପୂର୍ବରୁ ମୋ ଦେହରେ ଏମିତି କିଛି ରୋଗ ବୈରାଗ 

ନଥଲା, ଏବେ କିନ୍ଧୁ ମୋତେ ସଦା ସର୍ବଦା ଅସୁସ୍ଥ ଅନୁଭବ ହେଉଛି, ମୁଣ୍ଡ 
ବୁଲୋଉଛି, ଖାଇବା ପିଇବା ରୁଚୁ ନାହିଁ, ବାଳି ବାନ୍ଧି ବି ଲାଗୁଛି। ମୋ ସୁନାପରି 
ଦେହଟା ଚୂନା ହେଇଯାଉଛି ଧୀରେ ଧୀରେ। ମୋତେ ଦଶଦିଗ ଅନ୍ଧାର ଦିଶୁଛି। 
ମୋର ଯଦି କ”ଣ ହୋଇଯାଏ, ମୋର ତିନିତିନିଟା ଝିଅ ରାସ୍ତାକଡ଼ରେ ବସିବେ । 
ସେଇମାନଙ୍କ ପାଇଁ ମୁଁ ତିନିଲକ୍ଷ ଟଙ୍କାର ଲୋଭ ସମ୍ଭାଳି ପାରି ନଥୁଲି। ଏନ୍‌ଜିଓ 
ଦିଦିର ଆଉ ଦେଖା ନାହିଁ। ଯାହା କୋଡ଼ିଏ ହଜାର ଟଙ୍କା ଦେଇଥୁଲା। ସେଥ୍‌ରୁ 
ଦଶହଜାର ଟଙ୍କା କରଜ ସୁଝାରେ ଗଲା।| ସାନଝିଅ ଜନ୍ମ ହେଲାବେଳକୁ ଘରଖଣ୍ଡକ 
ବନ୍ଧା ପକେଇ ସାଉକାର ପାଖରୁ ପଇସା ଆଣିଥଲୁ ଡାକ୍ତରଖାନା ଖର୍ଚ୍ଚ ପାଇଁ। 
ବାକିତକ କୁଆଡ଼େ କେମିତି ଖର୍ଚ୍ଚ ହେଇଗଲା ଜଣାପଡ଼ିଲା ନାହିଁ। ଏବେ ଆଉ 
ଆମ ହାତରେ ପଇସାଟିଏ ନାହିଁ। ବାବୂଘର କାମକୁ ଆଉ ମୁଁ ପାରୁନାହିଁ। 

ଦେହର ଯନ୍ତ୍ରଣା ତ ମୁଁ ସହି ନେଉଥୁଲି, ଏବେ କିନୁ ଲୋକଲଜ୍ା ମରଣଠୁ 
ବଳି ପଡ଼ିଛି । ମାଳମାଳ ଖବରକାଗଜବାଲା, ରେଡ଼ିଓ ବାଲା, ଟିଭିବାଲା, 
ପୋଲିସ୍‌ବାଲା ରାତି ପାହିଲେ ମୋ ଝୁମୁଡ଼ି ଘର ଦୂଆର ମୁହଁରେ ହାଜର ହେଉଛନ୍ତି। 
ମୋ ମୁଣ୍ଡ ଖାଉଛନ୍ତି । ହଜାରେ ପ୍ରଶ୍ନ ପଚାରି ମୋତେ ପାଗଳ କରିଦେଉଛନ୍ତି। ମୁଁ 
ମୋ ଦେହରୁ ଖଣ୍ଡେ କାଟି କାହାକୁ ଦେଲି, କାହିଁକି ଦେଲି, ଯାହାକୁ ଦେଲି ତା 
ସହ ମୋର ସଂପର୍କ କ'ଣ ? ଏଥୁପାଇଁ କେତେ ପଇସା ପାଇଲି, ଏସବୁ କରିବାପାଇଁ 
କିଏ କହିଥୁଲା, ଡାକ୍ତରଖାନା କିଏ ନେଇ ଯାଇଥଲା, ଏମିତି ହଜାରେ କଥା। 

ଆରେ ! ମୋ ଛୁଆଗୁଡ଼ାକ ଖାଇବାକୁ ପାଉ ନଥୁଲେ, ମୁଁ ତାଙ୍କ ମୁହଁରେ 
ଆଧାରଟିକେ ଦେବାପାଇଁ ବାରଦ୍ବାର ଶୁଣ୍ଢୀପିଣ୍ଡା ହେଉଥୁଲି | ଛିଣ୍ଡା ଲେଙ୍କଡ଼ା 
ପିନ୍ଧୁଥଲେ, ପାଠପଢି ଯିବାପାଇଁ ଖାତା ବହି ସ୍ବେଟ୍‌ ପେନ୍‌ ପେନସିଲ୍‌ ନଥୁଲା। 
କୋଉଠି ଥୁଲେ ସବୁ ଏତେ ହିତାକାଙକ୍ଷୀମାନେ ? ଏବେ ଭଲେଇ ହେଉଛନ୍ତି, 
କେହିତ ମୋ ପାଖକୁ, ମୋ ଭଲମନ୍ଦ ବୁଝିବା ପାଇଁ ଧାଇଁ ଆସୁ ନଥୁଲେ ! 

ମୁଁ ଯାହା କରିଛି, ଭଲ କରିଛି, ଠିକ୍‌ କରିଛି। କ'ଣ ଆଉ କରିଥୀ'ନ୍ତି 
ଯେ ! ମୋରି ଆଖୁ ଆଗରେ ମୋ ଛୁଆଗୁଡ଼ାକ ବାର ଅବସ୍ଥା ହେଉଛନ୍ତି। ତାଙ୍କୁ 
ଭଲରେ ରଖରବାପାଇଁ ଯଦି ମୁଁ ଟିକିଏ ସପନ ଦେଖୁ ପକେଇଲି, ମୋ ଅଙ୍ଗରୁ 
ଖଣ୍ଡେ ଦେଇ ପକେଇଲି, ତେବେ କୋଉ ବେଦଟା ଅଶୁଦ୍ଧ ହେଇଗଲା ଯେ! 
କାହିଁକି ଏମାନେ ମୋତେ ଦାଣ୍ଡଘାଟରେ ହୀନସ୍ା କରୁଛନ୍ତି ? 

ଏମିତିରେ ତ ମୁଁ ମଦୂଆ ଲୋକଟାର ହାତଧରି ପରଘରେ ଗତର ଖଟଉଛି, 

.ମୋ ଲୁହ ଲହୁକୁ ପଳ ପଳ କରି ନିଗାଡ଼ି ଦେଉଛି। ଦିନରାତି ଏଇ ଦେହଟାକୁ 
କ୍ଷୀଣ କରୁଛି। ସେତେବେଳେ ତ କେହି ମୋତେ ଆହା ପଦେ କହୁନାହାନ୍ତି। 
ଏବେ ଆସୁଛନ୍ତି କଟା ଘା”ରେ ଚୂନ ଦେବାପାଇଁ। ଯେଉ କଥା କାନକାନ ହେବ 
ନାଇଁ ବୋଲି ମୋତେ ଏନ୍‌ଜିଓ ଦିଦି କହିଥିଲା ସେଇ କଥା ଏବେ ଦାଣ୍ଡରେ ପଡ଼ି 
ହାଟରେ ଗଡୁଛି | ମୋ ସାହିପଡ଼ିଶା କୂଳ କୂଟୁମ୍ବ ବନ୍ଧୁବାନ୍ଧବରେ ମୁଁ ମୁହଁ ଦେଖେଇ 
ପାରୁନି । 

ଏବେ ଶୁଣୁଛି, ଏନ୍‌ଜିଓ ଦିଦିକୁ ପୋଲିସ୍‌ ଆରେଷ୍ଟ କରିନେଲାଣି | କେମିତି 
ନ କରିବ ଯେ। ତା କାମଟା ହାସଲ କରିବା ଆଗରୁ ସେ ଯେତିକି ଭାବନାବ 
ମୋ ସହ କରିଥଲା, ଯେତିକି ଲୋଭ ଦେଖେଇଥୁଲା କାମଟା ହାତେଇବା ପରେ 
ତାର ଆଉ ଦେଖାନାହିଁ। ତା କହିବା ଅନୁସାରେ ଯଦି ପଇସାଟା ଦେଇ 
ଦେଇଥାନ୍ତା, କଥାଟା ଏତେ ଦୂର ଯାଇ ନ ଥା'ନ୍ତା| ସବୁର ମୂଳ କାରଣ ସେଇ | 
ଏବେ ଶୁଣୁଛି, କେବଳ ମୋତେ ନୂହେଁ ଆମ ବସ୍ତିର ଆହୁରି କେତେ ସ୍ତୀଲୋକ 
ତାରି ପାଲରେ ପଡ଼ିଛନ୍ତି। ଏନଜିଓ ଦିଦିର ଗୁଣ୍ଡୀମାନଙ୍କ ଭୟରେ କେହି ପାଟି 
ଫିଟାଉ ନାହାନ୍ତି । ମୋ କଥା ଟିଭି ଖବରକାଗଜରୁ ଦେଖୁ ଏବେ ଗୋଟିଏ ଗୋଟିଏ 
ମୁହଁ ଖୋଲୁଛନ୍ତି। ୩ ଲକ୍ଷ ଟଙ୍କା ଲୋଭ ଦେଖେଇ ସମସ୍ତଙ୍କୁ ୩୦ ହଜାର 
ଟଙ୍କାରେ ଭଣ୍ଡିଦିଆହୋଇଛି। 

ଏ କି ଯୁଗ ହେଲାଲୋ ମା! ବାପ ଅଜା ଚଉଦ ପୁରୁଷଙ୍କ କାନ ଉଠିଲା 
ଦିନରୁ ଏ କଥା କେହି ଶୁଣି ନଥ୍‌ବେ। ଟଙ୍କାପଇସା ସୁନାରୂପା ଜିନିଷପତ୍ର ହଡ଼ପ 
କରୁଥଲା ମଣିଷ। ଏବେ ବଞ୍ଚୁଥିବା ମଣିଷର ଅଙ୍ଗରୁ ଖଣ୍ଡ ଖଣ୍ଡ ହଡ଼ପ କରି 
ନଉଛନ୍ତି ଏଇ ରାକ୍ଷସ ଗୁଡ଼ାକ । ଭଗବାନ ବି ଏମାନଙ୍କୁ ପାରିବ ନାହିଁ ଲୋ 
ମାଆ । ନରକର କୀଟ ହେଇ ଜନମିବେ ଏଇ କଂସେଇ ଗୁଡ଼ାକ । 

ସେମାନେ ନରକର କୀଟ ହେଲେ କଂଣ ମୋ ଦୁଃଖ ଦୂର ହେଇଯିବ ? 
ମୋ ଦୁଃଖ ତ ମୋତେ ବଳେଇ ପଡ଼ିଲାଣି। ଭଗବାନ ମତେ ସୁସ୍ଥ ସବଳ ଶରୀରଟିଏ 
ଦେଇଥୁଲେ। ମୁଁ ଚଣ୍ଡାନୁଣୀ ତାକୁ ହତଶୀରି କରିଦେଲି। ଯୋଉ ଲୋଭରେ ମୁଁ 
ଏସବୁ କରିଥିଲି ସେଇଟା ହେଲେ ପୂରଣ ହେଇଥା'ନ୍ତା ! ମୋ ଛୁଆମାନେ ଯୋଉ 
ଦରିଦ୍ରକୁ ସେଇ ଦରିଦ୍ର । ସେ ଏନ୍‌ଜିଓ ଦିଦି ସବୁ ପଇସା ଖାଇଲା! ମୁଁ ସାରାଜୀବନ 
ପାଇଁ ବିକଳାଙ୍ଗ ହୋଇଗଲି। ମୁଁ ଏବେ ଅସୁସ୍ଥ। ଆଉ ବେଶିଦିନ ବଞ୍ଚବା ପରି 
ଲାଗୁନାହିଁ। ମୋ ପରିବାର ପାଇଁ ମୁଁ ଯନ୍ତ୍ର ପରି ଖଟୁଥଲି। ମୋ ଦେହରେ ଧୂଳିଟିକେ 

ବି ଲାଗୁନାହିଁ। ଏବେ ମୁଁ ମୋ ପରିବାର ଉପରେ ବୋଝ ହୋଇଯାଇଛି। ଯାହାକୁ 
ଦିନେ ମଦୁଆ ନିକମ୍ମା କହି ମୁଁ ବିରକ୍ତ ହେଉଥଲି, ସେଇ ଗେରସ୍ତ ମୋ ପାଖେ 
ପାଖେ ରହି ମୋ ସେବାଯତ୍ବ କରୁଛି | ବଡ଼ ଛୁଆ ଦି'ଟା ଆଉ ସ୍କୁଲକୁ ଯାଉନାହାନ୍ତି 
ଘରକାମ ସମ୍ଭାଳିବା ସହ ମୋ ସେବା କରୁଛନ୍ତି। 

ଶୁଣିଥିଲି, ଅଭାବ ଅନାଟନରେ ପଡ଼ି ମାଆମାନେ ନିଜ ଛୁଆଙ୍କୁ ବିକୂଛନ୍ତି। 
ଗୋଟାଏ ଛୁଆକୁ ବିକି ଆଉ ଦୁଇଟାଙ୍କ ମୁହଁରେ ଦାନା ଦେଉଛନ୍ତି, କେମିତିକା 
ମାଆ ସେମାନେ ! ମୋର ତିନି ତିନିଟା ଝିଅ। ସେମାନେ ମୋର ଜୀବନ। 
ସେମାନଙ୍କୁ ଛାଡ଼ି ମୁଁ ଦଣ୍ଡେ ମୁହୂ ରହିପାରିବିନି। ମୋ ଅଙ୍ଗରୁ ପଛେ ଖଣ୍ଡେ 
ଯାଉ, ସେମାନେ କେମିତି ଦି' ବେଳା ଦି'ମୁଠା ପେଟପୁରା ଖାଆନୁ। ପାଠଶାଠ 
ପଢନ୍ତୁ। ଏଇ ଲୋଭ ମୋର କାଳ ହେଲା। ସେଇ ଲୋଭରୁ ଏବେ ସର୍ବନାଶ 
ହୋଇଗଲା। ମୋର ସବୁ କଳ୍ପନା ଜଜ୍ନା, ମୋର ସବୁ ଆଶା ସବୁ ସ୍ଵପ୍ନ ମିଥ୍ଯା 
ହେଇଗଲା। ଭଗବାନଙ୍କ ଦରବାରରେ ମୁଁ ଦୋଷୀ ହୋଇଗଲି । ମହାଭାରତ କଥା 
ଶୁଣିଥିଲି ଦ୍ରୋଣଙ୍କ ପୁତ୍ର ଅଶ୍ଵତ୍ଥମା ବି ଅଭିଶାପ ପାଇଥୁଲା। ଘା” ଘାଉଡ ଶରୀର 
ନେଇ ସେ ଏବେ ସେ ଅମର ହୋଇ ଲୋକମାନଙ୍କ ଆଖୁ ଆଢୁଆଳରୁ ଲୁଚି 
ଲୁଚି ବୁଲୁଛି। ମତେ ଲାଗୁଛି, ମୁଁ ଭଗବାନଙ୍କ କରୁଣାକୁ ଅସମ୍ମାନ କରିଛି, ମୋ 
ଅଙ୍ଗକୁ ବିକଳାଙ୍ଗ କରିଛି । ମୁଁ ବି ଜନ୍ମଜନ୍ମାନ୍ତର ପାଇଁ ଅଭିଶପ୍ତା ହେଇଗଲି। ମୁଁ ତ 
ଆଉ ଅଶ୍ଵତ୍‌ଥମା ପରି ଅମର ବର ପାଇନି, କିନ୍ତୁ ଆସନ୍ତା ଜନ୍ନଯାକ ଏମିତି 
କିଡ୍‌ନୀ ନଥିବା ଅପୂର୍ଣ୍ଣ ଅଙ୍ଗ ଧରି ଜନ୍ମନେବି। ଆସନ୍ତା ଜନ୍ମ କଥା ମତେ ଚିନ୍ତା 
ନାହିଁ, କିନୁ ଏଇ ଜନ୍ମଟା ଯେମିତି ଘାଣ୍ଟିଚକଟି ଦେଲାଣି, ମୋ ବୃଡ଼୍‌ ପ୍ରେସରଟା 
ଯେମିତି ମତେ ଘାରିଦେଲାଣି, ମୁଁ ଜାଣୁଛି, ମରଣ ଦେବତା ଏବେ ମୋର ଅତି 
ନିକଟରେ | 

ତେବେ କଂ”ଣ ହେବ ମୋ ଛୁଆଙ୍କ ଅବସ୍ଥା ମୋ ପରେ ! ସେମାନଙ୍କ 
ଦୁର୍ବଶାର କାରଣ ତ ମୁଁ । 

ମୋତେ ନେଇ ସରଗରମ ଚର୍୍ଚ। କରୁଥୁବା ଟିଭି, ରେଡ଼ିଓ, 
ଖବରକାଗଜବାଲା, ମନ୍ତ୍ରୀ ନେତା ସରକାର ଶେଷରେ ଭଗବାନଙ୍କ ପାଖରେ 
ଗୁହାରୀ କରୁଛି । ମୋର ଯଦି କେତେବେଳେ କ'ଣ ହେଇଯାଏ, ମୋ ପିଲାମାନଙ୍କ 
ଦାୟିତ୍ଵ ନେବେ। ମୋ ସ୍ବାମୀଟା ତ ମଦୁଆ, ତାକୁ କି ଭରସା ? ମୋ ଛୁଆଗୁଡ଼ାଙ୍କୁ 
ବି ବିକିଦେଇ ମଦ ପିଇଦେବା ତା ପାଇଁ ଅସମ୍ଭବ କିଛି ନୁହେଁ। ଝିଅଗୁଡ଼ାଙ୍କୁ ଜନ୍ମ 


୧୪୮ । ଡ. ବାସନ୍ତୀ ମହାନ୍ତି 

ଦେଇଛି ବୋଲି ତ ଦିନରାତି ତାଠୁ ଝିଙ୍ଗାସ ଶୁଣୁଥଲି। ଆଉ ମୋର ଯଦି କ'ଣ 
ହେଇଯାଏ ତା ପାଇଁ ତ ସବୁ ରାସ୍ତା ପରିଷ୍ଠାର। 

ନା ନା ଇୟେ ମୋର ହୃଦୟର କଥା ନୁହେଁ, ପ୍ରାଣର ଭାଷା ନୂହେଁ। କହୁ 
କହୁ ମନକୁ ଯାହା ଆସିଲା କହିଦେଲି । ପ୍ରକୃତରେ ମୁଁ ବଞ୍ଚବାକୁ ଚାହେଁ, ଜୀବନ 
ଚାହୁଁଛି ମୁଁ । ମରଣ ନୁହେଁ, ମତେ ବଞ୍ଚବାକୁ ଦିଅ ହେ ବାବୁମାନେ। ମତେ 
ବଞ୍ଚବାକୁ ଦିଅ ବଳିୟାରଭୂଜ, ଅନାଥଅର ନାଥ ଶ୍ରୀଜଗନ୍ନାଥ । ମୋର ଅନେକ 
ଦାୟିତ୍ଵ ଅଛି, ମୁଁ ପଣତ ପାତି ଭିକ୍ଷା ମାଗୁଛି, ମୋତେ ଜୀବନ ଦିଅ। ମୋ ପୂର୍ବର 
ଅକ୍ଷତ ଶରୀର ଆମ୍ବବଳ, ମୋ ମାନସିକ ସ୍ଥିରତା ମୋ ଇଜ୍ଜତ, ମୋ ମାନ ମର୍ଯ୍ୟାଦା 
ସବ୍ରକିଛି ମୋତେ ଫେରାଇ ଦିଅ ହେ ମହାମହିମମାନେ। ମୁଁ ବଞ୍ଚବି, ମୋ ଦୁଃଖ 
ମୋ ଦାରିଦ୍ର୍ୟ, ମୋ ଦୁର୍ଯୋଗ, ମୋ ଦୂର୍ଭୋଗମାନଙ୍କ ସହ ମୁଁ ଏକା ଏକା ଲଢ଼ିବି। 
ମୋ ରକ୍ତମାଂସରୁ ଗଢ଼ା ତିନୋଟି ଜୀବନ୍ତ କଣ୍ଢେଇକୁ ମୁଁ ମଣିଷ କରି ଗଢ଼ିବି। 
ମୋ ପରି ସେମାନେ ଯେମିତି ପ୍ରତାରିତ ଜୀବନ ବଞ୍ଚିବେ ନାହିଁ। ସେମାନଙ୍କ 
ଓଠରେ ମୁଁ ଲକ୍ଷେ ପଦ୍ଧ ଫୁଟେଇବି। ଆଖୁରୁ ମୁକ୍ତା ଝରେଇବି। ମୁଁ ବଞ୍ଚବାକୁ 
ଚାହେଁ ଚାହେଁ ଛଳଛଳ ଜୀବନଟିଏ। ମୋର ଏ ଦୁର୍ଦ୍ଦିନରେ କିଏ ମୋ ଶୂନ୍ୟ 
ଅଞ୍ଜଳି ପୂର୍ଣ୍ଣ କରିବ ? 


ଗୀତ୍‌ କୁଡ଼ିଆଣୀ । ୧୪୯ 

ନିରୁଦ୍ଧ ସଂଳାପ 


ନିସଙ୍ଗତାର ଗୋଟିଏ ଚମଜ୍ରାରୀ ଶକ୍ତି ଅଛି। ଯାହା ସହଦେବ ସୁଲଭ ମୌନୀ 
ମଣିଷକୁ ବି ପାହାଡ଼ୀ ଝରଣା ପ୍ରଗଳ୍ଧୁ ପ୍ରଗଳ୍ଧୁ କରିଦିଏ। ଅରବିନ୍ଦ ତ ସହଜେ 
ମେଳାପୀ, ଆଉ ମଣିଷ ରଙ୍କ ମଣିଷଟିଏ । ଚିହ୍ଵା ହେଉ ଅଥବା ଅଚିହ୍ନା ସେ 
ସମସ୍ତଙ୍କ ପାଖରେ ଅନ୍ତରଙ୍ଗ ହୋଇପଡ଼େ । ଖୋଲା ପୁସ୍ତକଟିଏ ପରି ନିଜକୁ ଅନ୍ଯ 
ପାଖରେ ଉନ୍ଧୁକ୍ତ କରିଦିଏ ତ ଅପରର ଅନ୍ତନାଡ଼ି ଉଖାଡ଼ି ତାର ଏକାନ୍ତ ନିଜସ୍ବ 
ସଂଳାପ ସବୁ ପଢି ଦେଇପାରେ । ତେଣୁ ଦୁଇଦିନର କ୍ଟାନ୍ତିକର ଯାତ୍ରା ପରେ 
କମଳା ବିକୁଥିବା ସ୍ତ୍ରୀଟିଏ ସହ ଏକାତ୍ସ ହେବା ଓ ତାର ଏକାନ୍ତ ବ୍ଯକ୍ତିଗତ 
ବ୍ୟାପାର ଗୁଡ଼ିକୁ ଅଧ୍ୟୟନ କରିବା ଅରବିନ୍ଦ ପାଇଁ କିଛି ନୂଆ କଥା ନଥୁଲା । 
ବର୍ଥଟାରେ ସେ ସଂପୂର୍ଣ୍ଣ ଏକୁଟିଆ ଥଲା। ଜଣେ ଅଧେ କେହି ପାସେଞ୍ଜର 
ଉଠୁଛନ୍ତି ତ ଗୋଟାଏ ଦୁଇଟା ଷ୍ଟେସନରେ ଓହୁୃଉଛନ୍ତି । କେବଳ କୋଳାହଳ 
କଳିରବ | ଅରବିନ୍ଦ ସଂପୂର୍ଣ୍ଣ ଫେଡ଼ୁଅପ୍‌ ହୋଇ ପଡ଼ିଥଲା। ଠିକ୍‌ ସେତିକି ବେଳକୁ 
ମୁଣ୍ଡରେ ବୋଝେ କମଳା ମୁଣ୍ଡେଇ ମହିଳାଟିଏ ପଶିଆସିଲା ବର୍ଥ ଭିତରକୁ । 
ଉଭିନ୍ନ ଯୌବନା। ଷ୍ଟେସନରେ ଅନ୍ୟାନ୍ୟ ବୁଲାବିକାଳୀ ମହିଳାଙ୍କଠାରୁ ସେ ଟିକେ 


୧୫୦ । ଡ. ବାସନ୍ତୀ ମହାନ୍ତି 

ଅଲଗା ଲାଗୁଥଲା | ଅନ୍ୟମାନଙ୍କ ପରି ସେ ପାଟି ଚିଲେଇ ତା କମଳାର ବିଜ୍ଞାପନ 
କରୁ ନଥଲା କି ଦଶଜଣକ ପାଖକୁ ଯାଇ ଅନୁରୋଧ ଅବା ଅଳି ଅର୍ଦ୍ଦଳୀ କରୁ 
ନଥୁଲା। ସେ ବଗି ଭିତରକୁ ଉଠି ପ୍ରଥମେ ବଗିଟିର ଏ ମୁଣ୍ଡରୁ ସେ ମୁଣ୍ଡ ପର୍ଯ୍ୟନ୍ତ 
ପରିକ୍ରମା କରିଗଲା ଓ ଅରବିନ୍ଦ ସାମ୍ପାରେ ଖାଲିଥିବା ସିଟ୍‌ରେ ବସିପଡ଼ିଲା। ଅରବିନ୍ଦ 
ଦୃଷ୍ିତୋଳି ତା ମୁହଁକୁ ଚାହିଁଲା। ଦିବ୍ଯ ସୁନ୍ଦର ନ ହେଲେ ବି ଅସୁନ୍ଦରୀ ନୁହେଁ 
ସ୍ତୀଟା | ଶ୍ୟାମଳ ରଙ୍ଗରେ ସୁନ୍ଦର ଗଠନ | ଆଖୁ ଦୁଇଟା କହିଲା କହିଲା, କିନୁ ସେ 
ଆଖୁ କିଛି କହୁ ନଥଲା। ଉଦାସର ଘନ କଳା ବାଦଲ ଖଣ୍ଡେ ଯେମିତି ଛାଇ 
ହୋଇ ଯାଉଥଲା ସେଠି । 

ତା ଉଦାସ ପଣ ଅରବିନ୍ଦକୁ ଆକୃଷ୍ଟ କଲା! ସେ ଭାବିଲା, ହୁଏତ ଘରେ 
ଛାଡ଼ି ଆସିଥିବା ଦୁଗ୍ଧପୋଷ୍ୟ ଶିଶୁଟି ପାଇଁ ତା ମାତୃତ୍ଵ ବ୍ୟାକୁଳ ହେଉଥବ ଅଥବା 
ପରିବାରର ଆବଶ୍ୟକତା ମେଣ୍ଟାଇବା ପରି ତାର କମଳା ବିକ୍ରି ହୋଇପାରି ନଥବ 
ଯେ ସେଥୁପାଇଁ ସେ ଟିକେ ଦୁଃଖ ହୋଇପଡ଼ିଛି। ଆବଶ୍ଯକତା ନଥୂଲେ ବି 
ଅରବିନ୍ଦ କିଛି ମୂଲଚାଲ ନ କରି ତା ହାତକୁ କୋଡ଼ିଏ ଟଙ୍କାର ନୋଟ୍‌ ଖଣ୍ଡେ 
ବଢେଇଦେଇ କିଛି କମଳା ଚାହିଁଲା। ସେ ସଙ୍ଗେ ସଙ୍ଗେ ପାଞ୍ଚଟି କମଳା ଅରବିନ୍ଦ 
ହାତକୁ ବଢେଇଦେଇ ତା ବ୍ଲାଉଜ୍‌ ଭିତରେ ରଖିଥବା ଛୋଟିଆ ମନିପର୍ସଟା କାଢି 
ସେଥ୍‌ରେ ଟଙ୍କାତକ ରଖୁଲା ଓ ପୁଣି ଯଥାସ୍କାନରେ ପର୍ସଟିକୁ ରଖୁଦେଲା। 

ସ୍ତ୍ରୀ ଲୋକଟା ଅରବିନ୍ଦର ଚେତନା ସ୍ତରକୁ ଅନୁପ୍ରବେଶ କରୁଥିଲା ଧୀରେ 
ଧୀରେ | ତା ସହ ଦୂଇପଦ କଥା ହେବାର ବ୍ୟାକୁଳତା ଅନୁଭବ କଲା। ସମ୍ବରଣ 
କରିପାରିଥଲା ନାହିଁ ନିଜକୁ। ନୀରବତା ଭଙ୍ଗ କରି ସେ ତାକୁ ତାର ବେପାର 
ସଂପର୍କରେ କିଛି ପ୍ରଶ୍ନ କଲା! 

ଅରବିନ୍ଦର ସବୁ କଳ୍ପନା ଜଳ୍ପନାକୁ ମିଥ୍ୟା ସାବ୍ୟସ୍ତ କରି ସେ କହିଲା-ମୁଁ 
ଏଇ ରାମପ୍ୟାରୀ, ମାଲ୍ତୀ ଉମାମାନଙ୍କ ପରି ବେପାର କରିପାରେ ନାହିଁ କି ଫଳ 
ବେପାର ହେଲା କି ନ ହେଲା ସେଥୁପ୍ରତି ଏତେ ଧ୍ଯାନଦିଏ ନାହିଁ। 

ଅରବିନ୍ଦ କହିଲା-ତେବେ ତମର ପରିବାର ଚଳେ କେମିତି ? 

ସେ କିଛି ସମୟ ଗୁମ୍‌ ଖାଇଗଲା। ତାପରେ ଧୀର ସ୍ଵରରେ କହିଲା, ମୁଁ 
ବାପଘରେ ଅୟସରେ ବଢିଥଲି। ମୋ ବାପଘର ଥୂୁଲାବାଲା ଘର ଥୂଲା। ଆମ 
ଘରେ କେହି ବୂଲାବିକାଳି କାମ କରୁ ନଥଲେ, କିନୁ ମୋ କପାଳ ମନ୍ଦ ଥିବାରୁ 
ମୁଁ ଏଇ ଫଳ ବିକିବା କାମକୁ ଆପଣେଇ ନେଇଛି। ପଇସା ପାଇଁ ନୂହେଁ। ତା 


ଗୀତ୍‌ କୁଡ଼ିଆଣୀ । ୧୫୧ 

କଥାକୁ ବିଶ୍ଵାସ ନ କଲା ଭଳି କିଛି ନଥଲା। ସେ ଅନ୍ୟ ବୁଲାବିକାଳିଙ୍କ ପରି 
ଶସ୍ତା ଲାଗୁ ନଥଲା। ତା ବେଶ ଭୂଷାରେ ଦାରିଦ୍ର୍ୟର ଛାପ କୋଉଠି ନଥୁଲା। 
ହଠାତ୍‌ ଅରବିନ୍ଦକୁ ମହିଳାଟି ବେଶ୍‌ ସମ୍ଭାନ୍ତ ମନେ ହେଲା। ଫଳ ବିକିବାରେ 
ଆଗ୍ରହ ନାହିଁ, ଅଥଚ କପାଳ ମନ୍ଦ ଥିବାରୁ ସେ ଫଳ ବିକିବା ଧନ୍ଦାକୁ ଆପଣେଇଛି, 
କଥାଟା ଯେମିତି ତାଙ୍କୁ ଅଡ଼ୁଆ ଅଡ଼ୁଆ ଲାଗିଲା। ସତେ ଯେମିତି କିଛି ଗୋଟାଏ 
ବୁକୃଫଟା ବେଦନା ସେ ତା ଛାତି ଭିତରେ ଚାପି ଧରିଛି ଏଇଭଳି ଧାରଣାଟାଏ 
ଅରବିନ୍ଦର ବଦ୍ଧମୂଳ ହୋଇଗଲା। ସେ ତା ସହ ଆଉ ଟିକେ ଅନ୍ତରଙ୍ଗ ହେବାପାଇଁ 
ତା ପରିବାର, ତା ସ୍ଵାମୀ, ତା ପିଲାପିଲି ସଂପର୍କରେ କିଛି ଜାଣିବାକୁ ଚାହିଁଲା। 

ଏମିତିଗୁଡ଼ାଏ ପ୍ରଶ୍ଧର ସମ୍ମୁଖୀନ ବୋଧହୁଏ ମହିଳାଟି କେବେ କାହାଠାରୁ 
ହୋଇ ନଥୁଲା! ସେ ନୀରବ ରହିଗଲା କିଛି ସମୟ। ଅରବିନ୍ଦ ବ୍ୟସ୍ତ ହୋଇପଡ଼ି 
କହିଲା, “ ବେଶ୍‌ ବେଶ୍‌, ତମେ ଯଦି ନ କହିବାପାଇଁ ଚାହୁଁଛ ତ ତେବେ ଥାଉ | 
ମୋର ଶୁଣିବାରେ ଆଗ୍ରହ ନାହିଁ।” ସେ କିନ୍ତୁ କହିବାକୁ ଚାହିଁଲା। ବର୍ଷ ବର୍ଷ ଧରି 
ତା ପିଞ୍ଜର ତଳେ ସାଇତି ରଖୁଥିବା ଗୋପନ ପୃଷ୍ଠାକୁ ଅରବିନ୍ଦ ଆଗରେ ସଂପୂର୍ଣ୍ଣ 
ଖୋଲିଦେଲା। ସେ ପୂଷ୍ଠାମାନଙ୍କରେ ଯେଉଁ ଅଶ୍ରଳ ଲିପି ଥଲା, ତାହା ମୋଟାମୋଟି 
ଏହିପରି ଭାବରେ ସେ ଅରବିନ୍ଦ ଆଗରେ ଉନ୍ମୁକ୍ତ କରିଥୂଲା। 

ଗୋଟାଏ ପ୍ରାଇଭେଟ୍‌ କମ୍ପାନୀରେ କାମ କରୁଥୁବା ବାପାର ଅକସ୍କାତ 
ମୂୃତ୍ୟପରେ ତା ମାମୁଁ କକା ଓ ଆତ୍ସୀୟ ସ୍ଵଜନମାନେ କମ୍ପାନୀରୁ ତା ବାପାର 
ମିଳିଥବା ଟଙ୍କାରେ ତା ବାହାଘର କରିଦେଲେ ସିନା କିନ୍ତୁ ତା କପାଳରେ ସ୍ଵାମୀ 
ସୁଖ ଲେଖା ନଥୁଲା।| 

ଅରବିନ୍ଦ ତା ମୁହଁକୁ ଚାହିଁଲା। ତା କପାଳ ଓ ସିନ୍ଧିରେ ସିନ୍ଦୁର ଝଟକୁଥଲା। 
ହାତରେ ଥୁଲା ହରରଙ୍ଗୀ ଚୂଡ଼ି। ବେକରେ ଥଲା ମଙ୍ଗଳସୂତ୍ର । ତେବେ ତା ସ୍ଵାମୀଟି 
କ”ଣ ଅତ୍ୟାଚାରୀ ? କୌତୁହଳୀ ହୋଇ ଅରବିନ୍ଦ ପଚାରିଲା-ତମ ସ୍ଵାମୀ କ'ଣ 
ତୁମକୁ ଭଲପାଆନ୍ତି ନାହିଁ ? 

ସେ ତାର ଦୂଇ ପାପୁଲିକୁ ଦୂଇ ଗାଲରେ ଦୂଇଥର ଓଲଟପାଲଟ କରି ଛୁଇଁ 
କହିଲା-ନାଇଁ ବାବୁ ! ମୋ ଗେରସ୍ତ ଦେବତା ପରିକା ଲୋକ । ମୋତେ ସେ ତା 
ଜୀବନଠୁ ବି ବଳି ଭଲପାଏ। ମୋ ଉପରେ ଫୁଲଟିଏ ପଡ଼ିଲେ ତା ଉପରେ 
ପଥରଟିଏ ପଡ଼ିଲା ପରି ଲାଗେ। ଶାଶୁ ନଣନ୍ଦଙ୍କ ସାଙ୍ଗରେ ମୋର ପଡ଼ିଲା ନାହିଁ 
ବୋଲି ସେ ଗାଁ ଛାଡ଼ି ମୋତେ ଆଣି ଏଠି ସହରରେ ରଖୁଛି। ଘରେ ଥବା 


୧୫୨ । ଡ. ବାସନ୍ତୀ ମହାନ୍ତି 

ସମୟତକ ସେ ମୋ ଦେହରେ ଧୂଳି ଟିକିଏ ପକେଇଦିଏ ନାହିଁ। ରୋଷେଇବାସ 
ପାଖରୁ ଝାଡ଼ୁ ପୋଛା ଲୁଗାଧୁଆ ବାସନ ମଜା ପର୍ଯ୍ୟନ୍ତ । ମୋତେ ଖୁସିରେ 
ରଖୁବାପାଇଁ ସେ ହରଦମ ମୋ ପିଛାରେ ଲାଗିଥାଏ । ସିଏ କାମକୁ ଗଲାପରେ ମୁଁ 
ସଂପୂର୍ଣ୍ଣ ଏକ୍ଲା ମଣିଷ ହୋଇଯାଏ । ସମୟ କାଟିବାପାଇଁ କମଳା ବୋଝ ଧରି ମୁଁ 
ବାହାରକୁ ବାହାରିପଡ଼େ। 

ଅରବିନ୍ଦ ପୁଣି ପ୍ରଶ୍ନ କଲା, ତମ ପିଲା ଛୁଆ ? ଯାହା କପାଳରେ ସ୍ଵାମୀ 
ସୁଖ ନାହିଁ, ତାର ସନ୍ତାନ ସୁଖ କୋଉଠୁ ଆସିବ ? 

ସ୍ତ୍ରୀଟାର କଥା ଅରବିନ୍ଦଙ୍କୁ ପ୍ରହେଳିକା ପରି ଲାଗିଲା। ସେ ଅବୂଖା ସ୍ଵରରେ 
କହିଲା-ତମ ସ୍ବାମୀ ପରା ତମକୁ ଏତେ ଭଲ ପାଆନ୍ତି ବୋଲି କହୁଛ ? 

ସେ ଉଦାସ କଣ୍ଠରେ କହିଲା-ଖାଲି ସ୍ବେହ ପ୍ରେମ ଭଲ ପାଇବାକୁ ନେଇ 
ବଞ୍ଚହୁଏ ନାହିଁ। ଏ ନିଆଁ ଲଗା ଦେହଟାର ବି କିଛି ଦାବୀ ଅଛି। ସେ ସବିସ୍କୟ ତା 
ମୁହଁକୁ ଚାହିଁଲା। ବାତ୍ୟା ଆନ୍ଦୋଳିତ ଛିନ୍ନ ବଲ୍ଲରୀଟିଏ ପରି ସେ ସଂପୂର୍ଣ୍ଣ ବିଧ୍ଵସ୍ତ 
ଲାଗୁଥିଲା । ସେ ତଳକୁ ମୁହଁ ପୋତି କହିଲା, ବାହାଘର ପରଠାରୁ ପାଞ୍ଚବର୍ଷ କାଳ 
ସ୍ବାମୀ ସହ ଗୋଟିଏ ଶେଯରେ ବିତଉଥୁଲେ ବି ମୁଁ କୁଆଁରୀ ଦୂନିଆ ଆଗରେ 
ସୁଖୀ ହେବାର ଛଳନା କରି ମୁଁ ବଞ୍ଚଛି । କମଳାବୋଝ ମୋ ନିଃସଙ୍ଗ ଜୀବନର 
ସାଥୀ! କମଳା ବୋଝ ଧରି ବାହାରକୁ ବାହାରି ପଡ଼ିଲେ ମୁଁ ରାତିର ସବୁ ଦୁଃଖ 
ଭୁଲିଯାଏ । ଅରବିନ୍ଦ ଆଗରେ ସବୁ ରହସ୍ୟ ପିଆଜ ପାଖୁଡ଼ା ପରି ଧୀରେ ଧୀରେ 
ଉନ୍ୋଚିତ ହେଉଥଲା। ଗୋଟାଏ ଅକଥନୀୟ ଯନ୍ତ୍ରଣାରେ ଅରବିନ୍ଦର ହୃଦୟ 
ମନ୍ତଦି ଚକଟି ହୋଇଗଲା। ସେ ବ୍ଯସ୍ତ ହୋଇ କହିଲା-ତମେ ଏ ବାହାଘରକୁ 
ଅସ୍ଵୀକାର କରୁନାହିଁ କାହିଁକି ? ବାପଘରକୁ ଫେରିଯାଇପାରନ୍ତ। ପୁଣି ଥରେ ଘର 
ସଂସାର କରିପାରନ୍ତ | 

ସେ ଅସହାୟ କଣ୍ଠରେ କହିଲା-ବାପା ମଲାପରେ ତାର ଯାହା ପଇସା 
ମିଳିଲା ଫଳେ ପୁଷ୍ଠେ ସେଥୁରେ ମାଆ ଆମ ତିନି ଭଉଣୀଙ୍କୁ ବାହା ଦେଇଦେଲା 
ବଡ଼ଭଉଣୀକୁ ସ୍ବାମୀ ଛାଡ଼ିଦେଇଛି। ସେ ଆସି ମାଆ ପାଖରେ ଅଛି। ମୁଁ ମାଆ 
ପାଖକୁ ଯାଇ କାହିଁକି ମାଆର ଦୁଃଖ ବଢେଇବି। ମୋତେ ଆଉ ଥରେ ବାହା 
ଦେବାର ଶକ୍ତି ମୋ ମାଆର ନାହିଁ। 

ଅରବିନ୍ଦ କହିଲା-ତମକୁ କଷ୍ଟ ହୁଏ ନାହିଁ ? କେତେଦିନ ଏମିତି ଛଳନାମୟ 
ଜୀବନଟିଏ ବଞ୍ଚବ ! 


ଗୀତ୍‌ କୁଡ଼ିଆଣୀ । ୧୫୩ 

ସ୍ତ୍ରୀ ଲୋକଟି ବୋଧହୁଏ ଟିକେ ଆଘାତ ପାଇଲା! ତା ଦୂଇ ଆଖୁ ଛଳଛଳ 
ହେବାପରି ଲାଗିଲା। ସେଇ ଲୁହ ଦୂଇ ବୁନ୍ଦାକୁ ସମ୍ବରଣ କରିନେଇ କହିଲା, 
ଦେହର ଭୋକ ନ ମେଣ୍ଟୁ ପଛେ ସଂସାର ଭିତରେ ମୁଣ୍ଡ ଗୁଞ୍ଜବା ପାଇଁ ନିରାପଦ 
ଆଶ୍ରୟଟିଏ ମିଳିଯାଇଛି। ଏଇ ଚୁଡ଼ି ସିନ୍ଦୁର ମଙ୍ଗଳସୂତ୍ର ମୋତେ ପରିଚୟ ଦେଇଛି। 
ଏ ସବୁକୁ ତୁଚ୍ଛ କରି ଦାଣ୍ଡକୁ ଗୋଡ଼ କାଢିଲେ ବାହାରେ ବୁଲୁଥବା ଶାଗୁଣା 
ବିଲୁଆମାନେ ମତେ କେଣ୍ଟା କେଣ୍ଟା କରି ଖାଇଯିବେ। ମୋ ହାଡ଼ରୁ ମାଉଁସ 
ଅଲଗା କରି ମୋତେ ଅଳିଆ ଗଦାରେ ଫିର୍ଗଦେବେ | 

ଅରବିନ୍ଦ ତାର ସ୍ଵଭାବ ସୁଲଭ ଭଙ୍ଗୀରେ ଅନ୍ତରଙ୍ଗ ହେଇ କହିଲା-ତମର 
ଦେହର ଭୋକ ମେଣ୍ଢେଇବାକୁ ଇଚ୍ଛା ହୁଏ ନାହିଁ ? ସ୍ତୀ ଲୋକଟି ହଠାତ୍‌ 
ଦାର୍ଶନିକମାନଙ୍କ ଭଳି କହିଲା-ସବୁ ଇଚ୍ଛା କ”ଣ ସମସ୍ତଙ୍କର ପୁରଣ ହୁଏ ବାବୁ ¦ 
ସେମିତି ହେଇଥିଲେ ତ ଏ ମଣିଷ ଆଉ ଭଗବାନଙ୍କୁ ମାନନ୍ତା ନାହିଁ। ଯେଉଁ 
ରୋଗଟା ପାଇଁ ଜମା ଞଷଧ ନାହିଁ। ତାକୁ ତ ଜୀବନସାରା ବୋହି ବୋହି ବଞ୍ଚବାକୁ 
ହୁଏ। 

ଅରବିନ୍ଦ ପୁଣି କହିଲା-ତମର କେବେ ମା ହେବା ପାଇଁ ଇଚ୍ଛା ହୁଏ 
ନାହିଁ ? ଛୁଆଟିଏ ଦେଖୁଲେ ତାକୁ କୋଳକୁ ଉଠେଇବାର ଲୋଭ ହୁଏ ନାହିଁ ? 

ସେ ନି୍ଲିପ୍ତ କଣ୍ଠରେ କହିଲା, ମୋ ଗେରସ୍ତଟା ଭାରି ଭଲ ମଣିଷ ସେ 
ମତେ ତା ଜୀବନଠାରୁ ବଳି ଭଲ ପାଏ। ମୁଁ ବି ତା ଭଲ ପାଇବାକୁ ଅବଜ୍ଞା 
କରିନାଇଁ କେବେ । ଆମେ ଦୁହେଁ ଦୁହିଁଙ୍କୁ ଭାରି ଭଲପାଉ । ବେଳେବେଳେ ସିଏ 
ଛୋଟ ଛୁଆଟିଏ ପରି ମୋ କୋଳରେ ପଶିଯାଏ। ଅଳି ଅର୍ଦ୍ଦଳୀ କରେ। ମୋ 
ପଣତ ଧରି ମୋ ପଛେ ପଚେ ବୁଲେ | ଅସହାୟ ଛୁଆଟିଏ ପରି ମତେ ଡୁବେଇଦିଏ 
ମାଆ ପଣରେ। ତାକୁ କୋଳକୁ ଟାଣିନେଇ ମୋର ଛୁଆଟିଏ ନଥିବାର ଦୁଃଖକୁ 
ଭୂଲିଯାଏ। ଜନ୍ମ କଲା ଛୁଆଠୁଁ ବି ସେ ମତେ ଆହୁରି ବଳକା ଲାଗେ। ଆଉ 
କେତେବେଳେ ସେ ଦାୟିତ୍ଵଶୀଳ ବାପାଟିଏ ବନିଯାଏ। ପାଦ ଟଳମଳ 
ହେଉଥିବା, ଭଲ କରି ଚାଲି ଶିଖୁ ନଥିବା ଝିଅଟି ପରି ମୋତେ କୋଳକୁ ଟାଣିନିଏ, 
ବୋକଦିଏ। ତା ଗେହ୍ଲାପଣରେ ମୋତେ ଅଥୟ କରିଦିଏ। ମୋର ସବୁ ଅଳି 
ଅର୍ଦଦଳୀକୁ ସେ ଗୋଟିଏ ବୟସ୍କ ବାପ ପରି ସହିଯାଏ। ମୋ ପାଇଁ ସରଗର ଚାନ୍ଦ 
ଆଣି ଦେବାର ପ୍ରତିଶ୍ରୁତି ଦିଏ | ଦୂନିଆର ସବୁଠୁ ସୁଖୀ ମଣିଷ ବୋଲି ମୁଁ ଭାବିନିଏ। 

ଅରବିନ୍ଦ ଆଶ୍ଚର୍ଯ୍ୟ ହୋଇ ଏଇ କମଳା ବିକୁଥିବା ଶିକ୍ଷାଦୀକ୍ଷାହୀନ ସ୍ତୀ 


୧୫୪ । ଡ. ବାସନ୍ତୀ ମହାନ୍ତି 

ଲୋକଟାକୁ ଦେଖୁଥିଲା। ମନେ ମନେ ଭାବୁଥିଲା, ତା ଜାଗାରେ ଯଦି ଭାଗବତର 
ସେଇ ଅବଧୂତ ଥାନ୍ତେ ଏଇ ମହିଳାଟିକୁ ପଞ୍ଚଷଠୀ ନଗର ଗୁରୁ କରି ତାର ଶିଷ୍ୟତ୍ବ 
ଗ୍ରହଣ କରିଥାନ୍ତେ । 

ଅରବିନ୍ଦକୁ ନୀରବ ରହିବା ଦେଖୁ ସ୍ତଟି ଟିକେ ଉଚ୍ଚ ସ୍ଵରରେ ହସିଦେଇ 
କହିଲା-ତମକୁ କଷ୍ ଦେଲି ନା ବାବୁ | ମୁଁ କିନ୍ତୁ ଭିନ୍ନ ବାଗରେ ବଞ୍ଚବା ଶିଖୁଗଲିଣି। 
ଏଇ ଅଭାବଟା ମତେ ଆଉ ବେଶି କଷ୍ଟଦିଏ ନାହିଁ 

ଟ୍ରେନ୍‌ ଷ୍ଟେସନ ଛାଡ଼ିବାର ମୂଚନା ଦେଲା। ସ୍ତ୍ରୀ ଲୋକଟି କମଳା 
ବୋଝଟି ମୁଣ୍ଡକୁ ନେଇ ଅରବିନ୍ଦ ଆଡ଼କୁ ଚାହିଁ ଟିକେ ହସିଦେଲା। ଅରବିନ୍ଦ 
ତା ହସର ପ୍ରତ୍ୟତ୍ତର ଦେଲା। ସେ ବଗି ଭିତରୁ ବାହାରି ପ୍ଲାଟଫର୍ମରେ ପାଦ 
ଦେଲା ଓ ତାପରେ ସେଇ ଗହଳି ଭିତରେ କୋଉଠି ହଜିଗଲା। ଅରବିନ୍ଦ 
ଅପସ୍ୟମାନ ସ୍ତ୍ରଟି ଆଡ଼େ ଚାହିଁ ଆଦୌ ସମ୍ଭବ ହେଇ ନ ପାରିବା କଳ୍ପନାଟିଏ 
କରିନେଲା ଓ ସଙ୍ଗେ ସଙ୍ଗେ ମନରୁ ପୋଛିଦେଲା ସେ କଳନା କିନ୍ତୁ ତା ମନ 
ଭିତରେ ଯାହା ଲାଖ କରି ରହିଗଲା ତାହା ହେଉଛି, ସ୍ତୀ ଲୋକଟିର ଯନ୍ତ୍ରଣା 
ଭୁଲିବାର ପ୍ରୟାସ ଭିତରେ ତା ମୁହଁର ପୁସ୍ତକରୁ ସ୍ପଷ୍ଟ ପଢି ହେଉଥବା ପ୍ରଛନ୍ତ 
ପୀଡ଼ାର ପ୍ରକଥିଚ ପୃଷ୍ଠା 


ଗୀତ୍‌ କୂୃଡ଼ିଆଣୀ । ୧୫୫ 

ପିତୃତ୍ଵ 


ବିକଳି ମାମୁଁ ପାଗଳ ହୋଇଯିବା ସମ୍ବାଦଟା ଦୃଷ୍ଟିପଥାରୁଜ ହେବାମାତ୍ରେ ମୁଁ 
ଅଶ୍ଵସ୍ତି ବୋଧ କଲି। ଅବିଶ୍ଵସନୀୟତାର ପାତଳ ଚାଦରଟିଏ ମୋ ସର୍ବାଙ୍ଗରେ 
ବେଢେଇ ହୋଇଗଲା। ଏତେ ଦୃଢ, ସଂପ୍ରସାରିତ ବ୍ଯକ୍ରତିତ୍ବଟିଏ କ'ଣ ପାଗଳ 
ହୋଇପାରେ କେବେ ? 

ବିକଳି ମାମୁଁ ମୋର ନିଜ ମାମୁଁ ନୁହଁନ୍ତି। ଲେଖାଯୋଖାରେ ମାମୁଁ। ମୋ 
ମାମୁଁଘର ଗାଁ ତାଙ୍କଘର। କିନ୍ତୁ ଆମଗାଁ ସ୍କୁଲରେ ସେ ବହୁଦିନ ଧରି ଶିକ୍ଷକତା 
କରୁଥିଲେ । ଜଣେ ଛାତ୍ରବସ୍ଥଳ ଓ କର୍ଭବ୍ୟ ପରାୟଣା ଶିକ୍ଷକ ଭାବରେ ତାଙ୍କର 
ଖଣ୍ଡମଣ୍ଡଳରେ ନାଁ ଥୁଲା। ସେ ମୋ ବୋଉର ସଂପର୍କୀୟ ଭାଇ ହୋଇଥିବାରୁ 
ଆମେ ତାଙ୍କୁ ସାର୍‌ ନ ମାମୁଁ ହିଁ ଡାକୁଥଲୁ | 

ବିକଳି ମାଙ୍କର ତିନିପୁଅ। ସମସ୍ତେ ଆତୃ ନିର୍ଭରଶୀଳ ହୋଇଥୁଲେ। 
ବଡ଼ ଦୁଇଜଣ ସରକାରୀ ଚାକିରୀ କରିଥବାବେଳେ ସାନପୁଅକୁ ବିକଳି ମାମୁଁ 
ଟ୍ଲାକ୍ଟରଟିଏ କିଣି ଦେଇଥୂଲେ । ସେଥରୁ ସେ ବଢି ବଢି ଟ୍ରକଟିଏ କିଣି ସାରିଲାଣି। 
ସାନ ପୁଅର ଟ୍ରାକ୍ଟର ପାଇଁ ସେ ତାଙ୍କ ପେନସନ୍‌ ଉପରେ ଲୋନ୍‌ ଆଣିଥିଲେ | 


୧୫୬ । ଡ. ବାସନ୍ତୀ ମହାଛି 

ବିକଳି ମାମୁଁଙ୍କର ଝିଅ ନଥଲେ। ଚାକିରୀକାଳ ସରିବା ପରେ ଭଲ 
ଘର ଖଣ୍ଡେ କରିଥଲେ। 

ତିନିଚାରି ବର୍ଷତଳେ ଗୀକୁ ଯାଇଥୁଲି। ବିଭିନ୍ନ ଆଲୋଚନା 
ପ୍ରତ୍ୟାଲୋଚନା ଭିତରେ ତାଙ୍କର ଗୋଟିଏ ଗୁଢ କଥା ବହୁଦିନ ପର୍ଯ୍ୟନ୍ତ ମୋତେ 
ଆନ୍ଦୋଳିତ କରି ରଖୁଥଲା। ତାଙ୍କ ପୁଅମାନଙ୍କ ପ୍ରସଙ୍ଗରେ ସେ କହିଥିଲେ 
ପୁଅମାନଙ୍କୁ ରୋଜଗାରକ୍ଷମ କଲି ସିନା ମଣିଷ କରିପାରିଲି ନାହିଁ। ତାଙ୍କ କଣ୍ଠସ୍ବର 
ଶେଷଆଡ଼କୁ କେମିତି ଭାରି ଭାରି ଲାଗୁଥଲା। 

ତାଙ୍କ ପାରିବାରିକ ଜୀବନ ସଂପର୍କରେ ବେଶି କିଛି ପଚାରିବାକୁ ମୁଁ 
ଅଶୋଭନୀୟ ବୋଲି ବିଚାରିଲି। ସେ ମଧ୍ଯ ତାଙ୍କ ଯନ୍ତ୍ରଣାକୁ ଗୋପନ କରିବାକୁ 
ପ୍ରୟାସ କରୁଥିଲେ ବୋଧେ। ଆଜି ଦୈନିକ ସମ୍ବାଦପତ୍ରରେ ତାଙ୍କ ପାଗଳ 
ହେବାର ସମ୍ବାଦ ପଢି ମୋ ମନଟା ଏକଦମ୍‌ ଖରାପ ହୋଇଗଲା । ରବିବାରକୁ 
ଲାଗି ଗୋଟାଏ ଛୁଟିଦିନ ଥଲା। ସେଇ ଛୁଟିରେ ମୁଁ ଗାଁକୁ ଯାଇ ବିକଳି ମାମୁଁଙ୍କ 
ଦେଖୁ ଆସିବାର ତୀବ୍ର ତାଡ଼ନା ଅନୁଭବ କଲି । 

ସଂଧ୍ୟା ସୁଦ୍ଧା ମୁଁ ପହଞ୍ଚ ଯାଇଥଲି ମୋ ଲକ୍ଷ୍ୟସ୍ଥଳରେ। ବୋଉ ମତେ 
ହଠାତ୍‌ ଦେଖୁ ଆଶ୍ଚର୍ଯ୍ୟ ହୋଇଗଲା। ତା କଣ୍ଠରେ ଆଶଙ୍କାର ଭାବ ଫୁଟେଇ 
କହିଲା- “ତୁ ଏମିତି ହଠାତ୍‌ ଚାଲିଆସିଲୁ ଯେ! ମତେ ଫୋନ୍ଟିଏ କରିଥୁଲେ 
ମୁଁ ଘାଟପାଖକୁ କାହାକୁ ପଠେଇଥାଂନ୍ତି। 

କହିବା ବାହୁଲ୍ୟ, ଯୁଗଯୁଗ ଧରି ଆମ ଗୀରୁ କେହି ବାହାରୁ ଆସିଲେ 
କିମ୍ବା ବାହାରକୁ ଗଲେ ନଇ୍ତଘାଟ ପର୍ଯ୍ୟନ୍ତ ଯିବାପାଇଁ ହେଉଥଲା। ଏବେ ନଲରେ 
ପୋଲ ହୋଇଗଲେ ସୁଦ୍ଧା ସେଇଧାରା ଅବ୍ୟାହତି ରହିଛି । 

ବସ୍‌ଟା ପୋଲ ସେପାଖରେ ରହେ | ରିକ୍ତ, ଅଟୋରିକ୍ସା ସୁଲଭ ଥୁବା 
ସର୍ତ ବାଟେଇ ଦେବା ଓ ପାଛୋଟି ଆଣିବାପାଇଁ ସେଇ ଘାଟଟି ସମସ୍ତଙ୍କ 
ପାଇଁ ବେଶ୍‌ ସମ୍ଭାନ୍ତ ଆକର୍ଷଣୀୟ ସ୍ଥାନ ରହିଆସିଛି। 

ମୁଁ ବୋଉ କଥାକୁ ସଂପୂର୍ଣ୍ଣ ହାଲ୍‌କା କରିଦେଇ କହିଲି, ଘାଟ କ'ଣ 
ଆଉ ଅଛି କିଲୋ ବୋଉ ! ନଲରେ ବା ପୋଲ ହୋଇଗଲାଣି ହରିଭାଇ ପୁଅ 
ଗାଡ଼ି ପଛରେ ବସି ମୁଁ ଚାଲିଆସିଲି!” 

ସବୁଥର ପରି ଏଥର ବି ମୁଁ ଘରେ ଗୋଡ଼ ଦେଉ ଦେଉ ବୋଉ ତାର 
ଗପପେଡ଼ି ଆରମ୍ଭ କରିଦେଲା। ସେ ମୋତେ ପଦଟିଏ କହିବାର ସୁଯୋଗ 


ଗୀତ୍‌ ଜୁଡ଼ିଆଣୀ । ୧୫୭ 

ଦେଲାନି। ଆଗରେ ସାବିତ୍ରୀ ଅଛି, ଅପାମାନଙ୍କୁ ଶଂଙ୍ଗୋଳିବାକୁ ପଡ଼ିବ। ବାପା 
ଏବେ ବେଶି ଚିଡ଼ି ଚିଡ଼ି ହେଉଛନ୍ତି । ପାନଗୁଡ଼ାକ ଛେଳି ପରି ଏତେ ଚୋବାଉଛନ୍ତି 
ଯେ ଛାତିରେ ଜମି କଫ ହୋଇଯାଉଛି | ହର୍ଦମ ଖୁଁ ଖୁ ହେଉଛନ୍ତି ¦ ଏ ବର୍ଷ ଭଲ 
ବର୍ଷା ହେବାରୁ ଆମ ତିନିମାଣିଆରେ ଧାନ ଭଲ ହୋଇଛି । ଠାକୁରାଣୀ ପୋଖରୀରୁ 
ମାଛଗୁଡ଼ାକ ସବୁ ଯିଏ ଯୁଆଡ଼େ ଧରିକି ନେଇଗଲେ | ବିଚରା ନିଲାମ ନେଇଥିବା 
ରଘୁଆର ମୂଳ ବୁଡ଼ିଗଲା। ଆମ କାଳି ଗାଇ ମଲାପିଲାଟା ଜନ୍ଧଦେଇଛି । ଡଲିଟାକୁ 
ତା ଶାଶୁଘର ଲୋକେ ଭାରି ହଇରାଣ କରୁଛନ୍ତି । ସିଏ ୩ ମାସ ହେଲା ଆସି 
ବାପଘରେ ଅଛି। ସୁମିର ପୁଅଟା ଭାରି ସୁନ୍ଦର ହୋଇଛି ଇତ୍ଯାଦି ଇତ୍ଯାଦି। 
ଆମ ଗାଁଠାରୁ ଡାକେ ବାଟ ତା ବାପଘର ଗାଁର ବିକଳି ମାମୁଁ କଥା କିଛି କହିଲା 
ନାହିଁ। ମୁଁ ଆଶ୍ଚର୍ଯ୍ୟ ହେଲି ବିକଳି ମାମୁଁ କଥା ସମ୍ବାଦରେ ପଢି ମୁଁ ତାଙ୍କୁ 
ଦେଖବାପାଇଁ ଆସିଲି ଅଥଚ ବୋଉ ପାଖରେ କେମିତି ଖବର ନାହିଁ ! 

ସେମିତି ଗପିବା ଭିତରେ ସେ ଶୁଖୁଲା ନଡ଼ିଆ ବାହୁଙ୍ଗା ଦି'ଟା ଜାଳି 
ମୋ ହାତକୁ ଚା କପେ ବଢେଇ ଦେଇସାରିଲାଣି। ଓମ୍‌ଫେଡ଼୍‌ କ୍ଷୀର ଓ ଗ୍ୟାସ୍‌ 
ଚୁଲ୍ୱ ଚାରେ ଅଭ୍ଯସ୍ତ ମୋ ଘ୍ରାଣ ଶକ୍ତି ଓ ସ୍ଵାଦଶକ୍ତ ଦେଶୀ ଗାଲର କ୍ଷୀର 
ମାଟିଚୁଲିରେ ତିଆରି ବାମ୍ପଉଠା ଚା”ର ବାସ୍ବା ପ୍ରତି ଆକୃଷ୍ଣ ହେଲା। ମୁଁ ତା 
ହାତରୁ ଚା କପ୍ଟା ନେଇ କହିଲି- ବୋଉ ବିକଳି ମାମୁଁ କେମିତି ଅଛନ୍ତି ? 

ସେ ନିରାସକ୍ତ ହୋଇ କହିଲା, ‘ହଁ ସେ ତ ଭଲ ଅଛନ୍ତି, ସେଇ 
ମାଇଁଟାର ଦେହ କ”ଣ ହୋଇଛି ଯେ ସେ କତରା ଲଗା ହେଲାଣି।' 

ମୁଁ ଗମ୍ଭୀର ହୋଇ କହିଲି, ସେ ପାଗଳ ହୋଇ ଯାଇଛନ୍ତି । ସେ ଏଡ଼େ 
ବଡ଼ ଆଖୁ କରି କହିଲା ଆ ଏ“ ତୁ କେମିତି ଜାଣିଲୁ ? 

ହଁ-ମୁଁ ସେଇ କଥା ଶୁଶିଆସିଛି। 

ବୋଉ କହିଲା ମୁଁ ବି ତୋ ସାଙ୍ଗରେ ଯିବି। ଗୁଡ଼ାଏ ଦିନ ହେବ ମୁଁ 
ଆମ ଗୀକୁ ଯାଇନି। 

ତା ପରଦିନ ଆମେ ଯେତେବେଳେ ବିକଳି ମାର୍ମୁଘରେ ପହଞ୍ଚଲୁ, ସେ 
ତାଙ୍କ ଉଚ୍ଚ ଦାଣ୍ଡପିଣ୍ଚାରେ ବେତ ଚଉକିରେ ଅର୍ଵ ଶାୟିତ ଅବସ୍ଥାରେ ବସିଥଲେ। 
ଦିଶୁଥିଲେ ସଂପୂର୍ଣ୍ଣ ବିଧ୍ଵଂସ୍ତ। ସତେ ଅବା ମହାବାତ୍ଯାଟିଏ ଏଇମାତ୍ର ତାଙ୍କ 
ଉପରଦେଇ ପ୍ରବାହିତ ହୋଇଯାଇଛି | ବୋଉ ତାଙ୍କୁ ଭୂଇଁରେ ମୁଣ୍ଡମାଡ଼ି ନମସ୍କାର 
ହେଲା। ମୁଁ ବି ତାଙ୍କୁ ନମସ୍କାର ହେଲି। ସେ କିଛି କହିବା ପୂର୍ବରୁ ମୁଁ ତାଙ୍କ 


୧୫୮ । ତ. ବାସନ୍ତୀ ମହାନ୍ତି 

ପାଖରେ ପଡ଼ିଥ୍ବା ଚେୟାର ଖଣ୍ଡକରେ ବସିପଡ଼ିଲି। ବୋଉ ସିଧା ଖଞ୍ଜା ଭିତରକୁ 
ପଶିଗଲା। ଗୋଟାଏ ମୁହୁ୍ ଭିତରେ ବୋଉ ତା ବାପଘର ଗୀକୁ ଆସିବା 
ଖବର ବିଜୁଳି ପରି ବ୍ଯାପିଗଲା। ତା ଚାରିପଟେ ଝିଅବୋହୂ ଓ ବୟସ୍କା 
ମହିଳାମାନେ ବେଢି ତାକୁ ସ୍ଵାଗତ କଲେ। ସିଏ ମଧ୍ଯ କୁରୁଳି ଉଠି ସମସ୍ତଙ୍କ 
ଅଭିନନ୍ଦନର ଉତ୍ତରଛଟା ପହେଳି ହସ ମଜା ମାଧ୍ୟମରେ ଦେଉଥୁଲା | ମୁଁ ଅନୁଭବ 
କରୁଥୁଲି ସିଏ ବୋଧହୁଏ ଭୁଲିଯାଇଛି ଯେ ତାର ଗୋଟାଏ ଏତେବଡ଼ ପୁଅ 
ଅଛି।, ବୋହୂ ଅଛି, ନାତିନାତୁଣୀ ଅଛନ୍ତି । ଅନୁଢା କୂମାରୀଟିଏ ପରି ସିଏ 
ଉଲ୍ଲସି ଉଠୁଥିଲା ତା ଗାଁ ମାଟିରେ ପାଦଦେଲା ପରେ |! ସେଇମାନଙ୍କ ଭିତରେ 
ସେ ହଜିଗଲା। 

ମୁଁ ନୀରବରେ ବସିଥଲି ବିକଳି ମାମୁଙ୍କ ପାଖରେ। ସେ ବସିଥିଲେ 
ଗମ୍ଭୀର ହୋଇ । ତାଙ୍କ କପାଳ ଉପରେ ବିଷାଦର ରେଖାସବୁ ସ୍ପଷ୍ଟ ଉକୁଟି 
ଉଠୁଥଲା। ମୁଁ କେମିତି କ”ଣ ତାଙ୍କ ସହ ବାର୍ଭାଳାପ କରିବି ଚିନ୍ତା କରିପାରିଲି 
ନାହିଁ। 

ହଠାତ୍‌ ନୀରବତା ଭଗ୍ଧକରି ରୁଦ୍ଧ ଅଭିମାନରେ ସେ କହିଲେ- ମୁଁ 
ପାଗଳ ହୋଇଯାଇଛିରେ।” 

ପରାହତ ସୈନିକଟିଏ ପରି ତାଙ୍କ କଣ୍ଠସ୍ଵର ଅତ୍ୟନ୍ତ ଅସହାୟ ଲାଗୁଥୁଲା | 

* ଏହା କ”ଣ ଜଣେ ପାଗଳର ସଂଳାପ ?? ସେ କ'ଣ ସତରେ ପାଗଳ 
ହୋଇ ଯାଇଛନ୍ତି ୨ ମୋ ନିଜର ବୋଧଶକ୍ତି ଉପରେ ଆସ୍ଥା ରହିଲା ନାହିଁ। 
ଚେଷ୍ଟା କରିବି ମୁଁ ତାଙ୍କର ଆତ୍ସଘୋଷିତ ଇସ୍ତାହାରକୁ ଗ୍ରହଣ କରିପାରିଲି ନାହିଁ। 
ସେ ମୋତେ ଲାଗୁଥିଲେ ଦୁଗ୍ଧପୋଷ୍ୟ ଶିଶୁଟିଏ ଭଳି। ସେ ନିରୁତ୍ତପ୍ତ କଣ୍ଠରେ 
କହିଲେ- ତୁ ବୋଧେ ଦୈନିକ ଖବର କାଗଜ ଦେଖୁଥୁବୁ, ମୁଁ ମାନସିକ 
ଭାରସାମ୍ୟ ହରେଇ ବସିଛି ବୋଲି। ମୋ ପୁଅମାନେ ମିଳିତ ଭାବରେ ଖବର 
ଛପେଇଛନ୍ତି। ତାଙ୍କ ଆତ୍ଵଘୋଷିତ ଇସ୍ତାହାରର ଜବାବ ନଦେଇ କେବଳ ଜିଜ୍ଞାସୁ 
ଦୃଷ୍ଟିରେ ତାଙ୍କ ମୁହଁକୁ ଚାହିଁରହିଲି। ସେ ଏଥର ତାଙ୍କର କ୍ଷୋଭ, କ୍ରୋଧ, 
ଅଭିମାନ ଓ ଅପମାନ ଏକାଥରକେ ଉଦ୍‌ଗୀରଣ କରିବାକୁ ଚାହିଁଲେ। ଆଉ 
କିଛି ଗୌର ଚନ୍ଦ୍ରିକା ନ ଦେଇ ସେ ସିଧାସଳଖ କହିଲେ, 

' ଅବସର ପରେ ମୁଁ ପୁଅମାନଙ୍କ ପରିବାରରେ ରହିବାକୁ ଚାହିଁଲି ନାହିଁ! 
ଚାହିଁଲି ନାହିଁ ଅର୍ଥ ନୁହେଁ ଯେ ସେମାନେ ଚାହୁଁଥିଲେ ମୁଁ ରାଜି ହେଲି ନାହିଁ 

ପୁଅବୋହୂଙ୍କ ଭିତରେ ଆମକୁ ବାଣ୍ଡି ଦିଆଗଲା। ଚାରିମାସ ଲେଖାଏଁ ଜଣେ 
ଜଣେ ଭାଗ କରିନେଲେ। କୋଉ ପୁଅବୋହୂଙ୍କ ପାଖରେ ଚାରିମାସରୁ ଗୋଟାଏ 
ଦିନ ଅଧକ ହୋଇଗଲେ ସେମାନେ ଅଣନିଃଶ୍ଵବାସୀ ହୋଇ ଯାଉଥଲେ। କହିବାକୁ 
ଗଲେ ପନ୍ଦର ଦିନ ଆଗରୁ ହିଁ ବୋହୂମାନଙ୍କ ଦୁମୁ ଦୂମ୍‌ ଚାଲି, ବାସନ ଫିଙ୍ଗା 
ଫୋପଡ଼ା, ମୁହଁ ଫୁଲେଇ ରହିବା, ଠିକ୍‌ ସମୟରେ ଚା ଜଳଖମଆ ନମିଳିବା, 
ଦିନ ତିନି ପହରେ କଞ୍ଚା ଦରସିଝା ଥୋଇଦେବା ଇତ୍ୟାଦି ଆମକୁ ଭାରି ବାଧୂଲା। 
ପୁଅ ବୋହୂମାନଙ୍କ ପାଖରେ ଅଖୋଜା ଅଲୋଡ଼ା ଲାଞ୍ଚତ ଅପମାନିତ ହୋଇ 
ରହିବା ଅପେକ୍ଷା ଆମେ ଦୁହେଁ ହାତରେ ଫୁଟେଇ ଖାଇବାର ନିଷ୍ପରି ନେଲୁ। 

ବିକଳି ମାମୁଁ ଟିକେ ଦମ୍‌ନେଇ ତାଙ୍କୁ ପୁଅମାନେ ପାଗଳ ଘୋଷଣା 
କରିବାର ହେତୁ ମୋ ଆଗରେ ଉନ୍ମୋଚନ କରୁଥଲେ। 

ସେ କହିଲେ-ତିନିତିନିଟା ପୁଅ ଓ ବୋହୂ ଥାଉ ଥାଉ ଲୋକଲଜା ପାଇଁ 
ଅଲଗା ରାନ୍ଧି ଖାଇପାରିଲୁ ନାହିଁ। ଶେଷକୁ ସେୟାହିଁ ହେଲା। ଅଣ୍ଟି ନିଆଁ ବେଶିଦିନ 
ଧରିହେଲା ନାହିଁ। ଆମେ ଅଲଗା ରହିଲୁ। ପୁଅମାନେ ଆମ ଦାୟିତ୍ଵ ନେଲେ 
ନାହିଁ। ଯିଏ ଯାହାର କାମରେ ବ୍ୟସ୍ତ ରହିଲେ। ଆମ ସମସ୍ୟା କଥା ବୁଝିବା 
ପାଇଁ ସେମାନଙ୍କ ପାଖରେ ସମୟ ବଳିଲା ନାହିଁ। ବୋହୁମାନଙ୍କ ପାଇଁ ତ 
ଆମେ ପୁରା ବୋଝ ହୋଇଗଲୁ। ସେମାନଙ୍କ ସ୍ବେଚାଚାର ଓ ସ୍ଵଚ୍ଛନ୍ଦ ଚଳଣି 
ପାଇଁ ସେମାନେ ଆମକୁ ବେଡ଼ି ବୋଲି ଭାବିଲେ। ଆମ ଛାଇ ସେମାନେ 
ମାଡ଼ିଲେ ନାହିଁ। ତୋ ମାଇଁ ଆଖୁରୁ ଲୁହ ଶୂଖୁଲା ନାହିଁ। ତଥାପି ଏ 
କୁଳାଙ୍ଗାରମାନେ ଆମକୁ ଶାନ୍ତିରେ ରଖେଇଦେଲେ ନାହିଁ। 

ବିକଳି ମାମୁଁ ଧୀରେ ଧୀରେ ଉତ୍କ୍ଷିପ୍ତ ହୋଇ ପଡୁଥଲେ। କିନ୍ତୁ ତାଙ୍କ 
କଥାବାର୍ଭା ଶୁଣି ଆଦୌ ଲାଗୁ ନଥୁଲା ଯେ ସେ ମାନସିକ ଭାରସାମ୍ୟ ହରେଇ 
ବସିଛନ୍ତି । ଅବଶ୍ଯ ସେ ପୁଅମାନଙ୍କ ପ୍ରତି ଟିକେ ବେଶି ପ୍ରତିକ୍ରିୟାଶୀଳ ହୋଇ 
ପଢିଥୂଲେ | ଯେଉଁ ଯନ୍ତ୍ରଣାକୁ ସେ ଦୀର୍ଘଦିନ ଧରି ରୁନ୍ଧି ରଖୁଥିଲେ ତାହା ପ୍ରସବଣର 
ରୂପ ନେଇଛି । ସେ ପ୍ରସବଣକୁ ସେ ଆଉ ଅବରୋଧ କରିବାକୁ ଚାହୁଁ ନଥ୍‌ଲେ। 

ମୁଁ କୌତୁହଳୀ ହୋଇ କହିଲି, ପୁଅମାନେ ତ ଆପଣଙ୍କୁ ପାଖରେ 
ରଖୁବାକୁ ଚାହୁଁ ନଥ୍‌ଲେ। ଆପଣ ଅଲଗା ରହିଲେ। ତେବେ ଅସୁବିଧାଟା 
କୋଉଠି ରହିଲା ? ସେମାନେ ସମ୍ବାଦ ପତ୍ରକୁ ଏମିତି ସମ୍ବାଦଟିଏ କାହିଁକି 
ଦେଲେ ? 


୧୬୦ | ଡ. ବାସନ୍ତୀ ମହାନ୍ତି 

ମାମୁଁ ଟିକେ ନୀରବ ରହିଲେ। କିଛି ଗୋଟାଏ ଦାରୁଣ ସତ୍ଯ ପ୍ରକାଶ 
କରିବାପାଇଁ ସାହସ ସଞ୍ଚୟ କରୁଥିଲେ ବୋଧହୁଏ । ମୋ ଆଡ଼କୁ ଟିକେ ନଇଁପଡ଼ି 
ନରମ ଗଳାରେ କହିଲେ- “ତେ ମାଇଁର ବ୍ରେନ୍‌ ଟ୍ୟମର। ସେ ଏପର୍ଯ୍ୟନ୍ତ 
ଜାଣିନି ସେ କଥା! ପ୍ରାଥମିକ ପର୍ଯ୍ୟାୟ । ଚିକିସ୍ଥା କଲେ ଭଲ ହୋଇଯିବ। 
ପୁଅମାନଙ୍କୁ ଡାକି ପାଖରେ ବସେଇ ମା”ର ଚିକିସ୍ଥାରେ ସହାୟତା ଲୋଡ଼ିଲି। 
ବଡ଼ପୁଅ କହିଲା, “ମୁଁ ଘର ତିଆରି କରିବା ପାଇଁ ବ୍ୟାଙ୍କ ଲୋନ୍‌ ଆଣିଥଲି। 
ସବୂ ପଇସା କଟିଯାଉଛି। ପାଞ୍ଚ ହଜାର ଖଣ୍ଡେ ହେବ ତ ମୁଁ ଦେଇପରିବି।” 
ଦ୍ଵିତୀୟ ପୁଅର ମଧ୍ଯ ସେହି ଅବସ୍ଥା। ତା ପୁଅ ଇଂଜିନିୟରିଂ ପଢୁଛି। ହାତରେ 
କାଣି କଉଡ଼ିଟିଏ ନାହିଁ, ଯଦି ଦରକାର ପଡ଼େ ତ କୋଉଠୁ କିଛି ଯୋଜନା କରି 
ପାଞ୍ଚଜଣ କିଛି ଦେଇପାରେ | 

ସାନପୁଅ ରୋକ୍‌ ଠୋକ୍‌ କହିଲା- ବଡ଼ ଦୁଇଭାଇ ଯେତିକି ଲେଖାଏଁ 
ଦେବେ। ମୁଁ ସେତିକି ଦେବି। 

ମାମୁଁ କହୁଥିଲେ ତାଙ୍କ ପୁଅମାନଙ୍କର ଅକୃତଜ୍ଞତାର କଥା | ମୁଁ ନୀରବରେ 
ଶୁଣୁଥଲି। ମାମୁଁ କହିଲେ ମୁଁ ପୁଅମାନଙ୍କ ସେ ପର୍ଯ୍ୟନ୍ତ ଧୈର୍ଯ୍ୟର ସହ ଶୁଣୁଥଲି, 
ସେମାନଙ୍କ ପାଖରୁ କୌଣସି ସହାୟତାର ଆଶା ନ ଦେଖୁ ମୁଁ କହିଲି, ' ଘରଡିହରୁ 
ଖଣ୍ଡେ ବିକିଦେଇ ମା'ର ଚିକିତ୍ସା କରିବା। ପୁଅମାନଙ୍କ ମୁହଁକୁ ନିରୀକ୍ଷଣ କଲି । 
ସେମାନଙ୍କ ମୁଖର ରେଖାସବୁ କଠୋର ହୋଇଗଲା । ସେମାନେ କିଛି କହିବା 
ପୂର୍ବରୁ ବଡ ବୋହୂ କହିଲା-ପାଚିଲା ପତର, କେତେବେଳେ କୋଉ କଥା 
କାହିଁକି ତାଙ୍କ ପଛରେ ଏତେ ଟଙ୍କା ଖର୍ଚ୍ଚ କରିବା ? ମଝିଆଁ ପୁଅ କହିଲା, ' ହଁ 
ସେୟା ନୁହେଁ କ'ଣ! ଏ ରୋଗଟା ତ ସେୟା। ପରିବାଙ୍କୁ ତଳିତଳାନ୍ତ କରିବ 
ଆଉ ଶେଷରେ ରୋଗୀକୁ ନେଇକିହି ଯିବ। 

ମୋ ଧୈର୍ଯ୍ୟର ବାଲିବନ୍ଧ ଆଉ କୌଣସି ବନ୍ଧ ବାଡ଼ ମାନିଲା ନାହିଁ। ମୁଁ 
କ୍ରୋଧରେ ଅଜ୍ଞାନ ହୋଇ କହିଲି, ‘ତୋ ଇଂଜିନିୟରିଂ ପଢୁଥିବା ପୁଅଟାକୁ 
ଯଦି କ୍ୟାନ୍‌ସର ହୋଇଯାଏ ତୁ କ'ଣ ପଇସା ଖଟ ହୋଇଯିବ ବୋଲି ତୁନି 
ପଡ଼ିବୁ ? ଚିକିତ୍ସା କରିବୁନି ? 

ମୁଁ ସେତେବେଳକୁ ' ହିତାହିତ ଜ୍ଞାନଶୁନ୍ୟ ହୋଇ ସାରିଥୁଲି । ମୋ ପାଟିରୁ 
କଥା ସରିଛି କି ନାହିଁ ଚିହିଁକି ଉଠିଲା ମଝିଆଁ ବୋହୂ । ବାପା ଆପଣ ପାଗଳ 
ହୋଇଗଲେ ନା କ'ଣ ? କେଡ଼େ ବଡ଼ କଥା ମୋ ପୁଅକୁ ଆପଣ କହିଲେ। 


ଗୀତ୍‌ କୁଡ଼ିଆଣୀ । ୧୬୧ 

ବାହୁନି ହେଲା ବୋହୂ ସେ ବାହୁନା ଭିତରେ ନିଜ. ପୁଅପ୍ରତି ଯେତିକି ସ୍ବେହ 
ମମତା ନଥିଲା ତାଠାରୁ ଅଧକ ଥୁଲା ମୋ ପ୍ରତି ଆକ୍ରୋଶ ଅମର୍ଯ୍ୟାଦା ଓ ଆପଦଭି 
ଅଭିଯୋଗ | ସିଧାସଳଖ ଯୁଦ୍ଧ ଦେହି ଡାକରା! ମୋତେ ଅପମାନିତ କରିବାର 
ସବୁପ୍ରକାର ମାନସିକ ପ୍ରସ୍ତୁତି । ଆଲୋଚନା ଆଉ ଆଗକୁ ବଢିପାରିଲା ନାହିଁ। 
ଯିଏ ଯୁଆଡ଼େ ଉଠି ଚାଲିଗଲେ । 

ବାସ୍‌ ! ଏତିକିରେ ଏତେ କଥା ? ମୁଁ ଆଶ୍ଚର୍ଯ୍ୟ ହୋଇ କହିଲି। ସେ 
ଭୁକୁଞତ କରି କହିଲେ। କଥା ଏତିକିରେ ଅଟକି ନଥ୍‌ଲା। ସେମାନେ 
ଚାଲିଗଲାପରେ ମୁଁ ତୋ ମାଇର ଚିକିସ୍ସା ବ୍ଯବସ୍ଥା ପାଇଁ ବ୍ଯସ୍ତ ହୋଇପଡ଼ିଲି। 
ଯୁକ୍ତିଛଳରେ ପୁଅମାନଙ୍କ ଯାହା କହିଥୁଲି ତା” ଛଡ଼ା ମୋ ପାଖରେ ଆଉ ଉପାୟ 
ନଥୁଲା। ସେ ତାଙ୍କ ଘରକୁ ଲାଗି ଗୋଟାଏ ଡିଅ ଆଡ଼କୁ ଆଙ୍ଗୁଳି ନିର୍ଦ୍ଦେଶ କରି 
କହିଲେ, “ଏଇ ଖଣ୍ଡକ ଛଡ଼ା ମୋ ପାଖରେ ଆଉ କିଛି ସମ୍ବଳ ନଥଲା। 
ପେନ୍‌ସନ୍‌୍ଟା ଆଗକୁ ବନ୍ଧା ପଡ଼ିଥଲା। ଏଇଟିକୁ ବିକିବା ପାଇଁ ମୁଁ ଗ୍ରାହକ 
ଯୋଗାଡ଼ କଲି । ମୋତେ ପାଗଳ ସାବ୍ୟସ୍ତ ନ କଲେ ଡିହବାଢ଼ି ବିକ୍ରି ହୋଇଯିବ । 
ତେଣୁ ସେମାନେ ମୋର ମାନସିକ ଭାରସାମ୍ଯ ନଷ୍ଟ ହୋଇଛି, କୌଣସି 
ଗୁରୁତ୍ଵପୂର୍ଣ ନିଷ୍ଠରି ନେବାର ମାନସିକ ସ୍ପିତି ମୋର ନାହିଁ। ତେଣୁ ଏଥପ୍ରତି 
ଅନ୍ୟମାନଙ୍କୁ ସତର୍କ କରି ଦେଇ ସମ୍ବାଦ ପତ୍ରରେ ଖବର ଛପେଇଲେ । 

ମୁଁ ବ୍ୟଥତ ହୋଇ କହିଲି, ‘ ଆପଣ ଏହାର ପ୍ରତିବାଦ କରୁନାହାନ୍ତି ? 

ବିକଳି ମାମୁଁ ଭାରି କରୁଣ ଦିଶିଲେ। ସେ ଅସହାୟ ଭାବରେ କହିଲେ, 
କି ପ୍ରତିବାଦ କରିବି ? ଗାରେ ପଞ୍ଚାୟତ ବସେଇ ପୁଅମାନଙ୍କ ବିରୁଦ୍ଧରେ ଫେରାଦ 
ହେବି ନା କୋର୍ଟ କଚେରୀରେ ପୁଅମାନଙ୍କ ନାଁରେ ଅପିଲ କରିବି ? ମୋର ତ 
ଲୋକଲଜା, ବିବେକବୋଧ ଅଛି। ଲୋକେ କ”ଣ କହିବେ ? ବାପ ହୋଇ 
ଏମିତି କାମ କେମିତି କରିବି ? 

ମୁଁ ଦୂଢ ସ୍ଵରରେ କହିଲି, ସେମାନେ ତ ଚିନ୍ତା କଲେନି ଯେ ଆପଣ 
ସେମାନଙ୍କ ଜନ୍ମଦାତା ବୋଲି । 

ସେ ନିଷ୍କାମ କଣ୍ଠରେ କହିଲେ- ସେମାନେ ମୋ ପିତୃତ୍ବକୁ ଅମର୍ଯ୍ୟାଦା 
କଲେ, ମୋ ପ୍ରତି ଥୁବା ଦାୟିତ୍ବବୋଧକୁ ଅସ୍ବୀକାର କଲେ ମୁଁ ପିତାରୁ କ'ଣ 
ଆଉ କିଛି ହୋଇଯିବି ? ସେ ଆଉ କିଛି କହିବାକୁ ଚାହୁଥିଲେ କିଛି କହିଲେ 
ନାହିଁ । 


୧୬୨ । ଡ. ବାସନ୍ତୀ ମହାନ୍ତି 

ମୁଁ ଅନୁଭବ କଲି ଏହା ବିକଳି ମାର୍ମୁଁଙ୍କର ଅସହାୟତା ନୂହେଁ ବରଂ 
ଜଣେ ମହନୀୟ ସ୍ରଷ୍ଟାର କ୍ଷମାସ୍ତିଗ୍ଧ ଉଚ୍ଚାରଣ | 

ବିକଳି ମାମୁଁଙ୍କୁ ମୋର ଆଉ କିଛି କହିବାର ନଥୁଲା। ତାଙ୍କ ପାଖରୁ 
ଫେରିବାବେଳେ ମୁଁ ଭାବୁଥୁଲି, “ସ୍ରଷ୍ଟା ଓ ସୃଷ୍ଟି ଭିତରେ ଥବା ଫରକ୍‌ । ଜଣେ 
ଅନନ୍ତ ଆକାଶର ବିଶାଳତାଠୁ ବି ବିଶାଳ ଓ ବ୍ୟାପକ । ଅନ୍ୟଟି କେତେ ଦୀନ 
ହୀନ ଦୟନୀୟ ସତେ ! 


ଗୀତ୍‌ କୁଡ଼ିଆଣୀ । ୧୬୩ 

ସୁଆତୀ ମାଝୀ ବନାମ୍‌ ମିସ୍‌ ସ୍ବାତୀ 


ମିସ୍‌ ସ୍ବାତୀର ଗାଡ଼ି ଗଢ଼ି ଚାଲିଥିଲା ଆଗକୁ, ପଛରେ ସେ ଛାଡ଼ି ଆସିଥୁଲା 
ପ୍ରାଚୂର୍ଯ୍ୟମୟୀ, ସଵପୂମୟୀ ଭୁବନେଶ୍ବର ମହାନଗରକୁ | ପ୍ରକୃତରେ ତା ଗାଡ଼ିର ଗତିଟା 
ଆଗକୁ ଥଲା ନା ପଛକୁ, ସେ ପ୍ରଗତିର ପାହାଚ ଚଢୁଥଲା ନା ଦୁର୍ଗତିର ଅତଳ 
ଗହ୍ଵର ଭିତରକୁ ଠେଲି ହେଇଯାଉଥୁଲା ତାହା ନିର୍ଣ୍ଣୟ କରିପାରୁ ନଥୁଲା ସ୍ଵାତୀ। 
ବିଗତ ଦୁଇ ଦଶନ୍ଧି ଧରି ତାର ବଞ୍ଚବାପଣ ନିରର୍ଥକ ଥଲା ନା ଅର୍ଥ ପୂର୍ଣ୍ଣ ଥଲା ତା 
ଆତ୍ସା ବାରମ୍ବାର ତାକୁ ସେହି ପ୍ରଶ୍ନରେ ବ୍ୟସ୍ତବିବ୍ରତ କରି ଦେଉଥୁଲା! ସେ ଅତିଷ୍ଠ 
ହୋଇ ଉଠୁଥଲା। 

ଏଇ ରାସ୍ତା ଦେଇ ସେ ଯେତେବେଳେ ପ୍ରଥମ ଥର ରାଜଧାନୀ ଅଭିମୁଖେ 
ଯାତ୍ରା କରିଥିଲା, ତା ମନ ଆକାଶରେ ଯେଉଁ ସ୍ଵପ୍ଧର ବାଦଲ ଭାସି ବୁଲୁଥିଲେ 
ସେଥୁରେ ବହୁ ବର୍ଣ୍ଣମୟ ଅଜସ୍ର ଇନ୍ଦ୍ରଧନୁ ସର୍ଜନ ହୋଇଥୁଲା। ଅପୂର୍ବ ପୁଲକରେ 
ତା ଶରୀରରେ ଲକ୍ଷେ କଦମ୍ବ ଫୁଲ ଫୁଟିଥଲା। ଗାଁ ମାଟି, ମାଆ ବାପା, ଭାଇ 
ଭଉଣୀ, ସାଙ୍ଗସାଥୀକୁ ଛାଡ଼ି ଚାଲିଯିବାର ବେଦନାତ ତାକୁ ବ୍ଯଥୁତ କରୁଥଲା 
ତଥାପି ତା ଭିତରେ ଥବା ଅନନ୍ତ ସମ୍ଭାବନା ସାକାର ହେବା ଯେ ଆଉ ବେଶୀ 


୧୬୪ | ଡ. ବାସନ୍ତୀ ମହାନ୍ତି 

ଦୂର ନାହିଁ, ସେ କଥା ଚିନ୍ତା କରି ସେ ଉତଙଫୁଲ୍ଲିତ ହୋଇ ପଡ଼ୁଥିଲା। ଆପଣାର 
ଲୋକମାନଙ୍କ ପାଖରୁ ବିଦାୟ ନେଇ, ଘରୁ ଗୋଡ଼ କାଢି ଗଲାବେଳେ ତା 
ଆଖୁରୁ ଯେଉଁ ଦୁଇଧାର ଲୁଗ ଗଡ଼ି ପଡ଼ିଥିଲା ତାହା ଆନନ୍ଦର ନା ବିଷାଦର ତାହା 
ତାକୁ ଭ୍ରମରେ ପକାଇ ଦେଇଥୁଲା।| ତା ସଂଘର୍ଷ ସଂଘାତମୟ ଜୀବନର କୋଡ଼ିଏଟା 
ବର୍ଷ ଆଖୁ ପଲକରେ କଟିଗଲା। ଏବେ ଯେତେବେଳେ ସେ ଗାଁ ମୁହାଁ ହେଉଛି, 
ସେ ଅନୁଭବ କରୁଛି ଆଖୁପଲକ ନୁହେଁ, ପ୍ରକୃତରେ ତା ଜୀବନର କଳ୍ପ କଳ୍ପ ବର୍ଷ 
ସରିଯାଇଛି । 

ସେ ଆଉ ଟିକେ ସଳଖ ବସିଲା! ଯାନ୍ତିକ ଛନ୍ଦରେ ଗାଡ଼ି ଗଡ଼ି ଚାଲିଥୁଲା 
ଆଗକୁ । ସମତାଳରେ ଦୁଇ ପାର୍ଶ୍ବର ବୃକ୍ଷଲତା, ପାହାଡ଼ ପର୍ବତ ଜମିବାଡ଼ି ଘରଦ୍ବାର 
ଧାଇଁ ଯାଉଥୁୂଲେ ପଛକୁ | ସ୍ଵାତୀର ମନ ପରଦାରେ ନାଚି ଯାଉଥୁଲା ସେଇ କୋଡ଼ିଏ 
ବର୍ଷ ତଳର ଘଟଣା ଅଘଟଣାର ଚଳମାନ ଚିତ୍ର। ବୋରିପଦରରୁ ଭୁବନେଷ୍ବର। 
ତା ଜୀବନର ଜୟଯାତ୍ରା | ପ୍ରକୃତରେ ତା ଯାତ୍ରାଟା ଜୟର ଥଲା ନା ପରାଜୟର 
ତାହା ଅତ୍ୟନ୍ତ ଦୁର୍ବୋଧ୍ୟ ମନେ ହେଉଥୁଲା ¦ ସେ ବାରମ୍ବାର ଆତୃସମୀକ୍ଷା କରିବାକୁ 
ଚେଷ୍ଟା କଲା। ତଥାପି କୌଣସି ନିଶ୍ର୍ଷରେ ପହଞ୍ଚ ପାରିଲା ନାହିଁ। କ୍ରମଶଃ ତା 
ବୋଧଶକ୍ତି ଦୁର୍ବଳ ହୋଇଯିବାର ସେ ଅନୁଭବ କରୁଥିଲା। ଏଥର ସେ କେବଳ 
ସେଇ ପିଛିଲା ଦିନଗୁଡ଼ାକର ରୋମନ୍ଛନ କରିଚାଲିଥଲା ନିରାସକ୍ତ ଭାବରେ | 

ସେ ଥୁଲା ବୋରିପଦର ଗାଁ ମାଟିର ଅଲିଅଳ ଝିଅ ସୁଆତୀ। ପିଲାଠୁଁ ବୂଢା 
ପର୍ଯ୍ୟନ୍ତ ସମସ୍ତଙ୍କର ଆଦର ସ୍ବେହରେ ସେ ବଢିଥଲା। ପର ଆପଣା ଭେଦାଭେଦ 
କଣ ଜାଣି ନଥୁଲା ସାରା ଗାଁଟା ଥଲା ତା ଘର | ସମସ୍ତଙ୍କ ଓଠରେ ଅତି ଶରଧାରେ 
ଉଚ୍ଚାରିତ ହେଉଥଲା ସୁଆତୀ, ସୁଆତୀ! ସଲ ଘରେ ପାଦ ଦେଉ ଦେଉ ସେ 
ସୁଆତୀରୁ କୂମାରୀ ସୁଆତୀ ମାଝି ହୋଇଗଲା ପୁଣି ଭୁବନେଶ୍ବର ମାଟି ଛୁଉଁ ଛୁଉଁ 
ସେ କେତେବେଳେ ସୁଆତୀ ମାଝୀରୁ ମିସ୍‌ ସ୍ଵାତୀ ହୋଇଗଲା ଜଣାପଡ଼ିଲାନି। 

ସୁଆତୀ ମାଝ୍ରୁ ମିସ୍‌ ସ୍ଵାତୀ ହେବା ପାଇଁ ତାକୁ ବେଶି ସମୟ ଲାଗି 
ନଥୁଲା। ବଣ ପାହାଡ଼ ପରିବେଷ୍ଟିତ ଦୁର୍ଗମ ପଲ୍ଲୀ ବୋରିପଦରୁ ରାଜଧାନୀ 
ଭୁବନେଶ୍ବର ପଥ ତା ପାଇଁ ପିଛିଳ ହୋଇପଡ଼ିଲା ମେଟ୍ରିକ୍ୟଲେସନ୍‌ ପରୀକ୍ଷା 
ପରେ ଜିଲ୍ଲା ସ୍ତରରେ ସର୍ବୋଙ୍ଚ ନମ୍ବର ରଖୁ ବୋରିପଦର କନ୍ୟାଶ୍ରମ ଇତିହାସରେ 
ସେ ରେକର୍ଡ଼ ସୃଷ୍ଟି କରିଥୂଲା। ଜିଲ୍ଲାପାଳ ନିଜେ ସୁଆତୀ ମାଝ୍ୀକୁ ସମ୍ବର୍ଵନା 
ଦେଇଥୁଲେ ତା ହାତରେ ଦଶ ହଜାର ଟଙ୍କାର ଚେକ୍ଟିଏ ଧରେଇଦେଇ 


ଗୀତ୍‌ କୁଡ଼ିଆଣୀ । ୧୬୫ 

କହିଥିଲେ-ସୁଆତୀ ଏ ଅଞ୍ଚଳର ଗର୍ବ । ଏ ମାଟିର ଗୌରବ। ମୁଁ ତାକୁ ଆଶୀର୍ବାଦ 
କରୁଛି, ସିଏ ଯେମିତି ଜିଲ୍ଲାପାଳ ହେଇ ଏ ଗୀକୁ ଆସିବ ଆହୁରି ଅନେକ 
ଛାତ୍ରବାତ୍ରୀଙ୍କୁ ସମ୍ବର୍ବନା ଦେବ। 

ଦର୍ଶକଙ୍କ କରତାଳି ଓ ହର୍ଷ ଧ୍ବନିରେ ଗଗନ ପବନ ମୁଖରିତ ହୋଇ 
ଉଠିଥିଲା | ଜିଲ୍ଲାପାଳ ମଞ୍ଚରୁ ଓହ୍ଲେଇ ଗାଡ଼ି ପାଖକୁ ଗଲାବେଳକୁ ସୁଆତୀ ମାଝୀର 
ବାପା ଗୁରୁବାରୁ ମାଝୀ ହାତଯୋଡ଼ି ତାଙ୍କୁ ନେହୁରା ନିଉଛାଳି ହୋଇ କହିଥଲା- 
ବାବୁ ! ମୁଁ ସୁଆତୀର ବାପ | ଝିଅଟା ପାଇଁ ମାଷ୍ଟର ଚାକିରୀ ଖଣ୍ଡେ ବୁଝି ଦିଅନ୍ତନି 
ବାବୁ | ମୁଁ ଆଉ ପାରୁନି | 

ଜିଲ୍ଲାପାଳ ଗୁରୁବାରୁକୁ ଆଶ୍ଵାସନା ଦେଇ କହିଥୁଲେ-ମାଷ୍ଟର ନୂହେଁରେ। 
ତୁମ ଝିଅ କଲେକ୍ଟର ହେବ କଲେକ୍ଟର। ତମେ ହେବ କଲେକ୍ଟରର ବାପା। ସିଏ 
ପାଠ ପଢ଼ୁ । ତାର ଏବେ ଚାକିରୀ ଫାକିରୀ ଆବଶ୍ୟକ ନାହିଁ 

ସୁଆତୀର ଛାତି କୁଣ୍ଢେମୋଟ ହୋଇଯାଇଥୂଲା। ସେ ମନେ ମନେ ସଂକଳ୍ପ 
କରୁଥଲା-ମୁଁ ପଢିବି। ଖୁବ୍‌ ପଢିବି । କଲେକ୍ଟର ହେବି । ଖୁବ୍‌ ସଂପ୍ରସାରିତ ଅନୁଭବ 
କରୁଥଲା ନିଜକୁ | 

ସେ ବୋରିପଦର ଛାଡ଼ିଲା! 

କଲେକ୍ଟର ହେବାର ସ୍ଵପ୍ନଟିଏ ଅଣ୍ଟିରେ ସଂପାଦି ଜୀବନର ରାଜରାସ୍ତାରେ 
ପାଦ ଦେଲା ତା ସ୍ଵପ୍ନ ସଫଳ ହେଲା କି ନାଇଁ ସିଏ ଏକ ଭିନ୍ନ ପ୍ରସଙ୍ଗ କିନ୍ତୁ ତା 
ଜୀବନରେ ସେ ଯେଉଁ ଅନନ୍ୟ ଅନୁଭୂତିମାନ ସଂଗ୍ରହ କରିଥଲା ତାହା ଯେ 
କୌଣସି କାକ୍ରନିକ ମହାକାବ୍ୟ ଠାରୁ କମ୍‌ ବୈଚିତ୍ରମୟୀ ନୁହେଁ । 

ସୁଆତୀ ମାଝୀର ଜୀବନ ଯାତ୍ରା ଭଳି ତା ଜନ୍ମ ବୃତ୍ତାନ୍ତ ବି ବେଶ୍‌ ବିଚିତ୍ର 
ଥିଲା। ସବୁ ସେ ଶୁଣିଥଲା ତା ବୁଢୀମା” ପାଖରୁ। ସେ ଗର୍ଭରେ ଥିଲାବେଳେ 
ମୁଣ୍ଡରେ କାଠ ବୋଝ ବୋହି ବଣରୁ ଆସୁ ଆସୁ ପ୍ରସବ ବେଦନାରେ ଅସ୍ଥିର 
ହୋଇଥଲା ତା ମାଆ । ସେଇ ପାହାଡ଼ ତଳେ ମୁଣ୍ଡରୁ କାଠ ବୋଝ ଫିଙ୍ଗି ଦେଇ 
ସେ ବସିପଡ଼ିଲା ଗୋଟିଏ ଗଛ ମୁଳେ। କୋଉଠି ଥଲା ଅଦିନିଆ ଝଡ଼ ବତାସ, 
ଦଶ ଦିଗ ଅନ୍ଧାର କରି ଘୋଟିଆସିଲା। ତା” ମା ଘୁସୁରି ଘୁସୁରି ପାହାଡ଼ ଖୋଲଟିଏ 
ଭିତରକୁ ପଶିଗଲା। ବାହାରେ ଝଡ଼ବର୍ଷାର ଘନଘୋର ତାଣ୍ଡବ। ଗୁମ୍ପା ଭିତରୁ 
ଗର୍ଭଣୀ ସ୍ତ୍ରୀଟାର ଆର୍ଇଁ ଚିକ୍ରାର ଶେଷରେ ଗର୍ଭିଣୀଟାର ହିଁ ଜିତ୍‌ ହୋଇଥୁଲା। ଝଡ଼ 
ବତାସ ଥମିବା ଆଗରୁ ଅଶାନ୍ତ କୁଆଁକୁଆଁ ରାବରେ ଉଛୁଳି ଉଠିଲା ଗୁମା । ଗୋଟାଏ 


୧୬୬ | ଡ. ବାସନ୍ତୀ ମହାନ୍ତି 

ମୁହୁର୍ର ପାଇଁ ଚେତା ହରେଇଥଲା ତା ମାଆ! ଚେତା ଫେରି ପାଇବା ପରେ 
ଛୁଆଟାକୁ କୋଳକୁ ଉଠେଇ ନେବା ଆଗରୁ ନଇଁ ନଇଁକା ସିଏ ବାହାରି ଆସିଲା 
ବାହାରକୁ । ସେତେବେଳକୁ ବର୍ଷାର ପ୍ରକୋପ ଟିକେ ଥମିଲାଣି। ସେ ଚାରିଆଡ଼କୁ 
ଦୃଷ୍ଟି ବୁଲେଇ ଆଣିଲା ଦୃଷ୍ଟି ପଥାରୁଜ ହେଲା ବାଉଁଶ ବୁଦାଟିଏ । ସେ ତା ଦୁର୍ବଳ 
ପାଦ ସେଇଆଡ଼କୁ ବଢେଇଲା। ଖଣ୍ଡେ ବାଉଁଶ କଣି ଛାଟି ଆଣି ତାକୁ ଦାନ୍ତରେ 
ଚିରିଦେଲା। ସେଇ ଚିରା ବାଉଁଶ କଣି ଖଣ୍ଡକରେ ସେ ପିଲାଟାର ନାଭି ନାଡ଼ 
ଦୁଇଭାଗ କରିଦେଲା। ସେ ପର୍ଯ୍ୟନ୍ତ ଛୁଆଟାର କୂଆଁକୁଆଁ ରାବ ପ୍ରଶମି ନଥୁଲା। 
ସେ ତାକୁ କୋଳକୁ ଉଠେଇ ନେଇ ଅମ୍ପତର ଧାରା ମୁହାଁଇ ଦେଲା। ଟଚିଁ ଟଁ କରି 
ସେଇ ଅମ୍ପତକୁ ଶୋଷି ନେଇଗଲା, ମୁହଁ ସଞ୍ଜ ହେବାକୁ ଆହୁରି ଘଡ଼ିଏ କାଳ 
ବାକି ଥୂଲା। କିନ୍ଧୁ ଜଙ୍ଗଲଟା ଧୀରେ ଧୀରେ ଅନ୍ଧାରୁଆ ହୋଇ ଆସୁଥୁଲା। ଆଉ 
ଅପେକ୍ଷା କଲା ନାଇଁ ମାଆ। ବାଘ ଭାଲୁ ଡୁମା ଦେବତା କେତେ ନା କେତେ 
ଖରାପ ଦୂୃଷ୍ଚି । ଛୁଆକୁ କୋଳରେ ନେଇ ସେ ଘରକୁ ଫେରିଥୁଲା। 

ସେଇ ଝଡ଼ ବରଷା ପବନ ଭିତରେ ଜନ୍ମ ହେଇଥୁବାରୁ ତା ଦାଦୀବୁଢୀ 
ତା ନାଁ ଦେଇଥଲେ ସୁଆତୀ। ଦେଶୀୟ ଭାଷାରେ ଝଡ଼ବତାସ। ଯିଏ ଅଶାନ୍ତ 
ହେଲେ ଖଣ୍ଡ ପ୍ରଳୟ ସୂଜି ଦେଇପାରେ । 

ସୁଆତୀ ଆସି ପାଠ ପଢିଲା ରାଜଧାନୀର ବଡ଼ କଲେଜରେ । ବୋରିପଦରର 
ସୁଆତୀ ଆଉ କୁମାରୀ ସୁଆତୀ ମାଝୀ ହୋଇ ରହିଲା ନାହିଁ। ସେ ହେଲା ସ୍ଵାତୀ 
ମାଝୀ | 

ସବାଳୁଆରୁ ପ୍ରଜାପତି ବାହାରିଲା ପରି ସ୍ବାତୀ ମାଝୀର ଧୀରେ ଧୀରେ 
ରୂପାନ୍ତରିତ ହେଉଥଲା | ସେଇ ରୂପାନ୍ତରକୁ ସେ ମୁଗ୍ଧ ଭାବରେ ସ୍ଵୀକୃତି ଦେଉଥୁଲା। 
ଏଥର ତା ନାଁ ପଛରେ ସେ ଆଉ ମାଝୀ ସଂଞ୍ଚାଟା ଚାହିଁଲା ନାହିଁ। ଏଇ ଯୋଡ଼ାଏ 
ଅକ୍ଷର ତା ନାଁ ସହ ଯୋଡ଼ି ହୋଇ ତା ଇଜତକୁ ଯେମିତି ନିଲାମ କରିବାକୁ ପଣ 
କରି ବସିଛନ୍ତି। ତା ଜାତି ଗୋତ୍ର ଜନ୍ମସ୍ଥାନ ସଂପର୍କରେ ଇସ୍ତାହାର ବାଣ୍ଡୁଛନ୍ତି। 
ସିଏ ସଭ୍ୟ ଜଗତର ବିସ୍ମୟ | ଚିଡ଼ିଆଖାନାର ବସ୍ତୁ। ତା ପରିବାର, ତା ଘରଦ୍ାର, 
ତା ପିଲାଛୁଆ, ତା ଖାଇବା ଖାଦ୍ୟ, ତା ଗାଁ, ତା ଜନ୍ମମାଟି ସବୁ ଯେମିତି ଏ 
ଜଗତର କଥା ନୂହେଁ। ଆଉ କୋଉ ଗ୍ରହ ନକ୍ଷତ୍ରର କଥା| ସଭ୍ୟ ଜଗତ ପାଇଁ 
ମନୋରଂଜନର ବସ୍ତୁ । ଏଇ କଥା ଚିନ୍ତା କଲାବେଳକୁ ସିଏ କେମିତି ଲଜା 
ଅପମାନରେ ସାଙ୍କୁଡ଼ି ଯାଉଥଲା। ଏ ରାଜଧାନୀର ମଣିଷଗୁଡ଼ାକ ଯେମିତି 


ଗୀତ୍‌ କୂଡ଼ିଆଣୀ । ୧୬୭ 

କଥାବାର୍ଭାରେ, ଚାଲି ଚଳଣିରେ, ଖାଦ୍ୟପେୟରେ ତା ଠାରୁ କାହି କେତେ ଉଚ୍ଚରେ। 
ସିଏ ଯେତେବେଳେ ରାସ୍ତାରେ ଚାଲି ଚାଲି ଯାଉଛି ସଭିଏଁ ତାକୁ ଦେଖୁ ହସୁଛନ୍ତି। 
ଥଟ୍ଟା ତାମ୍‌ସା କରୁଛନ୍ତି। ଏଇ ଦେଖ, ଏମାନେ ହେଉଛନ୍ତି ଆଦିବାସୀ। ଏମାନେ 
ଫଳମୂଳ ଖାଆନ୍ତି। ନୂଆଁଣିଆ ଚାଳଘରେ ରହନ୍ତି। ଏମାନଙ୍କର ମୁଣ୍ଡ ଗୋଲ, 
ବାଳ କୁଞ୍ଚକୁ୍ଚଆ। ନାକ ଚେପ୍‌ଟା। ମୁଖ ମର୍କଟାକୃତି। ଏମାନେ ଅର୍ଵନଗ୍ନ ହୋଇ 
ରହନ୍ତି। ଏମାନଙ୍କର ଗୋଟାଏ ଲେଖାଏଁ ଲାଙ୍ଗୁଡ଼ ଅଲା। ପାହାଡ଼ ଜଙ୍ଗଲରେ 
ଚଳପ୍ରଚଳ ହୋଇ କ୍ରମେ ତାହା ଖସିପଡ଼ିଛି। ସେମାନେ ଆମମାନଙ୍କ ଭଳି ହେଇ 
ଯାଉଛନ୍ତି । ସୁଆତୀର ଅଭ୍ୟସ୍ତ ହାତ ଅଜାଣତରେ ତା କୁଞ୍ଚକ୍ଞ୍ୁଆ କହରା କେଶ 
କେରାକୁ ସଜାଡ଼ି ଆଣେ। ତା ବୀ ହାତଟାକୁ ପୃଷ୍ଠ ଦେଶରେ ବୁଲେଇ ଆଣୁ ଆଣୁ 
ଭାବେ ସତରେ ତାର ଲାଙ୍ଗୁଡ଼ଟାଏ ଝୁଲି ରହିଛି କି ପଛରେ। କାଇଁ ନାଇଁ ତ। 
ତେବେ ସେ ପ୍ରଦର୍ଶନୀର ବସ୍ତୁ କେମିତି ହୋଇଗଲା ? 

ଏଥର ତାର ଜିଦ୍‌ ବଢିଯାଏ। ସେ ବସ୍ତୁ ନୁହେଁ। ସେ ମଣିଷ ତାର ଆତ୍ସ 
ସମ୍ମାନ ଅଛି। ସେ ବଞ୍ଚବ, ମଣିଷ ଭଳି। ଏଇ ରାଜଧାନୀର ମଣିଷଙ୍କ ଭଳି । 
ସୂପର ସୋଫେଷିକେଟେଡ଼୍‌ ହୋଇ ବଞ୍ଚବ¦ ସେଇମାନଙ୍କ ଭଳି ପିନ୍ଧିବ। 
ସେଇମାନଙ୍କ ଭଳି ଖାଇବ। ସେଇମାନଙ୍କ ଦୃଷ୍ଟି ଭଳି ଦୃଷ୍ଟି ନେଇ ଦୁନିଆକୁ 
ଦେଖୁବ। 

ବୋରିପଦର ଗାଁରୁ ଭୁବନେଶ୍ବର ଅଭିମୁଖେ ଯାତ୍ରା କରିବା କାଳରେ ସୁଆତୀ 
ମାଝୀର ଯେଉଁ ସଂକଳ୍ପ ଥୁଲା ସ୍ଵପ୍ନ କନନା ଥଲା, ତାହା ଧୀରେ ଧାରେ ଭିନ୍ନ 
ମୋଡ଼ ନେଲା। ସେଇ ମୋଡ଼ରେ କୁରେଇ ଫୁଲର ମହକ ତାକୁ ବିଚିକିଟିଆ 
ଲାଗିଲା । ମହୁଲ ଗଛରୁ ଟପ୍ଟପ୍‌ ପଡୁଥିବା ଯେଉଁ ହଳଦୀ ମହୁଲ ଗୁରୁଗୁରୁ ମହୁଲ 
ଫୁଲ ତାକୁ ଉଚ୍ଚାଟ କରୁଥଲା ସେଗୁଡ଼ିକ ତାକୁ ବିଭତସ୍ଥ ମନେ ହେଲା। ଯାହା ପାଇଁ 
ସଭ୍ଯ ସମାଜରେ ଉପହସିତ ହେଉଛି, ସେଗୁଡ଼ିକ ପ୍ରତି ତାର ଆଉ ସ୍ବାଭାବିକ 
ଆକର୍ଷଣ ରହିଲା ନାହିଁ। ତାକୁ ତା ଜାତି ସଂସ୍କୃତି ବା ପରମ୍ପରା ସଂପର୍କରେ କେହି 
କିଛି ପଚାରିଲେ ସେ ଅସହିଷ୍କୁ ହୋଇପଡ଼ିଲା। 

ଆଦିବାସୀ ଶବ୍ଦଟା ଉଠିଯାଆନ୍ତା କି ଅଭିଧାନରୁ। ଯେଉଁଠି ଏ ଶବ୍ଦ ସହ 
ସେ ସାମ୍ପାସାମ୍ମି ହେଉଥଲା, ଲଜ୍ାରେ ସଂକୋଚରେ ଅପମାନରେ ସେ ସାଙ୍କୃଡ଼ି 
ଯାଉଥଲା। ଆଦିବାସୀ ମେଳାକୁ ଯାଉ ନଥୁଲା ସ୍ଵାତୀ। ସେମାନଙ୍କ ଉତ୍ସବକୁ 
ଏଡ଼େଇ ଯାଉଥିଲା। ଆଦିବାସୀ ନୃତ୍ଯଗୀତ ଆୟୋଜକଙ୍କ ଉପରେ ରକ୍ତଚାଉଳ 


୧୬୮ । ଡ. ବାସନ୍ତୀ ମହାନ୍ତି 

ଚୋବାଉଥୁୂଲା ! ଭୁବନେଶ୍ବରର ରାସ୍ତା. କଡ଼ମାନଙ୍କରେ ଆଦିବାସୀ ମୂର୍ଭି ମାନ 
ଦେଖୁଲେ ସେ ବିଚଳିତ ହୋଇପଡୁଥଲା। ତାକୁ ଲାଗୁଥିଲା, ଏମାନେ ତାକୁ 
ଖତେଇ ହେଉଛନ୍ତି। ଦାନ୍ତ ନିକିଟି କହୁଛନ୍ତିଏ ସୁଆତୀ। ତୁ ଆ, ଆ, ମିଶଖିଯା 
ଆମ ସହିତ । ଠିଆ ହୋଇଯାଲୋ ରାସ୍ତା କଡ଼ରେ। ଲୋକେ ତତେ ଚକ୍ଷୁ ବିସ୍ତାରିତ 
କରି ଦେଖ୍‌ବେ। ଚଳନ୍ତା ଫେରନ୍ତା ଆଦିବାସୀ ତୋ ଉପରକୁ ପଇସା 
ଫୋପାଡ଼ିବେ | ତୁ ଆଦିବାସୀ ଝିଅଟା | ତାଙ୍କ ପିଲାମାନଙ୍କୁ ପଛରେ ପକାଇ ଜିଲ୍ଲାରେ 
ପ୍ରଥମ ହେଇଚୁ । ଏଇଟା କଣ କମ୍‌ ବଡ଼ କଥା। ତୁ ତ ଚିଡ଼ିଆଖାନାରେ ରହିବା 
କଥାଲୋ | 

ମିସ୍‌ ସ୍ବାତୀର ରକ୍ତ ଚହଟି ଯାଉଥୁଲା। ଗଭୀର ଅଶ୍ଵସ୍ତିରେ ସେ ଅସ୍ତବ୍ୟସ୍ତ 
ହୋଇ ପାଦ ଆଗକୁ ବଢାଉଥୂଲା। 

ସିଏ ଏଥର ଚାହିଁଲା ଭିନ୍ନ ଜୀବନ। ଆଦିବାସୀର ଛାପ, ଆଦିବାସୀର 
ପରିଚୟ, ଆଦିବାସୀର ସ୍ବୀକୃତି ତା' ପାଇଁ ମର୍ଯ୍ୟାଦାହାନୀ ଜନକ ମନେ ହେଲା। 
ଗାଁ ତହସିଲରୁ ପାଇଥୁବା ଜାତିଗତ ପ୍ରମାଣ ପତ୍ରକୁ ଚିରି ଫାଡ଼ିଦେଲା। 

ସେ ଅଣ୍ଟା ଭିଡ଼ିଲା। ସେ ବଞ୍ଚବ। ମର୍ଯ୍ୟଦାର ସହ ବଞ୍ଚବ | କାହାର ଦୟା, 
ଅନୁକମ୍ପା ଅନୁଦାନରେ ନୂହେଁ। ତା ସାମର୍ଥ୍ୟର ସର୍ବାଧଵକ ଉପଯୋଗ କରି ସେ 
ଆଗକୁ ବଢିବ। କାହାର ସାହାଯ୍ୟ ସହଯୋଗ ଲୋଡ଼ିବ ନାହିଁ! 

ମର୍ଣ୍ଣିଂ ପବ୍ଛିକ୍‌ ସ୍କୁଲରେ ଶିକ୍ଷକତା କରି ପାଠପଢା ଶେଷ କଲା। ପାଠ 
ପଢା ସରୁ ସରୁ ବ୍ୟାଙ୍କରେ ଚାକିରୀଟିଏ ବି ପାଇଗଲା। 

ଷ୍ଟେଟ୍‌ ବ୍ୟାଙ୍କର ଚାକିରୀ ଖଣ୍ଡକ ତାର ଆତୃବିଶ୍ଵାସ ବଢେଇ ଦେଲା। 
ତଥାକଥୁତ ସଭ୍ୟ ମଣିଷ ଠାରୁ ସେ କୌଣସି ଗୁଣରେ କମ୍‌ ନୂହେଁ। ନିଜ ଉପରେ 
ଆସ୍ଥା ରଖ ସେ ଯେତେ ପାହାଚ ପରେ ପାହାଚ ଚଢି ଚାଲିଲା, ତା ଜାତି ଗୋତ୍ର, 
ତା ସଂପ୍ରଦାୟ, ତା ସମାଜ ପ୍ରତି ତାର ତାତ୍ସଲ୍ୟ ଭାବ ସେହି ପରିମାଣରେ ବଢି 
ଚାଲିଲା। ସେ ନିଜର ପରିଚୟ ଗୋପନ ରଖୁଲା। ନିଜର ଜନ୍ନସ୍ଥାନର ନାଁଟି ବି 
ତାକୁ ଅପମାନିତ ବୋଧ ହେଲା। 

ମିସ୍‌ ସ୍ଵାତୀ ଏବେ ରାଜଧାନୀର ଜଣେ ସମ୍ଭାନ୍ତ ମହିଳା। ସେ ଅତ୍ୟାଧୁନିକ 
ବେଶ ପୋଷାକରେ ସଜିତ ହୋଇପାରେ। ଫିସ୍‌ଫିସ୍‌ ଇଂଲିସ୍‌ କହିପାରେ। ପପ୍‌ 
କ୍ୟାବାରେ ନୃତ୍ୟ କରିପାରେ | ସୁପ୍‌ ପିଜା ବର୍ଗର ଖାଇପାରେ। ଝୁଂପୁଡ଼ି କୁଡ଼ିଆ 
ନୁହେଁ ରାଜଧାନୀର ସୁରମ୍ୟ ପ୍ରାସାଦ ଏବେ ତାର ବାସସ୍ଥଳୀ ।| 


ଗୀତ୍‌ କୁଡ଼ିଆଣୀ | ୧୬୯ 

କେବେ କେମିତି ଗାତିମାରି ଶାଢୀ ପିନ୍ଧିଥିବା ମହିଳାମାନଙ୍କୁ ଦେଖୁଲେ 
ତା ଦେହ ଶିରିଶିରେଇ ଉଠୁଥଲା। ସେ ସ୍ଵଗତୋକ୍ତି କରି କହୁଥଲା-କେଡ଼େ ଅସଭ୍ୟ 
ଅଭଦ୍ର ଏମାନେ | ଶାଢୀ ଖଣ୍ଡେ ଭଲରେ ପିନ୍ଧି ଜାଣିଲେନି। କେବେ ଏମାନେ 
ସୁଧୁରିବେ। କେବେ ମଣିଷପଣରେ ଗଣା ହେବେ ? 

ରାଜଧାନୀର ଢେମ୍‌ସା ନାଚରେ ମସଗୁଲ ଥବା ଆଦିବାସୀ ରମଣୀଙ୍କୁ 
ଆକ୍ଷେପ କରି କହୁଥୁଲା- 

କ”ଣ ଦରକାର ନିଜ ଘରର କନ୍ଧା କୁନ୍ଧୁଡ଼ି ଆଣି ଦାଣ୍ଡରେ ପ୍ରଦର୍ଶନ 
କରିବା ? 

ଉଦ୍ୟୋକ୍ରାମାନଙ୍କ ପ୍ରତି ବିଷୋଦ୍‌ଗାର କରି କହୁଥଲା- 

ମେଞ୍ଚାଏ ମଳି ମୁଣ୍ଡିଆଙ୍କୁ ରାଜଧାନୀ ରଙ୍ଗମଞ୍ଚରେ ଧେଇ ଧେଇ ନଚେଇ 
ଦେଲେ କଣ ସୃଷ୍ଟି ଉଦ୍ଧାର ହୋଇଯିବ। ତୁମ ଝିଅ ବୋହୂଙ୍କୁ ନେଇ ଆଦିବାସୀ 
ଗାଁରେ ନଚଉନ ! ସେମାନେ ବି ତମ ସଂସ୍କୃତି ପରମ୍ପରା ସଂପର୍କରେ ଜାଣିବେ । 

ଆଦିବାସୀ ମେଳାର ସେଇ ଅଶ୍ଲୀଳ ଦୃଶ୍ଯଗୁଡ଼ାକ ତା ସମଗ୍ର ଶରୀରରେ 
ଘୂଣାର ଆସ୍ତରଣଟିଏ ଲେପନ କରିଦିଏ । 

ନୂଆଁଣିଆ ଚାଳ ! ଗାତି ମାରି ଲୁଗା ପିନ୍ଧିଥାଏ ସ୍ତୀଟିଏ। ଫୁଙ୍ଗୁଳା ଛାତିରେ 
ମୁହଁ ଲଗେଇ ଝୁଲୁଛି ଛୁଆ। ତଉଲିଆ ଖଣ୍ଡକରେ ଛୁଆଟା ବନ୍ଧା ହୋଇ କାନ୍ଧରେ 
ଗଣ୍ଡି ପଡ଼ିଛି। ଛୁଆଟାର ବାପା ବାଉଁଶ ପାତିଆରେ ଗଣ୍ଡଲି ଚାଙ୍ଗଡ଼ା ବୁଣୁଛି। ସ୍ତୀ 
ଲୋକଟା ପାହୁରାଣୀରେ ଧାନ କୁଟୁଛି। ଗୋଟାଏ ନିର୍ଦିଷ୍ଟ ଛନ୍ଦରେ ପାହୁରାଣୀ 
ଉଠୁଛି ପଡ଼ୁଛି। ଗୋଡ଼ ଦୁଇଟା ସେଇ ଛନ୍ଦ ଓ ତାଳରେ ଅଧାକୂଟା ହୋଇଥୁବା 
ଧାନ ମିଶା ଚାଉଳକୁ ଭରାଣ୍ଡି ଭିତରକୁ ଠେଲିବାରେ ବ୍ଯସ୍ତ 

ଅଶ୍ଵସ୍ତିରେ ଅସ୍ତବ୍ୟସ୍ତ ହୋଇ ଉଠିଥୁଲା ସ୍ଵବାତୀ। ତା ଇଚ୍ଛା ହେଲା ସେଇ 
ରମଣୀର କାନଟା ମୋଡ଼ି ଦେଇ ସେ କହନ୍ତା-ପାଣି ହାଣ୍ଡି ଛୁଆଟାକୁ ଧରି କାହଁକି 
ଆସିଛୁ ଏଠିକି ୨ ଦେଖେଇ ହେବାକୁ! ଯୋଉମାନଙ୍କର ତତେ ଦେଖୁବାକୁ ଏତେ 
ସଉକ ଯାଉନାହାନ୍ତ ସେମାନେ ତୋ ଗାଁକୁ। ଯଦି ଆସିଲୁ ତତେ ଖଣ୍ଡେ ଭଲ ଶାଢୀ 
ମିଳିଲା ନାହିଁ ୨ ଦେହରୁ ଫାଳେ ଦେଖେଇ ପିଛିଛୁ। ମରଣ ହେଲା ନାଇଁ ତତେ ? ତୁ 
ଏକା ଛୁଆ ଜନମ କରିଛୁ ନା ଦୂନିଆରେ ଆଉ କେହି କରିଛନ୍ତି ୨ ଛୁଆଟାର ମୁହଁ 
ଲଙ୍ଗଳା ଛାତିରେ ଲଗେଇ ଦେଶ ଦୁନିଆକୁ ଦେଖେଇବାକୂ ତତେ ଲାଜ ମାଡୁନି ? 


~~ 


ଘୂଣାରେ ଭୂୁକୁଞ୍ଚନ ହୋଇଗଲା ସ୍ବାତୀର ସେ ଛାଟପଟ ହୋଇ ପଳେଇ 


୧୭୦ | ଡ. ବାସନ୍ତୀ ମହାନ୍ତି 

ଆସିଲା ମେଳାରୁ। ସେଇ ଦିନଠୁ ସେ ଆଉ କେବେ ମେଳା ମହୋତ୍ସବକୁ ଯିବା 
ପାଇଁ ଇଚ୍ଛା କରିନାହିଁ। ଏଇ ମିସ୍‌ ସ୍ଵାତୀର ଦିନେ ବିସ୍ଲୟଜନକ ଭାବେ ରୂପାନ୍ତର 
ହେଲା ବଦଳିଗଲା ତା ଜୀବନଧାରା। ଦିନେ ସଂନ୍ଧ୍ୟାରେ ନିଉଜ୍‌ ଚ୍ଯାନେଲ୍‌ର 
କ୍ୟାପ୍‌୍ସନ ନିଉଜଟିଏ ଅତିଷ୍ଠ କରିଦେଲା ମିସ୍‌ ସ୍ବାତୀକୁ । ସମ୍ବାଦଟି ଥଲା ଏମିତି । 
ତା ଜନମ ମାଟି ବୋରିପଦର ଠାରେ ବହୁରାଷ୍ଟ୍ରୀୟ କମ୍ପାନୀକୁ ଆଲୁମିନିୟମ 
କାରଖାନାଟିଏ ସ୍ଥାପନ କରିବାର ଅନୁମତି ଦେଇଛନ୍ତି ସରକାର। ସେ ଅଞ୍ଚଳର 
ଲୋକମାନଙ୍କୁ ଯଥାଶୀଘ୍ର ସ୍ଥାନ ତ୍ଯାଗ କରିବାକୁ ନିର୍ଦ୍ଦେଶ ଦିଆଯାଇଛି। 

ମିସ୍‌ ସ୍ଵାତୀ ଭିତରେ ସୁପ୍ତ ଥବା ସୁଆତୀ ମାଝୀ ଜାଗି ଉଠିଲା। ତା’ 
ନୂଆଁଣିଆ ଚାଳଘର । ତା ବାପା, ମାଆ ଆତ୍ସୀୟ ସ୍ଵଜନଙ୍କ ମୁହଁ ତା ଆଗରେ 
ଜଳଜଳ ହୋଇ ନାଚିଗଲେ । ମନକୀ, ପାରମା, ଫୁଲମତୀ, ଲଛନ୍ଦୀ ତା ଶୈଶବର 
ମୁଗ୍ଧସୃତି। ପାହାଡ଼ୀ ଝରଣାର କୁଳୁକୁଳୁ ନାଦ ସାଙ୍ଗକୁ ବାହୁନି ହେଉଥବା 
କପୋତୀର ଆକୁଳ ବିଳାପ | ସବୂଗୁଡ଼ାକ ତା କର୍ଣ୍ଣ ଗହ୍ଵରରେ ପ୍ରତିଧ୍ବନିତ ହୋଇ 
ଉଠିଲା । ସୁଲେଇ ପାହାଡ଼ ତଳେ ଅଳସୀ ଫୁଲର ମହୋତ୍ସବ, ମହୁଲ ଫୁଲର 
ବାସ୍କାଟ ଶାଳ ଫୁଲର ଚକାଭଉଁରୀ ଖେଳ, କୌଣସିଟି ବି ତା ମାନସପଟରୁ ବାଦ୍‌ 
ଗଲା ନାହିଁ। ସମସ୍ତେ ମିଶି ତାକୁ ଅସ୍ପିର କରିଦେଲେ। ଗୋଟାଏ ଅସ୍ବସ୍ତିପଣରେ 
ଆକ୍ତାମାକ୍ତା ହୋଇ ସେ ଚକ୍ଷୁବନ୍ଦ କରିଦେଲା ଓ ଆଉଜି ପଡ଼ିଲା ସୋଫାରେ । 
ସେଇ ମୁଦ୍ରିତ ନୟନରେ ସେ ଦେଖୁଥଲା ତା ଗାଁର ଭବିଷ୍ଯତ । ଯେଉଁ ମାଟିର 
ପାଣି ପବନ ତା ଦେହରେ ରକ୍ତ ହୋଇ ପ୍ରବାହିତ ହେଉଛି ତାହା ଭୂଗୋଳ ବହିର 
ଇତିହାସ ପାଲଟି ଯାଉଛି। ଯନ୍ତ୍ର ଦାନବ ବୁଲ୍‌ଡ଼ୋଜରଟିଏ ତା କାୟା ବିସ୍ତାର କରି 
ମାଡ଼ିଆସୁଛି ଓ ଗୀାଁଟାକୁ ସଂପୂର୍ଣ୍ଣ ନିଶ୍ଚିହ୍ନ କରିଦେଉଛି। ସୁଆତୀର ସବୁ ସତି 
ମାଟିଗୋଡ଼ି ପଥର ସିମେଣ୍ଟ ବାଲି ତଳେ ପୋତି ହୋଇଯାଉଛି। ସେଇଠି ଠିଆ 
ହେଉଛି ବିରାଟ କାରଖାନା, ଅହରହ କାମ ଚାଲିଛି | ଅଟିହ୍ଵା ଅଜଣା ଲୋକଗୁଡ଼ାକ 
କି କି ଭାଷାରେ କଥା ହେଉଛନ୍ତି ଯେ ବୁଝି ହେଉନାହିଁ ଜମା । କାରଖାନା ଚାରିପଟେ 
ମେଘନାଦ ପାଚେରୀ ଭଳି ଦୁର୍ଗମ ପାଚେରୀଟିଏ ଠିଆ ହେଇଛି। ମାଛି ନବଖଣ୍ଡ 
ହେବା ପାଇଁ ମୁହୂର୍ଭଟିଏ ବି ଲାଗୁନାହିଁ। ବନ୍ଧୁନଧାରୀ ଜାଗାକୁ ଜାଗା କଡ଼ା ପହରା 
ଦେଉଛନ୍ତି ଗାଁର ଅସ୍ତିତ୍ଵ ନାହିଁ। ତା ବାପା କକା ମାମୁଁ ମାଆ ମାଉସୀ ପିଉସୀମାନଙ୍କ 
ହାତରେ ଖଣ୍ଡେ ଖଣ୍ଡେ ରସଥାଳି ¦ ଦିଶୁଛନ୍ତି ହାଡ଼ କଙ୍କାଳସାର ପ୍ରୋତାତ୍ସାମାନଙ୍କ 
ପରି। ଚତୁର୍ଦିଗରେ ହା ଅନ୍ଧ ହା ଅନ୍ଧ ଚିକ୍ରାର 


ଗୀତ୍‌ କୁଡ଼ିଆଣୀ । ୧୭୧ 

ବିଚଳିତ ହୋଇପଡ଼ିଲା ମିସ୍‌ ସ୍ଵାତୀ ! ଟିଭି ସୁଇଚ୍‌ ବନ୍ଦ କରିଦେଲା ରାତ୍ରି 
ଭୋଜନଟା ସେ ଭଲ ଭାବରେ କରିପାରିଲା ନାହିଁ ଲାଇଟ୍‌ ବନ୍ଦ କରି ଗଡ଼ିପଡ଼ିଲା 
ବିଛଣାରେ ଚାରିଆଡ଼େ ନିରନ୍ଧୁ ଅନ୍ଧକାର! ସେ ଅବିଚଳିତ ରହିବାକୂ ଚେଷ୍ଟା 
କଲା! ବୋଧ ଦେଲା ନିଜକୁ ନିଜେ। କଣ ଦେଇଚି ଏ ଗୀ ତାକୁ । ଗୁଡ଼ାଏ 
ଅପମାନ ଲାଞ୍ଚନା ନିକୃଷ୍ଣପଣ ଛଡ଼ା। ସେ ଆଦୌ ଚିନ୍ତା କରିବ ନାହିଁ ଗାଁ ଆଉ 
ମଣିଷଙ୍କ କଥା। ଏତେ ବଡ଼ ଦୁନିଆରେ କିଏ ବା ଖବର ରଖୁଛି ସେ ଅଖ୍ୟାତ 
ପଲ୍ଲୀର ? ଶିଳ ସଭ୍ୟତାର ଚକ୍ରରେ ଏମିତି କେତେ କେତେ ଗାଁ ନିତି ପ୍ରତିଦିନ 
ଭୁଲୁଣ୍ତିତ ହେଉଛି। ସେଇ ଚକ୍ର ତଳେ ତା ଗୀଟା ବିଲୀନ ହେଇଯିବ। ହେଉ, 
ତାର ସେଥୁରେ କଣ ଯାଏ ଆସେ । 

ସେ ଶୋଇବାକୁ ଚେଷ୍ଟା କଲା। ଟିକେ ଛାଇ ନିଦ ଲାଗି ଆସିଛି କି ନାହିଁ 
ପୁଣି ସେଇ ଅତିକାୟ ବୁଲ୍ଢ଼ୋଜର୍‌ ଉଭା ହୋଇଗଲା। ତା ଗାଁର ଘରଦ୍ବାର, ବାଢ଼ି 
ବଗିଚା, କୂଅ, ପୋଖରୀ, ଦିଅଁ ଦେବତା ଆସ୍ଥାନସ୍ଥଳୀ ସବୁଗୁଡ଼ାକ ଏକାକାର 
କରି ଦେଇ ପୁଣି ମାଡ଼ି ଚାଲୁଛି ଆଗକୁ । ବିଲ, ବଣ, ପାହାଡ଼, ନଦନଦୀ ଅତିକ୍ରମ 
କରି ସେ କୋଶ କୋଶ ଦୂର ଧାଇଆସୁଛି। ବ୍ୟାଙ୍କ ଲୋନ୍‌ ଆଣି ସେ କିଣିଥୁବା 
ତା ଫ୍ଲାଟ୍ଟି ସହ ସମଗ୍ର ଆପାର୍ଟମେଣ୍ଟଟିକୁ ଧ୍ବଂସ କରିବା ପାଇଁ ମାଡ଼ି ଆସୁଛି। ସେ 
ଶୋଇଥ୍‌ବା ଖଟଟିକୁ ଟେକି ଫିଙ୍ଗି ଦେଉଛି ଶୂନ୍ଯକୁ। ଖଟ ସହ ଘିରିଘିରି ହୋଇ 
ଘୁରିଯାଉଛି କେତେ ଥର | ତାପରେ ସେଇଠୁ ସିଧା ଉଲ୍କା ପିଣ୍ଡଟିଏ ପରି ଅତଳତଳ 
ଗହ୍ଵର ଭିତରକୁ ଖସି ପଡ଼ିଲା ବେଳକୁ ସେ ଭୟଙ୍କର ଚିକ୍ରାରଟିଏ କରି ଉଠିବସିଲା, 
ଦେହଟା ତାର ସେତେବେଳକୁ ବରଡ଼ା ପତ୍ର ପରି ଥରୁଥଲା। ସାରା ଶରୀରଟା 
ଝାଳରେ ଜୁଡ଼ୁବୁଡ଼ୁ । ଶୋଷରେ କଣ୍ଠନଳୀଟା ଯେମିତି କେହି ଛିଣ୍ଡେଇ ନେଇ 
ଯାଉଥୁଲା | ସେ ଟେବଲ୍‌ ଲ୍ୟାମ୍ଚଟା ଅନ୍‌ କଲା। ବୋତଲଟାଯାକ ପାଣି ଢକଢକ୍‌ 
କରି ପିଇଗଲା 

ସବୁ ରାତି ପରି ସେ ରାତି ବି ପାହିଲା! ମିସ୍‌ ସ୍ବାତୀ ତା ନିତ୍ଯକର୍ମ ସାରି 
ଅଫିସ୍‌ ଗଲା। ଅଫିସର୍‌ ଫାଇଲ ଗଦା ଭିତରେ ନିମଗ୍ନ ରହି ରାତ୍ରିର ଦୂଃସ୍ଵପ୍ନକୁ 
ଭୁଲିବାକୁ ଚେଷ୍ଟା କଲା! 

ଦିବସର ଅବସାନ ପରେ ମାଡ଼ିଆସିଲା କାଳ ରାତ୍ରୀ ସେଇ ଦୂଃସ୍ଵପ୍ନ 
ଅସ୍ଥିର କଲା ସ୍ଵାତୀକୁ। ଦିନେ ନୁହେଁ ଦୂଇ ଦିନ ନୂହେଁ। ସବୁ ରାତ୍ରିରେ ଏଇ 
ଦୁଃସ୍ଵପ୍ନ ତାକୁ ଅସ୍ତବ୍ଯସ୍ତ କରିବାରେ ଲାଗିଲା। କରାଳ ବୁଲ୍‌ଡ଼ୋଜର୍‌ଟା ସ୍ବାତୀର 


୧୭୨ ! ଡ. ବାସନ୍ତୀ ମହାନ୍ତି 

ପିଛା ଛାଡ଼ିଲା ନାହିଁ। ଯେତେ ଚେଷ୍ଟା କଲେ ବି ସେ ସ୍ବାଭାବିକ ହୋଇପାରୁନଥୁଲା। 
ଗାଁ ମାଟିର ଆହ୍ବାନ ତାକୁ ଅଣନିଶ୍ବାସୀ କରିଦେଲା। ସେ ଆଉ ସମ୍ଭାଳି ପାରିଲା 
ନାହିଁ ନିଜକୁ । ବର୍ଷ ବର୍ଷ ଧରି ଯେଉଁ ଗାଁ ଭୂଇଁ, ଆପଣାର ଲୋକମାନଙ୍କୁ ନିଜଠୁଁ 
ଅପହଞ୍ଚ କରି ରଖୁଥୁଲା, ତା ପ୍ରାଣ ସେମାନଙ୍କ ପାଇଁ ଆନ୍ଦୋଳିତ ହେଲା। ଫାଇଲ୍‌ 
ଭିତରେ ମନ ଲାଗୁ ନଥୁଲା। କିଛି ଗୋଟାଏ ଦୁର୍ଲଭ ବସ୍ତୁ ହଜି ଯାଇଥ୍‌ବାର ଓ 
ତାକୁ ଖୋଜି ନ ପାଇବାର ଅପାର ବେଦନା ତାକୁ ଆବୋରି ରଖୁଲା ଅହରହ। 
ଏ ତାଡ଼ନାକୁ ସେ ଏଡ଼ି ପାରିଲାନାହିଁ 

ଦୀର୍ଘ ଦୁଇ ଦଶନ୍ଧି ହେଲା ଗାଁ ଭୂଇଁରୁ ସକଳ ସଂପର୍କ ଛିନ୍ନ କରିଥୁବା ମିସ୍‌ 
ସ୍ଵାତୀ ଓରଫ୍‌ ସୁଆତୀ ମାଝୀର ଗାଡ଼ି ଏବେ ତା ଜନ୍ମମାଟି ବୋରିପଦର ଅଭିମୁଖେ 
ଆଗଉଥ୍ଲା| ସୁଦୂର ଅତୀତର ସତି ତାକୁ ମୋହାଛନ୍ନ କରି ଦେଇଥୁଲା। ବାହ୍ଯ 
ଦୁନିଆ ଠାରୁ ବିଚ୍ଛିନ୍ନ ହୋଇ ସେ ଭାବାବେଶ ମଧ୍ଯରେ ଡୁବି ଯାଇଥୁଲା ¦ ମାଡ଼ାମ୍‌ 
ଆଉ କେତେ ଦୂର ଯିବାକୁ ହେବ ? 

ଡ୍ରାଇଭର୍‌ କଣ୍ଠସ୍ଵରରେ ସମ୍ବିତ ଫେରିପାଇଲା ସ୍ଵବାତୀ। ଆରେ ହେଇତ 
ମୋ ଗାଁ ପାଖ ହେଇଗଲାଣି। ଆଉ ଦଶ ମିନିଟ୍‌ର ରାସ୍ତା! ସ୍ଵାତୀ ବେଶ୍‌ ଉଚ୍ଟାଟିତ 
ହୋଇ କହିଲା। 

ଗାଁ ବୋଲି କହୁଥିବା ଅଞ୍ଚଳଟାରେ ଗାଡ଼ି ଅଟକି ଗଲା। ସ୍ଵାତୀ ଗାଡ଼ି 
ଭିତରୁ ଓହ୍ଲେଇ ବାହାରକୁ ବାହାରି ଆସି ଯାହା ଦେଖୁଲା ସେଥୁରେ ତା ଛାତି 
ଫାଟିଗଲା। ଏଠାରେ ଯେ କେବେ କୋଉଠି ଗାଟିଏ ଥୁଲା ତାର ଚିହୁନବର୍ଣ ଜଣାପଡୁ 
ନଥୁଲା। ତା ନୂଆଁଣିଆ ଚାଳଘର, ତା ମାଆ ବାପା ଆତ୍ସୀୟସ୍ବଜନ ଏବଂ ସାଥୀ 
କାହାକୁ ବି ସେ ଖୋଜି ପାଉନଥୁଲା। ଚତୁର୍ଦଦିଗରେ ଟ୍ରକ୍‌, ଟ୍ରାକ୍ଟର, ମିସ୍କଚର 
ମେସିନ୍‌, କାର୍‌, ଜିପ୍‌ ମାଳମାଳ | ଯେଉଁଠି ତା ଗାଁ ଥୁଲା ବୋଲି ସେ ଅନୁମାନ 
କରୁଥିଲା ସେଠି ଗଦା ହେଇଥୁଲା କୂଢକୁଢ ବାଲି ସିମେଣ୍ଟ ରଡ଼, ଗୋଡ଼ି ଆହୁରି 
କେତେ କଣ ଲୁହା ଜିନିଷ। ଶହ ଶହ କୁଲି ଅଣନିଶ୍ବାସୀ ହୋଇ ଖଟୁଥୂଲେ। 
ସ୍ବାତୀ ତାର ଅସହାୟ ଦୃଷ୍ଟିଟିଏ ଚତୁର୍ଦ୍ଦିଗକୁ ନିକ୍ଷେପ କରିଆଣିଲା। ଗୋଟିଏ ବି 
ଚିହ୍ନାମୁହଁ ଦିଶିଲା ନାହିଁ। ସେ ସେଇ ଅଚିହ୍ନା ମଣିଷଙ୍କ ଭିଡ଼ ଭିତରକୁ ପଶିଲା! 
କେହି ବି ଜଣେ ତା ଉପସ୍ଥିତି ଅନୁଭବ କଲେ ନାହିଁ। ଏଇ ମାଟିର ଝିଅ ବୋଲି 
ତାକୁ ସ୍ଵାଗତ ସମ୍ଭାଷଣ ଜଣାଇଲେ ନାହିଁ। ହୃଦୟ ବିଦୀର୍ଣ୍ଣ ହୋଇଗଲା ସ୍ଵାତୀ 
ମାଝୀର । କୌଣସି ମତେ ଗୀ ଲୋକଙ୍କ ଖବର ସଂଗ୍ରହ କଲା ସ୍ବୀତୀ | ଏଠୁ 


“ଗୀତ୍‌ କୂଡ଼ିଆଣୀ । ୧୭୩ 

ଚାଳିଶ କିଲୋମିଟର ଦୂର ଇନ୍ଦ୍ରାବତୀ ନଦୀ କୂଳରେ ଗୋଟାଏ ସମତଳ ଭୂମିରେ 
ଏମାନଙ୍କୁ ସାମୟିକ ଥଇଥାନ କରାଯାଇଛି ! ପ୍ରତି ପରିବାରକୁ ପାଞ୍ଚ ହଜାର ଟଙ୍କା 
ପଚିଶି କେ.ଜି. ଚାଉଳ ଆଉ ଏକ କେଜି ଡାଲି ଦେବାର ବ୍ୟବସ୍ଥା ବି କରିଦେଇଛି 
ଦୟାବାନ୍‌ କମ୍ପାନୀ ମାଲିକ । ସେମାନଙ୍କ ପାଇଁ କିଛି ସ୍ଥାୟୀ ବ୍ଯବସ୍ଥା ହେବା 
ପର୍ଯ୍ୟନ୍ତ ସେମାନେ ଏଇ କ୍ୟାମ୍ପରେ ରହିବେ। 

ଏଥର ସ୍ବାତୀର ଗାଡ଼ି ଆଶ୍ରୟ ଶିବିର ଅଭିମୁଖେ ଆଗେଇଗଲା। ଶିବିର 
ସ୍ଥଳରେ ପହଞ୍ଚ ସେ ଦେଖୁଲା ସେଇ ଛାତି ଫଟା ଦୃଶ୍ୟ! ଦଳେ ବିଧ୍ଵସ୍ତ ମଣିଷ 
ପୋତି ତା ଉପରେ ଡାଳପତ୍ର ପକାଇ ପଲାମାନ କରି ଜୀବନକୁ ସାମନା କରୁଛନ୍ତି । 
ସ୍ତ୍ରୀଲୋକମାନେ ଅଣନିଃଶ୍ବାସୀ ହୋଇ ପବନ ଦାଉରୁ ହାଖ୍ରିଚୂଲି ସମ୍ଭାଳିବାରେ 
ବ୍ୟସ୍ତ ରହିଛନ୍ତି | ପୁରୁଷମାନେ ମାତାଲ ହୋଇ କେହି କେହି ଶ୍ରାବ୍ୟ ଅଶ୍ରାବ୍ୟ ଶବ୍ଦ 
ସବୁ ଉଦ୍‌ଗୀରଣ କରି ଚାଲିଛନ୍ତି ତ ଆଉ କେହି ଧୁଳି ଧୂସରିତ ହୋଇ ଭୂଇଁରେ 
ଗଢୁଛନ୍ତି। କମ୍ପାନୀ ପ୍ରଦତ୍ତ ଅର୍ଥର ଏହାଠାରୁ ବଳି ଆଉ କି ବଡ଼ ସଦ୍ବ୍ଯବହାର 
କରାଯାଇପାରେ ? ମୁଖୁଆ ଶ୍ରେଣୀର ଲୋକ କେତେଜଣ ଉଚ୍ଚସ୍ବରରେ କମ୍ପାନୀକୁ 
ଅଭିସଂପାତ ବର୍ଷଣ କରିବାରେ ଲାଗିଛନ୍ତି । କମ୍ପାନୀ ସେମାନଙ୍କୁ ବେଘର କରୁଛି। 
ତାକୁ ତୁମା ଦେବତା ଖାଉ ! ବାଘ ଖାଉ | ସାପ ଖାଉ | ତା ବଅଁଶ ଲୋକଙ୍କୁ ମରୁଡ଼ି 
ଖାଉ । ଯେଉଁ କୂଜୀ ନେତାମାନେ କମ୍ପାନୀ ସେମାନଙ୍କୁ ଦେଇଥବା ପଇସାକୁ 
ବାଟମାରଣା କରିଥଲେ ସେମାନଙ୍କ ସପ୍ତପୁରୁଷ ଉଦ୍ଧାର କରୁଛନ୍ତି । ଏସବୁ 
ସେମାନଙ୍କ ସୁସ୍ଥ ମଣିଷର ବିଚାର ଅଥବା ନିଶାସକ୍ତ ଅବସ୍ଥାର ପ୍ରଳାପ ତାହା ଠିକ୍‌ 
ଭାବେ ଜଣାପଡୁଥଲା। 

ଆଶ୍ରୟସ୍ଥଳର ଅଦୂରରେ ବନ୍ଧା ହୋଇଥୁବା ପନ୍ଦର କୋଡ଼ିଏଟା ଛେଳିଙ୍କ 
ମୈ ମା ରଡ଼ି ପରିବେଶକୁ ଆହୁରି କୋଳାହଳମୟ କରି ରଖୁଥଲା। 

ଗୋରୁଗାଇମାନେ ନିରାସକ୍ତ ସନ୍ଧ୍ୟାସୀମାନଙ୍କ ଭଳି ସେ ଯାହାର ପାକୁଳି 
କରିବାରେ ବ୍ୟସ୍ତ ଥଲେ । 

ସ୍ବାତୀର ସନ୍ଧାନୀ ଦୃଷ୍ଟି ଖୋଜି ବୁଲୁଥିଲା ତା ପରିବାରବର୍ଗକୁ । କାହାର 
ଗୋଟାଏ ଆର୍ଇଁ ଚିକରାରରେ ଫେରିପଡ଼ି ସେ ଯାହା ଦେଖୁଲା ସେଥୁରେ ତା ରୋମ 
ଟାଙ୍କୁରି ଉଠିଲା। ଲଙ୍ଗଳା ଛୁଆଟିଏ ଖାଉଥିବା ଭାତଥାଳିରୁ କଳା କିଟିକିଟି ଡେଙ୍ଗା 
କୁକୁରଟାଏ ଜବରଦସ୍ତି ମୁହଁ ପୁରେଇ ଖାଇ ଚାଲିଛି। 


୧୭୪ । ଡ. ବାସନ୍ତୀ ମହାନ୍ତି 

ସ୍ବାତୀ ମାଡ଼ିଚାଲିଲା ଆଗକୁ । ତାକୁ ମନେ ହେଲା ସେ ଯେମିତି ଅନ୍ଧପୁଟୁଳି 
ବାନ୍ଧିଥିବା ଗାନ୍ଧାରୀ] ମହାଭାରତ ଯୁଦ୍ଧର ମହାଶୁଶାନ ଭିତରେ ମୂତାହତ ଶତ 
ପୁତ୍ରମାନଙ୍କୁ ଖୋଜି ଚାଲିଛି । 

ବଇତୁ କକା। 

ସେଇ ବିଧ୍ଵସ୍ତ ମଣିଷଙ୍କ ମଧ୍ଯରୁ ଜଣଙ୍କ ପାଖରେ ଅଟକିଗଲା ସ୍ବାତୀ । ଲୋକଟି 
ବିସ୍ମୟ ବିମୁଢଜ ହୋଇ କିଛି ସମୟ ସ୍ଵାତୀ ମୁହଁକୁ ଚାହିଁ କହିଲା-ସୁଆତୀ ତୁ... | 

ହଁ-ମୁଁ ସୁଆତୀ | ସ୍ବାତୀ ଉତ୍ସାହିତ ହୋଇ କହିଲା 

ଭଙ୍ଗା ଗଳାରେ ଚଇତୁ କକା କହିଲା- 

ତୁ ଏତେ ଦିନ ଧରି କୋଉଠି ଥୁଲୁଲୋ ସୁଆତୀ। ଏବେ ଆସିଲୁ ଆଉ କଣ 
ଦେଖୁବୁ ? ଆମେ ସବୁ ଉଜ୍ଡ଼ି ଗଲୁଲୋ ସୁଆତୀ | 

ଆମ ଜନମ ମାଟି ଗଲା। କ୍ଷେତବାଡ଼ି ଗଲା। ଗାଇଗୋରୁ ଛେଳି ମେଷ୍ଷା 
ଗଲେ । 

ଡ଼ୁମା ଦେବତା ଗଲେ....ଚଇତୁ ଆଉ କିଛି କହିପାରିଲା ନାହିଁ। ତା କଣ୍ଠ 
ରୋଧୁୂ ହୋଇଆସିଲା। କାନ୍ଧ ଉପରେ ପଡ଼ିଥିବା ମଇଳା କୋଚଟ ଗାମୁଛାରେ 
ଉଦ୍‌ଗତ ଲୁହକୁ ରୋକିବାକୁ ଚାହିଁଲା! 

ସୁଆତୀ ନରମ ଗଳାରେ କହିଲା-ମୋ ବାପ ମାଆ ଭାଇ ଭାଉଜ କୁଆଡ଼େ 
ଗଲେ, ଚଇତୁ କାକା ? 

ଚଇତୁ କହିଲା-କମ୍ଭାନୀ ଯେଉଁ ପାଞ୍ଚ ହଜାର ଲେଖା ଟଙ୍କା ଦେଲା ତୋ 
ଭାଇ ଭାଉଜ ସେତକ ଧରି ଗାଁର ଆଉ କେତେକଙ୍କ ସାଙ୍ଗରେ ଦାଦନ ଖଟି 
ସୁରାଟ ଚାଲିଗଲେ। ତୋ ବାପା ମରଣ ସାଙ୍ଗରେ ଲଢୁଛି । ତୋ ମାଆ ତାକୁ ଜଗି 
ବସିଛି । | 

ବ୍ୟସ୍ତ ହୋଇ ପଡ଼ିଲା ସ୍ଵାତୀ। ପ୍ରଶ୍ମିଳ ଦୃ୍ିରେ ଚାହିଁଲା ଚଇତୁ କାକା 
ମୁହଁକୁ 

ଚଇତୁ କାକା ସେମିତି ନିର୍ବିକାର ଭାବରେ କହି ଚାଲିଥୁଲା। ଟ୍ରକ୍‌ରେ 
ମାଲ ଲଦିଲା ପରି ମଣିଷମାନଙ୍କୁ ଲଦି କମ୍ପାନୀ ଟ୍ରକ୍‌ ଆମମାନଙ୍କୁ ଏଇଠି ଆଣି 
ଛାଡ଼ିଦେଲା ! ଟୁକ୍ଟାର ବାଙ୍କ ବୁଲାଣି ବେଳେ ତୋ ବାପା ଖସିପଡ଼ିଲା ତଳକୁ | 
ସେଇଠୁ ତାକୁ ତଳୁ ଉଠାଉଠି କରି ବହୁ କଷ୍ଟରେ ଏଠିକି ଅଣାଗଲା। ସେଇ 
ଦିନଠୁଁ ସେ ପଡ଼ିଛି। ଏଠି କି ଡାକ୍ତର ବଇଦର ସୁବିଧା ଅଛି ଯେ ସେ ଭଲ ହେବ 


ଗୀତ୍‌ କୂଡ଼ିଆଣୀ । ୧୭୫ 

ସ୍ଵୀତୀ ପହଞ୍ଚଲା ବେଳକୁ ତା ବାପାର ଆଖୁପତା ଉଠେଇବାକୁ ବି ଶକ୍ତି 
ନଥୁଲା! ସ୍ବାତୀ ନଇଁ ପଡ଼ି ବ୍ଯାକୁଳ କଣ୍ଠରେ କହିଲା-ବାବା। ମୁଁ ସୁଆତୀ। ତୋ 
ଝିଅ। ମତେ ଚିହ୍ନି ପାରୁଛୁ ବାବା! ବହୁ କଷ୍ଟରେ ମୁଦି ହୋଇଆସୁଥବା ଆଖୁପତାକୁ 
ବୂଢୀ ଉଠାଇବାକୁ ଚେଷ୍ଟା କଲା। ଉଠିଲା ନାହିଁ। ପୁଣି ପଡ଼ିଗଲା। ସ୍ଵାତୀ ଏଥର 
ଭୂଇଁ ଉପରେ ବସି ପଡ଼ି ବୁଢାକୁ ଦୁଇଥର ହଲେଇ ଦେଇ କହିଲା-ବାବା। ମୁଁ 
ସୁଆତୀ, ତୋର ବେଟା! ଆଖୁ ଖୋଲ ବାବା । ଆଖୁ ଖୋଲ। ମୁଁ ଆସିଛି। 

ବୂଢା ଆଉ ଥରେ ଆଖୁ ଖୋଲିଲା। ସ୍ବାତୀର ଡାକ ତାକୁ କାହିଁ କେତେ 
ଦୂରରୁ ଆସୁଥିବା ଡାକ ପରି ଶୁଭୁଥଲା। ସେ କ୍ଷୀଣ ସ୍ଵରରେ ଖନେଇ ଖନେଇ 
କହିଲା- 

ସୁ-ଆ-ତୀ-ତୁ-ଆ-ଇ-ଚୁ| ତୁ ଆ-ଇଚୁ-। 

ବୂଢାର ଡାହାଣ ହାତଟା ଉପରକୁ ଉଠି ଆସୁଥଲା। ଠପ୍‌ କରି ତଳେ 
ପଡ଼ିଗଲା ! ଆଖୁ ଦୁଇଟା ଆହୁରି ବଡ଼ ବଡ଼ ହୋଇଗଲା | ତା ମୁଣ୍ଡଟା ଢଳି ପଡ଼ିଲା 
ଗୋଟାଏ ପାଖକୁ 

ମିସ୍‌ ସ୍ଵାତୀ ଓରଫ୍‌ ସୁଆତୀ ମାଝୀ ଓରଫ୍‌ ସୁଆତୀ ବୁଢା ଛାତି ଉପରେ 
ଲୋଟି ପଡ଼ି ଚିକ୍କାରଟାଏ ଦେଲା-“ ମୋ ବାବା ଲୋ” । 


୧୭୬ । ଡ. ବାସନ୍ତୀ ମହାନ୍ତି 

ଡ. ବାସନ୍ତୀ ମହାନ୍ତି ଓଡ଼ିଆ ଗଳ୍ପ ଓ. ପ୍ରବନ୍ଧ ସାହିତ୍ୟର ଏକ 
ଜଣାଶୁଣା ନାମୀ ଆଖପାଖର ଘଟଣା ଓ ଚିରିତ୍ରମାନଙ୍କ କ୍ରାହାଣୀର 
` ପରିସରକୁ ଆଣିବାରେ ତ୍ରାଙ୍କର ସୁଜନଶୀଳତା "ଯେପରି ଚମକପ୍ରଦ, 
ସ୍ଵକୀୟ “ବିଶ୍ଲେଷଣ ଓ ଅନୁଷୀଳନରେ ରଚଟିତୀତାଙ୍କର  ପ୍ରବନ୍ଧଗୁଡ଼ିକ 
' ସେହିପରି ସମୁଦ୍ଧ। 


ଗଛ ସଂକଳନ: ରାଜଜେମା ବିଲେଇ ଓ କୁଲି ପ୍ରସଙ୍ଗ , ପିଡ଼ୂରଣ 
" ଅଭିଯୁକ୍ତା, ସୁଲିଅପାର ଭାତୁଡ଼ି , ମା, ବାସନୀ ମହାନିଙ୍କ ନିର୍ବାଚିତ ଗଳ୍ପ 
କୁନ୍ତୀ 1. ପ୍ରବନ୍ଧ ଓ ସ୍ତମ୍ଭରଚନା: ପ୍ରଗତି ଓ ପରମ୍ପରା, ପ୍ରଳୟ ପରର 
' ଜୀବନ, ଦୃଷ୍ଟି ଓ. ଦିଗନ୍ତ ୨ ନାରୀ ନୀତି ନିୟତି ସାହିତ୍ୟ ସମାଲୋଚନା: 
ନୀଳଶୈଳର ପଦଚାରୀ› ସୁରେନ୍ଧ ମହାନ୍ତିଙ୍କ କଥା କୋଣାର୍କ | ଇତିହାସ: 
ଓଡ଼ିଶାର ଜାଲିଆନାୱାଲାବାଗ୍‌ ପାପଡ଼ାହାଣ୍ଡିରେ ଭାରତଛାଡ଼ 
ଆନ୍ଦୋଳନ | ଲୋକକଥା ସଂଗ୍ରହ କଳାହାଣ୍ଡିରୀଲୋକକଥା। ଜୀବନୀ: 
ଭୂମିପୁତ୍ର ବଟା ପୂଜାରୀ | ଅନୁବାଦ: ଗାନ୍ଧୀଙ୍କୁ ଫେରାଇଆଣିବା! 

